


ISSN 1005-0876

1995

بولاق

B
U
L
L
A
K




بۇلاق

ئۇيغۇر كلاسسىك ۋە دەستىي ۋە خەلق
شېئىرى ۋە دەستىي پەسىللىك شۇرۇملى


16 - يىل نەشرى

ئومۇمىي 52 - سان

1995



باش مۇھەررىر : ئوبۇل ئىسلام
مۇئاۋىن باش مۇھەررىر : مەھمەتتۇرسۇن باھاۋىدىن



1995 - يىل 3 - سان

مۇندەرجە

ئۇيغۇر كلاسسىك ئەدەبىياتىدىن

- چاھار دەرۋىش قاسم بېگىم (5)
نەشرگە تەييارلىغۇچى : ئابلىمىت ئەھمەت
- غۇربەتنى شېئىرلىرىدىن (49)
نەشرگە تەييارلىغۇچى : قادىر ئەكبەر
- غەزەللەر موللا مۇھەممەد نىياز بىننى ئەبدۇلغەپپور (56)
نەشرگە تەييارلىغۇچى : ئەخمەت ھىمىت
- خەيرۇل كەلام ئەبدۇلغەپپار (62)
نەشرگە تەييارلىغۇچى : ئابدۇكېرىم ئىبراھىم

شىرق كلاسسىك ئەدەبىياتىدىن

- رۇبائىيلار جەلالىدىن رۇمى (64)
نەشرگە تەييارلىغۇچى : جاببار ئەھمەت

ھەمىشە مۇر كلاسسىكلار

- غۇربەتنى توغرىسىدا قادىر ئەكبەر (69)

ئەدەبىي مۇھاكىمە

- ئۇيغۇر شېئىرىيىتىنىڭ ئۇل تاشلىرى - قەدىمكى شېئىرلار قۇربان بارات (71)



تەلىشۇناسلىقنىڭ ئۇلۇغ ئابدۇسى قاسىمجان سادىقوۋ (97)

نەس باسقان « پادىشاھى ئادىل » مەمتىلى سايبىت (103)

خەلق ئېغىزىدە بىياتىدىن


مىنگۈن باتۇر (قىسسە) توپلاپ رەتلىگۈچى : مويىدىن سايبىت (117)

موللا تاپقان (چۆچەك) نەشىرگە تەييارلىغۇچى : بارات رەجەپ (170)

رىۋايەتلەر توپلاپ رەتلىگۈچى : تۇرسۇن ھۇشۇر (176)

ئەپسانىلەر ئۇيغۇر چىلاشتۇرغۇچى : مىرقەدەم مۇھەممەدىارۇف (188)

بېيىت - قوشاقلار توپلاپ رەتلىگۈچى : چىنارخان ئۈمەر (205)



خەتتات : نىياز كېرىم شەرقىي .

كۆنچىك ۋە نەقىشلەرنى ئىشلىگۈچى : تۇردى قادىر نازىرى .

مۇقاۋىنى لايىھىلىگۈچى : ماۋ يۈبۈلۈك .

مۇقاۋىنىڭ 1 - بېتىدە : نەۋائى ۋە جامى . 15 - ئەسىر ھىرات مەكتىپى مىنىستىرىدىن (ئەسلى نۇسخىسى


ھازىر ھىندىستاننىڭ يېڭى دېھلى شەھىرىدىكى مىللى موزېيىدا ساقلانغانىدۇر) .

مۇقاۋىنىڭ 2 - بېتىدە : «چاھار دەرۋىش» نىڭ ئىككى خىل قوليازما نۇسخىسىدىن ئېلىنغان فوتو سۈرەتلەر .

مۇقاۋىنىڭ 3 - بېتىدە : يۇقىرىدا «غۇربەتى شېئىرلىرى» نىڭ چاپ نۇسخىسىدىن ئېلىنغان فوتو سۈرەتلەر .

تۆۋەندە «موللا تاپقان» ناملىق چۆچەكنىڭ قول يازما نۇسخىسىدىن ئېلىنغان فوتو سۈرەتلەر .

مۇقاۋىنىڭ 4 - بېتىدە : قەشقەردىكى ئافاق خوجا قەبرىگاھى .





(تەنبىھاتى دەرۋىشىيە)

قاسىم بېگىم

نەشىرگە تەييارلىغۇچى : ئابلىمىت ئەھمەت

جىمى ھەمدۇ سانا ئالەملەرنىڭ پەرۋەردىگارى ئاللاغا خاستۇر . پارلاق ئىستىقبال تەقۋادارلارغا مەنسۇپتۇر . دۇرۇد ۋە سالاملار ئاللاننىڭ ئەلچىسى مۇھەممەد ئەلەيھىسسالامغا ۋە ئۇنىڭ بارلىق ئەھلى ئەۋلاد ۋە ساھابىلىرىگە بولسۇن ! ①

ھېسابسىز دۇرۇد ۋە ساناقسىز سالاملار پاكىلارنىڭ سەرۋىرى ۋە پەيغەمبەرلەرنىڭ ئەۋ-زىلىگە بولسۇنكى ، ئادەم ۋە ئالەمنىڭ بارلىققا كېلىشى ، ئالەم ئىشلىرىنىڭ ئىنتىزامى ، ئىسلام دىنىنىڭ راۋاجى ۋە شەرىئەت ئەھكاملىرىنىڭ داۋام ئېتىشى ئۇ ئەڭ ئۇلۇغ ئەخلاق ۋە يۈكسەك مەرتىبە ئىگىسى بولغان زاتنىڭ تۈپەيلىدىن بولغاندۇر . بېيىت :

خاجە كەۋنەين سۇلتانى ھەمە ،

ئاقتابى جان ، ئىمانى ھەمە .

([ئۇ] ئىككى ئالەمنىڭ خوجىسى ، ھەممىنىڭ پادىشاھى ، جانلارنىڭ قۇياشى ، ھەممىنىڭ ئىماندۇر) .

[بۇ دۇرۇد ۋە سالاملار] ئۇنىڭ (مۇھەممەد ئەلەيھىسسالامنىڭ) ئائىلە تاۋابىئاتلىرى ، ئەھلى ئەۋلادلىرىغا بولسۇنكى ، [ئۇلار] شەرىئەت ۋە تەرىقىەتنىڭ داغدام يوللىرىنى نۇرلاندۇرغۇچى ۋە يورۇتقۇچى قۇياشتۇر .

[بۇ دۇرۇد ۋە سالاملار] يەنە ئۇنىڭ (مۇھەممەد ئەلەيھىسسالامنىڭ) ئۇلۇغ ساھابىلىرىگە

① بۇ ئىبارىلەر ئەرەبچە يېزىلغان بولۇپ تەرجىمىسى بېرىلدى .

ۋە خەلىپىلىرىگە بولسۇنكى، [ئۇلار] پاساھەت تىلى بىلەن ھىدايەت ئەسەرلىرىنىڭ نۇرلىرىنى بايان ۋە ئىزھار قىلغۇچىلاردۇر. بېيىت:

بۇلار ھەر بىرى بىزگە ھادى ئېرۇر ،

ھىدايەت قىلۇر دىن ئىمادى ئېرۇر .

بىر كۈنى بۇ يېقىر ۋە ھەقىر قۇسۇر بىلەن سۈھبەتلەنگەن ، ئەھلى تەھقىقلەرنىڭ يو-لىنى تەلەپ قىلغۇچى راستچىلغا (ئاللا ئۇنىڭ گۇناھىنى كەچۈرسۇن !) ئۇ ئېسىل نەسەبلىك ، مىللەت ۋە دىننىڭ ئۇلۇغى ، بېيىت :

شۇكرى لىللاھكى يوق ئەيلەدى ئاسىبى جەھان ،

مىر يونۇسكى ئېرۇر رەۋنەقى ئالەم بۇ زەمان .

پايتەخت يەركەن مەملىكىتىنىڭ ۋالىيسى (ئاللا تائالا ئۇنى ھەمىشە ئەبەدىي دۆلەت ۋە ئۈزۈلمەس نېمەت ئۈستىدە قىلسۇن !) ، دىنىي ئىشلارنىڭ ئىسلاھىدا دىققەتنى جەم قىلىپ ، كۆڭۈل ئەينىكىنى ئىسيان غۇبارىدىن پاك تۇتقۇچى (ئاللا تائالا دۇنيادا ئۇنىڭ مال - مۈلكىنى زىيادە قىلغاي ۋە ئاخىرەتلىك ئىشلىرىنى ياخشى قىلغاي !) — بېيىت :

سەفالىقدىن ئىشىك سىدقۇ سەفايى ،

ۋەفالىقدىنكى رەسىمىگدۇر ۋەفايى .

(ھەمىشە خىسەلەتلىك مەجلىس — شاراپەتلەردە كاتتا ئالىملار ، ئۇلۇغ پازىللار تەفسىر ، ھە-دىس ۋە تەزكىرە كىتابلىرىدىن مۇبالىغەشتۈرۈپ بايان قىلىشقانلىرىدا ، مەجلىس ئەھلىلىرىدىن بەزىلىرى بىۋاسىتە ئاڭلاپ پەيزىنى سۈرۈپ ، بۇ يېقىملىق ، خۇش پۇراق شامال-نىڭ بەرىكىتىدىن بەھرىمەن بولسا ، بەزى تۈركىي تىلدا سۆزلەيدىغان ، ئەرەبچە ئىبارە ۋە پارىسچە كەلىمىلەردىن بەھرى ئالالمايدىغان ئەزىزلەر ئۇنىڭ پەيزىدىن — يېقىملىق شاماللىرى-نىڭ بەرىكىتىدىن بۇي ئالالماس ئىدى .)

(ئەلقىسسە ، «چاھار دەرۋىش» قارارى يوق بۇ گۈزەل ئالەمنىڭ بىۋاپالىقى ۋە ئادەملەرنىڭ ۋاپاسىزلىقى بايان قىلىنغان ئەسەر بولۇپ ، ئۇنى ھەزرىتى ئەمىر خۇسرەۋ دېھ-لەۋى (ئالەم خەلقى بەھرى ئېلىپ تەنبىھ ئالغاي) دەپ تۈزۈپ چىققانىكەن) — سائادەت پازىللىرىنىڭ قوغدىغۇچىسى ، ئۇلۇغلارنىڭ قۇۋۋەتلىگۈچىسى ئالىيلىرىنىڭ ھۆكىمى بىلەن مۇھەببەت ئەقىدىسى ۋە ئۇزۇن مەزگىللىك ئالاقە سەۋەبىدىن — بۇ خاكسار ئەرزىمەسكە ئەمىر بولىدىكى :

«مۆتۈەر ، قىسقا مەجمۇئەلەردىن بولغان بۇ كىتاب تۈركىي تىلدىن لىباس كىيىدۇرۇ-لۇپ ، ئەرەبچە ئىبارىلەرگە مۇبالىغە قىلىنماي ، پارىسچە كەلىمىلەرگە ئەگەشمەي ساددا سۆزلەر ۋە كۆڭۈلگە ياققۇچى ئىبارىلەر بىلەن لەۋزىگە كەلتۈرۈلۈپ يېزىلغان بولسۇن . تاكى تۈركىي تىلدا سۆزلەيدىغان خاسۇ ئام بەھرىمەن بولغاي . بۇ كىتابنىڭ ھېكمەت پەنلىرىدىن خەۋەردار بولۇپ ، ئاخىرى يوق گۈزەل دۇنيانىڭ ھاسىلاتلىرىدىن تەنبىھ ئالغاي ! »

شۇ سەۋەبتىن بۇ كىتابنى يېزىشقا توسالغۇ بولغۇدەك ھېچبىر ھادىسە يۈز بەرمىدى . ئۇ

كاتتا زاتنىڭ ئەمرى بىلەن خاھىشىم تەخىر تاپمىدى . ئول ئەمىرنىڭ تەقەزاسىدىن بۇ ئىخچام تۈركىي تىلغا رەقەم ئۇرۇلدى . رۇبائى :


دوستلارغە گۇناھ غەمىدىن سۆزلەگەي ، فارسى لەفزی كەلامىدىن نە سۇد ،
چەرخىدىن يەتكەن ئەلەمدىن سۆزلەگەي . تۈركىيغە تۈركىي ئەجەمدىن سۆزلەگەي .

تاكى خاسۇئام ئۇنىڭدىن تەنبىھ ئالغاي ، دېگەن مەقسەتتە بۇ كىتابقا «تەنبىھاتى دەرۋىشىيە» (دەرۋىشلەرنىڭ تەنبىھلىرى) دەپ ئات قويۇلدى . ھەزرىتى زۇل - جەلالنىڭ دەرگاھىدىن كۈچلۈك ئۈمىدىم باركى ، بۇ كىتابنى ئوقۇغۇچى ، پۈتكۈچى ۋە تەنبىھ ئالغۇچىلار ئەبەدىي سائادەت ۋە ئۈزۈلمەس دۆلەتكە ئېرىشكەي ! (ھەقىقەتەن ئۇ ئاللاھ ئىجابەت ئىگىسىدۇر .)

مەن — بۇ ئىلىمىسىز ، ئىقتىدارسىز پېقىرنىڭ گەرچە بۇ توننى كىيىشكە ؛ ئىشتىياقنى قوزغايدىغان سۆزمەنلەر ۋە مۇھەببەتلىك تەتقىقاتچىلارنىڭ مۇددىئاسىنىڭ تۈپ ھەقىقىتىگە يېتىشكە ؛ ئۇ شىرىن كالام ، باھالىق ئۈنچىلەرنى قاندۇرۇپ ھۈسن تەھرىرىنىڭ رىشتىسىغە تارتىشقا سالاھىيىتىم يوق بولسىمۇ ، چۈرئەت قىلىپ [بۇ مەجمۇئەنى] تۈركىي تىل بىلەن يېزىپ چىقتىم . بۇ مەجمۇئە گويىكى بىر «ئېشەك مونچىقى» (ئەرزىمەس مارجان) غا ئۆزگەرگەنكى ، [بۇنىڭ ئۈچۈن پېقىر] ئەسىر پازىللىرىنىڭ تاپا - تەنە ۋە كىنايە ئوقلىرىغا نىشانە (قارا) بولۇشىغا لايىقتۇرۇمەن . شۇنداقتمۇ «كىمكى بىرەر نەرسە يازسا ئۆزىنى كىشىلەرگە نىشانە (قارا) قىلىپ بېرىدۇ» دېگەن قورقۇنچىدىن «بۇيرۇلغۇچى كىشى ئۇزداردۇر» سۆزىنى ئۆزۈمگە پەردە (نقاب) قىلدىم . نەزمە :

خىجالەت مەن بۇ ئىشىدىن ، ئەي نىكۇ يار ، زەئىفۇ ناتەۋان ئەفتادە دۇرمەن .
مەلامەت قىلماغىل زىنھارۇ زىنھار . كىشىكىم ئەيىنى ياپسە كىشىگە ،
كى تەئىنە قىلماغىل ئەۋۋارەدۇرمەن ، تاپار ئەجرىن خۇدادىن قىلماشىگە .

(مېنىڭ مۇۋەپپەقىيىتىم پەقەت ئاللانىڭ ياردىمى بىلەنلا بولىدۇ .)



ئەمما بەئىدۇ (1) ھېكايە سۆزلىگۈچىلەر ۋە قىسسەلەرنى نەقىل قىلغۇچى شېرىن سۆز تۇتىلار ، يېقىملىق سايرىغۇچى بۇلبۇللار ، سۇخەن خامىنىنىڭ باشاق تەرگۈچى سۆزمەنلىرى ، سۇخەندىنلىق - ھەييارلىق ئۆيىنىڭ سەرراپلىرى ، مەنىلەر بازىرىنىڭ جەۋھەر شۇناسلىرى ، ئىشقى - سۆز دۇرلىرىنىڭ مۇددەرلىرى ، بېيىت :

كىمكى ئاشىق ھالى ئول بىپاۋۇ سەر ،
تاپمادى ئۆزلۈكىدىن ھەرگىز خەبەر .

ئىشتىياقنى قوزغىغۇچى سۆز ئۈستىلىرى ۋە مۇھەببەتلىك تەھقىقلىگۈچىلەر شېرىن سۆز - باھالىق ئۈنچىلىرىنى تەھرىرىنىڭ ھۈسن رىشتىسىگە تارتتى ۋە بۇ خۇرسەنلىكنى زىيادە قىل . خۇچى بىساتىنى ھوشيار ئىشتىكۈچىلەرنىڭ زوقلانمىقى ئۈچۈن شۇنداق يايىدىكى :

قەدىم زاماندا ، رۇم مەملىكىتىدە بىر پادىشاھ بار ئىدى . قوستەنتىنىيە (2) ئۇنىڭ قارار گامى — پايته ختى ئىدى . بېيىت :

ئەۋجى شەرق ئۆزۈرە ئاڭا ماھى تەخت ،

ئاتى شۇبۇ ۋەجھ ئىلە ئازادە بەخت (3)

كۆپ خەزىنە — ھەددى — ھېسابسىز گۆھەر ، ئۇنچە — مەرۋايىت ، سانسىز خاس كىشىلىرى ۋە لەشكەرلىرى بىلەن سەلتەنەت تەختى ئالاھىدە ۋە ئۆزگىچە ئىدى . رۇبائىي :
جەھان ئىچرە شەھى با ئەدلۇ ئىنسان ،
فەلەك قەدرى ئە تارۇد دەستگامى ،
ئادالەتلىك ئىتائەت قاق تا قاق .
كى مەرىخدەك ئاڭا يۈزمىڭ سپاھى .

بۇ كاتتا شاھلار شاھنىڭ لۇتپۇ مەرھەمەت داستىخانىدا جەۋر — سىتەم ئادەتلىرى ئادالەت ۋە ئىھسان سىرتىمى بىلەن باغلانغان ؛ رۇم ۋە شام (4) مەملىكەتلىرى بىلەن مەغرىپ تەرەپتىكى يۈز شەھەر ئۇنىڭ تەخت — تەسەررۇپىدا پەرىمانبەردار ئىدى .

ئۇ بۇنداق يۈكسەك مەرتىۋە — سەلتەنەتكە ئىگە بولسىمۇ ، ھەر مىنۇت — سائەت بۈيۈك تەڭرىگە بولغان ئىبادىتىدىن غايىل بولمايتتى . ھەمىشە بۇ ئالىيخانابلىق بىلەن ئىش بېجىرگۈچى — قول ئاستىدىكىلەرگە ياخشى مۇئامىلە قىلغۇچى پادىشاھ توققۇزى تەل دەرگا . ھىدا يۈزىنى قارا تۇپراققا سۈرتۈپ «مەندىن كېيىن تاجۇ تەختىمگە ۋارس بولار» دېگەن ئۈمىد تە تامام ئاجىزلىقى ۋە پۈتكۈل مىسكىنلىكى بىلەن پەرزەنت تىلەپ ، تەڭرىگە ئىلتىجا قىلاتتى .

شۇ تەرىقىدە كۈنلەر ئۆتۈپ ، شاھنىڭ يېشى ئەللىككە يەتتى . بىر كۈنى بامدات نامىزىدىن كېيىن [پادىشاھ] يالتىراپ تۇرغان «جاھاننەما ئەينىكى» نى قولغا ئېلىپ ، مۇلاھىزە بىلەن سەۋدايىلاردەك ئۆز جامالىنى كۆزدىن كەچۈردى ۋە ساقلىدىكى نەچچە تال ئاقنى كۆردى — دە ، بۇ سەرگۈزەشتىن كۆڭلى بۇزۇلۇپ :

«ۋادەرىغا ! ئۆمۈر مۇددىتىڭنى زايا قىلىپ ، خەزىنىلىرىڭنى ئىسراپچىل بەدخەجلەرگە سەرپ قىلىپ ، لەشكىرىڭنى ئۆلۈمگە بېرىپ ، بۇ چاغقىچە ئىستىراھەت بىلەن ئارام ئالمىدىڭ . سوغۇق سۈنى بىرەر قېتىمىمۇ پاراغەت بىلەن ئىچمىدىڭ . ئەي جان ، ھالىڭ نېچك ؟ ! ئەجەل ئەلچىسى ۋۇجۇدۇڭنىڭ مەيدانىغا ئالدىراپ — تېنەپ قەدەم قويۇپتۇ ؛ ئۆلۈم خەۋىرىنى قاغۇلۇق يېزىلغان مەكتۇبى بىلەن ساڭا ئوقۇتۇپ تۇرۇپتۇ . بۈگۈن يا ئەتە ئۇ ھۆسنۇ كۈچۈڭنى زەئىپلىك سىياھىنىڭ ھۇجۇمىدىن توختىتىپ «ھەر قانداق جان ئىگىسى ئۆلۈمنىڭ تەمىنى تېپىدۇ ①» ۋە «رەببىڭ تەرەپكە قايت ②» دېگەن نىداسى بىلەن قىچقىرغۇسىدۇر . ئۇ ھالدا مەيلى خالا ياكى خالىما بارماق كېرەك . مەھرۇملۇق تۈپەيلى سادىق ياران ، يېقىن دوستلىرىڭ بىلەن ۋىدالىشىسەن . ئەپسۇس ! يۈز مىڭ ئەپسۇسكى ، جېنىڭغا جان ئۇلغۇدەك بىر پەرزەنتىڭ بولغاندا ئىدى ، بۇ تەخت ۋە تاجىڭغا ۋارىسلىق قىلغان بولار ئىدى . ئۇشۇ مەملى

① قۇرئان كەرىم .

② قۇرئان كەرىم .

كەت ، مال - مۈلكۈڭگە ھېچبىر دۈشمەن ئىگىلىك قىلالماس ۋە كۆز تۇتالماس ئىدى » دېگەن-
لەرنى كۆڭلىدىن ئۆتكۈزۈپ ، ئۆز ھەسبى ھالىنى بايان ئەيلدى . نەزمە :
ئەفسۇسكى ، ئۇمۇمە ۋەفا يوق ،
بۇ گەردىشى دەھرىغە بەقا يوق .
ئۇمۇم چۇ تەباھ ، ھالى ئەبتەر ،
دېدىمكى : قېرىلىقم قىلۇر ھەست ،
فەرزەندى جەۋان تۇتار ماڭا دەست .
ئۇمۇس قىلىپ ئىشنى قىلسە .
بۇ كام ئەمەس ماڭا مۇيەسسەر .
ئوغلان ئىشنى قولغە ئالسە ،

[پادىشاھ] غەم - قايغۇنىڭ تولىلىقىدىن ئۈچ كېچە - كۈندۈز خىلۋەت ماكاندىن ئورۇن
تۇتۇپ ، ئەمىر - ئۆلىمالار سۆھبىتىدىن ئايرىلىپ ، دۆلەت - سەلتەنەت تەختىگە يولمىدى .
دەردتىن ئۆرتىنىپ ، ئاھ ۋە ناللىك سەزگۈلىرى بىلەن چوڭقۇر خىيالغا غەرق بولدى .
بۇ خەۋەر ئوردا ئىچىدە - ۋەزىر ۋە دۆلەت كاتتىلىرى ، سەلتەنەت ئىگىلىرى ئارىسىدا
غۇلغۇلە پەيدا قىلدى . ئاددىي خەلقىمۇ بۇ ھەقتە ئاجايىپ مۇلاھىزىلەر قىلىشاتتى .
پادىشاھنىڭ روشەن راي ئاتلىق ئۆلپەتداش ، پىكىرداش كاتتا بىر ۋەزىر بار ئىدى .
پادىشاھ سىردىشى ۋە دۆلەتنىڭ ئاساسلىق ئەربابلىرىدىن بولغان ۋەزىرنى يېقىنلىق ۋە خالىس
دوستلۇق يۈزىسىدىن «ئاتام» دەپ خىتاب قىلاتتى .

دوستلار مەسلىھىتىنى توغرا تاپقان ۋەزىر پادىشاھنىڭ كۆڭلىنى پەرىشان قىلغان
غەم - قايغۇ سەۋەبىنى بىلىش مەقسىتىدە ، پادىشاھنىڭ خىزمىتىگە - [شاھ ئوردىسىغا]
كەلدى .

ۋاقتىكى ، ياساۋۇل - قاراۋۇللار پادىشاھنىڭ خىزمىتىدە ھەمسۆھبەت بولىدىغان ۋە-
زىرنى دەرھال شاھ ھۇزۇرىغا باشلىدى ۋە خاس خادىملار ئارقىلىق شاھقا خەۋەر قىلدى .
پادىشاھنىڭ ئىجازىتى بىلەن قوبۇل شەرىپىگە مۇيەسسەر بولغان روشەن راي
پادىشاھنىڭ قەدەمگاھىنى ئەدەب ۋە قۇللۇق لېۋى بىلەن بۇسە قىلىپ ، ئاندىن بۇ شېئىرنى
خۇشناۋا كۈيىچى بۇلبۇل كەبى ئوقۇدى . رۇبائى :

شەھ دەۋلەتىن بەقا تاپىبان سەد ھەزار يىل ،
ھەر سەد ھەزارنىڭ بىرى يۈزىمىڭ ھەزار يىل .
ھەر يىل ھەزار كۈن ، ھەر كۈن ھەزار ئاي ،
ھەر كۈن ھەزار سائەت تۇ ھەزار يىل .

ۋەزىر ماقىتاش سۆزلىرىنى ئادا قىلغاندىن كېيىن يەنە بىر بېيىتنى ئوقۇدى . نەزمە :

نە ئىشدىن گۈل ئۇزارىغىگە گۈلاب ئەشكىن تۆكەرمىشسەن ،
كى بۇلدۇزلار يۈزۈڭنى ئافتابىغە تۆكەرمىشسەن .
سېنىڭ تەبئىيەتىڭدىن دىيدەلەر خۇن چەشمەلەر بولدى ،
نە بولدى دىيدەدىن ئەشكىن ھۇباب ئاسا تۆكەرمىشسەن .

— ئەي شاھىم ! ئەي ، خالايقنىڭ پاناھى ! قايغۇ ۋە مالاللىقنىڭ سەۋەبى ياخشىلىق ۋە

خەيرىيەت بىلەن كۆتۈرۈلگەي . بېيىت :

يېمە غەمدىكى ھەرگىز كەلمەگەي غەم ،

دېمە كەمدۇركى ھەرگىز بولماغاي كەم .

ئەمما خاتىرىلىرىنىڭ غەم - قايغۇلۇق بولۇپ قالغانلىقىنىڭ سەۋەبى بىزگە مەلۇم

ئەمەس .

شاھ ئازادە بەخت كۆز ياشلىرىنى سەلدەك راۋان قىلىپ دېدىكى :

— ئەي ئاتا ، ئەلۋەتتە كۆڭلۈم پەرىشان ، دىلىم سۇنۇق . ئۇزۇن زامان بولدى . ئېزىز

ئۆمرۈمنى زايى ، خەزىنىلىرىمنى نابۇت قىلىپ تۈمەنلىگەن لەشكەرلىرىمنى چىقىم قىلىش بەدىلىگە بۇ مەملىكەتنى ئىلىكىمگە ئالغانىدىم . [كۆڭلۈمنىڭ پەرىشان بولۇشىغا] پەرزەنتىم-

نىڭ يوقلۇقى سەۋەب بولغاندۇر . مەندىن كېيىن تاجۇ تەختىمگە ئىگە بولغۇدەك [بىرەر پەرزەنتىم بولغان بولسا ئىدى] ، بۇ مەملىكەت ۋە مال - مۈلكۈم دۈشمەنلەر قولىغا ئۆتۈپ

كەتمەس ؛ تارتقان رەنج - مۇشەققەتلىرىم زايى بولماسىدى .

روشنەن راي بۇ سۆزلەرنى ئاڭلاپ ، پادىشاھنىڭ زار - زار يىغلىغىنىنى كۆرۈپ

تەسەللى قۇتسىنىڭ دۇرلىرىنى چېچىپ ، شاھى ئالەمگە نەسىھەت قىلىپ دېدىكى :

— ئۆمۈرلىرىنىڭ رىشتىسى ئۇزۇن [بولغاي] ، دۆلەتلىرى ھەمىشە ئەبەدىي تەرەققىي

تاپقاي ! بۇنداق ناتوغرا خىياللارنى سۈرمەك شەيتاننىڭ ئىشىدۇر . پاكلىق دەرگاھى ۋە شەرەپ

تەڭرىگە خاستۇر . جانابلىرىغا بولسا [شۇكرى قىلماسلىق] كۇپرانى نېمەت ھېسابلىنىدۇ .

نەزمە :

شۇكرى نىئەت نىئەتنىڭ ئەفزۇن قىلۇر ،

كۇفرى نىئەت ئىلكىدىن بېرۇن قىلۇر .

— ئەي بۈيۈك شاھىم ، كۇپۇرلۇق ، نا شۇكرىلىك ئاقلار نەزىرىدە يامان ئىشتۇر .

مىسرا :

قىلماغىل بۇ ئىش ، بۇ ئىشنى قىلماغىل ، ...

بۇ ھەقتە تەرىپ بېرىش توغرا كەلسە ، ئۆزلىرى بىزگە ئۇستاز . دەرۋەقە ، بۇ دۇنياغا

ئەبەدىيلىك ، ھاياتقا ۋاپا بولمىغاندىكىن پادىشاھقا ۋارىسلىق قىلغۇدەك تەخت ۋە مۆھۈر ئى-

گىسى بولمىسا بولمايدۇ . ئەمما ئىككى كۈنلۈك پانى ئۆمۈر ئۈچۈن غەم يېمىسىلە . ھاياتنى

ئاخىرغىچە ئەيش - ئىشرەت ۋە پاراغەتتە ئۆتكۈزۈش كېرەك . ئەگەر پەرزەنت يۈزى كۆرۈش

ئارزۇلىرى بولسا ، كېچە - كۈندۈز كۆزلىرىدىن ياش قۇرۇتماي ، جانابى ئاللا (نامى ئەزىز

بولسۇن !) بارگاھىغا مۇناجات قىلىپ ئارزۇ - ئارمانلىرىنى تىلىسىلە . كەمبەغەللەر ۋە

پۇقرالاردىن خەيرلىك دۇئاسى تەلەپ قىلسىلا . دەرۋىش ۋە مىسكىنلەرگە سەدىقە بەرسىلە .

قۇللارنى ئازاد قىلسىلا . تاكى ھەر ئىككى جاھان ۋە ئالەمنىڭ پادىشاھى (ئاللا) بۇلارنىڭ دۇ-

ئاسى بىلەن ئۆزلىرىگە رەھىم قىلىپ چىراغلىرىنى روشەن قىلسا ئەجەب ئەمەس . بېيىت :

سۇبھىدەم سەرۋى سەيغە بۇلبۇلى شەيدا دېدى ،

بادەدىن ساغەر جۇدا قىلسام چەمەن بىر گۈل ئىدى .

ئىشرەت ئىمرۇز ، بەس سەن ئەرتە قويماغايسەن ، ساقىيا (5)

بادە تۇت مۇستەقبەلىدىن ھېچكىمە ھەم بىلمەدى .

بۇ قەدەر كۆڭۈلگە ياققۇچى نەسەپتەلەر ۋە كۆڭۈل ئەينىكىنى پارقىراتقۇچى ۋەزىلەر بىلەن پادىشاھنىڭ دىلى يورۇپ ، قەلب خاتىرىلىرىدىكى غەشلىك كۆتۈرۈلۈپ ، شۇئان كۆڭلى تەسكىن تاپتى . مۇلايىملىق بىلەن سۆز تاشلاپ ئەمىر ۋە ۋەزىرلەرنىڭ ئەھۋالىنى سورىدى . روشەن راي يەر تۇيۇپ ، ئېھتىرام بىلەن ئېيتتىكى :

— ئۇلار دۆلەتلىرىنىڭ روناق تېپىشى ئۈچۈن ھەمىشە دۇئا بىلەن مەشغۇلدۇر . لېكىن دىلى سۇنۇق بۇ خەستىلەر ھەزرىتىلىرىنىڭ مۇبارەك قەدىمگە باش قويۇشتىن مەھرۇم قالدى . پادىشاھ پەرمان قىلدى :

— خۇدا خالىسا ، ئەتە ياخشى سائەتتە بار گاھتا مەشرەپ تۈزۈپ دوستلار بىلەن سۆھبەت قۇرىمىز .

روشەن راي مەمنۇنلۇق بىلەن پادىشاھقا دۇئا قىلدى . مىسرا :

تا جەھان باقى ، جەھاندا تاپماغىل شاھا زەۋال .

ئاندىن شاھتىن ئىجازەت ئېلىپ تاشقىرى چىقتى ۋە ئەمىر — خادىملارغا ئۆز تۇرلىرىغا قايتىشقا پەرمان قىلدى .

پادىشاھ ئۆتكەن ئىشلارغا تۆۋە قىلىپ ، جانابى ئاللادىن مەغپىرەت تىلەپ ئىستېغفار ئېيتتى . كۆڭلىدىكى غەشلىكنى يوق قىلىش ئۈچۈن ئالىم — ئۆلىمالار بىلەن سۆھبەت قۇرۇپ ، تەفسىر كىتابلارنى كۆرۈشكە مەشغۇل بولۇپ ، ھەر ۋاقىت مۇلاھىزىلەر يۈرگۈزۈپ دىلىنى روشەنلەشتۈرۈپ تۇردى .

ئۇ بىر كىتابقا پۈتۈلگەن مۇنۇ قۇرلارنى كۆردى :

«ئەگەر كىشى بىرەر غەم — قايغۇغا مۇبتىلا بولۇپ ، ئۇ ئاسانلىقچە ھەل بولمىسا ، ئۇ ھالدا قەبرىستانغا بېرىپ ئەرۋاھلارنىڭ گۇناھىنى تىلەپ پاتىئە ئوقۇپ ، ھەزرىتى مۇھەممەد مۇستەفا سەللەللاھۇ ئەلەيھى ۋەسەللەمنىڭ روھى پاكلىرىغا كۆپلەپ دۇرۇد ۋە سالام ھەدىيە قىلغاي ؛ ئاندىن كېيىن كۆزلىرىدىن ياشلىرىنى راۋان قىلسا قەلبى يورۇپ ئىشى ھەل بولۇپ ، كۆڭلى ۋە خاتىرىسى تەسكىن تاپقاي ؛ ئەگەر كىشىنىڭ دىلىغا خۇشاللىق يۈزلەنسە تەڭرىنىڭ قەبرىستاندىكى مۆجىزىلىك نىشانلىرىغا ئۆتكۈز كۆزلىرى بىلەن نەزەر سالغاي ؛ غاپىل دىلىنى خەۋەردار قىلىپ ئۆز — ئۆزىگە تەننەپ بەرگەيكى : بۇ يەردىكى ئورۇن تۇتۇپ تۇپراق ئاستىدا ياتقانلار ئىلگىرى پانى دۇنيادا خەزىنىلىرىنى ئالتۇن — كۈمۈش ، گۆھەرلەر بىلەن تولدۇرۇپ ، روزگارنى ئىش — ئىشرەتتە خۇشۋاخ ئۆتكۈزگەن ئۇلۇغ شانۇ شەۋكەت ئىگىلىرى ئىدى . ئەجەل ساقىيسى توساتتىن ئۇلارغا ئۇلۇم شەرىپىنى ئىچۈرۈپ دوست — يارانلىرىدىن ، بالا — چاقا ، غەمخور — ئۆلپەتلىرىدىن جۇدا قىلىپ تار ، قاراڭغۇ گۆرلەردە يانتۇرۇپ ، بىچارە ئەي

لەپ، ھەس - ھەۋىسىنى ئۆچۈرۈپ، مال - دۇنيا، ئالتۇن - كۈمۈشلىرىدىن ئايرىپ، ئەزىز ئۆمرىنى فىراق ئوتىدا داغلاپ، تۇپراق ئاستىدا يىلان، چايان ۋە چۈمۈللىرىگە يەم قىلدى! ...» بېيىت:

ئەن يىغلادىمكى بىزگە شەھى بەرسە روزگار،

بۇ ئۆمرى بىۋاقىت ئەمەس ئىتتىبارى كار.

بۇ پارچىدىن شۇنى بىلىۋېلىشقا بولىدۇكى: ئازغىنە شادلىق كۆپلىگەن پىنتە -

پاساتلارنى پەيدا قىلىشى مۇمكىن. بۇزۇرۇكلار ئېيتىدۇكى، بېيىت:

كەكلىك چۇ قىلۇر قەھقەھە يۈز زەخم يېمەسمۇ،

كىم خەندە قىلۇر ئارقەسىدىن گىرىيە ئەمەسمۇ.

بۇنىڭغا ئاساسەن، پادىشاھ ئازادە بەختنىڭ كۆڭلىگە شۇنداق بىر خىيال كەچتىكى:

«قەبرىلەرنى كېچىسى بېرىپ زىيارەت قىلاي. كۈندۈزى بارسام قەبرىستان لەشكەر -

لەرنىڭ ئايغىدا پايمال بولىدۇ. شاھلىق يۇلتۇزۇم تەڭرىنىڭ مۆجىزىلىك نىشانلىرىدىن ۋە

تىرىكلىك - ئۆلمەكلىكتىن ئىبرەت ئالغىلى قويمايدۇ.»

قاراڭغۇ چۈشكەندە پادىشاھ كىيىملىرىنى ئالماشتۇرۇپ، كۈمۈش - ئالتۇندىن بىر

ئوچۇم ئېلىپ، تەنھا قەدىمىنى دۆلەت سارىيىدىن تاشقىرى قويۇپ شەھەردىن چىقتى.

ۋاقتىكى، مازار قېشىغا يېتىپ كەلدى. [پادىشاھ] ئول مازار ئەھلىلىرىنىڭ روھلىرىغا

ئاتاپ پۈتكۈل ھېسسىياتى بىلەن پاتىئە ئوقۇماققا، مەشغۇل بولۇۋېتىپ گۈمبەز دەپلىلداپ يې -

نىپ تۇرغان چىراغ يورۇقىنى كۆرۈپ قالدى ۋە ئۆز - ئۆزىگە ئېيتتىكى:

«بۇ ماكاندا بىرەر غېرىپ - ۋەتىنىدىن ئايرىلغان ياكى ئۇرۇق - تۇغقانسىز بىچارە ۋە

ياكى كىشىلەردىن كۆڭلى قېلىپ تەڭرىنىڭ مەرھەمەتىگە كۆڭۈل باغلىغان، تۇتقۇنلۇقتىن

قۇتۇلۇپ ئاللاغا سېغىنغان دەرۋىشلەر بولۇشى مۇمكىن.»

ۋاقتىكى، پادىشاھ گۈمبەزگە يېقىنلاپ كېلىپ قارىغۇدەك بولسا: كىيىملىرى جۇل -

جۇل، ئۆزلۈكىنى يوقاتقان تۆت دەرۋىش گۈمبەزنىڭ تۆت بۇلۇڭىدا باشلىرىنى تەپەككۈرسە -

نەسىگە ساڭگىلىتىپ، قوللىرىنى تىزلىرىغا قويۇپ، خامۇشلۇق دېڭىزغا غەرق بولغان،

ھەيرانلىق ئاللىمىگە يېتىشكەن ھالدا ئولتۇراتتى. چىراغ تاش ئۈستىگە قويۇلغان بولۇپ،

ئۇلارنىڭ غېرىبانە تۇرقىدىن يار - دىيارىدىن ئايرىلغان بىنەۋالىق دەردىگە ياتقان بەختسىزلىك

دەردىدە - ھەيرانلىق، كۈلپەت ۋە غەشلىك تۇپرىقىدا سۇلغان، جاھان كۆرگەن قارىلار

مەسەللىك ھەممە ئىشلاردىن خەۋەردار كىشىلەر ئىكەنلىكى بىلىنىپ تۇراتتى. پادىشاھ ئويلى -

دىكى:

«ئۇلار دانىشمەنلەر بولۇشى مۇمكىن. بېيىت:

رەۋزەئى فىردەۋس ئەللا خىلۋەتى دەرۋىش بىل،

مۇھتەشەملىق مایەسى ھەم خىزمەتى دەرۋىش بىل.

بۇلارنىڭ خىزمىتىگە باراي. ئۇلارنىڭ مەرھەمەتلىك نەفىسىنىڭ ھىممىتىدىن بەند قىلىنغان

ئىشىكلەر ئېچىلسا ئەجەب ئەمەس.»

پادىشاھ ئۇلارنىڭ يېنىغا كىرىشكە تەمشەلدىيۇ ، شۇئان ئەقلىگە يەنە بىر پىكىر كەل-

دىكى :

«ئەي نادان ، سەن ئۇلارنى تەكشۈرمىگەن ، تونۇمايدىغان تۇرساڭ . ئۇلارنىڭ توغرا يول كۆرسىتىدىغانلىقى ، ھىمەت قەدىمىنىڭ نەدىن - نەگىچە ئىكەنلىكى سەن ئۇچۇن سىر تۇرسا ، سەل تەخىر قىل ! چۈنكى بەزى بۆرىلەر قوي سۈرىتىدە بولۇۋالسا ، بەزى دېۋىلەر ئىنسان كىيىمىنى كىيگەن بولىدۇ .»

قازارا ، دەرۋىشلەرنىڭ بىرى قاتتىق چۈش كۆرۈپ (خۇداغا شۈكرى) ئېيتتى . بۇ سادادىن بىرى ئويغىنىپ (ئاللا ساڭا رەھمەت قىلسۇن !) دەپ خەيربانلىق قىلدى . يەنە بىرى قويۇپ چىراغنى ئوڭشاپ يورۇق قىلىپ ئۆز جايىدا ئولتۇردى . پادىشاھ ئازادە بەخت ئۆز - ئۆزىگە :

«بۇلارنىڭ قەلبىدىكى سىرلىرى ئەمدى ئاشكارا بولىدىغان بولدى » دېگىنىچە بۇلار - نىڭ سۆزىگە قۇلاق سېلىپ ، ھەرىكەتلىرىگە دىققەت قىلىپ كۆزىتىپ ، گۈمبەز يېنىدىكى قەبرىنىڭ بىر تەرىپىگە يۆلىنىپ ئولتۇردى . بۇ چاغدا دەرۋىشلەرنىڭ بىرى ھەمراھلىرىغا سۆز تاشلاپ دېدىكى :

— ئەي بۇرادەرلەر ، كاژ پەلەك بىز تۆتىمىزنى يۇرت - ماكانلىرىمىزدىن ئايرىپ ھېسابسىز چەۋر - جاپالار ئىچىدە - باياۋانلاردا مەجنۇن كەبى سەرگەردان قىلدى . بۇ چاغ - قىچە ئارام ئالغۇدەك پۇرسەتمۇ بەرمىگەندى . مانا ئەمدى بۇ كېچە تەقدىر بىزنى بۇ يەردە بىر - بىرىمىزگە ئۇچراشتۇردى . بىز بىچارىلەر بېشىمىزغا پەلەك گەردىشىدىن يەنە قانداق تۇپراقلارنىڭ يىغىشىنى ، قانداق ھىيلە - مېكر ۋە پىتنە - بالالارنىڭ چېچىلىشىنى بىلمەيمىز . شۇنداق ئىكەن ، نېمە سەۋەبىدىن ئۆزىمىزنى غەم ۋە غەپلەت دامىغا سالدىمىز ؟ ئەڭ ياخشىسى ھەممىمىز بېشىمىزدىن ئۆتكەن سەرگۈزەشتىلىرىمىزنى بايان قىلىپ ، بۇ كېچىنى ئۆزئارا مۇڭ - دىشىپ ئۇخلىماي ئۆتكۈزەيلى . [كىم بىلىدۇ] ئەتىگىچە زامان قانداق بولىدۇ ؟ !
بۇ مەسلىھەتنى قىلغانلارمۇ ماقۇل كۆردى . بېيىت :

سەلاھ ئۆلدۈر كى كۆرگەيسەن سەلاھى .

ئۇنداق بولسا ئاۋۋال سەن باشلا ، - دېيىشتى دەرۋىشلەر ، - شەرتىمىز شۇكى ، سۆزۈڭ راست بولسۇن !

بىرىنچى دەرۋىش كۆڭلى بۇزۇلغان ھالدا يۈكۈنۈپ ئولتۇرۇپ ، ئۆزىنىڭ رەنج - مۇ - شەققەتلىك ھالى ئۈچۈن باھار بۇلۇتىدەك زار - زار يىغلاپ «تۇتىنىڭ نۇتقى » نى بۇ قەدەر بايانغا يەتكۈزدى :

بىرىنچى (6) دەرۋىشنىڭ سەرگۈزەشتىسىنىڭ بايىنى

نەزمە

ئەزىزلەر ، دوستلار ، ئەي مېھرىبانلار ،
مۇھەببەتلىك ھەمىشە جان فىشانلار .
ساچى سۇنبۇل ئۈچۈن باشىمدا سەۋدا .
نېگە ۋەھشى ئۈچۈن جان بولدى شەيدا .

رۇخى گۈلگۈنە ئول غەمزە ئوقىدىن ،
يېقىلدىم قانغە ھەم كەتتىم ئۆزۈمدىن .

فراقىدىن دېمەسمەن ھالى بۇدۇر ،
كۆڭۈل دەردۇ ئەلەمدىن لەختە خۇندۇر .

ئەي دەرۋىشلەر ، ھازىر يوقلۇق جەندىسى كېيىپ ، سىزلەرنىڭ خىزمىتىڭلاردا بولۇپ
زۇۋاندا رازلىق قىلىۋاتقان بۇ كەمىنە — پېقىر يەمەن (7) شەھىرىدىن بولمەن . ئاتام بار
ئىدى . ئىسمى خاجە ئەھمەد بولۇپ ، ئەتۋارلىق سودىگەر ئىدى . كۆپ دۇنياسى بار ئىدى .
سودىگەرلەر دەسمايىسىنى ئاتامدىن ئېلىپ تىجارەت قىلاتتى . ئۇنىڭ ئىككى پەرزەنتى بار
ئىدى . بىرى سىزلەرنىڭ قۇلۇڭلار — پېقىردۇرمەن . يەنە بىرى قىز ئىدى . ئۇنى ئاتام ھايات
لىقىدا كاتتىلارنىڭ رەسمى بويىچە ھەشەمەتلىك توي قىلىپ ئەرگە بەرگەندى . كېيىن ، ئون
يېشىمدا ئاتام بۇزۇرۇ كۆۋرەككە چىقىپ ، بىر ھەپتە ئورۇن تۇتۇپ يېتىپ ، ھەققە
بويىسۇنۇپ جان بەھەق تەسلىم قىلدى . ئورۇق — تۇغقان ، ھەمسايە ھەم ھۆپىگەرلەر جەم بو-
لۇپ ئاتامنىڭ ئاخىرەتلىك ئىشلىرىنى ياخشى تەرىقە بىلەن بىجا كەلتۈرۈپ ، تا بىر ھەپتىگىچە
ھازا تۇتۇپ تەزىيىگە ئولتۇردۇق . ئاندىن كېيىن يار — بۇرادەرلەرنىڭ ھەممىسى ئۆز مەنزىللى-
رىگە قايتتى .

ئاتامنىڭ ئۆلۈمى ماڭا قاتتىق تەسىر قىلغاچقا ، ئۆيۈمنىڭ بۇلۇڭىدا تەنھا — غېربانە
ئولتۇرۇپ دوست ۋە مەيلى يات بولسۇن ئىشىكىمنى ياپماي ، ئۈچ كۈننى يىغا — زار بىلەن
ئۆتكۈزدىم . بېيىت :

بىز قايسى خەيالىدا ، فەلەك قايسى خەيال ،

بىز خام خايالىدا ، فەلەك پۇختە خەيال .

ئەللىقىسسە ، ھەر كۈنى بىر لوقما تائامنى نېمەت بىلىپ ، ھەر يىلى كونا بىر لىباسى
بىلەن پەخىرلىنىپ يۈرۈيدىغان پۇشتى — پاناسىز زىندىلەر ، بەگباش ، ئادەم سۈرەتلىك شەي-
تانلار ھەر دىياردا بار ئىدى . شۇنداقلاردىن نەچچىسى تۆتىنچى كۈنى « خاجە قازا قىپتۇ .
خاجەزادە تېخىچە ھازىردا ئىكەن » دەپ ئاڭلاپ ئۆيۈمگە كەلدى . رۇخسەت سوراپ تەزىيىگە
كىردى . ئولتۇرۇپ مەن بىلەن بىرگە يىغا — زار قىلىشتى . تەزىيە رەسمىيىتى ئادا بولغاندىن
كېيىن تەسەللى نەسەتكە ئېغىز ئېچىپ دېدىكى :

ھەر كىشى كەلسە جەھانغە ئاقبەت كەتمەك كېرەك .

« بۇ ئەبەدى بۇياپا ئالەمدۇر . بۇ ئالەمدە نالە قىلىش — يىغلاش پايدىسىز دۇر . ئاتا — ئا-
نىنىڭ ئۆلمىكى ئىنسانلارنىڭ ئەجدادى — ھەزرىتى ئادەم ئەلەيھىس — سەلەۋاتۇ ۋەسەللەم
(ئاللاننىڭ رەھىمىتى ۋە سالاملىرى ئۇنىڭغا بولسۇن) نىڭ زامانىدىن تا بۇ دەمگىچە مىراس قال-
غاندۇر . ئەبەدى تىرىك ھەقتائالانى بىلگىنىكى ، پەقەت تەڭرىملا بارلىق نەرسىلەرنى ياراتقۇچى
ۋە رىزىق بەرگۈچىدۇر . ئۇنىڭ ئاۋۋىلى ياكى ئاخىرى يوقتۇر . تەڭرىمدىن باشقىلىرى
پانىدۇر . ئىلاھىم ، سالامەت بولغىن ! ئۆتكەن ئەرۋاھلارنى دۇئا — پاتىھە بىلەن ياد ئەتمەك ،
ئۇلارنىڭ نىجاد تاپمىقى ئۈچۈن سەدىقە ۋە ھەدىيە بەرمەك كېرەك . »

ئۇلار شۇ قاتارلىق سۆزلەرنى بايان ئەيلەپ كۆڭلۈمگە تەسەللى بەردى .
 ئەي دەرۋىشلەر ، گەپنىڭ قىسقىسى ، مەن بۇلارنى جان - دوست بىلىپ ، ئەس -
 ھوشۇمنى يوقىتىپ بار - يوقۇمنى ئۇلارنىڭ غەرز ئارىلاشقان ساختا سۆزلىرىگە بېرىۋەتتىم . تا
 ئۇلارنىڭ ئەپسۇن ۋە ئەپسانىلىرىگە ئالدىنىپ ، مايىللىقم ئېشىپ ، بىكار ، بەھۇدە ئىشلارغا
 بېرىلىپ غەپلەت ئۇيقۇسىغا غەرق بولدۇم . ھەمىشە گۈل يۈزلۈك نازىنىلار ، ئاي يۈزلۈك جا -
 نانلار بىلەن سەير - تاماشاغا بېرىلدىم . سازەندە - چالغۇچىلارنىڭ يالقۇنلۇق ئاۋازى ۋە نەغمە
 - ناۋالىرىغا ھەۋەس قىلىپ ، بوستانلار ئارامەست - ئەلەست يۈردۈم . تا ئۈچ يىلغىچە ئەھۋالىم
 ئۇشبۇ تەرىزدە ئۆتتى . ئۆمرۈمنى زاپە ، مال - مۈلكۈمنى نابۇد قىلدىم . ئاتامدىن قالغان قىرىق
 مىڭ تۈمەنلىك مال - دۇنيالىرىمنى «يار - دوست» ۋە خۇشامەتگۈيلارغا سەرپ قىلىپ
 تۈگەتتىم . ھەتتا غۇلام ۋە چاكارلارمۇ خالىغان نەرسىلىرىگە ئېرىشكەندى . تاكى ئىشىم ئا -
 خىرىغا يەتتى . ئۇچامدىكى كونا جەندە - توندىن باشقا ھېچنەرسەم قالمىدى . كۈچ -
 قۇۋۋىتىمدىنمۇ ئايرىلدىم . بېيىت :

ئەبلەھ ئول رەۋشەن كۈنى كافۇرى شەمىن يارۇتۇر .
 كەچ ، قاراڭغۇدا ئاڭا قالماس چىراغى ئىچرە ياغ .

ئاقىۋەت ئاچ ۋە تەشلىق دەردىدە لەۋلىرىم قۇرۇپ ، خارابە بىر مەسچىتتە ئۈچ كېچە - كۈندۈز
 ئولتۇردۇم . مەسچىتتىن تاشقىرى چىقىشقا يۈزۈم چىدىمىدى . تۆتىنچى كۈنى تاقىتىم تاق
 بولدى . چۈنكى ئاچلىق لەشكەرلىرى قانائەت مەملىكىتىنى تاراج ئەيلەپ ، سەبىر - تاقەت
 قاراۋۇللىرىنى زەخمىلەندۈرگەندى . مەسچىتتىن تاشقىرى چىقىپ ئۆز - ئۆزىگە دېدىمكى :
 «قەيەرگە باراي ۋە كىملىرىگە ئىلتىجا قىلاي ؟ !» توساتتىن ھەمىشەم ئېسىمگە
 كەلدى .

ئەي دەرۋىشلەر ، مەندىن قانائەتسىزراق كىشى بولمىسا كېرەك . چۈنكى ئۆتكەن
 كۈنلەردە ھەمىشەم مېنى تەكلىپ قىلىپ :

«ئىنىمغا جېنىم پىدا بولسۇن . ئاتا - ئانىمنىڭ يادىكارى - سەندىن ئۆزىگە تۇغغىنىم
 يوق . غەمكىن كۆڭلۈمگە ئارام بەرگۈچىمۇ سەن . ئاڭلىسام كېچە - كۈندۈز مەشۇقلار بىلەن
 بىرگە ئۆتۈۋېتىپسەن . تەنھا ئەمەسكەنسەن . ئەسلىدە ئايغ ئىزلىرىڭنى ئۇيۇپ خىزمىتىڭگە
 بارسام بولاتتى . بولسا جاپا چەكسەڭمۇ ئىلتىپات قىلىپ بۇ ئاجىز ، غەمكىن ھەمىشەڭنىڭ
 كۆزلىرىنى جامالىڭنىڭ نۇرى بىلەن روشەنلەشتۈرگىن» دەپ كىشى ئەۋەتكەندى . ئەمما
 مەن بۇزۇلغان خىيالىمدا بۇ دۈشمەن غەزەلخان مېنى چاقىرىتىپتۇمۇش دېگەننى ئويلاپ ،
 كەلگەن كىشىلەرنى «بارمايمەن» دېگەن جاۋاب بىلەن ياندۇرۇۋەتكەندىم .

ئەي دەرۋىشلەر ، بۇ ئەھۋالدا مەن ھەمىشەم تەرەپكە يۈزلەندىم . ئۇنىڭ ئۆيىگە
 يېتىپ بېرىپ دەۋازىسىنى قاقتىم . ھەمىشەم خەۋەر تېپىپ سەراسىمە بولۇپ ئالدىمغا چىقتى .
 ھالىمنى كۆرۈپ نەرە تارتىپ ، ياقىسىنى يىرتىپ ، يۈزىنى مورلاپ ، چېچىنى يۇلۇپ ، كۆك -
 سىنى مۇشتلاپ مېنى باغرىغا باستى . يۈزۈمگە سۆيۈپ پەردە ئىچىگە ئېلىپ كىرىپ تائام
 يېگۈزۈپ ، ھەشىمەتلىك كىيىملەرنى كىيىدۈرۈپ مېھرىبانلىق كۆرسەتتى . نەچچە كېچە -
 كۈندۈزنى شۇ تەرىقىدە ئۆتكەزدىم . بىر كۈنى دانا ھەمىشەم دېدىكى :

ئارغامچىنى يەرگە تاشلاپ كېتىپ قالدى . ئۆزۈمگە دېدىمكى :

«بۇ كىشى كاتتىلارنىڭ خەزىنىسىگە قەست قىلغان ، ياكى سودىگەرلەرنىڭ ھۇجرىدە»

سىغا ئوغۇرلۇققا چۈشكەن . بولۇشى مۇمكىن . يەنە بىر نەرسىنى ئالغىلى كەتتى بولغاي .

بىر پەس سەۋر قىلىپ ئولتۇردۇم . ئۇ كىشى كەلمىدى . كۆڭلۈمدە :

«بۇ نېسۋىنى خۇدايتاڭالا ماڭا ئاتا قىلغان بولۇشى مۇمكىن . شۇ سەۋەبتىن ئېتىبارلىق

مالدار بولسام ئەجەب ئەمەس » دېگەنلەرنى ئويلىدىم . شۇنداق خام - خىياللار ئىلكىدە غاپىلدا

لىققا يۈز تۇتۇپ ، تەمە دانلىرىنى دەپ غەم دامىغا ئىلىندىم . نەزمە :

تەمەئلىك بولماغان ئەرلەر ئىشىدۇر ،

تەمەئ قىلغان ئەلەمنىڭ خاھىشىدۇر .

ئەمما ، ئەي دەرۋىشلەر ، قازاغا چارە ، تەقدىرگە ئامال بولمايدىكەن . بېيىت

قەزا چۈن سەراشنى گەردۇندىن ئالسا ،

بولۇر گەر كور ئاقىل گەرچە بولسا .

— ئەي دەرۋىشلەر ، ئالتۇن - كۈمۈشنىڭ تاماسىدا خەندەكنىڭ كۆۋرۈكىدىن

ئۆتۈپ ، ساندۇق تەرەپكە راۋان بولدۇم . ساندۇقنىڭ يېنىغا كەلدىم - دە ، ساندۇقنى ئېلىپ

«لاھەۋل » (8) نى ئوقۇپ مەدەت تىلەپ ، خەندەكنىڭ چېتىگە بېرىپ ساندۇقنى ئاچتىم .

بېيىت :

قان بىلە ئاغۇشتە بولغان سەرۋقەد زىبا نىگار ،

تاۋۇسىدۇر نىم بىسىمىل جىسمى ئانىڭ يۈز فىگار .

سىمبەر گۈلگۈن بۇ يالغان ئەرغەۋانى لالەزار ،

كۆردۈمۇ كەتتى قولۇمدىن رىشتەئى بۇنيادى كار .

ئەي دەرۋىشلەر ، كۆرمىگەن بولسامغۇ كاشكى ؟ ! ساندۇقتىكى نازىنىن بىر

سەنەم — يۈزى ئايدەك ، سۈمبۈل چاچ ، سەرۋى قامەت ، جاھاننىڭ جېنى ، جاننىڭ جاھانى

ئىدى . ئەمما نازۇك بەدىنى جاپا خەنجىرنىڭ زەخمى بىلەن مەجرۇھ بولۇپ ، قۇندۇزدەك

قايقارا ئۆرۈمە چاچلىرى چۈۋۈلۈپ قانغا مىلەنگەن ؛ گۈلدەك رۇخسارى باھار چېچىكىدەك

سارغايغان ؛ تولىمۇ زەئىپلىكتىن جاھان گۈلىستانىنىڭ ھەۋنىسىدىن كۆزىنى يۇمغانىدى .

ئۇشبۇ ھالەتتىن « ئۆلۈم شەرىپىتى ئىچكەن ئوخشايدۇ » دەپ گۇمان قىلدىم .

— ئەي دەرۋىشلەر ، بەختى قاچقان مەن تەتۈر پېشانە تەقدىردىشىمنىڭ بۇ تۇرقىغا

قاراپ ، ئۇ زىبا نىگارنىڭ دەردىدە ئۆزۈمنى يوقىتىپ دېدىمكى : بېيىت :

دانە ھەم دامىغە مايىل بولدى دىل ،

بۇ سەبەبىدىن بولدى مۇشكىل كارى دىل .

يۇلتۇزى ئېگىز ، گۈزەللىكتە كامالىغا يەتكەن دۆلەت - شەرەپ ئىگىسىنىڭ بۇ قاتارلىق

ھالىدىن ھەيران بولدۇم :

«قايسى يەردىن ۋە قايسى جەھەتتىن بۇ قىزغا مۇنداق ئوۋالچىلىق يەتكەندۇر ۋە قايسى

باغرى تاش زالىم بۇ قىزغا مۇنداق زۇلۇم قىلىپ ، زۇلۇم تېشى بىلەن بۇ ھۈرمەت ئىگىسىنىڭ

ئۆمۈر نوتىسىغا شىكەستە بەرگەندۇر ؟ !»

قىزنىڭ ئەھۋالىغا قاراپ ھەسرەت ۋە ئېچىنىش بىلەن يىغلىدىم . توساتتىن ئۇ مەھلىيا قىلغۇچى ھوشغا كېلىپ مېنىڭ يىغلىغان ئاۋازىمنى ئاڭلاپ مۇڭلۇق نالە قىلىپ دېدىكى :
«ئەي نامۇۋاپىتق يار ، دىلغا ئازار بەرگۈچى رەھىمسىز زالىم . بۇ بەرگەن تۇرۇمغا ۋاپا قىلغىنىڭمۇ ۋە ياكى مېھىر - مۇھەببەتنى بىجا كەلتۈرگىنىڭمۇ ؟ بېيىت :

جەزا بەردىڭ يامانلىق ياخشىلىقىغا ،

كۆرۈپ تۇرغىل پاتارسەن ھەم پاتىقىغا (9)

نېمە سەۋەبتىن قىلغان ياخشىلىقلىرىمنى ئۇنتۇدۇڭ ۋە ئۆمرۈمنىڭ چىرىغىنى ياشلىقىمنىڭ دەسلىپىدىلا ئۆچۈردۈڭ ؟ ! ئۇلۇغلار ئېيتقانىكى ، بېيىت :

يامانغا ياخشىلىق قىلغان ياماندۇر ،

يامانلىق ياخشىغا قىلغان ھاماندۇر .

ھەر كىشى يامانغا ياخشىلىق قىلسا ، رەنج - مۇشەققەت چەككۈسىدۇر .

ئەي دەرۋىشلەر ، مەن بېشى ئايلانغان ۋە ھەيران دىلخەستە ئول دىلرەبانىڭ شېرىن كەلامى بىلەن نالسىنى ئاڭلىدىم - دە ، بىراقلا كۆڭلۈمنى بېرىپ ياش ئۈنچىلىرىنى كىرىپك ئۇچى ئارقىلىق چاققۇ قىلىپ دېدىمكى :

— سېنى بۇ ئەھۋالدا كۆرمىگەن بولسام ، كۆزلىرىم كور بولغاي ؛ يولۇڭدىكى تىكەننى يۇلۇشتىن باش تارتسام ، قولۇم كېسىگەي ؛ ئەگەر مۇھەببەتتىڭدىن ئۆزگە - غەيرىنىڭ خىيا- لىدا بولسام ، يامان كۆڭلۈم مۇنىڭدىن بەتتەررەك شەرمەندە بولغاي !

ۋاقتىكى ، ئول ئاي يۈزلۈك نازىنىن غەمكىن ئاۋازىمنى ئاڭلاپ دېدىكى :

سەن كىم بولسەن ؟ نېمە سەۋەبتىن نالە چېكىسەن ؟ !

مەن ئۇنىڭغا جاۋاب بەردىم . بېيىت :

غەربۇ بىكەسۇ بىخانۇمان مەن ،

زەئىفۇ مۇبتەلاۋۇ ناتەۋان مەن .

— ئەي نازىنىن ، بۇ قۇلۇڭ يەمەن شەھىرىدىن بولمەن . ئۆزەڭ كىم ؟ سەن قايسى چېمەننىڭ سەرۋىسى ۋە قايسى بەزمىخانىنىڭ شامى ؟ خۇدايتائالادىن تەپ تارتماي ، كىم بۇ زۇلۇم - سىتەمنى ساڭا راۋا كۆردى ؟ !

ئول نازىنىن ھەسرەتلىك ئاھ تارتىپ دېدىكى ، بېيىت :

كۆڭۈل دەردىن بەيان قىلسام ۋەلى دەردىمكى ئاندىندۇر ،

بۇ كۆڭلۈم دەردىنىڭ دەردىگە كىم دەرمان ئەمەس دەرمان .

— ئەي مەردىيىگىت ، مېنى تۇپراق ئاستىغا كۆمۈۋەتكىن . مېنى كۆرمىگەن بول .

ھېچكىمگە ، ھېچ يەردە بۇ ماجىرائى ئېيتما . كەمىنە غېرىبىنىڭ سۈرەت - نەقىشىنى خاتىرەڭ- نىڭ سەھىپىسىدىن ئۆچۈرۈۋەتكىن . خۇداۋەندە تائالا ساڭا ياخشىلىق ئەجىرىنى بەرگەي !

قىز شۇلارنى دەپ يەنە ھوشىدىن كەتتى . كۆڭلۈم پەرىشان بولۇپ ، بۇ ئىشقا

ئاجىزلىق قىلىپ نېمە قىلارمىنى بىلمەي قالىدىم . ئەقىلم گامى قاپچىدىغان يولنى ئىزدىسە ، گامى ئىشقا يولىدا تەۋرەنمەسلىككە دالالەت قىلاتتى . ئاخىر ئۆز - ئۆزۈمگە دېدىمكى :

— تا بۇ ئىشتا بېشىڭدىن كەچمگۈچە ئاشىقلارنىڭ قاتارىدا تۇرالمىسەن ! بېيىت :

كىم ئول سابىت قەدەمدۇر ئاشقىدۇر ،
 ھەۋەسناكى قاچان ئول سادىقىدۇر .

ۋاقتىكى ، بۇ ئىشقى سۇلتانى كۆڭلۈمنى ئۆزىگە رام قىلىۋالدى . رايىم ئۇنىڭغا قارار تاپتى . «بۇ مەجرۇھ زىبا نىگارنى شەھەرگە ئېلىپ بېرىپ داۋالتاي ، ساقىيىپ قالسا كۆڭۈل زارىڭ ئارام ، قەلب جاراھىتىڭ شىپا تاپسۇن » دېگەنلەرنى كۆڭلۈمدىن كەچۈردۈم . بەس ، شۇنداق قىلىپ ئۇنىڭ ھاياتلىقىدىن كۆڭلۈمنى تىندۈردۈم . ۋاقتىكى ، نەقەززالىق ئىچىدە سەھەرمۇ بولدى . شەھەرنىڭ دەرۋازىسى ئېچىلدى . سەھەرلىقلەر شەھەر تەرەپكە يۈزلەنگەندە مەن ھەم سەھەرلىقلەرغا قوشۇلۇپ تاڭ قاراڭغۇسىدا يۈز رەنج - مۇشەققەت بىلەن ھېلىقى ساندۇقنى ئاتقا ئارتىپ شەھەر ئىچىگە كىردىم . نەگە بېرىپ ، قايسى مەنزىلدە توختاشنى بىلمەيتتىم . تاكى تاڭ سۈزۈلۈپ جاھان يورىدى . كىشىلەر بىلەن بازار ئىچىگە كىرگەندىن كېيىن كۆڭلۈمدە سىرلار ۋە مەخپىيلىكلەرنى بىلگۈچى تەڭرىمنىڭ دەرى - گاهىغا مۇناجات قىلدىم . توساتتىن ئوڭ تەرەپتىكى كارۋان سارىيىنىڭ ئىشىكى ئېچىلدى . ئېتىمنى ساراي ئىچىگە ئەكىردىم . سارايۋەننى تېپىپ ، قونۇش ئۈچۈن بىر ھوجرىنى ئىجارىگە ئالدىم . ساندۇقنى ھۇجرىغا ئەكىرىپ قويۇپ «ئاننىڭ يەم - خەشىكىدىن خەۋەر ئال » دەپ ئاتىنى بەش تىللا پۇل بىلەن سارايۋەنگە بەردىم . ئاندىن كېيىن ھۇجرىغا كىرىپ خاتىرەمنى ئول زىبانىڭ ھاياتلىق سەرمائىسى ئۈچۈن جەم قىلىپ ، قىزنى ساندۇقتىن چىقاردىم . شاھانە تۆشەكلەرنى سېلىپ ياتقۇزۇپ قويۇپ ، ئۆزۈم تېۋىپلارنىڭ دوكىنىغا باردىم ۋە ئەھلى دەرد بىر تېۋىپنى كۆردۈم . تېۋىپ ئولتۇراتتى . بىر نەچچە شاگىرت بەللىرىنى باغلاپ ئۇنىڭ ئەمىرى بىلەن مەلھەم دورىلارنى ياسماقتا ۋە دورا - دەرمانلارنى سوقۇپ يەنجىمەكتە ئىدى . ئالدىغا بېرىپ سالام قىلدىم . ئول مەرد ئىلىك ئېلىپ سالامنى قايتۇرغاندىن كېيىن :

ئەي ئوغلۇم خىزمەت بۇيرىغىن ، — دېدى .

— بىر ئاغرىق كىشىم بار . كېسىلى زىيادە ئېغىر بولغاچقا سىرتقا ئېلىپ چىقىشقا ئاجىزدۇرمەن . ئېغىر كۆرمەي قەدەم تەشرىپ قىلىپ ، ئۇنى داۋالاپ قويسىلا كۆپتىن - كۆپ رازى قىلسام ... ، — دېدىم .

تېۋىپ مەن بىلەن ھۇجرىغا كېلىپ ، ئۇ گۈزەلنى كۆرۈپ بىر پەس مۇلاھىزە قىلدى . قولىنى سىيلاپ ھەيران بولۇپ ، پۈتۈن كۈچى بىلەن قولقىمنىڭ تۈۋىگە بىر شاپىلاق ئۇر - دىكى ، ئۇنىڭ «لەززىتى » نى ھەرگىز ئۇنتۇيالمايمەن . دىل ئاغرىقىدىن خاتىرەمگە «تېۋىپ بۇ گۈل رۇخسارنى تونۇپ قالدى بولغاي » دېگەن خىياللار كېچىپ جاندىن ئىلكىمنى يۇدۇم . يۈز تۈرلۈك سىياسەت ۋە رىيازەتكە بېلىمنى باغلاپ ئۇيۇلۇش ئېچىنىش نەزىرىدە ئولتۇردۇم . ئاندىن كېيىن تېۋىپ :

— ئەي زالىم ، تاش يۈرەك ، بۇ گۈزەللەر سەرۋەرنىڭ بېشىغا نېمە ئۈچۈن مۇنداق بالالارنى كەلتۈردۈڭ ؟ ، — دېدى . مەن ئول مەردنىڭ ئايىغىغا يىقىلىپ قولىنى سۆيۈدۈم . ئېتىكىنى تۇتۇپ دەردلىك يىغلاپ دېدىمكى :

— ئەي مەرد ، ئاگاھ بول ! خۇدا بىلەن قەسەمكى ، بۇ قىزنى مەن زەخمىلەندۈرمىدىم . مېنىڭ بېشىمدىن ئۆتكەن ئىشلار ھېچكىمگە نېسىپ بولمىسۇن . بۇ بىچارە مېنىڭ ھەمىشەم .

دۇر . ئەسلىم يەمەن شەھىرىدىن . بىز بەيتۇل – مۇقەددەسنىڭ تاۋابىغا ئىرادە قىلىپ ئاتا – ئانام ، دوستلار ، ئالاقىدار كىشىلەر ۋە بىرنەچچە يەمەنلىكلەر بىلەن كېتىپ بارايتۇق . نوبىت تىن بىزگە قاراقچى تەگدى . مەن ئۆزۈمنى چەتكە ئالدىم . ۋاقتىكى ، قاراقچىلار دوستلىرىمنىڭ پۇل – مېلى ئۈچۈن ئۆزلىرىنى ئاتتى . يۈرىكىم كاۋاپ بولدى . كۆزلىرىم ياشقا تولدى . تاقىتىم – تاق ھالدا كارۋانغا قوشۇلدىم . ناگاھ بىر قەتلىگاھنى كۆردۈمكى ، ھەممە ئەزىزلەر جانلىرىدىن ئايرىلغان ، قانلىرى توپىغا ئارىلاشقان بولۇپ ، جانلىرىنى يانىلىق شا – مىلى بىلەن بەرباد قىلىپ سەھرادا يىقىلىپ ياتاتتى . ئۇلارنىڭ ئىچىدىن ھەسەرەتلىك نالە – زار قىلغان ئاۋازنى ئاڭلاپ ، يېنىغا بېرىپ ئۇشبۇ ھەمشىرىمنى تاپتىم . ئۇ ئۆلۈكلەرنىڭ ئارىسىدا نىمجان بولۇپ ياتقانكەن . ۋاقتىكى ، بېشىنى قۇچقىمغا ئالدىم . ئۇ كۆزىنى ئېچىپ مېنى تۇتۇپ « ئەي ئاكا ، بۇ يىغلاپ نالە – زار قىلىدىغان ۋاقت ئەمەس » دېدى . شۇنىڭدىن كېيىن بىر بوش ساندۇق تېپىپ ھەمشىرىمنى ئۇنىڭ ئىچىگە ياتقۇزۇپ ئېتىمنىڭ ئۈستىگە يۈكلەپ ، تاڭ ئاتقۇچە ئاتنى ھەيدەپ ، ئۆزۈمنى شەھەرگە ئېلىپ ئۇشبۇ ساراينغا چۈشتۈم . « جەرراھنىڭ چىرايىدا بىر ئاز تەسكىن تاپقانلىق ئالامەتلىرى ھاسىل بولدى . ئاندىن كېيىن دېدىمكى :

— ئەي ئاتا ، ئەگەر ئۆزلىرىنىڭ خەير خاھلىقلىرى بىلەن بۇ زەئىپ شىپا تاپسا ، نېمە خالىسىلا شۇنى بېرىمەن . خۇدايتائالا ئۆزلىرىگە ئەجىر – ئەزىم بەرگەي !
جەرراھ نېسى ۋەدىنى ئاڭلاپ :

— ئەي ئوغلۇم ، كىمكى بۇ كېسەلنىڭ داۋاسى ئۈچۈن قول سۇنسا ، ئۇنىڭ قېنىغا شېرىك بولغاي ، — دەپ كارۋان سارايدىن چىقىپ كەتتى . مەن ھەيرانلىقتا خىيالغا پېتىپ تۇرۇپ قالدىم . ئول مەجرۇھنىڭ ھالى – زارىغا يىغلاپ قول – ئاياغلىرىغا بۇسە قىلىپ ، ئۇشبۇ نەزىمنى ئوقۇدۇم . بېيىت :

سەھەتلىكتىن ئۇمىدىڭ كەسمە زىننەھار ،
ئەجەب ئېرمەس شىفا تاپساڭ بەيە كىبار .

« يەنە بىر مەرتىۋە بېرىپ يېلىنىپ – يالۋۇراي . جەرراھ رەھىم قىلىپ كېلىپ قالسا ئەجەب ئەمەس » دەپ كارۋان سارايدىن چىقىپ قارىسام ، ناگاھ شادلىقنىڭ خۇش خەۋىرى كېلىۋېتىپتۇ : يۇرتۇمدا چاغدا ماللىرىمنى بىرسىگە ھاۋالە قىلغانىدىم . ماكان – مەنزىللىرىمنى سوراپ شۇ كەلگەنىكەن .

ئەي دەرۋىشلەر ، جەرراھنىڭ ئىشىكىدىن مەيۈسلىنىپ يانغانىدىم . جانابى ئاللا يار بەردى . ماللىرىمنى تاپشۇرۇپ ئالدىم . ھەزرىتى ئاللاغا شۈكرى بىجا كەلتۈرۈپ گەزمالدىن بىر ئاز ئالدىم – دە ، شادلىقتا يۈگۈرگىنىمچە جەرراھنىڭ دۇكىنىغا بېرىپ :

— ئەي جەرراھ كىشى ، بۇ گەزمالارنىڭ ھەممىسى مېنىڭ مېلىمدۇر ، — دەپ جان – دىلىم بىلەن خىزمىتىدە بولۇپ ، خەجنى ھەم بېرىپ « جېنى ھەلقۇمغا يەتتى ، تېزراق داۋالاش چارىسىنى قىل » دەپ چاپسانراق مېڭىشقا ئالدىراتتىم .

ئۇ كىشى كارۋان ساراينغا كېلىپ ماللىرىمنى كۆرۈپ خاتىرجەم بولدى . ئاندىن كېيىن بىر قازان سۇ ئىسسىتىپ ، ئول گۈزەلنىڭ پۈتۈن بەدىنىنى يۇيۇپ جاراھەتلىرىنى تىكىپ

مەلەھم قويدى ۋە :

— ئەي پەرزەنتىم ، كۈندە ئىككى مەرتەم كېلىپ مەلەھمنى يېڭىلايمەن . خەۋەر ئالغىن . تىككەن يەرلەر سۈكۈلۈپ كەتمسۇن ئۈچۈن ، بۇ بىچارە مىدىرلىمىسۇن ! ھەر سائەتتە مۇشك ۋە مەجنۇن تالنىڭ شىرنىسىنى يۈزى ۋە بەدەنلىرىگە چېچىپ تۇرغىن ، — دەپ تا-پىلاپ قايتتى .

ئەي دەرۋىشلەر ، بۇ پېقىر بەندە شۇندىن كېيىن ئۇ نازىننىڭ بېشىدا ئولتۇردۇم . ھىمەت كەمىرىنى بېلىمگە باغلاپ ، ئۇيقۇ ۋە راھەتنى ئۆزۈمگە ھارام قىلدىم . قان ئارىلاش يېشىمنى نازىننىڭ ھالىغا — رەنج — مۇشەققەتلەر بىلەن زەخمىلەنگەن كۆڭۈلنىڭ ئەھۋالىغا تۆكەر ئىدىم . ئىچىمدە دەرد — پىراقتىن زار — زار نالە قىلاتتىم . ھەممى مۇتلەق ئالادىن ئۆزۈمنىڭ ساقىيىپ سالامەت بولۇشىنى تىلەيتتىم . ئۇ جەرراھ كىشى كۈندە ئىككى قېتىم كېلىپ مەلەھمنى يېڭىلاپ ، قىز ئۈچۈن دورا ياسايتتى . ئون كۈندىن كېيىن ئۇ ياخشى خۇلۇقلۇق گۈزەل ساقىيىشقا يۈزلىنىپ ، سەھەت تېپىپ بىزنى خاتىرجەم قىلدى . كۆڭلۈم ئۇ زىبا نىگارغا گىرىپتار ، بىر ئىشقىمىڭ بولۇپ شۇ دەرەجىگە يەتتىكى ، مەجنۇنلار دەك كىيىملىرىمنى يىرتىپ چۆل — باياۋانلارغا چىقىپ كەتكۈم كېلەتتى . يەنە ئۇ دىلناۋازنىڭ خىزمىتىنى ئويلاپ ئۆزۈمنى تۇتۇۋالاتتىم . ئۇ ئاي يۈزلۈك گۈزەل بولسا مېنىڭ شەيدالنىمغا شەپقەت يۈزىسىدىن پىكىر يۈرگۈزۈپ دىلدارلىق قىلاتتى . يىغا — زارىمغا تەسەللى بېرەتتى . مەن يۈزۈمنى ئۇنىڭ ئاياغلىرىغا سۈر كەيتتىم . ئاقىتىم تاق بولۇپ ، يار ۋەسلىگە يېتىش ئىستىكىدە ياشلىرىم كۆز چەشمىلىرىدىن سەلدەك راۋان بولاتتى . بۇ ھالدا ئۇ :

— خۇدايتائالا ساڭا سەبەر — ئاقەت ، ياخشىلىق ۋە نۇرغۇن مۇكاپات كارامەت قىلغاي ! ماڭا ئۇزۇن ئۆمۈر ۋە سالامەتلىك ئاتا قىلغايكى ، سېنىڭ كۆرسەتكەن مېھرىبانلىقلىرىڭنىڭ ئورنىنى تولدۇرغايەن ، — دەيتتى .

قىرىق كۈنگىچە قىزنىڭ ھەممە جاراھەتلىرى ساقىيىپ ، يارىدىن ئەسەر قالمىدى . جەرراھ بۇ ئاي يۈزلۈكنىڭ ھامامغا بېرىشىغا ئىجازەت بەردى . بۇ خەۋەرنى ئاڭلاپ ئۇ سەرۋەقدە — گۈزەل خۇشال بولۇپ ، شۇ كېچىنى ئىستىراھەت بىلەن ئادا قىلدى . بامدات نامىزىدىن كېيىن ئىككى رىكەت شۇكرانە ناماز ئادا قىلىپ « كۆڭلۈم تائام خالاۋاتىدۇ » دېدى .

ئەي دەرۋىشلەر ، ھەتتا دۈشمەنلىرىمنىڭ بېشىغىمۇ ماڭا روي بەرگەن بۇ كۈلپەتلەرنى سالمىسۇن . چۈنكى شۇ چاغلاردا مەن دائىم بۇ نىگارنىڭ بىر مەرتەۋە بولسىمۇ « شەربەت ئىچمەن » دەپ تەلەپ قىلىشنى ئارزۇ قىلاتتىم . ئامما كۆڭلى تارتمايتتى . مانا بۈگۈن تائام خالايدىغانلىقىنى بىلدۈردى . بىراق تاماق ھازىرلاشقا خەجىم يوق ئىدى . چۈنكى تامام بار — يوقۇمنى سەرپ قىلىپ بولغانىدىم . سائىقۇدەك ۋە ياكى گۆرۈگە قويغۇدەك ھېچنەرسەم قالمىغانىدى . خىجالەتتىن بېشىمنى ساڭگىلىتىپ توختىماستىن كۆزلىرىمدىن ياش راۋان قىلدىم . ئۇ زىبا نىگار خەجىمنىڭ يوقلۇقىنى پەملەپ ، مەرھەمەت يۈزىسىدىن ماڭا نەزەر سېلىپ تەبەسسۇم بىلەن سۆز تاشلاپ :

— ئەي ئەزىز ، خەجىڭنىڭ يوقلۇقىدىن ئەندىشە قىلما . قەغەز — قەلەم كەلتۈرگىن ،

— دېدى .

مەن كۆزلىرىم ياش ، كۆڭلۈم پەرىشان ھالدا تاشقىرى چىقىپ تاپتۇرۇلغان ماتېرىياللارنى تەخ قىلىپ خىزمىتىگە ئۆتكۈزۈۋەتتۈم . ئۇ ھېسابسىز مېھرىبانلىق كۆرسىتىپ ، ئىككى كەلىمە خەت پۈتۈپ ماڭا بەردى ۋە :

— شەھەرنىڭ چاسسىدا بىر جاۋاھىر پۇرۇشنىڭ دۇكىنى بار . ئۇ دۇكاننىڭ ئىگىسى بىر ئاق ساقال كىشى . بۇ خەتنى شۇ كىشىگە بەرگىن . ھەرقانداق نەرسە بەرسە قوبۇل قىل ، — دەپ ئۇ كىشىنىڭ بەلگە - نىشانلىرىنى ئېيتىپ بەردى . خەتنى ئېلىپ خىجالەت ۋە يوقسۇزلۇق سەۋەبىدىن ئوقۇپمۇ كۆرمىدىم .

ۋاقتىكى ، ئۇ كىشىنىڭ خىزمىتىگە بېرىپ خەتنى يەتكۈزۈۋەتتۈم . ئۇ كىشى خەتنى دىققەت بىلەن كۆرۈپ چىققاندىن كېيىن ، خەتنى سۆيۈپ كۆزىگە سۈرتتى . دۇكىنىدىن چۈشۈپ قولۇمدىن تۇتۇپ ئۆيىگە راۋان بولدى . يول بويى ئۇ گۈزەلگە قىلغاندەك ھېسابسىز مېھرىبانلىق كۆرسەتتى . ئۆيىگە داخىل بولدى . مېنى مېھمانخانىسىغا ئولتۇرغۇزۇپ قويۇپ ، ئۆزى خىلۋەتخانىسىغا كىرىپ كەتتى . بىر پەستىن كېيىن ئالتۇندىن ياپقۇچ قىلىنغان بىر خرۇستال تاۋاقنى ئېلىپ چىقتى ۋە تىللا داستىخانغا ئوراپ بىر غۇلامنىڭ بېشىغا قويدى ، ئاندىن ماڭا ئۈز ئېيتىپ غۇلامغا :

— بۇ يىگىتنىڭ يەنە ئالدىنغان نەرسىسى بولسا ئۇنى ئېلىپ ، نەگە بارسا بۇ تاۋاقنى شۇ يەرگە ئاپىرىپ بېرىپ يانغىن ، — دەپ ھاۋالە قىلدى .

مەن بۇ ئىشلارنى كۆرۈپ ئىختىيارىمنى يوقاتتىم . غەم ئىلكىدە ئۆز - ئۆزۈمگە دېدىمكى :

— ئاخىرى بەختىمنىڭ قارىلىقى ، تەلپىمنىڭ كاجلىقىدىن ئىشىم بىر يەرگە يەتتى بولغاي ، تاام سەۋەبىدىن تەقدىرىمگە بەرھەم بېرىپ بەختىم بىلەن جەڭ قىلدىم . شۇ سەۋەپلىك تىلىم قىلىدىغان بولدى . رۇبائى :

سەرنىگۈن دەۋران ئەدۋۋ قىلدى مېنى زىرۇ زەبەر ،

ئەي فەلەك ، يوقدۇر مېنىڭدەك ھېچ كىشى بىپاۋۇ سەر .

يا زىمىن فەرشىنى ئالغايىسەن ئاياغىمدىن فەلەك ،

يا باشىمدىن ئال ، ياشىل جەررىڭ ئېمىشسەن ھىيلەگەر .

ۋاقتىكى ، كارۋان سارايغا يېتىپ كەلدىم . غۇلامنى داستىخاننى ھۇجرا ئىشىكىدە قوپۇپ قايتىشقا بۇيرۇدۇم . ئاندىن كۆز يېشىمنى يۈزۈمدىن پاك قىلىپ ، مېھرىبانلىق يۈزىدىن داستىخاننى قولۇمغا ئالدىم . ئۇ ناھايىتى ئېغىر ئىدى . نېمە سەۋەبتىن مۇنداق ئېغىر ئىكەنلىكىنى بىلمەيدىم . داستىخاننى ھۇجرىغا ئېلىپ كىرگىنىدە ، ئۇ نازىننى ئۆزىلىك بىلەن دېدىكى :

— ئاچقىن ، ئۇ ئالدامچى نېمىلەرنى ئەۋەتتىكىن !

بۇ گەپنى ئاڭلاپ دەشنام بەرگەندىن زىيادىرەك ھەيران بولدۇم .

ۋاقتىكى ، داستىخاننى ئاچقاندىن كېيىن ، خرۇستال تاۋاقنىڭ ياپقۇچىنى ئالغانىدىم ،

زەر - تىللا نۇرلىرى ھەر تەرەپكە چېچىلدى . مۇنى كۆرۈپ :

«بەلكىم ، بۇ نازىننى قايسىبىر خانداندىن بولسا كېرەك ؟ ! كىچىككەنە ئەرزىمەس خەت

ئۈچۈن ھېسابسىز ئالتۇن بېرىپتۇ. ئەجەبلىنەرلىكى شۇكى، ئۇ كىشى مەن بىلەن ئەھۋاللاشقاندا ئۇزۇردىن بۆلەك ھېچنېمە دېمىدى ... « دېگەنلەرنى كۆڭلۈمگە كەچتى.

ئاندىن ئۇ كۈمۈش بەدەن مەرھەمەت يۈزىسىدىن ماڭا:

— ئەي يىگىت، خەج — خىراجەتتىن ئەندىشە قىلما. تىجارەت سەرمايەڭنى مەن ئۈچۈن خىراجەت قىلىپ، نېمىگە ئېھتىياج بولسام شۇنى بىجا كەلتۈردۈڭ. ئۇنىڭغا كۆپ مىننەتدارمەن. تا تىرىك بولساملا سېنىڭ خىزمىتىڭدە بولىمەن. ئەگەر خۇدايتائالا خالسا ئۆمرۈمگە ئامانلىق بەرسلا ئاياغ ئىزىڭنى بۇسە قىلىپ، خىجالتىڭدىن چىقىمەن. قىلغان ياخشىلىقىڭنى قايتۇرىمەن، — دەپ كۆپتىن — كۆپ كۆڭۈل سوردى. مەن ھەم ئاياغلىرىغا يىقىلىپ دۇئاغا ئېغىز ئېچىپ دېدىمكى، پېيت:

يارەب، ئاسىبى زەمان بولسۇن ئاتىڭدىن بەس يىراق،

بىزگە لۇتفۇڭ سايەسىدىن ئۆزگە ئېرمەس ياخشىراق.

ئاندىن كېيىن ئۇ تائام سوردى. يۈگۈرۈپ بازارغا چىقىپ چاي، تائام كەلتۈردۈم. ئۇ غىزالىنىپ بولۇپ:

— ئەي يىگىت، ئەگەر ئاشىقلىقنىڭ راست بولسا سۆزۈمدىن چىقمايسەن ۋە دېگىنىمگە خىلاپلىق قىلمايسەن، — دېدى.

— نېمە دېسەڭ ۋە ھەرقانداق پەرمان چۈشۈرسەڭمۇ باش تارتمايدىغان، — دېدىم. ئاندىن كېيىن ئۇ:

— بازارغا بېرىپ ئۆزۈڭ ئۈچۈن ھەشەمەتلىك ئىككى قۇر كىيىملىك سېتىۋالغىن، — دېدى. مەن سەل تۇرۇپ قالدىم.

— ئەھدىڭنى سۇندۇردۇڭ، بەس! مۇنداق قىلساڭ ئارىمىزدا قانداقمۇ سازاۋەرلىك بولسۇن؟! — دېدى قىز ۋە ئۆزىنىڭ ئەزىز جېنى بىلەن قەسەم قىلىپ:

— ھەر نېمىنى دېمەي، ئۇنى رەت قىلساڭلا سەندىن قاتتىق رەنجىيمەن، — دېدى. قىزنىڭ ئەمرىگە بويسۇنماقتىن ئۆزگە چارە تاپالدىم. بازارغا كىرىپ ئىككى قۇر ھەشەمەتلىك كىيىمنى ئېلىپ قىزنىڭ خىزمىتىگە كەلتۈردۈم. بىرى ئەرزاق ئىدى. ئۇنى قوبۇل كۆرمىدى. نەچچە مەرتىۋە بازارغا بېرىپ، بىر — بىرلەپ تاللاپ تاكى قىزنىڭ كۆڭلىگە ياققاندىن كېيىن سېتىۋالدىم. ئاندىن دەرۋىنىڭ يېگانىسى بولغان بۇ يولباشچىنىڭ پەرمانى بىلەن ھامامغا بېرىپ يۇيۇنۇپ، يېڭى كىيىمنى كىيىپ ھۇجرىغا كىردىم. ئۇ بېلىمنى يېشىپ مېنى يېنىدا ئولتۇرغۇزدى. نىھايەت، ئۇنىڭ زەۋقى ۋە شەۋقىدىن يىغلا ئىدىم. ئۇ مەرھەمەت يەڭلىرى بىلەن كۆز ياشلىرىمنى ئېرتاتتى.

ئەي دەرۋىشلەر، تىرىكلىكنىڭ لەززىتىنى تېتىدىم. ئۇ شۇ قەدەر مېھرىبانلىق كۆر — سەتتىكى، ئۇنىڭ ئۈچۈن جېنىمنى پىدا، بېشىمنى ئاياغ ئاستىدا پايىمال قىلىشنى خالايتتىم. قىز دېدىكى:

— ئەي يىگىت، ساڭا مەلۇم بولغايدىكى، بېرىپ بىر ئىمارەت سېتىۋېلىشنىڭ يولىنى قىلغىن. ئۆي ساتقۇچى — نەققاشلار بىلەن كۆرۈشۈپ نەرخى توغرىسىدا سۆھبەتلەش. ھەربىر ئۆيىنى كۆرۈپ ياققۇرغانلىرىڭنىڭ سۈرىتىنى سىزدۇرۇپ ماڭا كۆرسەتكىن. تاكى مەن

ھەم كۆرۈپ باھا قويماي . مۇبادا قىممەت بولسىمۇ ئەندىشە قىلما . تەييار بولغاندا شۇ ئۆيگە كۆچۈپ بارىمىز . »

ئۇ يىگانە ئى دەۋراننىڭ پەرمانغا ئىتائەت قىلىپ ، بىر ئاي ئەتىگەندىن كەچكىچە بىر نەرەپتىن ئۇ گۈل بەدەننىڭ خىزمىتى ئۈچۈن ئۆي ئىزدەپ مېھمانخانىغا چاپسام ، بىر نەرەپتىن ئۇ كۈمۈش بەدەننىڭ مۇلازىمىتىگە چاپاتتىم . تا كاتتا بىر مېھمانخانا تەييار بولدى . ئۇ نازىنى ئۇنىڭ نەقىل قىلىپ سىزىلغان نۇسخىسىنى كۆرۈپ ماقۇل بولدى . نەرقى ئون مىڭ تىللا بىلەن پۈتۈپ قارار تاپتى . ئاندىن كېيىن ئۇ :

— ماڭا بىر چۈمبەل كەلتۈرگىن ، — دېدى . سېتىۋېلىپ ئەكىلىپ بەردىم . ئۇ — كۈنگە ئوخشاش سەرۋى قەدىنىڭ پارلاپ تۇرغان جامالىنىڭ نۇرلىرى بىلەن چۈمبەل پانۇستەك يورۇپ كەتتى . قىزنىڭ پەرمانى بويىچە سارايۋەنگە بىر نەچچە دىنار «ئالتۇن ئاقچا» بەردىم — دە ، تەئەللۇقاتىمىزنى كۆتۈرۈپ ئول مەنزىلگاھىمىزغا يول ئالدۇق .

ۋاقتىكى ، ئۇ ئىززەت ئىقبالنىڭ پارلاپ تۇرغان قۇياشى ئۇ شەرەپلىك ئۆيگە ، يەنى مېھمانخانىغا كېلىپ چۈشتى ۋە ئايلىنىپ يۈرۈپ مېھمانخانىنى تامام كۆرۈپ چىقىپ رازى بولدى . بىساتلارنى جايى جايغا ئورۇنلاشتۇرۇپ بولۇپ دېدىكى :

— ماڭا ھەم لىباس كېرەك بولىۋاتىدۇ .

بۇ سۆزنى ئاڭلاپ جان — جېنىمدىن سۆيۈنۈپ خۇرسەن بولدۇم . بېشىمنى ئاياغ قەلىپ يۈگۈرۈشكە ھازىرلاندىم . ئۇ گۈزەل تەبەسسۇم قىلىپ دېدىكى :

— قەدىمگە لايىق لىباسلارنى كىملىرىنىڭ تىكىپ تەييار قىلىپ قويغانلىقىنى بىلمەسەنكىن ؟

— بىلىمەسمەن . بۇ جاھاننىڭ كىيىملىرى قەدىمگە لايىق ئەمەستۇر . مۇمكىن بولسا ئىدى ، بېھىشتىن كەلتۈرگەن بۇلاردىم . قىز دېدىكى :

— خانىيە ساراينىڭ بارغىن . ئۇ ساراينىڭ ئېتى قەيسەرىيەدۇر . ئۇ شام پادىشاھىنىڭ بىنا قىلدۇرغان سارىيىمىش . ھەممىگە مەلۇمدۇر ، [ئۇ يەردە بىر دۇكان بولۇپ ، ئۇ] دۇكاندا بىر يىگىت بار . شام پادىشاھىنىڭ كېرەك — يارىقى شۇ دۇكاندا باردۇر . ئۇ ھەمىشە كاتتا ، نەپىس لىباسلارنى تەييار قىلغۇچىدۇر . ئەگەر ئۇ يەرگە بارساڭ قىياس قىلالايمەنكى ، خالىغان كىيىملەرنى ئالالايسەن .

بەس ، زوق — شوق ۋە تىل ئىپادىلىگۈسىز ئىشتىياق بىلەن قەيسەرىيە سارىيىغا راۋان بولدۇم . ئۇ يەردە — بازارنىڭ ئوتتۇرىسىدا بىر دۇكاننى كۆردۈمكى : ئۇنىڭ نام — تۇرۇسلىرى ئالتۇن ۋە توق كۆك رەڭلىك تاشلار بىلەن زىننەتلەنگەندى . دۇكاندا تۈرلۈك — تۈمەن ، كاتتا ۋە ئاجايىپ نەپىس رەختلەر توپ — توپ زەرباپ ۋە ئەتلەس ، كىمخابلار دەريا — دەريا تولۇپ ياتاتتى . ئۇ دۇكاندا بىر يىگىتنى كۆردۈمكى : ئۇ يىگىرمە ئىككى ياشلاردا ، يۈزلىرى ئاپتاپ كەبى نۇرلۇق ، چاچلىرى قاپقارا ، قەدى قامىتى كېلىشكەن ، بۇرۇنلىرى خەت تارتقان بولۇپ ، ھېچبىر ئىنسان مۇنداق قاملاشقان يىگىتنىڭ ئوخشىشىنى كۆرگەن ئەمەستۇر . رۇم ، ھىندى ، ھەبەشلەردىن نەچچىلىگەن قۇل ئۇ زەررىن كەمەرلىك يىگىتنىڭ خىزمىتىدە بەللىرىنى باغلاشقاندى . ئۇ — گۈزەل ھۈسنى جامال ئىگىسىنىڭ ماللىرىنىڭ توللىقىنى كۆ-

رۇپ ھەيران بولسام ، ئۇ يىگىتنىڭ سالاپىتىنى كۆرۈپ تاماشا قىلغاچ ئالدىغا بېرىپ سالام قىلدىم . يىگىت ئىلىك ئېلىپ مۇلايىملىق ۋە ئەدەپ بىلەن جاۋاب سالام بەرگەندى ، ئېرىپ سۇ بولغىلى ئازلا قالدىم . يەنە ئۇ يىگىت ئولتۇرىدىغان پىل چىشىدىن ياسالغان بىر كۇرسنى كۆردۈمكى ، ھەيرەتتىن نەپسىمنى ئالالماي تۇرۇپ قالدىم . ئۇ يىگىت مەرھەمەت ۋە مېھرىبانلىق يۈزىسىدىن سۆھبەت قۇرۇپ ، شېرىن - شەكەر سۆزلىرى ئارقىلىق مەن بىلەن ھاللاشتى . گويىكى بۇرۇندىن تارتىپ ئالاقىمىز باردەك دىلجويۇق ۋە خۇشخۇيلۇق ئاداسىدىن كېيىن :

— ئەگەر خىزمىتىڭىز بولسا ماڭا پەرمان قىلىڭ ، — دېدى .

مەخپى دېمەكچى ئىدىم . مەن بىر مەستۇرە ئۈچۈن يىپەك كىيىم - كېچەك ئالدىغانلىقىمنى بىلدۈردۈم . يىگىتنىڭ ئىشارىسى بىلەن چەبەس قۇللىرى بوغچىلارنى ئېلىپ چىقىپ لىباسلارنىڭ ئالى ، ئوتتۇرھال تۈرلىرىنى بىر - بىرلەپ كۆرسەتتى . كۆزۈمگە بىرى بىرىدىن چىرايلىق كۆرىنەتتى . ئارىدىن نەپىس ۋە كۆر كەمراقلارنى تاللىۋالدىم . ئۇلار ياخشى بىر بوغچىنى ئېلىپ چىقىپ لىباسلارنى يۆگەپ ئالدىمغا قويدى . يىگىتنىڭ تەقى - تۇرقى ، يۈرۈش - تۇرۇشىغا مۇبتىلا بولغانىدىم . يىگىت :

— ئەي بۇرادەر ، يەنە خىزمەت بولسا بۇيرۇڭ ، — دېدى . مەن رەھمەت ئېيتىپ ، لىباسلارنىڭ باھاسىنى سورىدىم . «ئوتتۇزىڭ تەڭگە» دەپ باھا قويدى . باھا تالىشىشتىن ئۇيۇلۇپ ئوتتۇزىڭ تەڭگىنى بىر غۇلامغا ساناپ ھاۋالە قىلدىم . غۇلامغا يەنە ئىككى - ئۈچ تىللا چاي پۇلىمۇ بەردىم . ئۇ يىگىت ماڭا ئوخشاش خېرىدارغا خېرىدارلىق كۆزى بىلەن قارىغانىدى . چۈنكى كىشىلەر بىلەن مۇئامىلە - تىجارەت قىلىشنىڭ رەسمى شۇكى ، ناۋادا بىرەر نەرسىگە ئون تەڭگە دەپ باھا قويۇلدى دېسەك ، ئىككى تەرەپ تالاشقاندىن كېيىن ساتقۇچى ئالتە تەڭگىدىن ئاشۇرۇپ سېتىشنى ، ئالغۇچى يەتتە تەڭگىدىن زىيادە ئالماستىقىنى كۆڭلىگە پۈككەن بولىدۇ .

ئەي دەرۋىشلەر ، ئۇ يىگىت بىر پەس ئويلىنىۋېلىپ :

— ئەي بۇرادىرىم ، سىز قايسى شەھەردىن بولىسىز ؟ ، — دەپ سورىدى .

— يەمەن شەھىرىدىن بولىمەن ، — دەپ جاۋاب بەردىم .

— بىر كېچە خىزمىتىڭىزدە ئولتۇرۇپ تاڭ ئاتقۇزۇشنى ئارزۇ قىلىمەن ، — دېدى يەنە .

گىت . مەن ئۇزۇر خاھلىق بىلدۈرۈپ دېدىمكى :

— ئەي ئادەمگەر چىلىك بوستاننىڭ كۆچتى ، ئۆزلىرىڭ مۇلازىمىتىدە بولسامغۇ

ياخشى بولاتتى . ئەمما بىر مەستۇرەم باركى ، ئۇنى تاشلاپ ھېچ يەرگە بارالمايمەن . بىز بۇدد

يارددا غېرىبىدۇرمىز . ئۇنى تەنھا قويماقلىق ئىنساپ چېگرىسىدىن ھالقىپ كەتكەنلىكتۇر .

ئىنشائاللا ، ئەگەر ھاياتلا بولسام كېلىپ ئۆزلىرىنى دەردۇ سىرلىرىدىن خالى قويمايمەن .

— ئەي بۇرادەر ، — دېدى يىگىت غەلەت قەسەملەرنى بېرىپ ، — باھانە كۆرسەت

مەڭ ، بولمىسا بۇ كېچە مېنى ئۇيقۇدىن مەھرۇم قىلىپ يولىڭىزغا تەلمۈر تۇپ قويىسىز .

ئامالسىز ، ئۆيگە بېرىپ كېلىدىغان بولۇپ ۋەدە بەردىم .

ۋاقتىكى ، ئۆيۈمگە بېرىپ دەرۋازىنى قاقتىم . ئول ئالەمنىڭ يىگانە دىلىبىرى ئىشكىنى

ئېچىپ بوغچىنى قولۇمدىن ئالدى . كىيىملەرنى كۆرۈپ ياققۇرۇپ قوبۇل قىلدى . ئاندىن سې

تىقچىنىڭ ھال - ئەھۋالىنى سورىدى . كۆرگەنلىرىم بويىچە ئۇ يىگىتنىڭ مېھرىبانلىقىدىن تارتىپ مېھماندارچىلىققا تەكلىپ قىلغانلىرىغىچە بولغان ئىپادىلىرىنى بايان قىلىپ ئۆتتۈم . قىز دېدىكى :

— ئەي يىگىت ، ئەگەر كۆڭلۈمنىڭ رازىلىقىنى تەلەپ قىلساڭ ، ئۇ كىشىگە بەرگەن ۋەدەگە خىلاپلىق قىلمىغايسەن . ئۇلۇغلار يالغان ۋەدىنى خوپ كۆرمەيدۇ .
— ئەي جانانىم ، — دېدىم مەن ، — قۇلۇڭغا سېنىڭ خىزمىتىڭ يېتەرلىكتۇر . سەندىن ئۆزگە يەنە بىر ئاۋغا مۇراجىئەت قىلماسمەن ، بەلكى ئۇنى مەۋجۇت دەپ بىلمەسمەن .
قىز دېدىكى :

— ئەگەر خالىساڭ مەن سەندىن رازى بولىمەن . نېمىلا بولمىسۇن بەرگەن ۋەدەگە ۋاپا قىلغايسەن . مېنىڭ تەنھالىقىمىدىن ئەندىشە قىلىشىڭنىڭ ھاجىتى يوق .
ئۇ ئاي تاكى كۈن پاتقانغا قەدەر مېنى بېرىشقا دالالەت قىلدى . ئەمما ئۇنى تەنھالىقلار-
مىكىن دەپ بېرىشقا كۆڭلۈم ئۇنىمايتتى . بىراق قىز :

— ئەگەر بارمىساڭ سەندىن رەنجىمەن ، — دەپ قەسەم قىلىپ تۇرۇۋالدى .
ئەي دەرۋىشلەر ، ئاشىقلارنىڭ مەزھىپىدە مەشۇقنىڭ رىزاسى پەرزدۇر . ئاخىر دەردلىك كۆڭلۈم بىلەن ئۇ يىگىتنىڭ دۇكىنىغا راۋان بولدۇم . كۆردۈمكى ، دۇكاننىڭ ئىشىكى ئېتىكىلىك ئىدى . ئۇ يىگىت دۇكاننىڭ ئالدىدا — كۇرسى ئۈستىدە ئىنتىزار بولۇپ ئولتۇراتتى . نەزىرى ماڭا چۈشكەندە ئەدەب بىلەن ئېغىز ئېچىپ ئۇزۇر خاھلىق بىلدۈردى ۋە قولۇمنى تۇتۇپ ئۆيى تەرەپكە يۈزلەندى .

ۋاقتىكى ، ئۆيىگە داخىل بولغاندىن كېيىن بېھىشكە ئوخشاش بىر باغنى كۆردۈم . ئۇ يەردە ئالىي ئىمارەتلەر بىنا قىلىنغان ، شاھانە بىساتلار سېلىنغان ، ئەيش — ئىشرەت جابدۇرۇقىلىرى تەخلەنگەن ، كۆلنىڭ لېۋىگە بەزمە مەيدانى ھازىرلانغان ، مەي ، كاۋاپ ۋە تۈرلۈك نازۇ — نېمەتلەر تەييارلانغان ، بەزمە مەيدانىنىڭ يۇقىرى تەرىپىگە بىر تەخت قويۇلغان ، تەخت ئۈستىگە مەخمەل يوپۇق يېپىلغانىدى . يىگىت دەرھال ئۈست كىيىمنى يېشىپ ، يەڭلىرىنى يۇقىرى كۆتۈرۈپ ، كەمەرلىرىنى بوشاتتى . ئاپئاق لىباسلىرى پانۇس يورۇقىدا جىلۋە قىلاتتى . ياقا يىرتقىنى كۆرۈپ دىۋانە ۋە شەيدا بولدۇم . بېيىت :

پىرەھەن ئىچرە ئەگەر كۆرسە كىشى پىنھان ئانى ،

دىن — ئىماندىن كېچەرمىشكىم كۆرۈپ ئۇريان ئانى .

ئەي دەرۋىشلەر ، ئۇ يىگىت مېنىمۇ ئۈست كىيىملىرىمنى يەشتۈرۈپ تەخت ئۈستىدە ئولتۇرغۇزدى . ئاندىن ئۇزۇن بويۇنلۇق مەي شىشىسىنى ئېلىپ جامنى لىق تولدۇرۇپ ئىچىۋېتىپ ، مېھرىبانچىلىق كۆرسىتىپ تەكەللۇپ بىلەن ماڭا تۇتتى . ئۇشبۇ تەرىقىدە ئىككى — ئۈچ جام كۆتۈرۈۋەتتىم . باشلىرىم قېيىپ كەيپىلىك باشلاندى . بۇ چاغدا ئاي سۈپەت ئۆرۈم چاچ تۆت غۇلام — ھەر بىرى قوللىرىدا شادلىق بېغىشلىغۇچى سازلىرىنى تۇتقىنىچە كىرىپ سورۇننىڭ بىر چېتىدە ئولتۇرۇشتى . يىگىت ئورنىدىن قوپۇپ بۇلارغىمۇ نەچچە جام شاراب تۇتتى . ئۇلارمۇ شىركەيپ بولدى . بۇ سازەندە — چالغۇچىلار شۇنچىلىك خۇش — ئاۋاز ئىدىكى ، يېقىملىق ئاۋازى بىلەن ئاقار سۈنى ئېقىتىشتىن ، ئۇ چار جانۋارلارنى ئۇچۇشتىن

توختىتار ئىدى . ئۇلار ھەر ساز قىلغانلىرىدا ئون ئىككى مۇقام ، يىگىرمە تۆت بۆلۈم ، قىرىق سەككىز شاخابچىلىرىغىچە شۇ قەدەر جايىدا ئۇقاتتىكى ، نەغمە - ناۋالىق سەنئىتىدە ۋە كۈي-شۇناسلىقتا ئاجايىپ ماھارىتى بىلەن غەمكىن كۆڭۈللەردىن غەشلىك دانلىرىنى ئالاتتى . مۇزىكىنىڭ جانغا راھەت بېغىشلىغۇچى كۈي - ناۋالىرى — ھىجاز (10) ۋە ئىراق مۇقامى بىلەن ئاشىقلارنىڭ ۋۇجۇدىنى ئېرىتىپ بېھۇش قىلاتتى . ئۇلار راست (11) مۇقامىدا بۇ غەزەلنى ئوقۇدى . بېيىت :

سۇھبەتى باغى بەھار ئۆزگە ئەمەسدۇر ياخشى يار ،

ساقىيا ، مەي تۈتكى ئەمدى قىلماغايىسەن ئىنتىزار (12)

ئەي دەرۋىشلەر ، بۇ دىلناۋاز يارنىڭ دىلدارلىقى ، شارابنىڭ كەيپى ۋە پەرىشتە سۇ-پەت ، خۇش ئاۋاز سازەندىلەرنىڭ نەغمە - ناۋاسىدىن ئەقلىمنى يوقىتىپ بېھۇش بولدۇم . [ئۆيدە تەنھا قالغان] ئول سەنەم توغرىسىدىكى ئوي - پىكىر ئىشىمنىڭ سەرمایىسى ئىدى . ئۇنى ھەم ئۇنۇتتۇم .

ۋاقتىكى ، ئۇ يىگىتنىڭ مەست ھالەتتە يىغلاۋاتقىنىنى كۆردۈم . مېھرىبانلىق بىلەن قولۇمنى ئۇنىڭ مۇرىسىگە قويۇپ كۆز ياشلىرىنى ئاناردەك مەڭزىدىن پاك قىلاتتىم . دوستلۇق يۈزىسىدىن پېشانىلىرىنى سۆيەتتىم . بېيىت :

خوبلار شەرمىن تۆكەردە قىلدىلار بۇ ئىختىيار ،

سۆھبەتى مەينى ھەرىقلەر ياخشى فەيدا قىلدىلار .

ئۇ يىگىت بىر سائەتتىن كېيىن بېشىنى تىزغا قويۇپ :

— كۆڭۈل سىرلىرىنى بۇرادەرلەردىن پىنھان تۇتماق ياخشى ئەمەس . ئۇ ھەم مۇنافىقلىقنىڭ ئالامىتىدۇر ، — دەپ ئورنىدىن تۇرۇپ تاشقىرىغا چىقىپ كەتتى ۋە بىر سائەتتىن كېيىن بىر نازىن سەنەمنى بىرگە ئېلىپ كىردىكى ، ئۇنىڭ جامالىدىن بۇ بەزمىخانا نۇرلىنىپ كەتتى . مەن ئول ھۆر سۈپەتنى كۆرۈپ شۇئان ھوشۇمنى يوقاتتىم . يىگىتنىڭ ئىشارىتى بىلەن ئۇ دەۋرنىڭ يىگانىسى مەي شىشىسىنىڭ گەدىنىگە قول سېلىپ بىر جامنى لىق تولدۇرۇپ ماڭا تۇتتى . ئىچىپ بولۇپ يىگىتنىڭ رۇخىستى بىلەن جامنى قىزغا سۇندۇم . دې-دىمكى ، بېيىت :

خوبلىق رەسمى ساڭا تەسلىمدۇر ،

خوبلارغە ئىشلارنىڭ تەئلىمدۇر .

ئاندىن كېيىن ئۇ پەرىۋەش قېشىمىزدا ئولتۇرۇپ مېھرىبانلىق قىلدى . بىر سائەتتىن

كېيىن يىگىت :

— ئەي جاھاننىڭ جېنى ، ئەگەر بۇرادەر ئەزىزىمگە بىردەم ساز - ناۋا قىلىپ بەرسەڭىز قانداق بولار ، — دەپ قىزغا ئىشارەت قىلدى . شۇئان ساز ھازىرلاندى . ئۇ ياخشىلىق ئاسمىنىڭ زۆھرەسى ئورنىدىن تۇرۇپ شادلىق بىساتىدا ئولتۇرۇپ ، سازنى قوچىقىغا ئېلىپ چالغىلى تۇردى . ئۇ شۇ تەرىقىدە نەغمە سازلىق قىلدىكى ، ھەتتا ئاسمان سازەندىلىرىمۇ بېھۇش بولدى . ئۇ سازغا تەڭكەش قىلىپ بۇ غەزەلنى ئوقۇدى . بېيىت :

گەر بادەئى فەرھ بىرلەۋۇ گۈلرىز ھىبا ،

دانا ئەمەس ئول مەي قاشىدا قىلسە ئىبا .
مەئشۇق بىلەن بادە نىھان تاپسە ئەگەر ،
بول ئەيش بىلە شوخ ئېرۇر پۇشى رەبا .

ئۇنىڭ كۆڭۈل ئوۋلىغۇچى نەغمە - ناۋاسىدىن ۋۇجۇدۇم ئېرىپ خۇدۇمنى يوقاتتىم
يىگىت مېنى مەست كۆزدى بولغاي ، ئىستىراھەتكە باشلاپ پىل سۇڭىكى ۋە ئانبۇس (13)
ياغىچىدىن تەييارلانغان تەختكە گېلەم - بىساتلىرىنى سېلىپ ياتقۇزۇپ قويدى . ئاپئاق شام
كۈمۈش شامداندا يېنىپ تۇراتتى . بېھىش ھۆرلىرىنى رەشىك پەرمانى بىلەن تەخت ئايغىدا
ئولتۇرغۇزۇپ ، غەيرىلەرنىڭ كىرىپ - چىقىشىنى مەنى قىلدى . مەي شىشى بىلەن جامنى
ئول ئاي يۈزلۈكنىڭ ئالدىدا قويۇپ سۆھبىتىنى خالى تۇتتى .

ۋاقتىكى ، ئۇلارنىڭ ئالدىدا ئۇخلاپ ياتسام ئەدەبىسىزلىك بولىدىغانلىقىنى ھېس
قىلىپ ، ياتقان جايىمدىن سەكرەپ تۇرۇپ بۇلارنىڭ قېشىغا كېلىپ ئولتۇردۇم . يىگىت مېنى
قۇچاقلاپ دوستلۇقىنى بىلدۈردى . ئۇ - كۆڭۈلنىڭ ئارامى ئەدەب بىلەن مەي تولدۇرۇلغان
جامنى ماڭا تۇتتى . تەكەللۇپ قىلماستىن بۇ شارابنى ئىچىۋېتىپ سۆھبەتكە مەشغۇل بولدۇم .
ئۇ دىلناۋاز ماڭا يەنە مېھرىبانلىق قىلىشقا باشلىدىكى ، بۇنداق مېھرىبانلىق ئىنساننىڭ قولىدىن
كەلمەس ...

تاڭ سۈزۈلدى . شاراب كەيپىمۇ تارقىغانىدى . باشتىن - ئاياغ ئۆزۈمنى تونۇماي قال .
دىم . گەپنىڭ قىسقىسى ، ئىككى كېچە - كۈندۈز مەست - خامۇش يۈرۈپتىمەن . نەزمە :

چۇنان سەرگەرم ئەيش نۇش بولدۇم ،
خۇم مەيدەك ئىچىمگە جۇش ئۇردۇم .

ئۇچىنچى كېچىسى چىراغلار يېقىلغاندا مېنى ئۇيقۇ باستى . يېرىم كېچىدە ئويغىنىپ
ئول نازىنن يادىمغا كېلىپ يىقىلدىم . ئۇ ئۆيدە تەنھا قالغانىدى . كۆڭلۈم ئېغىپ :
« كۆردۈڭمۇ ، نېمە ئىشلارنى قىلىپ ، قانداق بالالارنى بېشىڭغا كەلتۈردۈڭ ! بۈگۈن
ئۈچ كېچە - كۈندۈز بولدى . بۇ يەردە ئەيش - ئىسرەتكە گىرىپنار بولۇپ ، ئۇ لېۋى شېرىندىن
خەۋەر ئالمىدىڭ » دەپ ئۆزۈمگە تاپا قىلاتتىم . ئۇ ئىككى دوست ئىچكىرىدە ئۆز قائىدىسى
بىلەن سۆھبەتكە ئولتۇرغانىدى . ئۇلارغا قوشۇلماي ، ئۇ خىلغان بولۇپ ئۆزۈمنى تاشلاپ يې .
تىۋالدىم . تاكى تاڭ يۇرۇغىچە جايىمدىن قوپمىدىم . كېيىن يىگىت مەشۇققا « تۇرغىن ،
كېتەيلى » دەپ بىر - بىرىنىڭ قولىدىن تۇتۇپ تاشقىرىغا چىقىپ كېتىشتى . مەن بۇنى غەندە
مەت بىلىپ ، سائەت سەبىر قىلىپ ئورنۇمدىن تۇردۇم - دە ، خىزمەتكارلىرىدىن كىيىملىرىمنى
ئېلىپ تاشقىرىغا چىقىپ ھامامغا باردىم . بەدەنلىرىمنى شارابنىڭ پاسكىنچىلىقلىرىدىن پاك
قىلىپ ئۆيگە راۋان بولدۇم . يولدا ئۆز - ئۆزۈمگە دېدىمكى :

— ئەگەر ئول مېھرىبان ساڭا ئاچچىق قىلسا ياكى سەندىن ئاغرىنسا قانداق ئەپۇ
سورايىسەن . ئۇنىڭ قېشىدا خىجالەتتىن قانداقمۇ تۇرارسەن . ھەممە رەنج - مۇشەققەتلەردىن
كۆرمىگەننى كۆردۈڭ . تارتىمغاننى تارتتىڭ . مانا ئەمدى بىر ناشايان ھەرىكەت بىلەن
ئۆزۈڭنى بۇزۇپ خاراب قىلدىڭ !

ۋاقتىكى ، ئۆيگە يېتىپ كېلىپ ئىشكىنى قاقتىم . ئۇ دىلناۋاز ئىشكىنى ئاچتى . مېنىڭ

بىئارام بولۇۋاتقانلىقىمنى كۆرۈپ تەبەسسۇم ئەيلىدى . ئاياغلىرىغا يىقىلدىم . باسقان ئىزلىرىنى بۇسە قىلىپ ، ئەيۇ سورىماققا ئېغىز ئاچتىم . ئەمما ئۇ دىلناۋاز :

— ئەي نادان ، نېمە دەپ مۇنچە بىئارام بولسەن ؟ مەلۇمكى ، كىشىنىڭ ئۆيىگە بارماقلىق ھەر كىمنىڭ ئۆز ئىختىيارىدا بولسۇمۇ ، لېكىن قايتماقلىق ئۆي ئىگىسىنىڭ رىزالىقى بىلەن بولىدۇ ، — دەپ مېنى خۇرسەن قىلدى ۋە :

— ماڭا مەلۇمكى ، سەن ئۇ يەرگە ئىلاجىسىزلىقتىن بارغانىدىڭ . نېمىلا بولمىسۇن بۇ . نىڭ ھەممىسى مېنى رازى ۋە خۇشال قىلىش ئۈچۈن بولدى ، — دەپ مېھرىبانلىق بىلەن كۆڭلۈمنى ئالدى . ئاندىن :

— خىجالەت بولما . بۇ ئىككى كۈن ئىچىدە نېمىلەرنى كۆردۈڭ ۋە نېمىلەرنى ئاڭلىدىڭ . بايان قىلغىن ، — دېدى . مەن ئۇ يىگىت بىلەن مەشۇقنىڭ ھۇسن – جامالى ، ئادەمگەرچىلىك ۋە مېھرىبانلىقى ، بەزمە ئەھۋالى ، ئەسۋاب – جابدۇقلار ۋە مۇزىكانت – چالغۇچىلاردىن تارتىپ كۆرگەن – بىلگەنلىرىمنىڭ ھەممىسىنى بايان قىلدىم . ئاندىن كېيىن ئۇ سۆزمەنلىك شەبىستاننىڭ چىرىغى لەۋلىرىدىن شېكەر ياغدۇرۇپ :

— ئەي يىگىت ، بىلەمسەنكىن . رەسىم – قائىدە بويىچە كىشىنىڭ نېنى كىشىگە قەرز – دۇر ، — دېدى .

مەن خىجالەتتىن بېشىمنى تۆۋەن سېلىپ ، ئۇ دىلئارامنىڭ دېگەنلىرىنى كىنايە ھېسابلاپ ئۆزۈمگە : «ئەلۋەتتە خەۋىرىم بار . قۇدرىتىم يەتسە ئىدى ، ئۇ يىگىتنىڭ مېھماندار – چىلىقىنىڭ ئورنىنى تولدۇرۇشقا ھەرىكەت قىلغان ۋە ئۇنىڭ باراۋىرىدە مېھرىبانلىق كۆرسەتكەن بۇلار ئىدىم » دەپ خىجىللىق بىلەن :

— ئەي مېھرىبان يار ، ئەي قەدىردان نىگار ، ئۇشۇ خىجىللىقم كۇتاهلىق بىلەن قىلغان ئىشلىرىمغا كۇپايىدۇر . كىنايە قىلماق ھاجەت ئەمەس ، — دېدىم . قىز دېدىكى :

— مېنىڭ سۆزلىرىمنى كىنايە ۋە تەنە ھېسابلىمىغىن . بەلكى تەلپىم شۇكى ، سەنمۇ كۆزۈڭنى يۇمۇۋالماي ، بۇ ئىشتىن باش تارتماي ، ئۇ يىگىتنى تەكلىپ قىلغىن !

— ئەي مېنىڭ تېنىمنىڭ جانى ، مەن كۆپ خاتالىرىنى سادىر قىلغانىدىم . لېكىن بۇ قېتىم سادىر بولغان خاتالىرىغا مەندە ئىختىيار يوق ئىدى ، — دېدىم مەن يىغلاپ تۇرۇپ . قىز دېدىكى :

— ئاللا بىلەن قەسەمكى ، مەن بۇنى كىنايە قىلىپ دەۋاتقىنىم يوق . كۆڭلۈم شۇنى خالايدۇكى ، سەنمۇ ئۇ ئەزىزى مېھمان قىلساڭ ، ئۇنىڭ قىلغان ئېھسانلىرىنىڭ ئالدىدا خىجالەت بولمايسەن .

— تەلپىڭنى قوبۇل قىلدىم . ئەمما ھويلىمىزنىڭ ئۈستىدە ئاسمان ، تۆت تەرەپىدە تامدىن باشقا نەرسىمىز يوق . قايسى ھازىرلىقىمىز بىلەن زىياپەت قىلىمىز ! ؟ — دېدىم تەئەججۇپ بىلەن كۈلۈپ . قىز دېدىكى :

— بۇ ئىشلاردا ھېچنېمىنىڭ غېمىنى يېمىگىن . ئۆزۈڭنى ۋە ئىشلىرىڭنى خۇدايتائالاغا تاپشۇر !

ئەي دەرۋىشلەر ، ئۆزۈمنى دەڭسەپ كۆردۈمكى ، ئۇزبا نىگارنىڭ سۆزى راست

ئىدى. ئۇ نازىنىڭ كۆڭلىگە تەسكىن بېرىش يۈزىسىدىن :

— بازارغا باراي. ئەي قەلبىمنىڭ قىبلىسى ۋە جېنى، ھەرقانداق پەرمان قىلساڭ ئۇ-
نىڭغا بويسۇنۇپ قوبۇل قىلىمەن، — دېدىم. قىز ئوسال بولۇپ قېلىشتىن ئەنسىرەپ تاپىلاپ .
— ئۇ يىگىتنى ئالماي كەلمە، مەن يولۇڭلارغا قارايمەن ! — دېدى .

ئەي دەرۋىشلەر، مەن شۇنچە پىكىر يۈرگۈزۈپمۇ ئۇشۇ سۆزنىڭ تەكتىگە يېتەلمىدىم .
ئاخىرى ئول سەنەمگە بەرگەن ۋەدەمنى ئادا قىلىش مەقسىتىدە يىگىتنى تەكلىپ قىلىش
ئۈچۈن ئۆيىدىن تاشقىرى چىقتىم . ئەمما ھىيلە ئىشلىتىپ تەكلىپىمنى قوبۇل قىلماسلىقىنىڭ
يولىنى قىلاي دېگەن خىيال بىلەن باردىم . ۋاقتىكى ، يىگىت مېنى كۆرۈپ ئەدەب بىلەن
ئورنىدىن تۇردى ۋە ئىشتىياق بىلەن كۆرۈشتى . يۇقىرى چىقىرىپ يېنىدا ئولتۇرغۇزدى .
ئەھۋالىمنى سورىدى . مەن ھەم ئەپۇ سوراپ ئۇنىڭ بىلەن سۆھبەتتە بولدۇم . يىگىت غۇلامغا
ئىشارەت قىلدى . غۇلام ئالتۇن ياپقۇچلۇق بىر مەرۋايىت كوزىنى كۈمۈش پەتنۇستا ئېلىپ
كەلدى . يىگىت ئۇنىڭدىن بىر ئوتلام ئىچىپ ماڭا تۇتتى . سۇ بولسا كېرەك دەپ ئويلاپ
لېۋىمنى كوزىنىڭ لېۋىگە قويۇپ مەنمۇ بىر ئوتلاق ئىچتىم . ناھايىتىمۇ تاتلىق ۋە خۇش پۇراق
شەربەت ئىكەن . يەنە بىر ئوتلاپ :

— بۇ نېمە ؟ ئۇنىڭ نېمە پايدىسى بار ؟ — دەپ سورىدىم .

— مەيخورلارنىڭ باش ئاغرىقىنى تۈگىتىپ ، مېڭە ۋە يۈرەكنى قۇۋۋەتلەندۈرىدۇ . ئۇ
سەندىل ۋە مۇشكىبىد (14) ئەرەقى ، شېكەر سۈيى ، لىمۇن سۈيى ۋە قەنت ، ئەنەبەر قاتار-
لىقلاردىن تەركىب تاپقان ، — دېدى يىگىت .

ئەي دەرۋىشلەر ، ۋاقتىكى ، بىر سائەت ئۆتكەندىن كېيىن ئۇنىڭ قۇۋۋىتى ۋە كەيپى
ماڭا يۈزلەندى . يەنە شەربەت تەلەپ قىلىپ ئىچتىم . تاكى دىمىغىم قىزىپ بىخۇد بولدۇم .
كەيپىلىكتە ئۇ يىگىتكە دېدىمكى :

— بۇ كەمسەنە مۇخلىسلىرى ئارزۇ قىلمەنكى ، بۇ بەندەئى ھەقىرىنىڭ كۈلبىسىنى
قەدەملىرىنىڭ نۇرى بىلەن يورۇتقايلام .

مەستلىكتە ئۆزۈم ئېيتماي ، باھانىمۇ ئىستىمەي تەكلىپ قىلدىم . ئۇ يىگىت :

— بۇرادەر — دوستلارنىڭ ئارىسىدا جۇدالىق يوقتۇر . ھەر قاچان سىز مۇنداق ئارزۇ-
دىلا بولسىڭىز . ئەلۋەتتە بارۇرمەن ، — دېدى .

ۋاقىت تا ئەسىرگىچە ئۇشۇ تەرىقىدە ئۆتتى . يىگىت دۇكىنىنى تاقىدى . شۇ قەدەر
مەست — بىخۇد بولدۇمكى ، تا باشتىن — ئاياغ ئۆزۈمنى تونۇماي قالدىم . خامۇش ھالدا مەنزى-
لىمگە قاراپ راۋان بولدۇم . يىگىت مېنىڭ مەست ۋە پەرىشان ئىكەنلىكىمنى بىلىپ قولىنى
گەدىنىمگە قويدى . مەن ھەم يىگىتنىڭ گەدىنىگە قولۇمنى قويۇپ يۆلۈنۈپ ماڭدىم . ئۆيۈمگە
يېقىن قالغاندا بىر ئاز سەگىپ قالدىم . ئۆيۈمدە ھېچنەرسىنىڭ يوقلۇقى ئېسىمگە كەلدى .
شەرمەندە بولىدىغان بولدىم دەپ ئويلاپ ئەس — ھوشۇمنى يوقاتتىم . ئاياغلىرىم يۈرۈشتىن
قالدى . يۈرىكىم ئاغرىشقا باشلىدى . ئاندىن ئۆزۈمنى ساقسىز ھالەتكە سېلىپ بىخوتلارچە
ئولتۇرۇۋالدىم . بۇنىڭدىن مەقسەت ، قاراڭغۇ چۈشكەندە ئارىمىزدىكى رىشتىنى ئۈزۈپ قېچىپ
كېتىش خىيالغا كەلگەندىم .

قازارا، بىر جايغا يېتىپ كەلدۇق. ئۇ زەرگەرنىڭ كوچىسى ئىدى. يىگىت دېدىكى :
 — ئۆزۈڭنى تۇتۇۋال، يول ئۈستىدە يىقىلمىغىن. ئۇيات بولىدۇ!
 ئىلاجىسىزلىقتىن كۆزۈمنى ئېچىپ يولغا كىردىم. ۋاقتىكى، ئۆيۈمنىڭ ئىشىكىنى
 كۆردۈم. ئەتراپنى سۇ سېپىپ سىيرىپ — سۈپۈرۈپ تازىلاپ قويۇپتۇ. نۇرغۇن كىشىلەر تەي-
 يارلىق بىلەن بولۇپتۇ: ئۇلارنىڭ بەزىلىرى ياساۋۇل سۈپەت ئىشىك ئاغلىرى: بەزىلىرى
 خىزمەتچىلەر، سۇ توشغۇچىلار، ياردەمچىلەر ۋە بەزىلىرى ئىش بېشى ئىدى.
 «بىخۇدۇلۇق سەۋەبىدىن يولۇمدىن ئېزىپ قالغان ئوخشايەن» دەپ چەزم قىلدىم.
 ۋاقتىكى، سىنچىلاپ قارىسام شۇ، ئۆز ئۆيۈمنىڭ كوچىسى. جامائەت خىزمەتكارلار تەرىقىسى
 بىلەن رىئايە قىلىپ ساقلاپ تۇرغانىكەن. ھەممىسى ئىشنى توختىتىپ ئىستىقبالغا كېلىشتى.
 ئۆيۈمنىڭ ئىشىكىگە كەلگەندە ھەشەمەتلىك لىباسلارنى كىيگەن ئىككى غۇلام — ھىندى
 بەچچە ئالدىمىزغا چىقتى: بىرىنىڭ قولىدا ئالتۇن بىلەن بېزەلگەن مەي شىشى ۋە شېكەر
 سۈيى؛ يەنە بىرىنىڭ قولىدا ئالتۇندىن ياسالغان جاملار بار ئىدى. ئۇشۇ تەرىقە بىلەن بىر
 جامنى لىق تولدۇرۇپ ماڭا تۇتتى. مەست ئىدىم. شارابقا پەرۋا قىلمىدىم. يىگىت ئېلىپ ئى-
 چىۋەتتى. ئۆيگە كىردۇق. ئۆي چىراغلارنىڭ قىزىل شولسىدىن باھار پەسلىدىكى سۈبھىدەك
 يورۇپ كەتكەنىدى. شۇ قەدەر پاكىز ۋە پۇر كەم ئىدىكى، گويى جەننەتكە ئوخشايتتى.
 تاملارنىڭ چېتىگە دەرەخت ۋە گۈللەر نەقىشلەنگەن، شاراب تولدۇرۇلغان شىشىلەر ئۇيۇقلارغا
 تىزىپ قويۇلغان بولۇپ، دەرەخت شاخلىرىغا ئۇدۇللاپ ئېسىپ قويۇلغان قەپەسلەر ئىچىدىكى
 تۇتى، تۇمۇچۇق، تورغاي، بۇلبۇل، كەكلىك ۋە ياخشەك قاتارلىق قۇشلار ئەتىرنىڭ خۇش
 بۇيى ھىدى ۋە شاملارنىڭ شولسى ئىچىدە بەئەينى بوستاندا تۇرغاندەك خەندان ئۇرۇپ
 سايرىشاتتى.

ۋاقتىكى، مېھمانخانغا كىردۇق. سۇيىغا شاھانە بىساتلار سېلىنغان، ئەتلەس ۋە زەر-
 باب داستىخانلار يېيىلغان، ئەيش — ئىشرەت لازىمەتلىرى ۋە تۈرلۈك نازۇ — نېمەتلەر
 تەييارلانغان؛ ياقۇت ۋە مەرۋايىتتىن ياسالغان مەي شېشىلىرى، كۈمۈش ۋە ئالتۇن بىلەن ھەل
 بېرىپ تىللادىن قىممەت باھا تاشلار بىلەن ياسالغان ئۇزۇن بوپۇنلۇق مەي ئىدىشلىرى تەخ-
 لەنگەن؛ ئاپئاق شاملار تىللا ۋە كۈمۈش شامدانلاردا نۇر چېچىپ تۇرغان؛ خۇش روي ۋە ئاي
 سۈپەت شوخ — ئويناق چالغۇچى — سازەندىلەر خۇش ناۋا بىلەن مەجلىس ئەتراپىدا قارار
 تاپقانىدى. نەزەردىن ئۆتكەن ساقىيلار ۋە زەرباب كۇلاھ كىيگەن خىزمەتكارلار، بەللىرىگە
 قىممەت باھا تاشلار بىلەن زىننەتلەنگەن كەمەر تاقىۋالغان مۇلازىملار ھەر يەردە خەۋەردار
 بولۇپ، چەبدەسلىك بىلەن باراۋەر سەپ تۈزۈپ، ئۇ يىگىت داخىل بولۇش بىلەن تەڭ تەنتەنە
 قىلىشاتتى. يىگىت ئۇلارنىڭ سەپلىرىنى كۆرۈپ ھەيران بولسا، بۇ قاتارلىق زىياپەت ۋە تەن-
 تەندىن خىجالەت بولدى. ئەمما مەن ھەيران بولدىمكى، ئۆيۈمدىن چىققان ۋاقتىمدا بۇلاردىن
 ھېچبىرىنىڭ ئىزناسىمۇ يوق ئىدى. يىگىتنى ئولتۇرغۇزۇپ قويۇپ، ئۆزۈم ھەيرانلىق ئىلكىدە
 ئول مەقسەت گۆھىرىنى ئىزدەپ ھەر تەرەپكە يۈگۈردۈم. لېكىن تاپالمىدىم. ئۆزۈمگە
 دېدىمكى:

«ئەلۋەتتە، بۇ ئاجايىپ — غارايىپ كۆرۈنۈشلەر چۈشۈم بولسا كېرەك. ياكى شارابنىڭ

كەيىپى بىلەن تەسەۋۋۇرۇمدا شۇنداق كۆرۈنۈۋاتقاندىر . «

ساراسىمە بولۇپ ئۆيدىن ئۆيگە چېپىپ يۈرۈپ بىتابلىق ئىچىدە ،
سەرەمجانلاشتۇرۇلغان ئوتتۇز ئۈچ شاھانە خانىلارنى كۆردۈم . تاكى ساندۇقخانا ، زىچە گېزىت
لەمخانا ، شارابخانا ۋە خىلۋەتخانىلارنى ؛ بۇلاردىن باشقا يەنە بىر مۇنچە جايلىرىنى كۆرۈپ
ئاشخانىغا يەتتىم . بۇ يەردە ئاشپەزلەرنى ، تاييارلانغان نەچچە تۈرلۈك تاڭلاملارنى ھەممە نە-
سىنىڭ جايى - جايىدا تۇرغانلىقىنى كۆردۈم . ئەمما ، ئۇ كىشىنى ئەجەبلەندۈرىدىغان
نىگارنىڭ ئىزناسىنىمۇ كۆرمىدىم . ئىزدەپ يۈرۈپ ئاخىرى تاپتىمكى ، ئۇ بىر ئاشخانىنىڭ بو-
لۇڭىدا ياققان ۋە ئاھۇلانىڭ گۆشلىرىنى زىخقا ئۆتكۈزۈپ كاۋاب تەييارلاۋاتقانكەن . ئۇ -
تىرىكلىك دەرياسىنىڭ سەرۋىرى جەندە كىيىپ ئۆزىنى يوشۇرغانىدى .
ۋاقتىكى ، ئۇنى بۇ ھالدا كۆرۈپ قولىدىن بۇسە قىلىپ ، بۇ ئاجايىباتلاردىن سوئال
قىلدىم . ئۇ ماڭا :

— ئەي يىگىت ، مېھماننى تەنھا قويۇپ ئۆزى باشقا يەرلەردە يۈرۈش ئادەمزا ئاتلارنىڭ
رەسىم - قائىدىسى ئەمەس ! — دېدى .

— ئۆزۈڭگە پىدا بولۇپ جامالىڭنىڭ ھىجرىدىن بۇ يەرگە كەلدىم . گۈزەل ھۆسنۇڭ-
دىن دىۋانە ، ئەقىل ۋە ئىدراكتىن بىگانە بولۇپدۇرمەن ، — دېدىم مەن . بېيىت :
ماڭا مەن ئەيلەمە ئاشۇقتەلىكىدىن لەيلىدىن ئۆزگە ،
ئەمەس مەجنۇن جەھاندا ئۆزگە مەئشۇقلارغە ئول مايىل .

ئۇ نىگار بۇ سۆزلىرىمدىن خەندە قىلىپ دېدىمكى :

— ھازىر بۇ ھېكايەتنىڭ ۋاقتى ئەمەس . چاپسان بولغىن ، مېھمان ئۈچۈن بولسىمۇ
ھەرىكەت قىل . ئەگەر مېنى خۇشال قىلىشنى خالىساڭ مېھماننىڭ يېنىدا بول . ئۇلۇغلۇق ۋە
كاتتىلىقىڭنى نامايان قىل . ئۇنى تاشلاپ كەتمە . چوڭچىللىق بىلەن ئالتۇن - كۈمۈش ۋە
كىيىم - كېچەكلەرنى خالىغان ئادەملىرىڭگە ئىنئام ۋە ئېھسان قىلىۋەر . مۇلازىملارغا ھۆ-
كۈمرانلىق تەرىقىسىدە خىزمەت بۇيرىغىن . بۇلارغا ھۆكۈمرانلىق قىلىشقا لايىق ئەمەسمەن دەپ
ئويلىما . نېمە دەپ ھۆكۈمرانلىق قىلغۇدەكمەن دەپ ھەم سورىما . ئەگەر قىلالساڭ شۇنداق
قىلغىنكى ، ئۇ يىگىتنىڭ مەشۇقىنى ھەم ھازىر قىلغىن . تا مېھماننىڭ راھىتى پۈتكۈل زىياپەت-
تىڭدىن كۆرە مەشۇقى بىلەن ھاسىل بولغاي . ھەتتا شارابنى مەشۇقسىز ئىچمەكلىك ئىشرەت
زەھىرىنى ئىچمەكلىككە باراۋەردۇر .

ئەي دەرۋىشلەر ، مەن بۇ سۆزلەردىن خاتىرجەم بولۇپ مەجلىسكە بېرىپ ، ھەقتا ئالا-
نىڭ شۇكرانىسىگە مەشغۇل بولدۇم . بېيىت :

ئەگەر چەنە چەكۈن سەن رەنج تارتتىڭ ، ھەمىشە بولماسە ئاشق پەرىشان ،
ۋە لېكىن ئاخىرىدە گەنج تاپتىڭ . قاچان تاپقاي مۇھەببەت ئىچرە سامان .

بىز شۇنداق خۇشال - خۇرام ۋە ئىشرەت كۈلكىسى بىلەن ئولتۇردۇقكى ، ساقىيلار ،
چالغۇچى - سازەندىلەرگە مەجلىس ئۈستىدىلا ساخاۋەت قىلماققا ئەمىر قىلدىم . بېيىت :

بادەدىن ساقى يۈزى گۈلگۈن ئېرۇر ،

سەۋتى بۇلبۇل قۇلقۇلى مەيگۈن ئېرۇر .

ئۇشبۇ غەزەللىلەر بىلەن كاج پەلەك - تۇرمۇش لەززىتىنىڭ رەڭگۈزلىقىدىن غاپىل بو-
لۇپ ، مېھمان بىلەن ئەيش - ئىشرەت ۋە مۇھەببەت مەستلىكىگە مەشغۇل بولدۇم . سۆھبەت
ۋاقتىدا يىگىتكە دېدىمكى :

— كەمىنە مۇخلىسىڭدۇرمەن . بۇ جاي بەندەڭنىڭ جايىدۇر . مەشۇقۇڭ ھەم قەدەم
تەشرىپ قىلغان بولسا ئىدى ، تا ئۇنىڭ سۆھبىتى بىلەن كۆڭلۈڭ دىل غەشلىكىدىن خالى
بولغان بولاتتى .

يىگىت غۇلامغا ئىشارەت قىلدى . غۇلام بېرىپ ئۇ زىبانى چاقىرىپ كەلدى . ئاندىن
كېيىن ئەيش - ئىشرەت ۋە يېمەك - ئىچمىكىمىز ئەۋجىگە چىقىپ تا ئۈچ كۈنگىچە سۆھبەت
قۇرۇپ ، خۇشاللىق ئۇرۇقىنى شۇ قەدەر چاچتۇقكى ، بەزمە مەزمۇنى ھەر زامان بۇ رۇبائى ئار-
قىلىق زاھىر بولغاي . رۇبائى :

سەد لەشكەركى ، ئەيىام ماڭا كام ئېرۇر ،

جەمشىد غۇلاممىكى ماڭا جام ئېرۇر .

مەئشۇق قۇچاقىمدا چۇ ساغەر ئىچتى مەي ،

مىن بەئدۇ غەمۇ غۇسسە ماڭا رام ئېرۇر .

ئەي دەرۋىشلەر ، تۆتىنچى كېچە ھەم شۇ تەرىقىدە ئۆتتى . بېيىت :

بادەدىن ھەمرىڭگى سەھبا قىلدى ئول زىببا نىگار ،

بىخۇدۇ بېھۇش ئەيلەپ قويمادى بىر زۇلىق تار .

ۋاقتىكى ، مەستلىكتىن ئۆزۈمگە كەلدىم . كۈن ئىككى نەيزە بويى كۆتۈرۈلۈپ قاپتۇ .

ئورنۇمدىن قويۇپ ئەتراپقا قارىسام خىزمەت قىلىپ يۈرگەن ئادەملەر ۋە باشقا جابدۇق -

ئەسۋاب ، زىبۇ زىننەت بۇيۇملىرىدىن ھېچنەرسە يوق ئىدى . ھەر تەرەپكە يۈگۈردۈم . نە

ئادەملەر ۋە زىبۇ زىننەتلەردىن ئەسەر ، نە ئەيش - ئىشرەتتىن بىرەر نىشانە يوق ئىدى . پەقەت

ئۆيىنىڭ بۇلۇڭىدا تۇرغان بىر گېلەمنى كۆردۈم . گېلەم تۇمار شەكلىدە قاتلاپ قويۇلغانىكەن .

ۋاقتىكى ، ئېچىپ قارىسام يىگىت بىلەن مەشۇقنىڭ تەنلىرى بېشى كېسىلگەن ھالەتتە قانغا

مىلىنىپ يېتىپتۇ . بۇنى كۆرۈپ قورققىنىمدىن بېھۇش بولۇپ يەنە ھوشۇمغا كەلدىم . ئاھ -

پىغانلار چەكتىم . ئەمما نېمە قىلىشىمنى بىلمىدىم . ئاخىر بۇ بالا - قازا گىردابىدىن ئۆزۈمنى

چەتكە ئېلىش نىيىتىگە كەلدىم

ئەي دەرۋىشلەر ، شۇ چاغدا مەن ئۈچۈن ئەڭ ئېغىر مۇسبەت ۋە بالا بولغىنى شۇكى ،

مەن ئۇ نازىنىغا ئاشق ۋە شەيدا بولۇپ تا بۈگۈنگىچە نۇرغۇن ئىشلارغا دۇچار بولدۇم . مې-

نىڭ ئەقىدەم شۇ قەدەر چىڭ باغلانغان ئىدىكى ، ئۇنى يېشىپ بوشىتىش تولىمۇ مۇشكۈل

ئىدى . ئالاھەزەل ھەيران ۋە پەرىشان بولۇپ ، نالە - زار قىلىپ ئول مەشۇق - دىلناۋازىمنى تا-

پار مەنمىكىن دەپ ، ھەر تەرەپكە يۈگۈردۈم . توساتتىن بىر ئادەمنىڭ ئىشىكتىن كىرىپ

ئىمارەت تەرەپكە كېلىۋاتقانلىقىنى كۆرۈپ قالدۇم . كۆڭلۈمدە «يىگىتنىڭ خىزمەتكارلىرىدىن

بولۇپ قالمىسۇن» دەپ ئويلاپ ئۇنى بىر ئامال قىلىپ تاشقىرىغا چىقارماسلىقىنىڭ يولىغا چۈشتۈم - دە ، ئۆزۈمنى يوشۇرۇپ باغچىغا كىرىۋالدىم . دەرەخلەرنىڭ ئارىسىدىن كېيىن بىلەن بېرىپ قارىسام ھويلىنىڭ دەرۋازىسى ئېتىلگەن ئىكەن . كېيىن ئۇ كىشىنىڭ ئارقىسىدىن كېلىپ ، ئۇنى تونۇماستىن كۆتۈرۈپ يەرگە ئۇردۇم . قارىسام ئۇ زىبا نىگارمىنىڭ خىزمەتكارلىرىدىن ئىكەن . ئالدىنقى كۈنلىرى خىزمەت قىلىپ يۈرەتتى . ئۇنىڭدىن :

— كىمنى ئىزلەيسەن ، ئۇ سېھىر قىلغۇچى رەنا قەيەردە ؟ سەن نەدە يۈردۈڭ ۋە نېمە ئۈچۈن كەلدىڭ ؟ ، — دەپ سورىدىم . ئۇ :

— سىز ئۇ رەناغا مۇناسىپ كەلمەيدىغان سۆزلەرنى قىلىۋاتىسىز . قارىغاندا ئۇنىڭدىن رەنجىگەن ئوخشايسىز . ئەمما ئۇ سىزنىڭ پىكىرىڭىزدە ، — دېدى .

— ھالى قانداق ، نېمە ئىش بىلەن بولۇۋاتىدۇ ؟ كۆڭلۈم ئۇنىڭدىن ئايرىلىپ مەجرۇھ بولدى ، — دېدىم . ئۇ :

— كېلىڭ ، سىزنى ئۇنىڭ خىزمىتىگە ئېلىپ باراي ، — دېدى . يارغا يېتىشىشنىڭ خۇش خەۋىرىنى ئاڭلىغاندىن كېيىن ، مەزكۇر ۋەقەلەرنى ئۇنتۇپ يۈتكۈل زوق بىلەن غۇلامنىڭ ئارقىسىدىن راۋان بولدۇم . ئەمما زىيادە خۇرسەن بولغىنىمدىن ئۆزۈمنىمۇ ئۇنتۇدۇم . غۇلام ھەم دىلدارلىق كۆرسىتەتتى . نەچچە مەنزىل يول يۈرگەندىن كېيىن بىر شاھانە يەرگە يەتتىم . ئۇ يەردە تۈرلۈك ئالىي ئىمارەتلەر بىنا قىلىنغانىكەن . ئۇ يەردە يەنە ئەقىلدىن تاشقىرى شۇنداق بىر دەرۋازىنى كۆردۈمكى ، ئۇنى «بىر ئۇلۇغ كىشىنىڭ دەرۋازىسى بولسا كېرەك» دەپ پەم قىلدىم . دەرۋازىنىڭ ئۇدۇلىدا كاتتا بىر مەسچىت بار ئىدى . مەسچىتنىڭ ئالدىدا بىر ئۆستەڭ سۇ ئېقىپ تۇراتتى . سۇ لېۋىدىكى دەرەخلەرنىڭ سايىسى خېلى يەرگىچە چۈشۈپ تۇراتتى . غۇلام مېنى دەرەخلەرنىڭ سايىسىدا ئولتۇرغۇزۇپ قويۇپ ، ئۆزى ئىچكىرى كىرىپ كەتتى . بىرەر سائەتتىن كېيىن غۇلام بىر دەرۋازىۋەن بىلەن بىرگە چىقتى . دەرۋازىۋەن ھويلىنىڭ دەرۋازىسىدا قېلىپ ، غۇلام بەچچە قېشىمغا كەلدى ۋە :

— ئەي يىگىت ، بۈگۈن مەسچىتنىڭ بۇلۇڭىدا ئولتۇرۇپ كەچ بولغاندا بۇ ئىشكە كەلگىن . دەرۋازىۋەن سېنى مەلىكىنىڭ قېشىغا ئېلىپ بارىدۇ ، — دېدى .

ئەي دەرۋىشلەر ، كۆزۈم قانلىق ، كۆڭلۈم پەرىشان (15) بولۇپ مەسچىتنىڭ بۇلۇڭىدا ئاھ ئۇرۇپ ، نالە - زار بىلەن دەرگاھى ھەققىغە مۇناجات قىلىپ ئولتۇردۇم . تا كەچ بولدى . كىشىلەرنىڭ ئايىغى ھەم ئۈزۈلۈشكە باشلىغانىدى . ھويلىنىڭ ئىشىكىگە باردىم . كىرىپكىلا ، رىمنى سۇپۇرگە قىلىپ ئۇ ئاستاننىڭ چاڭ - توزانلىرىنى سۇپۇرۇپ ، كۆز يېشىم سۇ سېپىپ ، بۇ ئاشقانە شېئىرنى ئوقۇدۇم . بېيىت :

شەبى ھىجران ئۆزۈمگە ھېچ كىشى ھەمدەم تاپالماسمەن ،
ئۆلۈمگە ھەم رىزا بولدۇمكى مەن ئانى تاپالماسمەن .
ئۇ ئالەم ئىچرە مەجنۇنغە كۆڭۈل دەردىنى ئايتارمەن ،
ۋەگەر نە ھېچ ھەمدەمنى بۇ ئالەمدە تاپالماسمەن .

ناگاھ ئۇ دەرۋازا ئېچىلدى . دەرۋازىۋەن مېنى ئىچكىرىگە جەننەت كەبى بىر باغقا باشلاپ كىردى . باغدا مېۋىلىك دەرەخلەر ۋە تىكەنسز گۈللەر رەت - رېتى بىلەن ئۆستۈرۈلگەن ، گۈللەرنىڭ ئەتراپىدا بىر ئېرىق سۇ ئېقىپ تۇرغان ، ئېرىقنىڭ قىرغىقىدا يىپەك گېلەملەر سېلىنغان بولۇپ ، ئالتۇن شامدانلاردا ئاپئاق شاملار ياندۇرۇلۇق ئىدى . دەرۋازىۋەن مېنى شۇ يەردە ئولتۇرۇشقا بۇيرىدى . كۆڭۈل كۆزۈمنى ئۇ ئاينىڭ يولىغا تىكىپ ، ئۇ يۈكسەك ئۇلۇغلۇق قۇياشنى قايسى تەرەپتىن چىقار كىن دەپ ئىنتىزار بولۇپ ئولتۇردۇم . بىر سائەتتىن كېيىن ئۇ ئاي يۈز ئىززەت ئېھتىرام بىلەن ئون تۆت كۈنلۈك ئاي كەبى پەيدا بولدى . ئۇنى كۆرۈپ ئىشقىمنىڭ بىرى مىڭ بولدى . ئۇ خۇش بوي چاچلىرىنى ئورۇۋالغان ئاپتاپ - جاھاننى يورۇتقۇچىنى كۈيلەپ قوشاق قاتتىم . بېيىت :

چەشم جادۇ ئىچرە يۈزىمىڭ نازى بار ،

زۇلق ئەبرۇ ئىچرە يۈزىمىڭ رازى بار .

گەر خىرام ئەيلەر چەمەن ئىچرە سەنەم ،

سەرۋ - شەمشاد ئىچرە يۈزىمىڭ سازى بار .

ھەشمەتلىك كىيىملەرنى كىيىپ ، قىممەت باھا گۆھەرلەر بىلەن بېزەلگەن تاجىنى بېشىغا قوندۇرۇۋالغان ئۇ ئاي ئاجايىپ ناز - كەرەشمە قىلىپ قېشىمغا كەلدى . مەھەممەت نەزىرى بىلەن قاراپ ئەھۋالىمنى - پەرىشان ھالىمنى سورىدى . شېرىن سۆزلىرى بىلەن تاقەتسىز كۆڭلۈمنىڭ زەخمىگە تۇز سېپىپ ، يېڭى باشتىن سەۋرىسىزلىك ۋە بىقارارلىققا گەرىپتار قىلدى . مەن بىچارە ھوشسىزنىڭ نەپەس ئالغۇچىلىك قۇدرىتىم قالمىدى . ئۇ ئاي ئىلتىپات سۆزلىرىنى ئادا قىلغاندىن كېيىن ، مەسرەۋ :

ئۇزۇر تەقسىراتىمىز ئانداغكى تەقسىراتىمىز .

ئۇزۇرلار ئېيتىپ ، شىكەستە كۆڭلۈمنى كۆتۈرۈپ :

— نەچچە مۇددەتلەردىن بېرى مېنىڭ رىزالىقىم ئۈچۈن جاپالار چەكتىڭ . بىرەر كۈن - نۇگمۇ راھەت بىلەن ئۆتمىدى . مانا ئەمدى ، روزگارنىڭ ئۈمىدلىك بولغاي ! خۇدايتائالا ساڭا ئەجىر - ئەزىم بەرگەي ! سودىگەرلىكنىڭ داسمايسىنى ئۆز يۈرتىڭدىن مەنپەئەت ئۈمىدى بىلەن ئېلىپ كەلگەندىڭ . لېكىن ھەممىسىنى مېنىڭ داۋالانىشىم ئۈچۈن سەرپ قىلىپ تۆگەتتىڭ . ھازىر بىزنىڭ ساڭا تۇتۇدىغان ئازغىنە يول خەرىجىمىز بار . قوبۇل قىلىپ بىزنىڭ ئەدەبىسىزلىكىمىزنى ئەپۇ قىلىپ ، دۇئالىرىڭدا يادلاپ قويغايىسەن ، — دەپ دەرۋازىۋەنگە ئىشا - رەت قىلدى ، ئۇنىڭ ئىشارىتى بىلەن دەرۋازىۋەن ئىككى كاسا ئالتۇن - تىللا كەلتۈرۈپ مېنىڭ ئالدىمدا قويدى . ئۇ دىلرەبا دەرۋازىۋەنگە :

— ياخشى بىر ئات بەر ، بۇ كېچە ئاتلىنىپ شەھەردىن چىقىپ كەتسۇن ! — دەپ ،

ئورنىدىن ماڭغىلى تەمشەلدى . كۆرۈپ تۇرۇپتىنەنكى ، ئۇ نازىنىن قۇلۇمدىن چىقىپ كەتكۈ -

دەك ، دەرھال ئېتىكىنى تۇتۇپ ، بېيىت :

ئەي سەرۋى خۇشخىرام ، نەخۇش دۇر خىرامىڭىز ،

ئۇششاقى مۇبتەللا لارغە شېرىندۇر كەلامىڭىز .

— بۇ غەمكىن پېقىرنىڭ ئىككى كەلىمە ۋەسىيىتىگە قۇلاق سالغىن ، — دېدى . ئۇ

تەبۇسسۇم ئەيلەپ :

— قېنى ئېيتقىن ، قانداق ۋەسىيەتنىڭ بار ، — دېدى .

— ئەي مېنىڭ دەسمايەم بولغان نازىنىن ، ئۆمۈرۈڭ ئۇزۇن بولسۇن ! شاراپەتلىك خان تىرەڭگە شۇ نەرسە ئايان بولسۇنكى ، مېنى بۇ كېچە بىر زەرب بىلەن ھالاك قىلغىن . بىرەر خىلۋەت يەرگە دەپنە قىلىپ بۇ سىردىن ھېچكىمنى خەۋەردار قىلمىغىن ئەگەر مەن بىئەدەبلىك قىلغان ، پەرمانىڭنى تۇتمىغان بولسام ۋەسىيەتم تەرىقىسى بىلەن ئادىللىق قىلغىن . يامانلىقىمغا جازا قوللانمىغىن . بېيىت :

گەر يامان قىلسام يامانلىق قىلماغىل ،

فەرق بولسۇن خەلق ئارا ياخشى — يامان .

ناۋادا ياخشىلىق قىلغان بولسام ، بەس ، سەن نېمە ئۈچۈن يامانلىق قىلسەن ؟ بېيىت :

ياخشىلىققە سەن يامانلىق ئەيلەمە ،

ياخشىلاردىن كەلمەگەي ھەرگىز يامان .

ئەي ھاياتىمنىڭ مەڭگۈلۈك سەرمايىسى ، ماڭا سەنسىز تىرىكلىك ھارامدۇر . ماڭا ئىككى ئىشنىڭ بىرىگە ئورۇن بەر : يا خىزمەتكارلارنىڭ قاتارىدىن ئورۇن بەرگىن ، يا بىر مۇلازىمنى بۇيرۇغايسەن ، تا مېنى بىر زەربە بىلەن ھالاك قىلىپ بۇ غەم — غۇسسدىن خالاس ئەيلەپ ، سېنىڭ ئۆتەر يولۇڭغا دەپن قىلغاي . شايدەكى ، گاھى قەدىمىڭنىڭ نۇرى بىلەن روھىنى مۇنەۋۋەر قىلىپ ، بىرەر سائەت بولسۇم مەن ئۈچۈن ئاسايىشلىق يۈزلەنگەي « دېدىم .

بېيىت :

ياكى ئاسايىش بىلەنكىم ئاسراغىل ،

ياكى ئۆلتۈرگىلىكى تاپغايىمەن نەجات .

ئەلقسىسە ، مۇنى ئاڭلاپ تەبەسسۇم ئەيلەپ دېدىكى :

— ئەي يىگىت ، ئۆزۈڭگە بەھۇدە ئازار قىلما . بۇ ئەقىلدىن تولمۇ يىراقدۇر . ئاقىللار

مۇنداق ئىشتىن نەپرەتلىنىدۇ . مېنىڭ ۋەسىيەمگە يەتمە كىچى بولۇپ ئويلىغانلىرىڭ ، مۇمكىن ئەمەس ئىشلار . ئەقىل ھەم قوبۇل قىلماس .

— ئۇنداق بولسا كېچە كۆرگەن ئاجايىپ نەقىش ۋە سۈرەتلەر — ئۆي بىساتلارنى كىم

سەرەمجانلاشتۇرغان ، ئۇ قاتارلىق مەجرۇھ بولماقنىڭ سەۋەبى نېمە ؟ ، — دەپ سورىدىم .

— بۇ ۋەقەلەرنى بايان قىلىشنىڭ ھاجىتى يوق . بېيىت :

يەردەنى يىرتماق ئەمەس ئول ئەقىل — ھۇش ،

شەمە فائۇس ئىچرە نۇرانى ئېرۇر .

دەپ قىز راۋان بولدى . يەنە بىر نەچچە كەلىمە گەپ قىلىۋالاي دەپ قانچە تىرىشساممۇ ، دەرۋازىۋەن بىلەن كېيىنەزەكلەر يول قويمىدى . ئول نازىنىن نەزەردىن غايىپ بولدى . مېنى بولسا ئۇ جايدىن قوغلاپ چىقاردى ۋە ھېلىقى ئالتۇنلارنى ئېلىپ كېلىپ ئالمىغىنىمغا ئۇنىماي مەجبۇرلاپ تۇتقۇزۇپ قويدى . ئامالسىز باغرىم كاۋاپ ، كۆزۈم ياش ھېلىقى مەسچىتنىڭ بۇلۇڭىدا — خىلۋەتتە ئورۇن تۇتۇپ ھېچكىم بىلەن ئارىلاشماي ، يالغۇز ئولتۇرۇپ ، بېلىمىنى

نالە - پىغان كەمىرى بىلەن باغلاپ ، قاراڭغۇ كېچىلەردە ئۇخلىماي ياش ئۈنچىلىرىنى كىرىپك ئۇچى بىلەن چاچار ئىدىم . سۆزۈمنىڭ مەزمۇنى - بۇ پەرىشانلىقنىڭ ۋەسىپىنى پە-قەت ئايغىلا ئېيتاتتىم . بېيىت :

كۆردۈڭمۇ فەلەك جەۋرۇ جەفا قىلدى ، سىتەم ھەم ،

ئول كامى دىلىمدىن يەنە ناكام قىلىپدۇر .

گاھىدا مۇشۇ تەرىقىدە نالا قىلاتتىم . نەزمە :

كۆردۈڭمۇ ماڭا جەۋر - سىتەم ، ئۆزگە يەنە ھېچ ،

ئەھدىڭ قانى قىسمەتغە بۇ غەم ئۆزگە يەنە ھېچ .

تا ئالتە ئايغىچە كۈننى ئۇشۇ ئەھۋالدا ئۆتكەزدىم . غەم غۇسىنىڭ كۆپۈلۈكىدىن

ئاخىرى ئاغرىتپ قالدىم . يۈرەكلىرىم زەئىپلىشىپ زار - ناتىۋان بولدۇم . ھەر كىمكى مەن مۇپ-

تىلاغا نەزەر سالغىنىدا يىغلاپ ئېيتاتتىكى ، بېيىت :

مۇبتەلا بولغان ئىلاھا ، يوق كىشى مۇندىن خەراب ،

ھەم ساقايماس بۇ كېسەلدىن كۆڭلى ئانىڭ ئىز تىراب .

تا قىرىق كۈنگىچە ئاغرىق تارتىپ كۈندىن كۈنگە بەتتەرتلىشىپ ، كېسىلم شۇ ھالغا

يەتتىكى ، ئۈچ كۈنگىچە بىخۇد بولۇپ يىقىلدىم . ئىختىيارىم ئىلكىمدىن كەتتى . مەسچىتكە

كەلگەنلەر مېنى كۆرۈپ ياشلىقىمغا ئىچ ئاغرىتىشانتى . قازارا ، ئاخىرقى كۈن ، دەرۋازىۋەن

سىر - ئەسرارىمدىن خەۋەردار ئىدى . مەسچىتكە كىرىپ ئەتراپىمغا ئولشىپ ياشلىقىم ۋە غې-

رىبىلىقىم توغرىسىدا سۆزلىشىپ كۆز يېشى قىلىۋاتقان جامائەتنى كۆرۈپ يىغلاپ ، پۇشايماي

ئىلكىدە ئول ئاينىڭ ھەرىمىگە كىرىپ ، ئۇ - ياخشىلىق پادىشاھى ۋە مەھبۇبلۇق ئالىمىنىڭ مە-

لىكىسىگە مېنىڭ ھالىمدىن ئەرز قىپتۇ . دىلدارنىڭ رەھىمى كېلىپ دەرۋازىۋەنگە :

— بېرىپ ئۇ غېرىبىنىڭ بېشىدا ئولتۇرغىن . ئەگەر قازا قىلسا ئىززەت ۋە ئېھتىرام بىلەن

كېپەنلەپ ، كىشلەرگە بىلدۈرمەي ، كېچىدە ئۇشۇ باغچىنىڭ بىر يېرىگە دەپنە قىل . تا ئۇنىڭ

ۋەسىيىتىگە ئەمەل قىلغان بولاي . ئەگەر ھايات قالسا كېچىدە ئېلىپ كەلگىن ، تا ئاغرىقىنىڭ

داۋاسىنى قىلارمىز . ناۋادا ئەجلى يەتكىچە ئارىلىقتا بىرەر نۆۋەت ھوشىغا كېلىپ قالسا رىزا-

لىقنى تىلەرمەن ، — دەپ پەرمان قىپتۇ ، دەرۋازىۋەن شۇ كۈنى بېشىمدا ئولتۇرۇپ ، قۇۋۋەت

شەرىپىنى ئۈزۈلدۈرمەي ھەلقۇمۇمغا تېمىتىپ ، كەچ بولغاندا مېنى ھەرەم باغقا ئېلىپ بېرىپتۇ .

ئۇ - ۋاپادار دىلدار ئەپسۇسلىنىپ ۋە رەھىم قىلىپ يېنىمدا ئولتۇرۇپ ، ئۆزىنىڭ تېۋىپىنى چا-

قىرتىپ ئاغرىقىمنى داۋالاشقا ئەمىر قىپتۇ ، ئۇ سادىق ھەكىم تەكشۈرۈپ كۆرۈپ بەدىنىمدىن

زەئىپلىكتىن ئۆزگە ئاغرىق يوقلۇقىنى بىلىپ ، قۇۋۋەت شەرىپى بىلەن يېنىڭ غىزالارنى بۇي-

رۇپ ، ئۈچ كۈنگىچە دورا بىلەن غىزانى دەرەجىمۇ دەرىجە تەكشۈپ يېڭۈزۈپتۇ . شۇنداق

قىلىپ تۆتىنچى كېچىسى ھوشۇمغا كەلدىم . ۋاقتىكى ، ئۇ زىلەيخانى مىسىرى بېشىمدا ئولتۇ-

رۇپ ، يېشىنى گۈلنار رۇخسارىغا راۋان قىلىپ ، ئۆز قولى بىلەن ھەلقۇمۇمغا شەرىپەت تېمىتىپ

تۇرغانىكەن .

ئەي دەرۋىشلەر ، بۇنىڭ مىسالى شۇكى ، بېيىت :

دەردى ئاشىغۇ دەۋا بەتتەر ئەمەس مۇشۇقدىن ،

بەلكى فەرھاد ئاغرىغىنىڭ شەربەتى شىرىندۇرۇر .

ۋاقتىكى ، ئەيش - ئىشرەتتىن ئۆزىنى تارتمايدىغان خاراباتلارنىڭ كۆزىدەك ھىجران پەردىسى قاپلىغان كۆزۈمگە ئول سەنەمنىڭ ئاياغ ئىزىنى كۆھلۈل - جەۋاھىر (16) سۈرمىسىدەك تارتتىم . كۆپ يىغلىغاندىن كېيىن نازىمنىڭ ھېسابسىز مېھرىبانلىق ، مەرھەمەت ۋە ئىلتىپاتى بىلەن بىمار تېنىم شىپالىق ، دىلۇ جېنىم تەسكىن تاپتى . شۇنىڭ بىلەن رەنج ئالسىمدىن ئۆتۈپ ھاياتلىققا ئۈمىد باغلىدىم . كۈندىن كۈنگە زەئىپلىكتىن قۇتۇلۇپ يىگىرمە كۈن ئىچىدە ئۆز ھالىغا كەلدىم . شۇ مۇددەتكىچە ئۇ مەپتۇن قىلغۇچى ئاي كېچە - كۈندۈز كۆڭۈل سوراش بىلەن مەشغۇل بولدى ، ساقايغىنىمدىن كېيىن :

— ئەي يىگىت ، تەلەپ - مەقسىتىڭ نېمە ؟ قانداق ئارزۇلىرىڭ بار ؟ — دەپ سورىدى . مەن زار - بىقارارلىق بىلەن دېدىمكى ، نەزمە :

كۆڭۈل دەردىكى پىنھاندۇر ئىچىمدە ،
ئېرۇرمىش تەۋ ئەمان بەخت خىفتە .
چۇ ئاھىم نەخلدەك ئول تۇررەئى يار ،
ئېرۇرمىش سەد ھەزاران كۈلل شۇ كۇفتە .

— مەقسىتىم شۇكى ، جېنىمنى باسقان ئىزلىرىڭغا پىدا ، ئايغىڭ ئاستىدىكى توپىلىرىڭنى كۆزۈمگە تۇتتيا قىلۇرمەن . سېنىڭ خىزمىتىڭگە داخىل بولغان كۈندىن بۇيان خەستە كۆڭلۈمدە ھېسابسىز چېگىشلەر پەيدا بولدى ، شۇ چېگىشلەرنى يەشكىن ! ئۇ نازىن بۇلارنى ئاڭلاپ ھەسرەتلىك ئاھ تارتىپ :

— ئەي يىگىت ، بۇلارنى سوراپ نېمىمۇ قىلارسەن . سېنىڭ ھەقىقەت مەندە ھەقىقەتتەنمۇ كۆپ . جازا كۈنى (قىيامەت) ئۇنىڭ ئاداسىدىن چىقالماسەنمىكىن دەپ قورقۇمەن . خوپ ، سەن نەچچە ۋاقىت مېنىڭ خىزمىتىمدە بولدۇڭ . شۇنىڭ ئۈچۈن مەن ئۇنىڭ رىزالىقىنى ئىستەيمەن . سېنىڭ مەسلىھىتىڭنىڭ يولىنى تاپاي ، — دەپ ئەسلى نەسەبىنى بىلدۈرۈپ ، سەرگۈزەشتىسىنى بايان قىلىشقا تەمشەلدى . ئەسلىدە ئۇ شام پادىشاھنىڭ قىزى ئىكەن .

شام پادىشاھنىڭ قىزى بىلەن سودىگەر پېرىچىنىڭ سەرگۈزەشتىسىنىڭ بايىقى

ئەي يىگىت ، بىلگىن ۋە ئاگاھ بولغىنىكى ، مەن شام پادىشاھنىڭ قىزىدۇرمەن . ئاتامنىڭ مەندىن بۆلەك پەزەنتى يوق ئىدى . شۇڭا مېنى تولمۇ ياخشى كۆرەتتى . ئەمما مەن ئۆزۈمنى بىلمەي ، ئىشرەت ۋە سۆھبەتنى لازىم تۇتۇپ ، مەي شاراب ۋە ئەيش - ئىشرەت جامى بىلەن مەشغۇلى بولۇپ ھەمىشە گۈل يۈزلۈكلەر بۇزرۇكزادىلەر ، كاتتىلار بىلەن ئويناپ - كۈلۈپ ئويۇن - تاماشاغا بېرىلەتتىم . شامنىڭ پۈتكۈل ساھىبجاماللىرىنىڭ خىللانغانلىرى كالمال ۋە قابىلىيىتى بىلەن مېنىڭ خىزمىتىمدە بولغانلىقىدىن خۇشال بولۇشاتتى . سازەندە ، كېنىزەكلەرنىڭ كۆپلىرىنى خىزمىتىمگە ئېلىپ قالغانىدىم . گەپنىڭ قىسقىسى ، ئالتۇن - كۈمۈش مۇشەلەرنى بۇزۇپ - چېچىپ كۆڭۈلنى شادلاندىرغۇچى كېرەك - ياراقلار ۋە شاراب تاڭمىلارنى ھازىرلاپ ، ئويۇن كۈلكىگە بېرىلىپ ئۆمرۈمنى غايىلىق ئىچىدە ئۆتكۈزدىم . قازارا ، ئۇلۇغ ئا -

يەم كۈنلىرى يېتىپ كەلدى . ئۇ ئاي زۇلھەججە ئېيى ئىدى . بۇنداق ئۇلۇغ كۈنلەردە شاراب ئىچىش مەنى قىلىناتتى . ئەمما شۇ كۈنلەرنىڭ دەسلىپىدە شارابقا بولغان خۇمارلىق سەۋەبىدىن ئاغرىپ قالدىم . يۈرىكىم سىقىلىپ ، پۈت - قوللىرىم تىترەيتتى . (ماڭا كەلگەن بۇ كۈنلەر دۈشمەنلىرىمگىمۇ كەلمىگەي !)

دەرۋازىۋەن ئادەتتە قېشىمغا كېلىپ تۇراتتى . ھالىمنىڭ ئۆزگىچە بولۇپ قالغانلىقىنى كۆرۈپ (ئەگەر مەلىكە كۆكنار ئىچكەن بولسا ، ياخشى بولۇپ قالار ئىدى) دېدى . مەن شۇبۇ ۋاقىتقىچە كۆكنارنىڭ نامىنى ئىشىتىپ كەلدىم . ھازىر قىلىشقا بۇيرۇدۇم . غۇجىدار چىقىپ كېتىپ كۆكنارنى ئېلىپ كەلدى . ئۇ كەلگەندە سەككىز - توققۇز ياشلار - دىكى بىر بالا ئۇنىڭغا ھەمراھ بولۇپ كەلگەنىدى : ئۇنىڭ ئۇچىسىدا يىرتىق بىر تون بولۇپ ، ئۇ تون كۆكنار شىرىسىدىن ئەسلى رەڭگىنى پەرق قىلغىلى بولمايدىغان دەرىجىدە ئۆزگەرگەنىدى ؛ بېشىدا كىگىز بۆك ، كونىراپ كەتكەن كالتا ئىشتان كىيىۋالغان ، بېلىگە ئۇلاق يىپ باغلىۋالغان بولۇپ ، كۆكنار كوزىسىنى تۇتۇپ تۇراتتى . شۇئان ئاچچىقلاپ :

— بۇ تازىنى ئېلىپ كېلىشتىكى مەقسەتنىڭ نېمە ؟ — دېدىم ۋە ئالەمنى مەلەم قىلىپ مەسخىرىلىك سۆزلەر بىلەن ئۇ بالىنى ئەيىبلەپ دەرۋازىۋەنگە بىر مۇنچە تاپا قىلدىم . دەرۋازىۋەن تەبەسسۇم قىلىپ :

— ئەي مەلىكەم ، سالامەت بولسالا ! خۇدانىڭ بەندىسىگە ھاقارەت نەزىرى بىلەن قارا . رىساق ياخشى ئەمەس . ھەممىمىز بىر دەرگاھنىڭ بەندىسىدۇرمىز ، — دېدى . گويا ۋاقىت سائەتى يېتىپ ئۇ تىلى كېسىكنىڭ سۆزلىرى مېنى ئەسلى قىلدى . دەرۋازىۋەن ئۆزى ساقى بولۇپ بىر قەدەھنى كۆكنار بىلەن لىق تولدۇرۇپ ، قىزلارنىڭ ھەر بىرىگە ئاز - ئازدىن ئىچۈردى . ئۇلار تەكلىپ قىلىپ تۇرىۋالغىنى ئۈچۈن مەن ھەم بىر مۇنچە ئىچتىم . بىرەر سائەت ئۆتكەندىن كېيىن كۆكنارنىڭ كەيپى شاراب خۇمارىنى يوق قىلدى . باش ئاغرىقىدىن نىجاد تېپىپ تولا راھەتلەندىم

قازارا ، بىر چاغدا قارىسام ، كېنىزەكلەر ئۆيىنىڭ تېشىدا ئۇ تاز چاقنىڭ ئەتراپىغا ئولتۇرۇپ شىۋېلىپ ھەزل ۋە كىنايە چاقچاقلار بىلەن ئازار بېرىۋېتىپتۇ . تاز چاق بولسا بۇ ئىش تۈپەيلى جېنىدىن تويۇپ پەرياد قىلاتتى . (بۇ بئەدەپ نېمە ئۈچۈن داد - پەرياد قىلىدۇر) دەپ سورىغاندىم ، دەرۋازىۋەن :

— بۇ بالا مەسخىرىۋازدۇر ، — دەپ جاۋاب بەردى .

— بۇ كىچىك بالا تۇرسا ، مەسخىرىۋازلىقتىن قانداقمۇ خەۋىرى بولسۇن ؟ — دېدىم .

— ئۆمۈرلىرى ئۇزۇن بولغاي ! — دېدى دەرۋازىۋەن ، — بۇ بالا ھارامدىن بولغان . ئۇ كۆكنار خانىلاردىكى ھەممە خېرىدارنىڭ دوستىدۇر .

مەن بۇ گەپ بىلەن ئۇ بالىنىڭ ھەزل - چاقچاقلارنى ئاڭلاپ بېقىشىنى خالايدىغانلىقىمىنى بىلدۈردۈم . دەرۋازىۋەن ئۇنى ئېلىپ كەلدى . ئۇ تولىمۇ شوخ كۆرۈنەتتى . دەرۋازىۋەن ئۇنىڭغا چاقچاق ئارىلاش سۆز تاشلىغانىدى ، ئۇ ھەم چۈچۈك تىلى ۋە شېرىن سۆزلىرى بىلەن ھازىر جاۋاب قايتۇرۇپ دەرۋازىۋەننى ئوسال قىلىپ قويدى . ئەلھەقى ، مەن ئۇنىڭ مەسخىرىۋازلارچە تۇرقىغا قاراپ تازا كۈلدۈم .

كۈلكە - چاقچاق ئاخىرلاشقاندىن كېيىن مېنىڭ پەرمانىم بىلەن غۇجىدار ئۇنىڭ كۆكناز ئېلىپ كەلگەن كوزىسىنى ئالتۇن بىلەن تولدۇرۇپ بەردى ، شۇنىڭ بىلەن ھەر كۈنى كۆكناز كەلتۈرۈشنى بۇيرىدۇم . ئۇ بالا شۇندىن باشلاپ ھەر كۈنى كۆكناز كەلتۈرۈپ تۇردى . دەرۋازىۋەنمۇ ئۇنىڭ بىلەن ھەزل قىلىشقاچ كۆكنازدىن قۇيۇپ ئىچەتتى .

ۋاقتىكى ، بۇ ئۇلۇغ كۈنلەرمۇ ئاخىرلاشتى . شۇنىڭدىن كېيىن يەنە شارابخۇرلۇققا كىرىشتىم . ئەمما گىزى كەلگەندە كۆكنازمۇ خۇمار قىلىپ يۈرەكلىرىم ئاغرىپ ، دىماغلىرىمدىن سۇ تاماتتى . شۇنىڭ بىلەن ئۇ بىلەن سۆھبەتكە مۇقەررە قىلىپ ئۆز قاتنىسى بويىچە ۋاقتى قارارىدا كۆكناز كەلتۈرۈپ تۇرۇشنى تاپلىدىم . ئالتە ئايغىچە ئىش شۇ تەرىقىدە بېجىرىلىپ تۇردى ، گاھىدا ئۇ بالىغىمۇ شاراب تۇتۇپ مەجلىسىمىزدە ئولتۇرغۇزاتتۇق ، ئۇنىڭ سەرىپلىرى يەنىلا شۇ كونا تون ، بۆك ۋە قىسقا ئىشتىنى بولۇپ ، باشقا ھېچنېمىسى يوق ئىدى . كۆڭلۈمدە : < بەرگەن ئالتۇنلار كۆكنازنىڭ سەركارىغا سەرپ قىلىنىپ ئۆزىگە ئاشمىغان بولسا كېرەك > دەپ ئويلاپ ، كىيىملىرىنى يېڭىلىۋالسۇن دېگەن مەقسەتتە يەنە كۆكناز ئېلىپ كەلگەن كوزىسىنى ئالتۇن - تىللا بىلەن تولدۇرۇپ بېرىشكە پەرمان قىلدىم ھەمدە يەنە ئالتە ئايغىچە ئۇشۇ تەرىقىدە كۆكناز كەلتۈرۈپ تۇرۇشنى تاپلىدىم ، ھەر قېتىم كەلگەندە يەنە شۇ كىيىملىرى بىلە ئىدى . ئاخىرى ئۇنىڭدىن :

— كىيىملىرىڭنى نېمە ئۈچۈن يېڭىلىمايسەن . ساڭا بەرگەن شۇنچە ئالتۇن - كۈمۈشنى نېمە قىلدىڭ ؟ - دەپ سورىدىم . ئۇ بالا يىغلاشقا باشلىدى ۋە :

— مەن بىر گۈدەك ، يېتىم ۋە ئىگە - چاقىسىز دۇرمەن . ئۇستازىم مېنى چاكارلىققا ياللىۋالغان . يىلىدا بىر تىللا . كۈندە بىر نان بېرىدۇ . ھەر نېمە تاپسام ئۇستامغا بېرىمەن ، - دېدى .

بەس ، ئۇستىسىنىڭ رەھىمسىزلىكىنى ئاڭلاپ < ئۇشۇ كىچىك بالىنى ۋاستە قىلىپ سەرمايە - دىنار تاپىدىغان ئوخشايدۇ > دېگەنلەر كۆڭلۈمگە كەچتى . بالدىن :

— كۆكناز ياساشنى بىلەمسەن ؟ ئەگەر بىلسەڭ بىزنىڭ قېشىمىزدا تۇرغىن ، - دېدىم .

— ئەگەر مۇناسىپ كۆرسىلە ئىتلىرىغا خىزمەت قىلىمەن . - دېدى بالا . ئاندىن دەرۋازىۋەنگە :

— بۇ بالىنى ئېلىپ قىلىپ ، كۆكناز ياسايدىغان جابدۇق سايمانلارنى تەييارلاپ بېرىڭلار ، ھالىدىن ئوبدان خەۋەر ئىلىڭلار ! - دەپ ئەمىر قىلىپ يېڭى كىيىملەرنى ئالدۇرۇپ بەردىم . بېشىدىكى جاراھەتلەرنى داۋالاتتىم .

ۋاقتىكى ، ئۇ بالا مەينەتچىلىكتىن خالاس تاپتى . ھەشىمەتلىك لىباسلارنى كىيىپ ، لەززەتلىك تاقام - شارابلارنى يەپ - ئىچىپ ، ئەھۋالى كۈندى كۈنگە ياخشىلاندى . ھۈسنى - جامالى تۈزۈلۈپ شوقلۇق ، يېقىملىق ، زېرەكلىك بابدا يىگانە مەشۇققا ئايلاندى . ئۇنىڭ سۆھبىتىگە ئۈلپەت بولغانلار ئۇنىڭ شېرىن سۆز - چاقچاقلىرىدىن زوق ۋە لەززەت ئالاتتى . ئاخىرى ئىش شۇ دەرىجىگە يەتتىكى ، ئۇنىڭ شور ئەنگىز (توپىلاڭ قوزغىغۇچى) كۆزلىرىنىڭ نىگاھى كۆزلىرىدىن جاي ئالدى . ئۇنىڭ مۇھەببىتىنىڭ سۇلتانى كۆڭلۈمدىن ماكان تۇتتى . ئەگەر بىر نەپەس كۆرمىسەم جامال زۇلالىنىڭ ۋىسالىغا يېتەلمەيدىغاندەك ھېس قىلدى .

لىپ ، يۈرىكىم سىقىلىپ ھۇشۇمنى يوقىتاتتىم . قانلىق يېشىم يۈزلىرىمگە تۆكۈلەتتى . ئۇنىڭ بىر نەزىرى بىلەن پۈت - قولۇمغا تىترەك ئولشىپ رەڭگى رۇپىم سارغىياتتى . مېنىڭ بۇ قا- تارلىق ئىشقا مۇھەببىتىمدىن ئەتراپىمدىكىلەر خەۋاردار ئىدى . بېيىت :
رەڭگىروي ئۆچمە كىدىن ھەم يۈرەك ئۇرماغىدىن ،
ئاشقى بىچارە ھەر يەردە ئېرۇر رەسۋا بولۇر .

تا ئۈچ يىلغىچە ئۇنىڭ بىلەن ئىشقىۋازلىق قىلىپ ، ھەر تەرىقەت ئۇنىڭ ۋىسالىغا مەپتۇن بولۇپ يۈردۈم . ئۈچ يىلدىن كېيىن مەھرەملىرىم ۋە ئىنىكئانا مەسلىھەتلىشىپ :
— ئۇ تاز خەلقى ئالەم ھۇزۇرىدا كۆرۈنۈپ يۈرمىگەي . ئۇنداق بولمىغاندا مالا مەتكە سەۋەب بولۇپ قالىدۇر . ئۇچرىشىش كىشىلەردىن پىنھان بولسۇن ، - دېيىشتى ھەمدە ئالاھىدە خىزمەتكارلار قانارىدا ھەق بېرىشنى ماقۇللاشتى . شۇنداق قىلىپ مېنىڭ پەرىمانىم بويىچە ئىككى مىڭ تىللاغا رەخت سېتىۋېلىپ ئۇنىڭ ئۈچۈن چاسا بازىرىدا دۇكان راسلاپ بەردى . مېنىڭ كۆڭلۈم ئۈچۈن ئەتراپىمدىكىلەر ھەر جەھەتتىن ئۇنىڭغا ھۆرمەت قىلىشاتتى . ئانامنىڭ سەركارغا كېرەك بولىدىغان لازىمەتلىكلەر بويىچە ئېلىم - سېتىم قىلىشنى ئۆگەتتىم ھەمدە ئۇنىڭ ئۈچۈن قورۇ سېتىۋېلىپ غۇلام ، كېنىزەك ۋە ئۆي بىسائىلىرىنى ئەۋەتىپ بەردىم . ھويلامنىڭ باغچىسىدىن ئۇنىڭ ئولتۇرىدىغان جايغىچە يول ياساتتىم . مەھرەملىرىم . ئىنىكئانا ، ئىنىكئانىنىڭ قىزى ۋە دەرۋازىۋەندىن ئۆزگە خىزمەتكارلارغا ئۇقتۇرماي كېچىسى - ھەممە ئۇخلاپ بولغاندىن كېيىن ئۇنى خىزمىتىگە ھازىر قىلاتتىم . تا تاڭ سۈزۈلگىچە ئۇنىڭ بىلەن سۆھبەتنى خالى تۇناتتۇق . ئۇشۇ ئىش بىلەن نەچچە مۇددەت كۆڭلۈمنى خوش قىلىپ يۈردۈم . ئۇ مېنى شۇ قەدەر دىۋانە قىلدىكى ، ئەلنىڭ ئەيىبلەشلىرىدىن تەرگە غەرق بولۇپ بېشىمنى كۆتۈرەلمەس ئىدىم . خىزمەتكارلار ھەم بۇ يولدىن قايتىش توغرىسىدا نەسبەتلەر قىلاتتى .

كۈنلەر بىر كۈن ئۇ ھايا بېغىنىڭ غۇنچىسىنى پەرىشان ھالەتتە كۆرۈپ ، ئۇنىڭ سە-
ۋەبىنى سورىدىم :

— شەھەرنىڭ چېتىدە بىر باغنى كۆردۈمكى ، ئۇنىڭدەك خوش ھاۋا باغدىن يەنە بىرى بۇ مەملىكەتتە يوقتۇر ، ئىگىسى ئۇ باغنى ساتماقچى بوپتۇ . باھاسى ئۈچ مىڭ تىللا ئىكەن . ماڭا مىڭ تىللاغا سېتىپ بەرمەكچى بولدى ، - دېدى ئۇ خامۇشلۇق بىلەن ، خەجى يوقلۇقىنى پەملىدىم . ئۇنىڭ رىزالىقىنى ئىزلەپ باغنى ئېلىپ بەردىم . بىر كېچە تاماشا قىلماق ئۈچۈن ئۇ باغقا باردىم . بەرھەق ، شۇ قەدەر گۈزەل ۋە ھاۋالىقكى ، بەئەينى بېھىشت ئىدى : باغدا بەش كۆل بار ئىكەن . ئۇ كۆللەرنىڭ ئەتراپلىرى گۈلزار بولۇپ ، رەڭمۇ رەڭ گۈللەر بىلەن زىننەتلەنگەن ،

گەپنىڭ قىسقىسى ، ھەر ۋاقىت ئۇنىڭ رىزالىقىنى ئىستەر ئىدىم . ئۇنىڭسىز بىر ئوتلام سۇمۇ ئىچمەيتتىم . ئۇنىڭ شۇ خۇلۇقى كۆڭلۈمنىڭ خوشلۇقى ئىدى . ئاشىقلار مەزھىپىدا مەشۇقنىڭ رىزاسى پەرزدۇر . نەچچە مۇددەت ئۇشۇ تەرىقە بىلەن ئۆتتى . بىر كېچە ئۇ :

بىر كىشىنىڭ نەغمە - سازدا ۋايىغا يەتكەن بىر كېنىزىكى بار ئىكەن ، ئۇنى ساتماقچى بوپتۇ . ئۇنىڭ نەغمە ئىلىمىدە تەڭدىشى يوقتۇر ، دەپ جىمىپ قالدى . كېنىزىكى ئورامدىن شۇ كېنىزەكنى خىزمىتىگە ئېلىشنى جالايدىغانلىقىنى پەملىدىم ۋە ئۇنىڭ رىزىقىنى ئىزدەپ ، ئۇ كېنىزەكنى ئىككى يۈز تىلغا ئېلىپ خىزمىتىگە مۇقەررەر قىلدىم .

ۋاقتىكى ، كېنىزەكنى ئۆيىگە ئېلىپ كەلدى . مەن ھەم ئۇنىڭ ئۆيىگە سۆھبەت ئۈچۈن باردىم . ئەلھەق ، تەرىپ قىلغاندەك ئىدى . ئالتۇن - كۈمۈشنى ھېسابسىز بەردىم . نەچچە كېچە ئۇنىڭ سۆھبىتىدىن خوش بولۇپ ، تا بىر ئايغىچە ئۇشۇ تەرىقە بىلەن كۈن ئۆتكەزدىم .

بىر كېچە ئۇ يىگىتنى چارقتىپ ئىنىكئانىنى ئەۋەتكەندىم (مەلىكە گۇناھلىرىمنى ئەپۇ قىلسۇن ، بۇ كېچە بېشىم ئاغرىپ تۇرۇۋاتىدۇ . خىزمىتىگە بارالمايمەن) دەپ ئىنىكئانىنى قايتۇرۇۋېتىپتۇ . بۇنى ئاڭلاپ ئۆزۈم كۆرگىلى باردىم . كۆردۈمكى ، ئۇ ھېلىقى كېنىزەكنىڭ ئېتىكىگە بېشىنى قويۇپ ئۆزىنى يوقاتقان ھالەتتە يېتىپتۇ . ئۇنىڭ بۇنداق ئاجىزلىقىغا قاراپ كېنىزەككە كۆڭۈل بېرىپ قالغانلىقىنى بىلدىم . بۇ كېنىزەكنى مەن پۇل خەجلەپ ئېلىپ بەرگەندىم . پۇت - قوللىرىغا تىترەك ئولاشتى . شۇنداقتمۇ بىلىندۈرمەي ئولتۇردۇم . بۇلار مېنى كۆرگەندىن كېيىن جىددىيلىشىپ دەرھال ئورنىدىن قوپۇپ ھەر بىرى بىر بۇلۇڭدا ئولتۇردى . ئۇلارنىڭ يۈزىگە سالماي يەنىلا مېھرىبانلىقىمنى بىلدۈرۈپ ھال سورىدىم . ئەمما ئۇلار خاتىر جەمسىزلىك ۋە ئاجىزلىقنى ئىزھار قىلىپ يىغلىشاتتى . يىگىت ماڭا ئىلگىرى يېقىنلاش قانداك يېقىنچىلىق قىلماي ، بىر چەتتە ئولتۇرۇۋالدى .

ئەلقسىسە ، شۇندىن كېيىن پاراغات يۈزىنى كۆرمىدىم . كېچىلىرى پىراق ئىچىدە نالە قىلاتتىم . نەچچە كېچە ئۇ يىگىت كەلمىدى . ۋىسال ئارزۇسىدا بىتاپ بولۇپ (ئۇنى ئېلىپ كەلگىن) دەپ بىر كىشىنى ئەۋەتتىم . ئەمما (ئۆيىدە يوقكەن) دەپ خەۋەر كەلتۈردى . ئىشىق ئوتىنىڭ شولسى باغرىغا ئۇرۇلدى . خەلق ئۇيقۇقىغا كەتكەندە ئورنۇمدىن قوپۇپ ئۇنىڭ ئۆيىگە باردىم . ئۇنىڭ خىزمەتكارلىرىدىن بىرىنى تېپىپ ئىلتىپات بىلەن يىگىتنىڭ ئەھۋالىنى سورىدىم . خىزمەتكار بىر كېچە يىگىت بىلەن قىزنىڭ ئۈلپە تىلىشىپ ، باغقا بېرىپ تەشۋىش پەرىشانلىقىنى تاشلاپ سۆھبەت قۇرغانلىقىنى دەپ بەردى . بۇنى ئاڭلاپ بىئارام بولۇپ ھۇشۇمدىن كەتتىم . كۆزلىرىم قاراڭغۇلىشىپ تەنھا باغ تەرەپكە راۋەن بولدۇم . ئىشىك تاقاقلىق بولغاچقا ، مىڭبىر مۇشەققەتتە باغقا كىردىم . كۆردۈمكى ، ئۇ ئىككىسى بىر يېپىنچىدا سۈت بىلەن شېكەردەك ئارىلىشىپ ئىشقىۋازلىققا گىرىپتار بولۇشقانىدى . بۇنى كۆرۈپ ھالەمدىن كېتىپ بىر بۇرچەكتە ئولتۇرۇپ قالدىم . تىلىم سۆزلەستىن ، پوتۇم مېڭىشتىن قالدى . ۋاقتىكى ، ئۇلار مەي شىشىسى بىلەن جامنى قولغا ئېلىشتى . قازارا ، كېنىزەك مەن تەرەپكە قاراپ ئولتۇرغاندا ئىختىيارسىز بۇ رۇبائى بىلەن قوشاق قانتىم . رۇبائى :

نە ئەيلەدىمكى فەلەك بىۋەشلە داغ قىلىپ ،
ئەجەل دەئۋاسىغا تۇن - كۈن مېنى سۇراغ قىلىپ .

كېنزەك ئاۋازىنى ئىشتىپ مېنى تۇندى ، جامنى يىراق تاشلىۋېتىپ ، قولىنى يىگىتكە شلىتىپ :

— ئەي يىگىت ، سېنىڭ مەشۇقۇڭ بار قۇرۇقلۇق مەن بىلەن ئىشقىۋازلىق قىلىشىڭنىڭ سەۋەبى نېمە ؟ نېمە ئۈچۈن ماڭمۇ ئۇنىڭغۇ ئازار بېرىسەن ؟! — دېدى . ئاندىن ئۇ يىگىت :

— ئەي مەلىكە ، خۇدا سېنى سالامەت قىلغاي ! مەندە نېمە ئېلىشىڭ بار ؟! ماڭا ئات ياكى تۆگە ساتقانمۇ ؟! يا مېنى پۇلغا سېتىۋالغانمۇ ؟! مەن بارلىق ئۆي بىساتىمدىن كەچتىم ، سەنمۇ مەندىن كەچسەڭچۇ ؟! — دېدى .

— ئەي نامەرد ! — دېدىم مەن ، — بۇ دۆلەت كىمىنىڭ ، مەنمۇ مۇھەببىتىڭدىن بەھرە ئالسام نېمە بولىدۇ ؟!

— ئۆزۈمنى ئۆلتۈرمىگىچە كۆڭلۈم تىنماس ، — دېدى يىگىت . بۇ چاغدا ئۇ پىتنە ئەڭگىز كېنزەك خەندە ئۇرۇپ تەنە ، كىنايە سۆزلىرى بىلەن كۈندەشلىك ئوتنى ئۇلغايلىقى تۇردى ، يىگىت مەن ئېلىپ بەرگەن خەنجەرنى غېلىپىدىن چىقىرىپ ئۆزىگە سېلىشقا تەم-شەلدى . ئالدىغا يۈگۈرۈپ بېرىپ ئىككى قولىنى تۇتۇپ ، ئايغىنى بۇسە قىلىپ :

— سەن ئۈچۈن جېنىم پىدا بولسۇن ! مېنى ئۆلتۈرگىن ئۆلمەككە مەن سازاۋەردۇرمەن ، — دېدىم .

ئۇ قەھرى بىلەن خەنجىرىنى كۆكرىكىمگە ، بېقىنلىرىمغا ، قولۇمغا ، تىزلىرىمغا تاكى ھوشۇمدىن كەتكىچە تىقمۇەردى . مۇندىن ئۆزگىنى بىلمىدىم . ۋاقىتىكى ، ھوشۇمغا كېلىپ سېنى كۆردۈم ، ئۇ باغنىڭ بىر تەرىپى شەھەرنىڭ قورغىنى ئىدى . مېنى ساندۇققا سېلىپ قۇرغاندىن خەندەككە تاشلىۋېتىشقا قەست قىپتۇ . شۇنداق بولغاندا ھېچكىم بىلەيتتى . ئەجىلم توشماپتۇ ، خەندەكنىڭ قىرغىقىغا چۈشۈپتىمەن . سەن بولساڭ ئۇ ساندۇقنى ئېلىپ ھايات قېلىشقا سەۋەب بولدۇڭ . بېيىت :

ئەگەر ئالەم قىلىچىن قولغە ئالسە ،

كېسەلمەسلەر مەگەر بىئىزنىلىلاھ .

مەنمۇ ئۇلاردىن قىساس ئالدىم ، مەن ئۇ تېگى پەسنى يۇقىرى مەرتىۋىگە ئىگە قىلغانىدىم . لېكىن ئۇ ماڭا نېمىلەرنى قىلمىدى ، بۇلارنى ساڭا بايان قىلىپ بەردىم ، ئۇلارنى مەن ئۆلتۈردۈم . بۇنى سەنمۇ كۆردۈڭ .

سودىگەر زانىنىڭ قالغان سىرگۈزەشتىنىڭ بايىنى

ئەي دەرۋىشلەر ، ئۇ كۈمۈش بەدەننىڭ غەيرىتى ۋە مەردانىلىكىگە تەھسىن ۋە ئاپىدىرىنلار ئوقۇدۇم . ئاندىن مەلىكىدىن :

— ئۇ يېرىم كۈن ئىچىدە شۇنچە جابدۇق — بىساتلارنى نەدىن كەلتۈرگەندىڭ ؟ شۇ كۈنى يېرىم كېچىگىچە ئۇلار بىلەن بىللە ئىدىم ، قايسى ۋاقىتتا ئۇلارنىڭ ئىشىنى تامام قىلىپ

غايىپ بولدۇڭ؟! — دەپ سورىدىم ، مەلىكە جاۋاب بېرىپ :

— ئاتامنىڭ ئوردىسىدىن كەلتۈرگەندىم ، دېدى .

— ئۆيۈڭگە قانداق باردىڭ ۋە شۇنچە مۇددەت غايىپ بولغىنىڭنى قانداق

چۈشەندۈردۈڭ ؟ — دەپ سورىدىم . مەلىكە يەنە :

— ئەي يىگىت ، بىلمىسەڭ كېرەك ، شام پادىشاھلىرىنىڭ قائىدىسى شۇكى : ئالتە ئاي

غىچە ئۆزىنىڭ ئىشىغا مەشغۇل بولىدۇ ، يەنە ئالتە ئاي خۇدايتائالانىڭ ئىبادىتى بىلەن بولىدۇ .

شۇ كۈنلەردە ئاتام شەھەردە ئەمەس ئىدى . ئانام ئەقلىنىڭ زىيادىلىكىدىن يوقاپ كەتكىنىنى

كىشىلەرگە بىلدۈرمەپتۇ ، پەقەت دەروازىنەنلا مېنىڭ ئىز – دېرىكىمدە بوپتۇ . ۋاقتىكى ، سەن

ئۇ يىگىتنى تەكلىپ قىلغىلى كەتكىنىڭدە مەن چۈمبەل تارتىپ ئاتامنىڭ ئۆيىگە باردىم ۋە ئانام

مېنى سالامەت كۆرگىنىدە ھال – ئەھۋالىمنى سورىدى :

— ئەي ئانا ، ئۇ يارانقۇچى يىگانە تەڭرىمگە ئايانكى ، مەن ئۆز ئىختىيارىم بىلەن

غايىپ بولغان ئەمەس . گەرچە مەندىن خاتالىق ئۆتكەن بولسىمۇ ، خۇداغا شۇكرى ، نومۇس

سۇمىنى بۇلغىمىدىم ، — دەپ ئۆز ھالىمنى بايان قىلدىم . ئانام تاكى ئىمتىھان قىلمىغۇچە

سۆزلىرىمگە ئىشەنمىدى . ۋاقتىكى ، ئامانەتنى جايدا كۆردى ، خۇدايتائالاغا شۇكرى بىجا

كەلتۈرۈپ خۇشال – خۇرام بولدى . ئاندىن كېيىن يەنە ئانامنىڭ ئايىغىغا يىقىلىپ ئۈزۈر

ئېيتىپ ، بۇسە قىلىپ يەنە ئۈچ كۈنلۈك رۇخسەت سوراپ ، ئاللاتائالا خالىسا قاينۇرۇپ كې

لىشكە ۋەدە بېرىپ ، لازىمەتلىك نەرسە – كېرەكلەرنىڭ سەركارىنى تەلەپ قىلدىم . ئانام مېنى

ياخشى كۆرگەنلىكتىن ھەمدە سالامەت كۆرۈشكىنىگە شۇكرى قىلىپ ئوتتۇز ئۈچ ئۆيىگە لايىق

سەرامجان بەردى . ئۇ ئىككى تۈز كورنىڭ بېشىغا بالا ياغدۇرۇپ ، شۇ كېچە ئۆيۈمگە يېنىپ

كەلدىم . خىزمەتكارلارمۇ سەركارىنى ئېلىپ قايتىپ كەلدى .

ئەي دەرۋىشلەر ، ئۇ شېكەر لەۋ ، غۇنچە ئېغىز ئۇشبۇ ۋەقەنى نەقىل قىلىپ يىغلايتتى .

مەن ھەم قان ياشلىرىمنى تۆكەتتىم ، ئۇ شېرىن سۆزلۈك سەرگۈزەشتىسىنى تامام قىلغاندىن

كېيىن :

— ئەي يىگىت ، ئەمدى رىزا بولدۇڭمۇ ، — دېدى .

— ئەي ۋاپادارلىق ئاسمىنىڭ قۇياشى ، مېنى خاتىرجەم قىلىپ كۆڭلۈمنى ئۇشبۇ

سۆزلىرىڭ بىلەن خوش قىلدىڭ ، دىلۈ جېنىم ساڭا پىدا بولغايكى ، كۆيگەنلەرنىڭ كۆڭلىگە

مەلھەمدۇر سەن .

مەلىكە بۇ سۆزلىرىمنى ئىشتىكەندىن كېيىن زىيادە تەپەككۈر قىلىپ ، مېنىڭ ئاجىز ۋە

شىكەستىلىكىمنى كۆرۈپ تۇتى كەبى شىكەر ياغدۇرۇپ ، ئۇشبۇ قوشاقنى قاتتى . بېيىت :

توفان بەلاغە دىلدىن بەردىم جان ھەم ،

چۈن سەل كېلىپ ئالدى ئۆيۈمدىن ھەمە غەم .

— ئەي يىگىت ، مۇنىڭدىن بۆلەك ئىلاجىم يوق . نام – نومۇسۇمنى ساقلىشىم كېرەك .

ئەمما كۆڭلۈڭگە ئازار بېرەلمەيمەن . بۇ شەھەردە تۇرۇپ رىزالىقنى ھاسىل قىلماقنىڭ سۈ-رىتىنى تاپالمايمەن . پەقەت بۇ دىيارنى تەرك قىلىپ ، سەھرا- دەشتلەردە يۈرمەكنىڭ ھىممىتىنى ئىزدىشىمىز كېرەك . ئېنىقكى ، ئەزەلدىن تەقدىر قەلىمى ئۇشۇ تەرىقىغە جارى بولغان ئوخ-شايدۇر ، ياخشى پۇرسەتنى كۈتەيلى ، خۇدايتائالا بىزگە ئاتا قىلغان تەقدىرىمىزنىڭ قانداقلىقىنى كۆرەيلى ، — دېدى مەلىكە .

ئەي دەرۋەشلەر ، بۇ سۆزلەردىن پەرىشان كۆڭلۈمدە خاتىرجەملىك ھاسىل بولدى . نەچچە كۈنگىچە دەرۋازىۋەتنىڭ مېھمانخانىسىدا بولدۇم . قازارا ، بىر كېچىسى ئۇيقۇم كەلمەي كۆزۈمنى ئۇ دىلدارنىڭ يولىغا تىكىپ ئىنتىزار بولۇپ تۇراتتىم . ئۇ ۋاپادار سەرۋى قەد كېچى-نىڭ قاراڭغۇلۇقىدا ئابى ھاياتتەك كىرىپ كەلدى ۋە « پۇرسەت غېنىمەتتۇر » دېدى . ئورنۇمدىن چاچراپ تۇرۇپ ئارقىسىدىن راۋان بولدۇم ، خاس ئاخشىخانىسىغا كىرىپ بادىپاي — چاپقۇر ئىككى ئاتنى ئىگەر — توقۇم ، جابدۇقى بىلەن ئېلىپ چىقىپ ماڭا تۇتقۇزدى . ئۆيگە كىرىپ يەنە لىق ئىككى خۇر جۇن ئالتۇن — كۈمۈش ۋە ياراق ، كىيىم — كېچەك ئېلىپ چىقتى . كىيىملەرنى كىيىپ ئاتلىنىپ شەھەردىن چىقىپ كەتتۇق ، كېچە — كۈندۈز باياۋانلاردا ئات چاپتۇرۇپ خىلۋەت جايغان يەتكەندە ئولتۇرۇپ ئارام ئالاتتۇق . ئاتلارنى ئوتلىتىپ ، ئۆزىمىز شىكار قىلغان گۆشنى كاۋاپ قىلىپ ، لوقمان يەپ ، ھاردۇقىمىز چىققاندىن كېيىن يەنە راۋان بولاتتۇق . ئۇ ئاي يۈزلۈك كېتىۋېتىپ نەچچە نۆۋەتتە يېنىشلاپ :

— ئەي يىگىت ، سېنى دەپ نام — نومۇسۇمنى ، مال — دۇنيالىرىمنى ، يۇرت ماكانىمنى تاشلىدىم . ئەمما سەنمۇ ئۇ زالىمدەك ۋاپاسىزلىق قىلارسەنمۇ ياكى ۋاپادارلىق يولىدا پۇختا قە-دەم بولارسەنمۇ ؟ مەن شۇ كۈنلەردە ئۇ بىۋاپاننىڭ قىلمىشىدىن پاناھ تېلىگەندىم ، — دەيتتى .

بىر ئايغىچە شۇ تەرىقىدە يول يۈرۈپ ، بىر كېچىسى يولنى يۇتتۇرۇپ قويدۇق ، تا چاشگاھغىچە چۆللەردە ئات چاپتۇرۇپ ھاۋانىڭ ئىسسىقىدا ھالىمىزدىن كەتتۇق . ناگاھ چېكى يوق بىر چۆل نامايان بولدى . ئۇنىڭدىن چىقىپ كەتكۈدەك يول تاپالماي ، ئىسسىقتا ئاتلىرىمىز مېڭىشتىن قالدى . ئاخىرى قۇرۇپ قالغان بىر دەرەخ تۈۋىدە توختاپ ، ئۇ ۋاپا يولىنىڭ يولۇ-چىسىغا دەپ يۈرۈپ ئارام ئالدۇرۇش ئۈچۈن ئاتتىن چۈشۈردۈم . مەن بولسام يول تېپىپ كېلىش ئۈچۈن ئاتلاندىم . ئۇ — جاننىڭ ئارامى دەرەخ تۈۋىدە ئارام ئېلىپ ئولتۇرۇپ قالدى . مەن قايتىپ كېلىپ قارىسام ئۇ — يىگانە گۆھەردىن ئەسەرمۇ كۆرۈنمەيتتى . كۆڭلۈمدە « بىرەر تەييارغا ھەييار كىشى ئۇنى بۇ يەردە كۆرۈپ ، شام شەھىرىگە ئېلىپ كەتكەن ئوخشايدۇ » دەپ ئويلاپ ، كىيىمىمنى ئالماشتۇرۇپ شام تەرەپكە قاراپ يول ئالدىم . ئۇنىڭدىن نىشانە ، ھەتتا ھىدىدىنىمۇ ئەسەر يوق ئىدى . كۆزلىرىم قان — ياش ، ئۇ گۈزەلنى ئىزدەپ جاھان شەھەرلىرىدە دەرۋىشلەر كەبى يۈرۈپ ئىزىنىمۇ تاپالماي ، خەۋىرىنىمۇ ئالالماي ، ئۆز — ئۆزۈمگە ئېيتتىمكى :

— ۋاپانىڭ شەرتى شۇكى : دوستىزىز تىرىك يۈرگەندىن ، تىرىكلىك بىلەن ۋىدالاشماق ياخشىراق تۇر . بېيىت :

تىرىكلىك يارىنىڭ دىدارىغە خاس ،

ئەگەر دىدار بولماسكى بۇ ھەمە ھېچ .

گەپنىڭ راستى ، تىرىكلىك ۋە ھاياتلىقىمدا ئۇشۇ مۇساپىر چىلىقىمدا ئۇنى بىر كۆرسەم ياكى ئۇنىڭ بىرەر خەۋىرىنى ئاڭلىغان بولسام
ئاخىرى ئۆزۈمنى ھالاك قىلىش قارارىغا كەلدىم - دە ، بىر تاغنىڭ ئېتىكىگە بېرىپ ئۆزۈمنى تاغ ئۆڭكۈرىگە تاشلاپ ، مۇنداق تىرىكلىكتىن خالاس بولۇپ ، ئۇ جانان ئۇچۇن جان بېرىپ ، بۇ ئالەمنىڭ غەم - غۇسسسىدەك نىجاد تاپماقچى بولدۇم .

كىم بىلسۇن ، ئۇ تاغنىڭ خۇش ھاۋا بىر يېرىدە سەجدىدە ئولتۇرۇپ ئىبادەت قىلۋاتقان بىر مەرد زاھىدقا كۆزۈم چۈشتى . ئۇ بىر بۇلاق لېۋىدە - جايىناماز ئۈستىدە ئولتۇرۇپ قۇرئان تىلاۋەت قىلىۋاتاتتى . مېنى يىراقتىن كۆرۈپ پەرىشانلىقىمنىڭ سەۋىپىنى سورىدى . بۇ ھېكايەتنى ئول ھىدايەت يولىنىڭ ھەزرىتىگە بايان قىلىپ ، كۆڭلۈمدىكى سىرلىرىمنى بىلدۈردۈم . ئۇ زاھىد كېيىنكى ئەھۋالىمغا پال سېلىپ تەبەسسۇم ئەيلەپ دېدىكى :

— خاتىرەڭنى جەم قىلغىن . يۇتتۇرگىنىڭنى تېپىۋالدىكىنەنەن . ئۇ مەۋجۇد تۇر ھەم سىھەت - سالامەت . ئۇنىڭ خىزمىتىگە ئېرىشىدىكىنەنەن . لېكىن شەھىرى قۇستەنتىنەنىيەنىڭ يولىدا ساڭا دەردمەن ئۈچ دەرۋىش ھەمراھ بولىدۇ . ئۇلارنىڭ ھەر بىرى ئۇلۇغ مەقسەت ئىگەلىرىدۇر . غالىپ گۇمانىم شۇكى ، ئۇ مەملىكەتنىڭ پادىشاھىغا يېتىشىش ئىستىكى كۆڭلۈڭلەردە بولسا ، شۇ شەھەرگە داخىل بولۇپ ، ئۇ پادىشاھنىڭ خىزمىتىگە مۇيەسسەر بولالساڭلار ، ئاندىن مەقسىتىڭلار ھاسىل بولغۇسىدۇر .

بۇ خۇش خەۋەرنى ئاڭلاپ ، ئۇ پاكىزە ئەخلاقلىق زاھىد ئارقىلىق دىلدارنىڭ نامۇنىشان ، ۋەسلى ۋەدىسىدىن خەۋەر تېپىپ ، شۇق ۋە ئىشتىياق يۈزىسىدىن بۇ شەھەر تەرەپكە راۋان بولۇپ ، مانا بۇگۈن سىزلىرىنىڭ خىزمىتىڭلارغا يەتتىم . ئۇ زاھىدنىڭ ھۆكىمى بۇگۈن نامايان بولدى . سىزلىرىنى كۆردۈم . « بۇ رۇزگارى ئالەم ئەتىگىچە قايسى رەڭدە بولغاي ؛ بۇ پەلەك بېشىمىزغا يەنە قانداق تۇپراقنى ياغدۇرغاي! قېنى بىر دەقىقە بولسىمۇ خۇشاللىقىمىز ئۈچۈن سىزلىرىدىن قايسىڭىزلار ۋاپا تەبىئىيىتىنى دىمىغىمىزغا تەقەززا قىلىپ ، سەرگۈزەشتەلىرىڭلاردىن بايان قىلىپ ھېكايە ئەيلەيسىزلىر ، — دەپ بىرىنچى دەرۋىش سەرگۈزەشتىسىنى تامام قىلدى .

قۇستەنتىنەنىيە شەھىرىنىڭ پادىشاھى ئازادە بەختنىڭ بېشىغىمۇ كۈن چۈشكەنلىك سەۋەبىدىن يۈرىكى ئۆرتىنىپ ، زار - زار يىغلاپ ئاللاتائالاغا مۇناجات قىلدى . مۇناجات :

ئەھەدا ، سامئەل - مۇناجات ،

سەمەدا ، كافئەل - مۇھىمات .

ھېچ پوشىدە ئەزتۇ پىنھان نىست ،
ئالەمۇس - سىررى ۋەل - خەفییات .
ھەر دۇئايىكى مېكۇنەد بەند ،
ئىستە جىب یا مۇجىبەد - دەئۋات .

پەشەسى :

ئەي مۇناجاتلارنى ئاڭلىغۇچى يەككە - يىگانە ئاللا ،
ئەي ھاجەتلەرنى راۋا قىلغۇچى ، ھەممە موھتاج ئاللا ؛
ھېچقانداق نەرسە ساڭا سىرھەم مەخپى ئەمەس ،
سىرلار ۋە مەخپىيەتلىكلەرنى بىلگۈچى سەن ؛
ئەي دۇئالارنى ئىجابەت قىلغۇچى ئاللا ،
بەندىلىرىڭنىڭ ھەر قانداق دۇئالىرىنى ئىجابەت قىل !

ئىزاھلار

- (1) ئەمما بەئدۇ - تىلىمىزدىكى « مەقسەتكە كەلسەك » سۆزىنىڭ رولىدا كېلىدۇ .
- (2) قۇستەنتىنىيە - ئىستامبۇلنىڭ قەدىمكى نامى ، تۈركىيىنىڭ پورت شەھىرى .
- (3) بۇ بېيىت 028 - نومۇرلۇق قول يازمىدا :
« ئۈچ شەرقى ئىچرە ئاڭما ماھى تەخت ،
بۇ سەبەبىدىن ئاتىدۇر ئازادە بەخت » دەپ يېزىلغان .
- (4) شام - سۈرىيىدىكى قەدىمىي بىر شەھەرنىڭ نامى (ھازىرقى دەمەشق) .
- (5) بۇ مىسرا 0114 - نومۇرلۇق قول يازمىدا :
« ئىشرە ئەمرۇز ئېرتە قويماغايىسەن ، ساقىيا » دەپ يېزىلغان . 028 - نومۇرلۇق قول يازمىدىن تولۇقلاندى .
- (6) بۇ سۆز 0114 - نومۇرلۇق قول يازمىدا « ئىككىنچى » دەپ يېزىلىپ قالغان . « بىرىنچى » قىلىپ تۈزىتىلدى .
- (7) يەمەن - ھازىرقى ئەرەب يېرىم ئارىلىنىڭ غەربىي جەنۇبىي قىسمى .
- (8) لاھەۋل - قورققان چاغدا ئوقۇلىدىغان مەلۇم بىر دۇئانىڭ بېشى .
- (9) بۇ مىسرا 0114 - نومۇرلۇق قول يازمىدا :
« كۆرۈپ تۇرغىل قاتارسەن ھەم قاتىققە » دەپ يېزىلغان . 028 - نومۇرلۇق قول يازمىدىن تولۇقلاندى .
- (10) ھىجاز - مۇزىكىدا بىر مۇقام نامى .
- (11) راست - مۇزىكا كۈيلىرىدىن بىرى .
- (12) بۇ بىر مىسرا بېيىت 028 - نومۇرلۇق قول يازمىدىن تولۇقلاندى .
- (13) ئابىنۇس - قارامتۇل قاتتىق ۋە خۇش بۇي دەرەخ .
- (14) مۇشكىبىد - گۈلى خۇش بۇي بىر خىل دەرەخ .
- (15) بۇ جۈملە 0114 - نومۇرلۇق قول يازمىدا : « خۇن فىشان كۆڭلۈم ، فەرىشان خاتىرىم ؛ » دەپ يېزىلغان . 028 - نومۇرلۇق قول يازمىدا بويىچە تۈزىتىلدى .
- (16) كۈھلۈل - جەۋھىر - قىممەت باھا تاشلاردىن قېتىشنى ئۇرۇپ ئىشلەنگەن سۈرمە .

نەشىرگە تەييارلىغۇچىدىن: «چاھار دەرۋىش» XI V ئەسىر پارىسى تىلىدىكى پارىس ئەدەبىياتىنىڭ كۆزگە كۆرۈنگەن ۋە كىلىرىدىن بىرى ئەسىر خۇسرەۋ دېلەۋى تەرىپىدىن پارىس تىلىدا، نەسرىي ئۇسۇلىدا يېزىلغان مەشھۇر داستان .

كىتابخانلار بىلەن يۈز كۆرۈشۈۋاتقان بۇ ئەسەر شىنجاڭ داشۆدە ساقلانغان ، ئەينى دەۋردىكى يەكەننىڭ ۋالىسى مەرىپونۇسنىڭ ئەمرى بىلەن قاسىم بېگىم دېگەن كىشى چاغاتاي تىلىغا ئىجادىي تەرجىمە قىلغان ؛ ھىجرىيە 1326 - يىلى (مىلادىيە 1908) چىرا كەنتىدىن مۇھەممەد نىياز (موللا نىياز) تەرىپىدىن كۆچۈرۈلگەن 0114 - نومۇرلۇق قول يازما (فورماتى 21×35cm ، 290 بەت ، ھەر بىر بەتكە 19 قۇردىن خوتەننىڭ پاتلىق قەغەزىگە قارا سىيادا تەسلىق خەت نۇسخىسى بىلەن كۆچۈرۈلگەن . ماۋزۇلىرى قىزىل سىياھدا يېزىلغان . باش - ئاخىرى تولۇق . قاتتىق قەغەز بىلەن مۇقاۋىلانغان) بىلەن ھىجرىيە 1304 - يىلى (مىلادىيە 1887 - 1886) موللا زۇھرىدىن ئېينى موللا ئەلاۋوددىن تەرىپىدىن كۆچۈرۈلگەن 028 - نومۇرلۇق قول يازما (فورماتى : 16cm×25.5cm ، 298 بەت . ھەر بىر بەتكە 17 قۇردىن خوتەننىڭ پاتلىق قەغەزىگە قارا سىياھدا تەسلىق خەت نۇسخىسى بىلەن كۆچۈرۈلگەن . باش - ئاخىرى تولۇق . قاتتىق قەغەز بىلەن مۇقاۋىلانغان) نى سېلىشتۇرۇش ئارقىلىق 0114 نومۇرلۇق قول يازما ئاساس قىلىنىپ نەشىرگە تەييارلاندى . ئەسەر مۇقەددىمىدىن باشقا ئالتە چوڭ ماۋزۇ ، سەككىز كىچىك ماۋزۇدىن تەركىب تاپقان . «نەزمە» ، «بېيىت» ، «رۇبائى» ، «مىسرەئە» ، «مۇناجات» لارمۇ خېلى سالماقنى ئىگىلەيدۇ . ھەر ئىككى قول يازمىدا ئەسەرنىڭ ئەسلى ئاپتورى ، تەرجىمە قىلىشقا سەۋەب بولغان ئامىللار توغرىسىدا 0114 - نومۇرلۇق قول يازمىنىڭ مۇقەددىمىسىدە قەيت قىلىنغان ، كىتاب ئاخىرىغا يۈتۈلگەن ئازغىنە ئۇچۇردىن باشقا ، ئەسەرنىڭ تەرجىمانى بولغان قاسىم بېگىم ، تەرجىمە قىلىنغان ۋاقتى ۋە كۆچۈرگۈچىلەرنىڭ تەرجىمىھالىغا ئائىت ھېچقانداق مەلۇمات بېرىلمىگەن . بۇ ھەقتە يەنە ئىزدىنىپ كۆرۈشكە توغرا كېلىدۇ .

بۇ ئەسەرنىڭ مۇھەررىرى : مۇھەممەت تۇرسۇن باھاۋىدىن




غۇزىتى شېئىرلىرىدىن

نەشىرگە تەييارلىغۇچى : قادىر ئەكبەر

شەرھى ھال ئەيلەي دېسەم بىلمەي ئانىڭ ھەيرانىمەن ،
بۇ بۇزۇق كۆڭۈل بىلەن قاي كۈنجىنىڭ ۋەيرانىمەن .
مەئرىفەتنىڭ دەرسىدىن تەھسىل قىلماي بىر ۋەزەق ،
مەكتەبى جەھل ئىچرە ، كۆرگىل دەۋرنىڭ پۇردانىمەن .
كۆھ ئەمەسمەن ، كان ئەمەسمەن جەۋھىرىمەن كاۋلاسا ،
ئال تەفەھھۇس تىشەسىن مەندىن ئەلەمنىڭ كانىمەن .
لەئىل ئەمەسمەن ، سەڭگى خارامەن بۇيالىمىش قان ئىلە ،
قايسى خۇنخارى جاپاكەشنىڭ جىگەر بىريانىمەن .
كۆزدىن ئاقتان ياشلىرىمدىن ھەر بىرى دۇردانەئى ،
قايسى بىر شوخى سىنتەمگەرنىڭ كۆزى گىريانىمەن .
بىر قۇبۇن مەن يا بەلا ۋادىسىنىڭ مەجنۇنىكىم ،
نەقىشى پايى ناقدەئى لەيلىنى سەرگەردانىمەن .
ھەمدەمم - غەم ، ئۇلفەتىم - كۈلفەت ، ئۆيۈم بەيتۈلھەزەن ،
يۇسۇقىم قايسى ئېرۇر ، بىلمەم قايبۇ كەنئانىمەن .
«سىجىنى مۇئىمىن» دېدى دۇنيانى بىلىڭ بىشەك نەبى ،
ئەيشۇ راھەتنى نېچۈك ئىزلەيكى مەن زىندانىمەن .
تەڭدۇرۇر خارى بالا بىرلە كۆڭۈلنىڭ غۇنچەسى ،
شۇكرى ئەنفاسى نەسىمنىڭ گۈلى خەندانىمەن .
ئۆزىنىڭ قەدرىنى بىلمەسلەر نە بىلگەي قەدرىنى ،
قەدرىنى بىلگەن كىشىلەر باشىنى قۇربانىمەن .
نە ئەرەبىنىڭ شائىرىمەن ، غۇربەتى ، نە پارىسى ،
تۈركىدىن ئۆزگە بىساتىم يوقكى ، تۈركىستانىمەن .

* *

نەيلەيىن مەن بۇ جەھاننى ۋەسلى جانان بولماسا ،
بۇ قۇرۇق تەننى نېتەي ، تەن ئىرە گەر جان بولماسا .



ئاشىقى سادىق دېمە جاناندىن ئولغاندا يىراق ،
 ھەجر ئارا دائىم ئانىڭ كۆكسى تولا قان بولماسا .
 كامىل ئېرمەس دوستتىن ئىستەر ئەگەر ئەيشى مۇدام ،
 ئەيشى ئارا لەززەت بولۇرمۇ بەئىدى ھىجران بولماسا .
 چەشمە گىرىياندىن ئېرۇر ئاشىققا چۇن ئۇمىد ۋىسال ،
 گۈل ئاچىلماس خاكىدىن تا ئەبىرى گىريان بولماسا .
 يۇسۇفى پىراھەندىن ئالماغاي ھېچ بۇيى ۋەسل ،
 كۈلبەئى ئەھزانىدە چۇن يەتقۇبى نالان بولماسا .
 جىسمى زىنداندا ئاشىققا بولۇر ھاسىل سەفا ،
 تاپمادى ھېچ چاھ يۇسۇف چاھى زىندان بولماسا .
 پۇختە بولماس ئىشقى بۇ يولدا جانۇ دىل ئۆرتەنمەيىن ،
 خامدۇرۇر ئىشقى تۆپەسىدە باغرى بىريان بولماسا .
 ئەقلىدىن بولماس كۇشادى كار كۇيى ئىشقىدا ،
 ۋالەئى دىۋانەۋۇ شەيدائۇ ھەيران بولماسا .
 ئەقلىدىن گەر تاپسا تاپقاي ئېردى ئەپلاتۇن يەقىن ،
 دايە سۇت بەرمەس ئاڭاكىم تىغلى نادان بولماسا .
 ئىلمىدىن بەھرە تاپالمايدۇر تەرىقەتسىز كىشى ،
 بىر مۇكەممەل كامىلى رەھنەماسى بولماسا .
 غۇربەتى قايدىن مۇيەسسەر بولغۇسى مەقسۇدى دىل ،
 كېچىلەر ھەق يادى بىرلە نالە _ ئەفغان بولماسا .

* *

ھېچ خۇمار ئاچىلمايدۇر ئىچمەمەيىن شەراب ئەسلا ،
 ھېچ ئىش تۈزەلمەيدۇر بولمايىن خەراب ئەسلا .
 يار ئەكسىنى مەيدىن ھەرزەمان تەماشاقىل ،
 بولماغاي جەمالىغە كۆز بىلەن قاراب ئەسلا .
 ئاشىق ئولماغاي سىيراب مەي ئەگەر مەجازىدۇر ،
 سو مەقامىنى تۇتماس تەشەننەگە سەراب ئەسلا .
 ئاشىقى ھەقىقىدۇر ئەندەلىبى باغى ئىشقى ،
 كىرمەغەي مەجازىدىن ئاندا بىر غۇراب ئەسلا .
 شەم ۋەسلىنى تاپماس بولمايىن چۇ پەرۋانە ،
 ھەر كېچە تەۋافىندا قىلماي ئىزتىراب ئەسلا .
 ئافتاب ۋەسلىغە لايىق ئولمادى شەبنەم ،
 ھەر سەھەر كۆزىنى ئول ئەتمەيىن پۇراب ئەسلا .

غۇربەتى ئەمەس لايىق كۆزلەرنىڭ جەمالىغە ،
 تاكى تۇتسيا قىلماي كويىدىن تۇراب ئەسلا .

مۇخەممەس

جامى مەي بەرگىل قولۇڭدىن ساقىنى مەۋزۇن قۇدا ،
 بىر قارا تۇن ئىچرە مەن شەمئى جەمالىڭدىن جۇدا ،
 قۇلقۇلى مەيدىن قۇلاغمىغا كېلۇر شىرىن نىدا ،
 ئەشەرەقەت مەن ئەكسى شەمسىل - كەئسى ئەنئارۇل - ھۇدا ،
 « يار ئەكسىن مەيدە كۆر » دەپ جامدىن چىقتى سەدا .

ئىستىراھەت تەختى راھەت مەھدى ئېرىشتۇر ئەدەم ،
 يوق فەراغەتكىم ۋۇجۇھ ئىقلىمىغا قويدۇم قەدەم ،
 تاپمادىم كىسەرەت مەيدىن جۇز نىشان دەردۇ ئەلەم ،
 غەيىرى نەقىشىدىن كۆڭۈل جامىدە بولسە زەڭگى غەم ،
 يوقتۇر ، ئەي ساقى ، مەيى ۋەھدەت مەسەللىك غەمزەدا .

ئارزۇيى مەي ئىلە مەيخانەغە كەلسە بولۇر ،
 خىزمەتى پىرى مۇغاندە يۇگۈرۈپ - يەتسە بولۇر ،
 قەدرىنى ۋەھدەت مەيىنىڭ ئول زەمان بىلسە بولۇر ،
 جامى مەي گەر بۇيلەدۇر ، ئول جام ئۇچۇن قىلسە بولۇر ،
 يۈز جەھان ھەردەم نىسار ، ئول مەي ئۇچۇن مىڭ جان فىدا .

ئالماغاي جەمشىد جامىن قولغە ئەھلى كەمال ،
 ئىلتىفات ئەتمەس ئىسكەندەر كۆزگۈسىگە ئەھلى ھال ،
 بۇ زەمان كۆردۈم سۇنۇق كۆڭلۈم ، ماڭا دۇر ياخشى فال ،
 ئەي خۇش ئول مەيىكىم ئاڭا زەرب ئولسە بىر سىنغان سەفال ،
 جام ئولۇر گىتى نەما ، جەمشىد ئانى ئىچكەن گەدا .

خانىقاھ شەيخى ماڭا ئەيلەپ تەۋەججۇھ بىر كېچە ،
 بەردى مەيدىن تەۋبە ئول تەئكىد ئەتتى بىر نەچە ،
 سىندۇرۇرمەن تەۋبەنى كۆرسەم قايۇ تەرسا بەچە ،
 دەھر ئارا ھۇش ئەھلى رەسۋا بولغالى ، ئەي مۇغبەچە ،
 جامى مەي تۇتساڭ مەنى دىۋانەدىن قىل ئىبتىدا .

جان نىسار ئەتكۈم خەراپات ئەھلىنى كۆرسەم ئەگەر ،
 مۇغبەچە ئالدىدا كۆزدىن ئاققۇزۇپ خۇنى - جىگەر ،

كۆرۈپ ئاشۇقتەلىغىمنى جۇرئەئى بەرگەي مەگەر ،
 تاكى ئول مەيدىن كۆڭۈل جامىدە بولغاي جىلۋىنگەر ،
 چىپرەئى مەقسۇدى مەھۇ ئولغاي ھەم ئولدەم مائەدا .

ھاسىلى جان ئۆرتەمەكتۇر كىرسە كۆپ غۇم ئىچىرە كىم ،
 نىك نامى تاپماغاي تا بولسە بەدنام ئىچىرە كىم ،
 كۈلفەتى ئەفزۇن ئولۇر بەزم ئەيلەسە ئام ئىچىرە كىم ،
 ۋەھدەتى بولغاي مۇيەسسەر مەي بىلە جام ئىچىرە كىم ،
 جامى مەي لەفزىن دېگەن بىر ئىسىم ئىلە قىلغاي ئەدا .

دېمە گىل ھەر گىز خەراپات ئەھلىنى «مەردۇد ئېرۇر» ،
 دېمە گىل سەن ئۆز يولۇڭدىن ئۆز گىنى «مەسدۇد ئېرۇر» ،
 كەئبەئى مەقسۇددۇر بىر يول ئاڭا «مەئدۇد ئېرۇر» ،
 سەن گۇمان قىلغاندىن ئۆز گە جامۇ مەي مەۋجۇد ئېرۇر ،
 بىلمەيىن نەفد ئەتمە بۇ مەيخانە ئەھلىن زاھىدا .

ھەر سەفا ھاسىل ئولۇر مەيخانە ئەسرا قايسىدىن ،
 چىپرەئى مەقسۇدىن كۆر خۇمخانە سەھرا قايسىدىن ،
 غۇربەتى ئۇمىد قەتئ ئەتمە مەيى باقسىدىن ،
 تەشەنەلەب ئۆلمە نەۋائى چۇن ئەزەل ساقسىدىن ،
 ئىشرەبۇ يا ئەيىۋەھل - ئەتشان كېلۇر ھەردەم نىدا .

سەئىدىنىڭ «گۈلىستان» ناملىق ئەسىرىنىڭ تەرجىمانى بولمىش موللا مۇراد خوجا ئىشان شائىغا يېزىلغان ئىككىنچى مەكتۇب

يېتىپ ئېرىمىش ، مۇرادە بۇ ھەقىرىنىڭ فىكىرى ئىنشاسى ،
 جەزا كەللاھ ، ئەي بەھرى ئەدەبىنىڭ دۇررى يەكتاسى ،
 مۇرادا ، يوق مۇرادىم ئېتتىرازۇ ھەرفىگەر ئولماق ،
 ئەمەس ھاشاكى يا ئول فەزلىنى ئىزھار ئەفشاسى .
 غەرمز تەمھىد ئىدى ئول ۋەئدەنى ئىزھارىغە مەكتۇب ،
 خەيال ئەيلەب ئىدىم ئول ۋەئدەدىن بولغايۇ دەب ناسى .
 ۋەگەرنە مەندە نە شەرھۇ ھەۋاشى بار گۈلىستاندىن ،
 قايۇ فىكىر ئېردى ئول گويۇ ئېرۇر ئەختار ۋەسۋاسى .
 فەقىر گە مەرھەمەت ئەيلەب يېبەرگەن نۇسخەڭىز تەگدى ،

ئەجەب مەھۋ ئەيلەدى ئول گۈلشەننى تەماشاسى .
 نەچۈك مەست ئولماغايمەنكىم خۇمىستانى مەئاندۇر ،
 ئۇنىڭ ھەر لەفزى مەئەننىڭ مەينىغە ئېردى بىر كاسى .
 ئەگەر ئىنسانق ئىلە كۆز سالىسە ھەر بىر سەفەسى گۈلزار ،
 گۈلى زاھىر بولۇر ئاندىن ۋەلى گۈللارنى رەئناسى .
 يېتەر راھەت گۈلنىڭ بۇيىدىن جاننىڭ مەشامىغە ،
 دېسە بولغاي نەسىمدۇر ئانىڭ ئەپسانى ئەنفاسى .
 گۈلىستان ئىچرە تارتىلمىش ئەجەب سۇرەتلەرى زىبا ،
 غەرىقى فەيزى مەئنا ئانلارنىڭ يوق جانە پەرۋاسى .
 بۇ بىر گۈلزار ئېرۇر كىم گۈللەرى پەژمۇردە بولمايدۇر ،
 دەۋامۇد - دەھر يەتمەيدۇر خەزان بادىنى يەغماسى .
 چەراغ رەۋشەنىدۇر كىم فەتىلە سەتىدىن تولمىش ،
 سىراجىدىن زىياسىكىم بەسىرەت ئەھلى بىناسى .
 تەجەللى پەرتەۋىن سالىمشكى مەشھۇرى زەمان ئولمىش ،
 مۇراد ھېچكىم ئېتەلمەس شۆھرەتى خۇرشىدىن ئىقباسى .
 نەچۈك ئىخفا ئىتەيىكىم نەسىرنىڭ تەركىبى خۇب مەنزۇم ،
 ۋە لېكىن نەزىمنىڭ تەركىبىدە باردۇر كەمۇكاسى .
 ئەگەر فۇرسەت تاپىلسە تۇركى نەزىمىن جەمە قىلغايىدىم ،
 ئەلايىقنىڭ باشىمدە كۆپ ئېرور بىسۇد سەۋداسى .
 بۇ سەۋدا ئۈستىگە باردۇر يەنە تەزىيى ئەۋقاتىم ،
 مەنى بىبەھرەدىنكىم بەھرە تالىبلەرنى غەۋغاسى .
 مەئە زالىك مۇپەسسەر ئەتسە تەنكىر تەبئى سانىغە ،
 يوق ئىرمەس غۇربەتنىڭ كۆڭلىدە ئول ئىش تەمەنناسى .

سىردىنىڭ «گۈلىستان» ناملىق ئىسىرنىڭ تىرجىمانى بولمىش موللا مۇراد خوجا ئىشان شاشىغا يېزىلغان ئۈچىنچى مەكتۇب

بىزدىن دۇئايى بىھەد يەتسۇن ئوشۇل مۇرادە ،
 يەتكۈرگەي ئانى تەڭرى نە ئەيلەسە ئىرادە .
 ئارتۇچى رۇقئەسىدىن يەتتى ماڭا خىجالەت ،
 كۆردىم ئەجەب ئارادە ئانداغ سۇخەن سەرادە .
 ئايىنە سافلىغىدىن ئەتمىش تىرىك ۋەلى دەپ ،
 ۋەرنە قايۇق فەزىلەت مەندەك كۆڭۈل قارادە .

ۋەسلىنى تەبىئى ۋاسىل بىنۇقتە نۇكتەلەرگە ،
 ئارتۇچى قادىر ئېرىمىش ھەرقايسى ماپەرادە .
 ئول بىرى مىسلى تۇتى ئەفسانەسى سەمەرقەند ،
 مەيدانى شېئىرىدە بۇ سابىقى جەمە رادە .
 ئايخان جەۋاھىرىنى نەزم ئەيلەمىش بۇ فازىل .
 تەھسىندىن ئۆزگە بولماس سىمەن شەرادە .
 جەمە ئەيلەگەن «ئەدەبىنىڭ مېقتاھى» نى چۇ خازىن ،
 ھەر فەھم ئانى ئاچالماس ھەر چەند ئىجتىرادە .
 گويىا زەمىرى شەئىنم مەرجىء ماڭا نە يەردە ،
 تەسەئى بىل - مۇئىدى خىرمەنى ئەن تەرادە .
 بىر گۇشەدە فەرىشان خاتىر بولۇپ ھەمىشە ،
 فەزىل ئەھلىنى كۆرەلمەي ، بىتۇشە يول ئارادە .
 مائىدەئى سۇخەندىن بىبەھەرەلىكىغە بائىس ،
 ۋەھشى سىفەت يۈرەرمەن بەھۇدە بۇ چىرادە .
 گۇۋا ماڭا بۇ ھامۇن ، قايدا نەۋائى قانۇن ،
 تەبىئى سەلىم تۇرارمۇ بۇ سىينەئى يارادە .
 پەردەئى ساز يەڭلىغ ئاھەڭگى بىمەقامى ،
 نازۇك ئەدا بولۇرمۇ مۇنداغ سۇنۇق دەرادە .
 تەھقىق غۇربەتى مەن يوقتۇر ماڭا ئەنسى ،
 باشم خەلايىق ئىچرە بىر نىچە ماجەرادە .

سەئىدىنىڭ «گۈلىستان» ناملىق ئەسىرىنىڭ تىرىجىمىنى

بولمىش موللا مۇراد خوجا ئىشان شائىغا

يېزىلغان تۆرتىنچى مەكتۇب


بولسە مەنبۇد تەبىئى مانىغە ،
 ئەيلەڭىز دۇرچى تەبىئى سانىغە .
 تاپماسا گەر مەقامى ئىستىھقاق ،
 مۇنى ئەلبەتتە ئەيلەمەڭ ئىلھاق .
 بولسا مۇختارلارغە گەر مۇختار ،
 «گۈلىستان» ئىچرە بولسۇن ئۇشبۇ خار .
 بەئىدە بۇ كەمىنەنىڭ ئەرزى ،
 گويىيا زەممەڭىزغە دۇر قەرزى .
 ئەيىكى ، مۇختارغە سەلام ئايتىڭ ،
 سەدرىدىن مەخدۇمە پەيام ئايتىڭ .
 مەئى ئېرىمىش چۇ شاھىدى زىبىيا ،
 بىر كىشى كىگۈزۈر ئاڭا دىبىيا .
 بىرەۋ ئەيلەر ئاڭا لىباس ئەتلەس ،
 يەنە بىر ئەيلەگەي ئانى ئەخلەس .
 مەندە مۇندىن زىيادە خىلئەت يوق ،
 ئۆزگە خىلئەتكە مەندە قۇدرەت يوق .

ۋەئىدەغە بولدى بۇ ۋەفا مەندىن ، كۆرۈڭىز ھالىنى مۇھەررىرنىڭ ،
 مۇندىن ئارتۇقچە يوق ئەدا مەندىن . ئەسەردىن بىلىڭ مۇئەسسەرنىڭ .
 رۇقئەدىن ئاڭلاڭىز فەرىشانلىغ ، ئاياماس مەن نەكىم ئېرۇر مەقدۇر ،
 نە مۇيەسسەر بولۇر گۈلئەفشانلىغ . ئەي كۆزۈم نۇرى ، غۇربەتى مەئزۇر .

سۇئىدىنىڭ «گۈلىستان» ناملىق ئەسىرىنىڭ تەرجىمانى بولمىش موللا مۇرادخوجا ئىشان شاشىغا يېزىلغان بىرىنچى مەكتۇب

«ئەدەب مېفتاھى» كەلدىيۇ مەسەررەت ئەيلەدى ھاسىل ،
 ۋە لېكىن بولمادىم مۇندىن تەمام مەقسۇددىدە ۋاسىل .
 كۆڭۈل قۇفلى ئاچىلماس تاكى مېفتاھى تەمام ئولماي ،
 مۇرادىمدىن مۇرادىم شولكى مېفتاھى تەمام ئولماي .
 «ئەدەب مېفتاھى» يوق بىلىكىم ئېرۇر جىسمىمغە گویا جان ،
 قاراڭغۇ كۆڭلۈمە بولغاي ئىدى ئول چەشمەئى ھەيۋان .
 مەئانىيۇ بەياندىن خاتىمە ھىكمەت ئاڭا ئاغاز ،
 مۇنىڭ فەھمى قىلۇر ئىنساننى ھەيۋاندىن مۇمتاز .
 جەۋاھىر مەخزەن ئېردىيۇ بۇ مېفتاھى مەئانىغە ،
 ھەلاۋەت بىرلە لەززەت غۇربەتنىڭ خەستە جانىغە .

بۇ ئەسەرنىڭ مۇھەررىرى : م . باھاۋىدىن



غزەلەر

موللا مۇھەممەد نىياز بىننى ئەبدۇلغەفور

نەشرگە تەييارلىغۇچى : ئەخمەت ھىمىت

مۇھەررىردىن : موللا نىياز (تەخەللۇسى : نىيازى) خوتەننىڭ چىرا ناھىيىسى چاقار كەنتىدە تۇغۇلغان بولۇپ ، VIII X ئەسىرنىڭ باشلىرىدا ياشاپ ئىجاد ئەتكەن تالانتلىق ئۇيغۇر شائىرى ۋە ئەدەبىي تەرجىمان .

ئۇنىڭ «نىيازى» تەخەللۇسى بىلەن يازغان غەزەل ۋە مۇخەممەسلىرى دىۋان ھالىتىدە بىزگىچە يېتىپ كەلگەن . نىيازى دىۋانىنىڭ قولمىزدا ساقلانغان ئىككى خىل قول يازما نۇسخىسى بولۇپ ، ئۇنىڭدىكى بىرقانچە غەزەللەرنىڭ ئارتۇق - كەملىكىنى ھېسابقا ئالمىغاندا بۇ ئىككى نۇسخىدا تۈپلۈك پەرقلەر كۆزگە چېلىنمايدۇ .

بۇ نۇسخىلاردىن بىرى «دىۋان نىيازى» نامىدا «بۇلاق» مەجمۇئەسىنىڭ 1983 - يىلىلىق ئومۇمىي 10 - سانىدا ئەسقەر ھۈسەيىن ، ۋاھىتىجان غوپۇر تەرىپىدىن ئېلان قىلىنغان . بىز بۇ قېتىم يېڭىدىن تېپىلغان «دىۋان» دا بار بولۇپ ، ئالدىنقى نۇسخىدا بولمىغان شېئىر ۋە مۇخەممەسلەرنى ئېلان قىلدۇق . بۇ ئالدىنقى دىۋانىنىڭ تولۇقلىنىشى بولۇپ قالار .

* *

مەي ئىچىپ يار بۇ كۈن نەغمەنى ئالماق ھافىز ،
بارىبان ئىچسە قۇياش ئالدىدا چالماق ھافىز .
لۇتق ئەگەر قىلسا سۇنار ئىلكى بىلەن پەيمانە ،
خوب ئېرۇر دىلبەرى رەئنا بۇرا قىلماق ھافىز .
سەرۋىقەد گۈلرۇخى چۇن غۇنچە دەھەن ئالدىدا ،
خوب ئېرۇر نالەۋۇ فەرياد بىلەن چالماق ھافىز .
ئانچە دەۋرىدىن ئىچىپ مەست بولۇردىن چالماق ،
يارنىڭ كۆڭلى ئېرۇر ۋەقتىدە چالماق ، ھافىز .
مەھرەسىم ئېرىدىڭۇ ھەم يارغۇ مەھرەم بولدۇڭ ،
نە تىلەرسەن ، بېرەيىن ئەل ئارا چالماق ھافىز .
يارنى مەست كۆرەرسەن مېنى ھەم بىخۇدكىم ،
ساڭا ھەم لازىم ئېرۇر ئۆيىگە يانماق ھافىز .

بۇ نىيازى بىلە مەي ياكى ئىچىپدۇر دېسە كىم ،
گەر رەقىب ئالدىدا كىم بىخۇد بولماق ھافىز .

* * *

تىلەپ مەي لەبەلەردىن مەندەكى خۇمارنى سورماڭ ،
بۇ مەينى دەرد ئىلە مەستانە قىلغان يارنى سورماڭ .
خۇمارىم زەئىفىدىن جىسىمىم زەئىفۇ خەستە جان ئولدى ،
كۆڭۈل بۇ مۈلكى ۋەيران ئىچرە يوقۇ بارنى سورماڭ .
چېكەرسەن ، ئەي مۇغەننى يار ئىشتىمە كىدىن ئۈزۈلگەي تار ،
ئېشەرمەن رىشتەئى جاندىن ئۈزۈلگەن تارنى سورماڭ .
چىقىپ مەن تەلبەلەردەك مەي تىلەپ جانانە يادىدىن ،
خەراباتى ئارا مەندەك خارابى يارنى سورماڭ .
يۈرۈرمەن تەشەنەلەپ بۇلبۇل كەبى فەرياد ئېتىپ ھەر بار ،
بۇ غەم دەشتىدە سەرگەردان مېنىڭدەك خارنى سورماڭ .
ئىشىمدۇر تەشەنەلىكىدىن دەم بەدەم ھەجرىڭدە قان يۇتماق ،
باغىر قانى بىلە بولمىش يۈرەك سەد پارەنى سورماڭ .
نىيازى قايسى تىل بىرلە تىلەر لەئلى لەبىدىن مەي ،
جۇنۇندىن بىر نىدا قىلغان تۇيۇرۇ مارنى سورماڭ .

* * *

كىم ئايدى كۆزگۈسىنى يارى خۇد نەماغە باقىڭ ،
ئۆتەر ئىشۋە بىلە ئافەتى بەلاغە باقىڭ .
فراق ئوتىدا كەباب قىلغانى مېنى ، ئەي كۆز .
دېدىمۇ يۈزى قارا ، كۆزلەرى قاراغە باقىڭ .
كۆڭۈل ئۆتەردە دېدى : بىر كۆرۈپ كۆڭۈل تىندۇر ،
دېگەچ قىزاردى كۆزۈم ، بۇ قىزىل قەباغە باقىڭ .
قاچان بۇ كۆزگە دېدىڭ : سەندىن ئېرىمىش ئەي كۆڭلۈم ،
بەلايى ئافەتى جان شوخ دىلرەباغە باقىڭ .
كۆڭۈلنى زارۇ زەئىفى جىسىمىم ئۆرتىگەچ كۆز كىم ،
ئاقاردى مەردۇمۇ ئەفغان بىلە چىراغە باقىڭ .
ئەزەلدە قىسمەتىم ئېرىمىش كۆڭۈلدە پىنھاندۇر ،
فراقى تىيغى بىلە تىرناپان ياراغە باقىڭ .

ئالپىتۇ جانۇ كۆڭۈل، ئەمدى سەن ئاچىپ، ئەي كۆز،
كۆزۈم قاراردى بۇ كۈن بىرگىنە قاراغە باقىڭ .

* *

لەبلەرى لەئلو، كۆزى چولقان، قاشى ئەينى ھىلال،
قەددى ئەرتەردۇر ساچى سۇنبۇل، يۈزى خۇرشد جەمال .
گاھى گاھ زۇلفىن ئاچاردىن تولغانۇر جانان ئەجەب،
ساچىنىڭ ھەر تارىدىن نازۇك بېلى قىلسام خەيال .
تاكى چىرمايدۇر قارا زۇلفى يۈزىنى رەشكىدىن،
تەگمەسۈن كۆز دەپ قىلۇر پىنھان ساچى، نازۇك نىھال .
گاھى ئىستىغنا بىلەن گەر ناز قىلساڭ، جىلۋە گەر،
ئىشۋەئى نازىغە مەندەك بارمۇدۇر ئاشىقتە ھال .
ۋامتقۇ مەجنۇندىن ئارتۇغراق بولۇپ فەرھادكىم،
تاپماسام ئىشقىڭدا ھىجران دەردىدىن ئەينى مىسال .
چۈن بۇ ھىجران شىددەتى فۇرقەت فىراتى ئىشقىدىن،
مەھۋدۇر مەجنۇن مېنىڭ ئالدىمدا گەر قىلسام خەيال .
قايسى تىل بىرلە دەينىن ئاتىڭنى، ئەي نازۇك بەدەن،
ئەي نىيازى، كۆيدۈرۈر تىلنى دېسەڭ ھۇسنۇ جەمال .

* *

كىم دېدى كۆڭلۈم سېنى جانان بىلەن جانانە بول،
بىر سىنتەمكىم ئۆزگە چە قىلماق بىلە ئەۋۋارە بول .
غەم بېمەس ئۆلسەم فىراقى بىرلە، ئەي نازۇك بەدەن،
كىم دېدى مۇنداغ پەرىلەرنى كۆرۈپ دىۋانە بول .
ۋەھ كۆيۈپ كۈلدەك توزۇر [جىسمى فىگارم]، ئەي كۆڭۈل،
كىم دېدى شەمى جەمالىغە كۆيۈپ پەرۋانە بول .
ئافەتى جاندىر ئەجەب جانانە ئالماقغە كۆڭۈل،
كىم دېدى بۇ ئافەتى جانانغە سەن مەستانە بول .
ئانچە دەردىدىن نىيازى يىغلاپ ئاتۇر: ئەي كۆڭۈل،
كىم دېدى: «بۇ جىسمى ئەفىگارم بوزۇپ ۋەيرانە بول.»

* *

بىر پەرى كۆردۈم ئەجەب نازۇك نىھال ،
 كۆزلەرى چولغان ، قاشى ئەينى ھىلال .
 غۇنچەدۇر ئاچىلسا ناگاھ لەبلەرى ،
 كىم مەسھادۇر لەبى قىلسام خەيال .
 گاھ - گاھ زۇلفىن ئاناردىن تولغانۇر ،
 قەددى گوياكىم ئەلىغدۇر كامى دال .
 قىلدى مۇنداغ بىر پەرى مەجنۇن مېنى ،
 ئىشقى دەشتى ئىچرە تاپخايىمەن كەمال .
 تا بولۇپمەنكىم ئىشقى سەۋداسىدىن ،
 ئىشۋەئى نازى بىلەن ئاشىغىتە ھال .
 ۋامىقۇ ، فەرھاد ئىلە مەجنۇن قانى ،
 كىم ئاڭغا بۇ ئىشقىدىن قىلسام سۇئال .
 قان ئەگەر بەرسە نىيازى نې ئەجەب ،
 ناگەھان كۆرگەچ يۈزۈڭ ئەينى جەمال .

* *

قايرىلىپ جانانغە باققان سەنمۇسەن ؟
 جانغە ئىشقى ئوتىنى ياققان سەنمۇسەن .
 تەگدى مىژگان ئوقلارى ، ئەي باغرى تاش ،
 قاشى ياسى بىرلە ئاتقان سەنمۇسەن ؟
 پەردەئى ئىسمەتدە دەر ئېردى سېنى ،
 ئىشۋەئى ناز بىرلە چىققان سەنمۇسەن ؟
 ئاي يۈزۈڭ كۆرمە كىدە بار ئېردى نىقاب ،
 كۆرسەتىپ چىھرەڭنى ئاچقان سەنمۇسەن ؟
 بىر قاراپ ھالىمغە رەھم ئەتمەي مېنىڭ ،
 چىرتىبان قاشىڭنى چاتقان سەنمۇسەن ؟
 جىلۋە ئەيلەردىن گەھى ناز ئەيلەبان ،
 ياشۇرۇپ يۈزنى ، ئۇياتقان سەنمۇسەن ؟
 شۇكر ۋەسلىڭدىن يىقىلدىم ، ئۆلمەدىم .
 قۇرقۇبان كەينىڭگە قاچقان سەنمۇسەن ؟

بۇ زەئىق جىسىمىنى كۆيمەكەن خەراب ،
 ئەي پەرى ، ئاھىستە باسقان سەنمۇسەن ؟
 ھەجر بارانى بىلە ، ئەي دىلرەبا ،
 كۆزلەرىم ئەشكىنى ساچغان سەنمۇسەن ؟
 ئەمدى دەي كۆڭلۈمنى سەن «دىۋانە بول» .
 ھەجر دەردىنى ئۇنۇتغان سەنمۇسەن ؟
 كۈلبەئى ۋەيرانىڭ ئىچىرە ، ئەيكۈگۈل ،
 جاننى جاناندىن تالاشقان سەنمۇسەن ؟
 ئەي نىيازى ، بولمايىن غەۋۋاسى ئىشقى ،
 ئىشقى دەرياسىدا ئاقغان سەنمۇسەن .

* *

ناگەھان كۆردۈم ئوشۇل جانانە جەۋلان ئەيلەدى ،
 ئىشۋەئى نازى بىلەن كۆڭلۈمنى خەندەن ئەيلەدى .
 ئانتى مېترگان بىرلە ناگەھ ، قىلدى كۆڭلۈمنى سەيىد ،
 ئاھكىم ، پەيكانى بۇ باغرىمنى بىر يان ئەيلەدى .
 ئانچە شىددەت بىرلە ئۆرتەردىن مېنىڭ كۆڭلۈمنى ئىشقى ،
 ئۆرتەدى خاشاككەك جىسىمىنى بىر يان ئەيلەدى .
 قىلدى ئىستىغنا مېنى كۆرگەچ ياشۇندى ناگەھان ،
 بۇ سىتەمكىم ئۆزگەچە جانىمغە جانان ئەيلەدى .
 قول سالپ ناگاھ خىرام ئەيلەردە بولدى ئاشكار ،
 ياشۇنۇپ ئىككى نەزاكەت يۈزنى پىنھان ئەيلەدى .
 زۇلم بىدادىمنى ياد ئەيلەپ نەچە قىلسام پىغان ،
 غۇنچەئى ئاچپ تەبەسسۇم بىرلە خەندەن ئەيلەدى .

مۇخەممەس

ئەگەرچە خەستەۋۇ زارۇ نىزارۇ بىنەۋا بولسام ،
 قوتۇلماس مېھنەتۇ ھىجران غەمىدىن مۇبىتەلا بولسام ،
 نەھەگنى ئافەتى دەۋرانغە يۇنۇسدەك غىزا بولسام ،
 گىرىفتارى ئەسىرى دەردۇ رەنجى بىدەۋا بولسام ،
 ئەمەس دۇشۋار ئانىڭدىنكىم ۋىسالنىڭدىن جۇدا بولسام .
 ماڭا تاجى فەرىدۇن ، گەنجى قارۇن لازىم ئەرمەسدۇر ،
 سىكەندەر شاھ نە دارا شەۋكەتى يادىمە كەلمەسدۇر ،

مۇھەببەتنىڭ قارا شالى ماڭا زىبايى ئەتلەسدۇر ،
 گەدايى كويۇڭ ئولماق يەتسە ئۇشبۇ دەۋلەتم بەسدۇر ،
 نېتەي ئالەمدە شاھلىقنىكى كويۇڭدا گەدا بولسام .

يۈرۈرمەن ھەر سارى كويۇڭدا مەستۇ ۋالەئى ھەيران ،
 فىراقىڭ دەشتىدە مەجنۇن كەبى مەھبۇسۇ سەرگەردان ،
 تاڭ ئاتقۇنچە ئىشىم غەم كېچەسى فەرياد ئىلە ئەفغان ،
 بۇ ھالىمغە فەلەك رەھم ئەيلەبان ھەر شام يىغلاپ قان ،
 دەبان بۇ تەلبەئى بىكەسكە ھەر دەم بىنەۋا بولسام .

ئەگەر ھەجرىڭ بەلاسىدىن يېتۈشسە جانغە يۈز ئافەت ،
 رەقىبى روسيەھدىن كەلسە يۈز ئازار ئىلە كۈلفەت ،
 كەباب ئەتسە يۈرەك بىرلە باغىرنى ئاتەشى قۇرقەت ،
 ئەگەر ھەر كۈندە كەلسە باشمە يۈزىڭ تۈمەن مېھنەت ،
 باراي ، دۇشۋار ئەمەس ئاندىن ، ۋىسالىڭدىن جۇدا بولسام .

ئەزاب ئېرىمىش دۇرۇر سەنسىز ھەۋايى جەننەتۈل - مەئۋا ،
 سېنىڭ يادىڭدا دەۋزە خدۇر ماڭا فىردەۋسدىن ئەئلا ،
 نېتەي باغى ئېرەمكىم ئاندا يوق سەندەك گۈلى رەئنا ،
 ماڭا گەر ئاستانىڭ تۇفراغى بولسە ئىپار ، جانا ،
 ئەگەر چە مەسكەنەت تۇفراغى ئىچرە خاكى پا بولسام .

ۋىسالىڭدىن يىراق بولسام غەمىڭ ھەر كېچە ھەمراھىم ،
 ئۆتەر ئەفلاكىدىن يادىڭدا چەككەن ئاتەشى ئاھىم ،
 سېنى نە نەۋۋ تەۋسىق ئەيلەيىن ، ئەي يارى دىلخاھىم ،
 مەلەكسەن يا پەرى يا ھۇر يەڭلىغ ، ئەي شەھەنشاھىم ،
 نېتاڭ ئىستەپ بەسى ئالەم ئارا مەجنۇن نەما بولسام .

يۈزۈڭكىم تازەراق دۇر رەۋنەق ئىچرە ، بەرگى كاھ رەڭگىم ،
 مۇھەببەت شىۋەسىدە فەرقى بولماس شەھنى قىلدىڭكىم ،
 ئۆچەر كۆزلەردىن ئەمما بىر نەفەس چىقماس كۆڭۈلدىنكىم ،
 دىلى ئىشقىڭ كۆڭۈلدىن فارىغ ئەتسە جۈزۈى بىلدىڭكىم ،
 مۇپەسسەر بولسە لۇتفۇڭ ئاستانىڭدا گەدا بولسام .

نە ھاجەتدۇر ماڭا جانا كۆزۈم يولىغا تەلمۈرمەك ،
 رەقىبلەر بىلسە بولمايدۇر ، ساڭا ئەرزىمنى بىلدۈرمەك .

خەيرۇل كەلام

ئەبدۇلغەففار

نەشىرگە تەييارلىغۇچى : ئابدۇكېرىم ئىبراھىم

نەشىرگە تەييارلىغۇچىدىن : مرزا ھەيدەر كوراگاننىڭ ناتىقلىغى ھەققىدىكى «خەيرۇل كەلام» ناملىق بۇ قىسقا ھېكايە يەر كەندىلىك ئابدۇغەففار ئىسىملىك شائىر تەرىپىدىن يېزىلغان . شائىر بۇ ھېكايىنىڭ يېزىلغان ۋاقتىنى ئەبجەد ھېسابى بىلەن 1274 - ھىجرىيە دەپ كۆرسىتىدۇ . بۇ مىلادىيىنىڭ 1857 — 1858 - يىللىرىغا توغرا كېلىدۇ . مەزكۇر ئەسەر «زەفەرنامە» ناملىق قول يازمىدىن ئېلىندى . قول يازمىنىڭ خېتى بىر قەدەر چىرايلىق . ئەمما ئۇنىڭ قاچان ، كىم تەرىپىدىن كۆچۈرۈلگەنلىكى مەلۇم ئەمەس .

رېۋايەت قىلۇرلار كى ھەيدەر ئەمىر ،
بار ئېردى فەراسەتدەن مەھتەر ئەمىر .
ئۆزى يار كەندىيۇ ، دانا ئىدى ،
فەساھەت ، بەلاغەتدە گويا ئىدى .
ھەم ئېردى جەۋانمەردى ئەھلى زەمەن ،
كى خۇشخۇيۇ خۇشگۇي شىرىن سۇخەن .
تىجارەت ئۇچۇن كۆرگۈزۈپ ئەھتىمام ،
قىلۇر ئېردى سەيرى سەياھەت مۇدام .
گەھى مەشرىقۇ گەھى مەغرب سارى ،
گەھى رۇمۇ رەي گەھى يەسرەپ سارى .
سەياھەت قىلىبان خەلاۋۇ مەلا ،
بارۇر ئېردى ھىندۇستانغە تولا .
تاپىپ شۇھرەت ئانچە كى دەۋران ئارا ،
قىلىپ ياد ئانى بەزمى شاھان ئارا .
زەمانىكى سۇلتان سەئىدخان ئىدى ،
بۇ ئىقلىمى تۈرك ئۆزرە سۇلتان ئىدى .
كېرەك بولدى دانايى ساھىب قەبۇل ،
كى ھىندۇستانغە بولۇرغە رەسۇل .
مىر ھەيدەرنى لايىق كۆرۈپ پادىشاھ ،
ئىبەردى ئانى ھەمەرەھ ئەتتى سىپاھ
يۈرۈپ مىر ھەيدەر رسالەت ئۇچۇن ،

سەياھەت ئۈچۈن ھەم تىجارەت ئۈچۈن .
 چۇ ئىقلىمى ھىندۇغە يەتكەن زەمان ،
 ئانى چىرلادى شاھى ھىندۇستان .
 ئەزىز ئەيلەدى ئالدىغە قىچقىرىپ ،
 قىلىپ ھۈرمەتتىن شاھ ئەۋرەگگىزىپ .
 چۇ ئەلچى تەھىبىيەت بەجا ئەيلەدى ،
 رسالەت ئۇمۇرىن ئەدا ئەيلەدى .
 نەچۈنكىم ئىدى ئەلچى شىرىن مەقال ،
 قەبۇل ئولدى شەھغە ھەمە قىيلۇ قال .
 سۆز ئەسناسىدا سوردى شەھ كامكار :
 «قايۇ مېۋەلەر ياركەند ئىچرە بار .
 بەيان ئەيلەگىل بارچە نەۋئى سەمار ،
 كى جىنىسى سەمەر قالماسۇن بىشۇمار .»
 تۇتۇپ ئەلچى شەھغە ئۆزىنى شىكەست ،
 دېدى : «غەيرى چىلاسۇ گىلاس ھەست .
 بۇ چىلاس ، گىلاس يوق ، شەھرىيار ،
 بۇ ئىككىدىن ئۆزگە ھەمە مېۋە بار .»
 بۇ سۆز لەفزى ئېردى بەسى مۇختەسەر ،
 ۋەلى مەئىنىسى ئېردى كۆپ پۇر ئەسەر .
 قىلىپ شاھ بۇ سۆزگە كۆپ ئافەرىن ،
 مىر ھەيدەرنى قىلدى ئۆزىگە يەقىن .
 ۋەزىر ئەيلەدى ئانى شاھى زەمان ،
 قىلىپ مەنەسەبىن مىر نەۋۋابخان .
 سەئىدخانغە بەردى جەۋابى كىتاب ،
 مىر ھەيدەرنى قىلدىم ئۆزۈمگە نەۋاب .
 بۇ بىر سۆز بىلە مىر ھەيدەر تۇجار ،
 سەلاتىن قاتارىدا تاپتى قەرار .
 شەھ ئەۋرەگگى سۆز قەدرىنى بىلدى ، ۋەھ .
 مىر ھەيدەرنى قىلدى سىپەھ ئۆزىرە شەھ .
 قىلۇر ياخشى سۆز خاكنى ساق زەر ،
 ئەگەر بولسە سەك قىلغۇسىدۇر گۇھەر .
 غەرەز بۇكى سۆز بولسە ئازۇ جىلا ،
 ۋەلى مەئىنىسى بولسە ئانچە تولا .
 دېمىش ياخشىلار ئانى «خەيرۇل - كەلام» ،
 تامام ئەيلەدىم سۆزنى ھەم ۋەس - سەلام .



رۇبائىلار

مەۋلانا جەلالىددىن رۇمىي

(1207 – 1273)

نەشر گە تەييارلىغۇچى : جاپپار ئەمەت

* *

ئەي دىل ، كۆزۈڭنى ئاچ ، جاھان ئۆتكۈسىدۇر ،
ئۆمرۈڭ بۇ جاھاندا يامان ئۆتكۈسىدۇر .
تەن مەنزىلىدە مەھبۇسۇ غاپىل قالما ،
مەنزىل ئېشىپ مەنزىل كارۋان ئۆتكۈسىدۇر .

جانىمنى بېرەي ، ئال ئۇنى ، جاندىن كەچمە ،
دىلدىن كېچەي ، ئال ئۇنى ، جاھاندىن كەچمە .
سەن ئوقسەن ، مەن بولسام كامان تېخىچە ،
ئەي ئوق ، سەۋر ئەيلە ، كاماندىن كەچمە .

كۆڭلۈم دۇتى نىشان بويلاپ سەۋدا ، ئەي دىل ،
ھەرلەھزە ئۇ دۇت كۆڭۈلگە پەيدا ، ئەي دىل ،
قانلار مەۋج ئۇرار قانچە باغرىمدا مېنىڭ ،
تاشماسمىدى بولمىسا دەريا ، ئەي دىل .

كۆڭلۈمنى سەنەمگە مۇپتەلا ئىستەرمەن ،
جانىمغا قانچىلاپ ئوق – بالا ئىستەرمەن .
كويۇڭدا ئەگەر كەچمىسە ئۆمرۈم ، ئەي سەنەم ،
قانلار يۈتۈپ ، ئۆزۈمگە قازا ئىستەرمەن .

دېدىمكى : كۆزۈم ، دېدىكى : جەيھۇن ئەتكۈم ،
دېدىم : يۈرىكىم ، دېدىكى : پۇر خۇن ئەتكۈم
دېدىمكى : تېنىم ، دېدىكى : ئۈچ كۈندىن سوڭ
رەسۋا قىلىبان ، چەتلەرگە سۈرگۈن – ئەتكۈم .

سەندىنمۇ كېچىپ بىزار بولاي ؟ ياق – ياق – ياق !

باشقا بىرسى بىلەن يار بولاي ، ياق - ياق - ياق !
 ۋىسالىڭنىڭ باغدا پەقەت گۈل كۆردۈم ،
 گۈلدىن كېچىپ ، تىكەن - خار بولاي ، ياق - ياق - ياق !

كۆڭلۈم ھەۋىسىڭ بىلەن راۋابدۇر ، راۋاب ،
 ھەر پارىسى ئۆرتىنىپ ، كاۋابدۇر ، كاۋاب ،
 دىلدارىم دەردىمگە بېقىپ خامۇشتۇر ،
 خامۇشلىقى ماڭا مىڭ جاۋابتۇر ، جاۋاب .

مەجنۇنى پەرىشانىڭ ئۆزۈم ، قولۇم تۇت ،
 سەرگەشتە ۋۇ ھەيرانىڭ ئۆزۈم ، قولۇم تۇت .
 ھەرھالى خارابىنىڭ بىر مەدەتكارى بار ،
 ئۇ سارغايغان سامانىڭ ئۆزۈم ، قولۇم تۇت .

ئەي سەرۋى راۋانىم ، ھېچ خازانلىق كۆرمە ،
 ئەي چەشمى جاھانىم ، ھېچ يامانلىق كۆرمە .
 ئەي جان ، سېنى جان دەيدۇ ئاسمانۇ زېمىن ،
 ھەممە راھەتنى كۆرگى ، يامانلىق كۆرمە .

ئەي ئۈنلۈك راۋاب ، كويۇڭغا تابىم باردۇر ،
 باغرىمدا مېنىڭمۇ بىر راۋابىم باردۇر ،
 چەتلەپ ئۆتۈۋەرمە ، كىر ، ئەزىز مېھمان بول ،
 مېھماننى كۈتۈشكە بىر خارابىم باردۇر .

ئەي باش ، سەۋەب سەندە ، سەۋەب سەندە ، سەۋەب ،
 ئەي تەن ، ئەجەب سەندە ، ئەجەب سەندە ، ئەجەب .
 ئەي دىل ، تەلەب سەندە ، تەلەب سەندە ، تەلەب ،
 ئەي جان ، تەرەب سەندە ، تەرەب سەندە ، تەرەب .

يۈزۈڭگە بېقىپ ، يۈزلىرى گۈلشەن ئىدىم ،
 كۆزۈڭگە بېقىپ ، كۆزلىرى روشەن ئىدىم .
 دېدىمكى ، يىراق تۇتاي يامان كۆزلەردىن ،
 يېنىڭدا يامان كۆزلۈك مەگەرمەن ئىدىم ؟

جانان كېلىدۇ جاھاندا تەنھا - تەنھا ،
 نەرگىس كۆزلىرى خۇمار رەنا - رەنا .
 توستۇم يولىنى ، دېدىمكى : بىر سۆيۈۋالاي ،
 پەرياد سېلىپ ھەيدىدى : يەغما - يەغما .

ھەر لەھزە غېمىڭ چېكىپ ، غېمىڭ ئالغايىمەن ،
ھەر لەھزە غېمىڭ بىلەن يەنە قالغايىمەن .

ھەر نەچچە غېمىڭ چېكىپ - چېكىپ ، جان بەردىم ،
غەم شۇكى ، غېمىڭ چېكىپ - چېكىپ ، تالغايىمەن .

لەئلىڭ ، ئەي سەنەم ، ھېمىشە خەندىن بولغاي ،
ئاشق سەن ئىلە خۇررەم ، شادىمان بولغاي .
ھەر كىمكى سېنى كۆرۈپ ، گەر بولمىسا شاد ،
بەخت يۈزىنى كۆرمىگەي ئۇ ، سەرسان بولغاي .

مەن ئۆلسەم ئەگەر ، بېشىمدا گىريان بولماڭ ،
جانانىمغا تاپشۇرۇڭۇ نادان بولماڭ .
بۇ جانىمىز لېۋىمگە لەۋ قويۇپ جانانىم ؛
مېنى تىرىلدۈرسە سىز ھەيران بولماڭ .

خۇرشىدى قەمەر بەستە پىدايىڭ بولسۇن ،
ئول ئايىكى ، جىگەر خەستە پىدايىڭ بولسۇن .
ئول سەرۋى گۈلى رەستە پىدايىڭ بولسۇن ،
بۇ جان ساڭا پەيۋەستە ، پىدايىڭ بولسۇن .

دېدىم : سەنەما ، مەگەر كى جانانىم ئۆزۈڭ ،
جانىم نىسار قىلاي ساڭا ، جانىم ئۆزۈڭ .
مۇرتەد بولاينى ، ئەگەر ئايرىلسام سەندىن ،
ئەي جانۇ جاھان ، كۇفر ئىلە ئىمانىم ئۆزۈڭ .

خۇشدۇر كى بۈگۈن جىسمىڭ ئارا جان بولسا ،
قارشىڭدا تېخى بىر روھى جانان بولسا ،
بۇلبۇل كەبى دىلدا داغى ھىجران بولسا ،
تۇرار جايىڭ ئەرتە - كەچ گۈلىستان بولسا .

دەيدۇ ھەممە : ئىشقى - ھەۋايى نامدۇر ، يالغان ،
دەيدۇ يەنە : ئىشقى ئۈمىدى خامدۇر ، يالغان .
بەخت يۇلتۇزى كۆكتە ئەمەس ، ياشار جانىمدا ،
دەيدۈلەر كى ، ئېگىزلىك - نەچە تامدۇر ، يالغان .

ئەي ئاي ، چىقىپ كەلدىڭۇ تابان بولدۇڭ ،
سوڭ كۆڭنى قىلىپ سەيلى ، خىرامان بولدۇڭ .
بىلىدىڭمۇ كېيىن جانغا باراۋەر بولۇبان ،

ئاگاھ پاتتىڭ بىردىنلا ، پىنھان بولدۇڭ .

ئەي سەنكى ياشارسەن ، شادۇ خۇررەم بولغىن ،
 ھەر يەردە يەنە ئەزىزۇ مەھرەم بولغىن .
 ئۆمۈرۈڭنى ھالال ، پاك ئۆتكۈز ، ئىلىم ئۆگەن ،
 ئائىنىسان بېزىكى ، زىيىنەتى ئادەم بولغىن .

ئىشقى ، بولدى كۆرۈڭ ھەمىشە دەمساز ماڭا ،
 دۇنيا ئىشىدىن ئەتمىدى ئاغاز ماڭا .
 جانىم بېرىدۇ ئىچىمدىن ئاۋاز ماڭا ،
 ئاچ ماڭا ئىشكىنى ، دەپ قىلۇر راز ماڭا .

كۈن ئۆتتىيۇ كۈن كەلدى ، خارابمەن ، خاراب ،
 قويغىن ھەرنە ئەندىشىنى ، ئال قولغا راۋاب ،
 يۈز قەتلە ناماز ئېرۇر يۈز قەتلە سۇجۇد
 گەر دوست جامالى ساڭا بولسا گەر مېھراب .

مەن ئاشىقى ئىشىقمەن ، مۇسۇلمان باشقا ،
 مەن بىر ئاجىز چۈمۈلە ، سۇلايمان باشقا
 مەندىن ئەلەم ۋە ئاھۇ جىگەر پارە سورا ،
 بازاردىكى قاسساب - فۇرۇشان باشقا .

سورۇدۇمكى ، قەيەردە ، نىگارا ، خانەك ؟
 سەن دېدىڭكى ، دىلىڭدۇر - ئاشۇ ۋەيرانەك .
 مەن بىر قۇياش ، ۋەيرانىگە نىچۈك كىرگەيمەن ؟
 ئەي مەس ، خاراب بولمامدۇ ئۇ چاغ كاشانەك ؟

لەيلىمكى ناھار بولمىسا ، مەن نەقىلاي ؟
 بەختىمكى باھار بولمىسا ، مەن نەقىلاي ؟
 دېدىمكى ، ئىچەي مەيىنى سەن بىلەن ، سەنەم ،
 ئىقبال ماڭا يار بولمىسا ، مەن نەقىلاي ؟

جان بولسىلا بىر بەندەئى مارجانىڭ ئۆزۈم ،
 مەپتۇن بولغان زۇلپۇڭغا پەرىشانىڭ ئۆزۈم .
 ئەي نەي ، ناۋا قىلغىنكى ، ئەفغانىڭ ئۆزۈم ،
 ئەي چاڭ ، جاراڭلا تىنماي ، مېھمانىڭ ئۆزۈم .

بېلىق بولساڭ ، ئۈزگىلى دەرياينىڭ بولاي ،

ئاھۇ بولساڭ ، كەزگىلى ھەمراينىڭ بولاي .
مەن ساڭا ئەسىر بولسام ، سەن ماڭا نەپەس ،
سۇرنايىڭۇ ، سۇرنايىڭۇ ، سۇرنايىڭ بولاي .

دېدىمكى ، كويۇڭدا مەن بۇگۈن دېۋانە .
ئۇيۇمدا كۆرەرمەنمۇ سېنى ، جانانە ؟
دېدىڭكى ، سۆزلىمە بەس ، بۇ نە ئەپسانە ؟
دېۋانەۋۇ ئۇيۇقۇ ! ياشا ، ئەي فەرزانە !

ئاي كەتتى ئېگىزلەپ ، بىزلەر پەس بولدۇق ،
يارھوشىغا كەلدى ، لېكىن بىز مەس بولدۇق .
ئەي جانۇ جاھان ، كېيىن كېلەر بولغىنىنى ،
سەن سۆزلىمە ، چۈن ھېچنېمە بىلمەس بولدۇق .

ئىشقى پەيزى بۇ كېچە مۇدامدۇر ، مۇدام ،
جامۇ مەيى لەئلى بىزگە داۋامدۇر ، داۋام .
ئاھ ۋە غەملەر ، ئەندىشلەر – ھالالدىر ، ھالال ،
قوي ، ئۇيۇقۇنى ئويلما – ھارامدۇر ، ھارام .

ئىشقى – ئەۋجى كامالەش ، يار – ئەۋجى جامال ،
كۆڭۈلدە سۆز تولادۇر ، نىل سۆزلەشكە لال .
ئەي يارانلار بۇ ماڭا نېمە ھالدۇر ، نېمە ھال ؟
مەن تەشنىيۇ ئالدىمدا ئاقار ئابى زىلال .

ۋەسلىڭنى تىلەپ خەستەۋۇ زارمەن كۈنۇ تۈن ،
ئىشقىڭ مەيى بىرلە بىقارمەن كۈنۇ تۈن .
مەسلەر خۇمارى ئەسلى بولسىمۇ بىر كۈن مەن ،
مەن مەسنى كۆرۈڭلاركى ، خۇمارمەن كۈنۇ تۈن !

لۇتقىڭ بىلە تاش پارەسى جانانە بولۇر ،
نۇتقىڭ ، ئەي سەنەم ، ئەگەردە مەستانە بولۇر ،
ئەگەر ئىككى زۇلپىڭنى كۆرۈپ قالسا ئىشان ،
لۇقمانى ھەكىم ئاشقى دېۋانە بولۇر .

ئەي دوستى ئەزىزلىرىم ، جۇدالىق ئەتمەڭ ،
ھاۋايۇ ھەۋەس بىلەن خاتالىق ئەتمەڭ .
بىر جۈملىدە سۆزلەر كەبى مەردانە تۇرۇڭ ،
ئەمىر ئولدى ۋاپاكى ، ۋاپالىق ئەتمەڭ .

غۇربەتى توغر سىدا

قادىر ئەكبەر

كلاسسىك ئەدەبىياتىمىز نامايەندىلىرىنىڭ كۆپچىلىكى زامان زەخمەتلىرى ، يىللار ۋە دەۋرلەرنىڭ بوران - چاپقۇنلىرىدىن ئامان قېلىپ ، زامانىمىزغىچە يېتىپ كەلگەن يادىكارلىقلار ، قول يازمىلار ، دىۋانلار ، باياز ۋە رسالىلەر ئارقىلىق بىزگە مەلۇم بولغان . خەلقىمىزنىڭ ئۆتمۈشىدىن خەۋەر ، كەلگۈسىدىن دېرەك بەرگەن بۇ دانىشمەنلەرنىڭ گۈزەل غايىلىرى ، ئارزۇ - ئارمانلىرى ئەكىس ئەتكەن ئىجادىي مىراسلىرىنى ۋە ھايات رىۋايەتلىرىنى ئەۋلاددىن - ئەۋلادقا يەتكۈزۈش ئۈچۈن ھەر خىل قوليازما كىتابلارنى ئاسراپ - ئاۋايلاپ ئۆز باغرىدا ساقلاپ كەلگەن خەلقىنى مەرىپەتپەرۋەر ، ئۇلۇغ خەلق دېيىشكە ھەققىمىز بار !

كۆپ يىللىق تەتقىقاتقا قاراپ شۇنداق ئېيتىشقا بولىدۇكى ، شىنجاڭدا ئۇيغۇر ۋە باشقا تۈركىي تىللىق مىللەتلەر ئەدەبىياتىنىڭ ئۆتمۈشى تەلئۆكۈس ئېچىلمىدى .

بۇنىڭدىن 10 يىل بۇرۇن - 1983 - يىلى ئەدەبىي يادىكارلىقلارنى تەكشۈرۈش - ئۆزگىنىش ئۈچۈن جەنۇبىي شىنجاڭ بويلاپ ئىلمىي سەپەر قىلغان ۋاقتىمىزدا ، خوتەندە 26 يەتلىك بىر تاش باسما كىتابنى كۆزدىن كەچۈرگەن ئىدۇق . كىتاب ئەسلىدە 48 بەت (13 ۋاراق) بولسىمۇ ، ساقلانغىنى 23 - بەتتىن ئاخىرقى 48 - بەتكىچە جەمئىي 26 بەت (13 ۋاراق) ئىكەن . بۇ كىتاب شائىر روزى سايىتنىڭ بىساتىدا ساقلانغان . روزى سايىت كىتابنى ئوبدان مۇقاۋىغا ئېلىپ ، پاكىز ساقلىغان ۋە مۇقاۋىنىڭ ئۈستىگە « غۇربەتنىڭ نەزمىلىرى » دەپ يېزىپ قويغان . مۇقاۋىدىكى بۇ ئىزاھقا قاراپ كىتابنى « غۇربەتى دىۋانى » بولسا كېرەك ، دەپ ئويلىغان ئىدىم . قايتا - قايتا ئوقۇپ - مۇلاھىزە قىلىش ئارقىلىق كىتابنىڭ ئەسلى نامى « رەسالىھ » بولۇپ ، ئۇنىڭ باش تەرىپىگە رەمبال ۋە پالچىلىق ئادەتلىرىگە قارشى پىكىرلەر يېزىلغان . بۇ پىكىرلەردە ئاساسەن ، پالغا ئىشەنمەسلىك ، رەمباللارنىڭ « بىشارەت » لىرىنى توغرا دەپ ، نادانلارچە ئېتىقاد قىلماسلىق ھەققىدە خېلى ئىلغار كۆزقاراشلار بايان قىلىنغان . كىتابنىڭ ھازىرقى ھالىتىدە ئالدىنقى ئۈچ بېتى (23 ، - ، 25 - بەتكىچە) ئەنە شۇ مەزمۇندىكى پىكىرلەرنىڭ ئاخىرى ساقلىنىپ قالغان . 26 - بەتتىن 48 - بەتكىچە (ئاخىرىغىچە)

«غۇربەتى» شېئىرلىرى كىرگۈزۈلگەن. شائىرنىڭ ئايرىم شېئىرلىرى پارس تىلىدا يېزىلغان. دىن باشقا (بىر غەزەل، ئىككى مۇخەممەس) قالغان بارلىق شېئىرلىرى چاغاتاي تىلىدا يېزىلغان. كىتابتىكى شېئىرلار جەمئىي 33 پارچە بولۇپ، غەزەل، مۇخەممەس قاتارلىقلاردىن ئىبارەت، ئاخىرىدا غۇربەتى شەيخ سەئىدىنىڭ «گۈلىستان» ئەسىرىنى تۈركىي تىلىغا تەرجىمە قىلغان مەشھۇر تەرجىمان موللا مۇرادخوجا ئىشان شائىرنىڭ تەرجىمىسىگە قارىتا مۇلاھىزىلىرى ھەققىدە بەش شېئىرىي مەكتۇپ يازغان. بۇ شېئىرىي مەكتۇپلاردا ئوتتۇرىغا قويۇلغان پىكىرلەرگە قاراپ، غۇربەتنى يېتىلگەن ئەدەب، پارس - ئەرەب تىللىرىنىڭ ماھىرى ئۇستىسى دەپ قاراشقا بولىدۇ.

شائىر «غۇربەتى» ئەسەرلىرىنى ئوقۇپ - مۇلاھىزە قىلغاندىن كېيىن، شائىرنىڭ ھاياتى 19 - ئەسىرگە مەنسۇپ بولسا كېرەك، دەپ پەرەز قىلدىم. شائىرنىڭ تۇغۇلغان ۋە ۋاپات بولغان يىللىرى ھەققىدە دېرەك تېپىلمىدى. غۇربەتى ئەسەرلىرىنىڭ قولىمىزدىكى نۇسخىسىدىن باشقا نۇسخىلىرى ئانچە كەڭ تارقالمىغان بولۇشى ياكى يوقاپ كەتكەن بولۇشى مۇمكىن. قولىمىزدىكى نۇسخا ھېجرى 1329 - 1330 (مىلادى 1909 - 1910) دا كاتىب موللا ئوتىبى ئېسىن رەسول مۇھەممەد شائى تەرىپىدىن كۆچۈرۈلۈپ، تاشكەنت تاش باسما مەتبەئەسىدە بېسىلغان.

بۇ كىتاب خوتەندە ساقلىنىپ قالغان. ئۇنىڭ ساقلىنىپ قالغانلىقى بىر خۇشاللىقلىق ئىش. كىتابنى ساقلىغان خوتەنلىك شائىر روزى سايىت «غۇربەتى» ھەققىدە ئىزدىنىپ بېقىشنى ماڭا تەۋسىيە قىلغانىدى. يۇقىرىدا ئېيتىپ ئۆتكىنىمىزدەك، مەن شائىر «غۇربەتى» ھەققىدە يەنە باشقا بىر مەنبە چىقىپ قالار، دېگەن مەقسەتتە كۆپ ماتېرىياللارنى كۆرۈپ چىقتىم. ئىزدەندىم، ئەپسۇسكى، باشقا ھېچنەرسە تاپالمىدىم. ھازىرچە شىنجاڭدا «غۇربەتى» نى بىزگە مەلۇم قىلىدىغان بىردىنبىر مەنبە قولىمىزدىكى مانا مۇشۇ كىتابتىن ئىبارەت.

غۇربەتى ۋە ئۇنىڭ ئەسەرلىرى ئەدەبىي نامايەندە سۈپىتىدە شىنجاڭدا ساقلىنغان ئىكەن، دېمەك، ئۇنى ئۇيغۇر كلاسسىك ئەدەبىياتى تەرەققىياتىنىڭ ئاخىرقى دەۋرىدە تەسىرى بار بىر نامايەندە، دەپ قاراشقا ھەققىمىز بار. ئېھتىمال، غۇربەتى ئەسەرلىرىنىڭ يەنە باشقا نۇسخىلىرى شىنجاڭنىڭ باشقا جايلىرىدىنمۇ تېپىلىشى مۇمكىن. چۈنكى ھەرقانداق كىتاب بىر نۇسخىلا تارقالمايدۇ.

غۇربەتى ئۆزىنىڭ بىر غەزەلىدە، ئۆزىنىڭ «تۈركىستانلىق» ئىكەنلىكىنى قەيت قىلغان. نېمىلا بولمىسۇن، غۇربەتى 19 - ئەسىردە تۈركىي تىلىدا سۆزلەشكۈچى خەلقلەر بەدىئىي ئەدەبىياتىنىڭ ئورتاق ئەدەبىي تىلى بولغان «چاغاتاي» تىلىدا ئىجاد قىلغان. شۇڭا ئۇنىڭغا ئۇيغۇر كلاسسىك نامايەندىلىرى قاتارىدا مۇئامىلە قىلىشقا ھەقلىقىمىز.



ئۇيغۇر شېئىرىيىتى قەدىمكى سىنىك ئۇل

تاشلىرى - قەدىمكى شېئىرلار

قۇربان بارات

بەكمۇ ئۇزاق زامانلاردىن باشلىنىپ ، سانسىز ئەسىرلەر داۋامىدا داۋاملىشىپ ۋە راۋاجلىنىپ بارغان ئۇيغۇر شېئىرىيىتىنى ئالتۇن مۇنارىلىرى ئەتراپقا نۇر چېچىپ تۇرغان بىر تارىخىي قەلئەگە ئوخشاتساق ، بۇ يىمىرىلمەس قەلئەنىڭ مۇستەھكەم ئۇل تاشلىرى قەدىمكى شېئىرىي يادىكارلىقلىرىمىز بولۇپ ھېسابلىنىدۇ .

قەدىمكى زامان سەنئىتىنىڭ مەھسۇلاتى بولغان شېئىرلار ، داستانلار ، قوشاقلار ، جەڭنامىلەر ۋە ئىپوسلار ئادەتتە فولكلوردا ئەۋلادتىن - ئەۋلادقا ، ئەسىردىن - ئەسىرگە ئۆتۈپ ، ھاياتىي بىر يوسۇندا داۋاملىشىپ كېلىدۇ ، شۇنىڭدەك يازما يادىكارلىقلاردا ساقلىنىپ قالىدۇ . لېكىن ، ئۇلارنىڭ ھازىرقى زامان فولكلورىدا ياشاپ قالغان قىسمى شەكلەن تىلنىڭ فونېتىكىلىق ، لېكسىكىلىق ۋە گرامماتىكىلىق تەرەققىياتى ۋە ئۆزگىرىشلىرىگە ماسلىشىپ ماڭغان ، مەزمۇنەن ، ۋارىسلىق قىلغۇچىلارنىڭ ئۆز دەۋرى ۋە ماكان شارائىتىدىن پەيدا بولغان ، سەنئەتلىك ئىنكاسلىرىنىمۇ ئۆزىگە قوشۇۋېلىپ ، تولۇقلىنىپ ۋە ئۆزگىرىپ بارغان بولغاچقا ، ئۇلارنىڭ دەسلەپ پەيدا بولغان دەۋرىنى ئېنىقلىماق ۋە بېكىتمەك ئادەتتە تەسكە توختايدۇ ، مەزمۇن ئالاھىدىلىكلىرى ۋە مەزمۇندا ساقلىنىپ قالغان ئالاقىدار ئۇچۇرلارغا كۆرە ، بىز ئۇلارنىڭ تۇغۇلغان دەۋرىنى پەقەت قىياسلا قىلالايمىز ئەمما ھۆكۈم قىلالايمىز . يازما يادىكارلىقلار بولسا ئۇلارغا ئوخشامايدۇ . يازما يادىكارلىقلاردا قەدىمكى شېئىرلار ئۆزى پەيدا بولغان دەۋرنىڭ مەزمۇن ئالاھىدىلىكى بىلەن شېئىرىي ئالاھىدىلىكلىرى ۋە تىل ھالىتىنى ئەينەن ساقلاپ قالىدۇ . چۈنكى بۇ يازما يادىكارلىقلار قالغان زامانلاردا ، بىزدە يات تىللارنىڭ ھەر خىل دەرىجىدىكى ئاسسىمىلياتسىيىسى تېخى يۈز بەرمىگەن ، شۇنداق بولغاچقا ئۇلار بىزنىڭ خەلقىمىز ئۆز بېشىدىن ئۆتكۈزگەن ، بەكمۇ ئۇزاق ئۆتمۈشتە قالغان خىلمۇ خىل زامانلاردىن بىۋاسىتە ئۇچۇر بېرەلەيدۇ ، بۇ ئۇچۇرلار تارىخ ، ئىتتونوگراپىيە ، سەنئەت ، ئىنسانشۇناسلىق ، مىللەتشۇناسلىق ، تىلشۇناسلىق ، دىنشۇناسلىق ، پەلسەپە ۋە جەمئىيەتشۇناسلىققا ، شۇنىڭدەك ، خەلقىمىزنىڭ ھەر خىل دەۋرلەردىكى ئىجتىمائىي تەرەققىيات دەرىجىسىگە ، ئۇلار تارقىلىپ ياشىغان جۇغراپىيىلىك دائىرىگە ، چوڭ - چوڭ ۋەقەلەرگە ۋە مەشھۇر قەھرىمانلارغا ئالاقىدار بولۇپ ، شېئىرنىڭ ئىخچام قۇرۇلما ۋە كىچىككىنە شېئىرىي مۇھىت ئىچىگە ناھايىتى كەڭ دۇنيانى سىغدۇرالايدىغان تۈر ئالاھىدىلىكىگە ئاساسەن ، بىزنى يۇقىرىقى مەزمۇنلار بويىچە ناھايىتى كەڭ دائىرە ۋە ئىنتايىن قىممەتلىك بولغان بىۋاسىتە پاكىتلار بىلەن تەمىنلەيدۇ .

بىزنىڭ يازما يادىكارلىقلاردا ساقلىنىپ قالغان شېئىرىي مىراسلىرىمىزنى خېلىلا مول

دېيىشكە بولىدۇ ، مىلادى 11 - ئەسىردە ، گۈللەنگەن قاراخانلار دۆلىتى شارائىتىدا ياشاپ ئى-
 جاد ئەتكەن ئۇلۇغ شائىرىمىز يۈسۈپ خاس ھاجىپنىڭ زور ھەجىملىك داستانى
 «قۇتادغۇبىلىك» ۋە شائىرىمىز ئەھمەد بىنى مەھمەد يۈكەنكى 12 - ئەسىرنىڭ ئاخىرى
 ۋە 13 - ئەسىرنىڭ باشلىرىدا يازغان ، مەھمۇد قەشقەرى ، يۈسۈپ خاس ھاجىپلار دەۋرى
 بىلەن لۇتقى ، سەككاكى ھەتتا ئەلشىر نەۋائىغا قەدەر بولغان ئارىلىقنى ئۇلاپ تۇرىدىغان ئە-
 دەبىي يادىكارلىقىمىز ، دىداكتىك داستان «ئەتەبەتۇل - ھەقايق» لاردىن تاشقىرى ، ئۇلۇغ
 تىلشۇناس ئالىمىمىز مەھمۇد قەشقەرنىڭ «تۈركىي تىللار دىۋانى» دا خاتىرىلەپ قالدۇرۇل-
 غان ئۈچيۈزدىن ئارتۇق شېئىرىي پارچە ، جۈملىدىن 9 - ئەسىردىن 13 - ئەسىرگىچە بولغان
 ۋاقىت ئىچىدە قوچۇبۇيغۇر ئىدىقۇتلۇقى تەۋەسىدە ، ئۇنىڭدىن بۇرۇن بىر قىسمى ئېھتىمال
 ئۇرخۇن ئۇيغۇر خاقانىلىقى دائىرىسىدە بارلىققا كەلگەن ۋە يېزىق بىلەن خاتىرىلەپ
 قالدۇرۇلغان شىمالىي ۋە شەرقىي ئۇيغۇرلارنىڭ ئەدەبىي پائالىيىتى دائىرىسىگە تەۋە بولغان
 كۆپلىگەن قەدىمكى ئۇيغۇرچە شېئىرلار ئۇلارنىڭ مىسالى بولۇپ ھېسابلىنىدۇ .

« تۈركىي تىللار دىۋانى » دا خاتىرىلەنگەن ئۈچيۈزدىن ئارتۇق شېئىرىي پارچە شۇ
 دەۋردىكى ئەدەبىياتىمىزنىڭ بەدىئىي سەۋىيىسى ۋە كۆلىمىنى كۆرسىتىپ بەرگۈچى نەمۇنىلەر
 بولۇپلا قالماي ، بەلكى ئۇلارنىڭ مۇتلەق كۆپ قىسمى رەتلەنگەن ۋە يېزىق خاتىرىسىگە
 ئېلىنغان دەۋرىگە نىسبەتەن بەكمۇ ئۇزاقلاردا قالغان ئەڭ قەدىمىي زامانلارغا تەۋە ئەدەبىي-يا-
 دىكارلىقلار بولۇپ ھېسابلىنىدۇ . ئۆز دەۋرىنىڭ كەڭ بىلىملىك ئالىمى ، پۈتۈن ئۆمرىنى بۈيۈك
 ئىلمىي ئىشلارغا بېغىشلىغان يېتەكچى بىلىمدانى بولغان مەھمۇد قەشقەرى تۈركىي خەلقلەر
 ياشىغان كەڭ چۇغراپىيىلىك دائىرىدە ئوننەچچە يىل ئايلىنىپ يۈرۈپ ، سانسىزلىغان يېزا -
 قىشلاق ۋە شەھەرلەرنى ، بىپايان تاغۇ - يايلاقلارنى ، خىلمۇ خىل يۇرتلارنى كېزىپ ، ئۆزىنىڭ
 بىزنىڭ دەۋرىمىزگە قەدەر يېتىپ كەلگەن بىباھا كىتابى ئۈچۈن ماتېرىيال توپلاپ يۈرگىنىدە ،
 يۇقىرىقى ئەدەبىي يادىكارلىقلار بىلەنمۇ ئۇچراشقان ، ئالىم ئۇلارغا ئىنتايىن ئەستايىدىل مۇئامىلە
 قىلغان ، ئۇلارنى توپلىغان ، رەتلىگەن ۋە سۆزلەرنىڭ كېلىش ئورنىنى ئىزاھلىغۇچى مىساللار
 تەرىقىسىدە ئۇلارنى كىتابغا كىرگۈزۈپ ، بەكمۇ قەدىمكى زامانلاردا بىزنىڭ تىلىمىز بىلەن
 يارىتىلغان بۇ شېئىرىي پارچىلارنى ئۆلمەس مىراسقا ئايلاندۇرغان ، شۇنداقلا ئالىم بۇ ئەمگىكى
 ئارقىلىق ، بىزنىڭ ئەدەبىيات تارىخىمىزنىڭ ئەڭ دەسلەپكى سەھىپىلىرىنى يېزىپ ، بىزنىڭ
 تىلىمىز پەيدا بولغان ۋە سەنئەت پائالىيىتى باشلانغان زامانلاردىن بىۋاسىتە ئۇچۇر بەرگەن .

سەنئەت تارىخچىلىرى ئارخىئولوگىيىلىك قېزىلمىلار ۋە ئىنسانشۇناسلىق ئىلىمىگە دائىر
 ماتېرىياللاردىن پايدىلىنىپ ، فولكلور ماتېرىياللىرى ۋە يازما يادىكارلىقلار خاتىرىلىرىگە ئا-
 ساسلىنىپ تۇرۇپ ، ئىنسانىيەت جەمئىيىتىنىڭ تارىخىي تەرەققىياتى جەريانىدا ، سەنئەتنىڭ
 قاچان ۋە قانداق پەيدا بولغانلىقىنى ئېنىقلاپ چىققان ، ئۇلارنىڭ ئىسپاتلىشىچە ، ئەڭ دەس-
 لەپكى سەنئەت پائالىيەتلىرى كونا تاش قوراللار دەۋرىنىڭ ئاخىرقى مەزگىللىرىدە پەيدا
 بولغان . بۇ ئىپتىدائىي جامائە تۈزۈمىنىڭ پىشىپ يېتىلگەن دەۋرى بولۇپ ، ئىپتىدائىي ئادەملەر
 ھەرخىل ئاددىي ئەمگەك قوراللىرىنى ياساشنى ئۆگىنىۋالغان . ئۇلار توپلىشىپ ياشىغان ، كول-
 لېكتىپ ئەمگەك قىلغان . بۇ دەۋردە ئىنسانلاردا تىل پەيدا بولغان . سەنئەتنىڭ بۇ دەۋردە پەيدا

بولغان ئىپتىدائىي شەكىللىرى ناخشا ، مۇزىكا ، ئۇسسۇل ، تاش قىيا رەسىملىرى ۋە ئەمگەك - تىرىكچىلىك قوراللىرى ئىدى . بۇ ئىجادىيەتلەر بىۋاسىتە ھالدا ئۇلارنىڭ ئەمگەك ئەمەلىيىتىدىن كېلىپ چىققان . ئىپتىدائىي ئادەملەر ئەمگەككە بىر - بىرىگە ماسلىشىش ، ئەمگەك سىجىللىقنى يەڭگىللىتىپ چارچاشنى ئازايتىش ، ئەمگەك ئۈنۈمدارلىقىنى ئۆستۈرۈش ئۈچۈن ، رىتىمدىن پايدىلانغان ، يەنى مېھنەتنى بەلگىلىك رىتىم تەرتىپى بىلەن ئۇيۇشتۇرغان . ئەمگەك ، ھەرىكەت ۋە سادالاردىن پەيدا بولغان مۇنداق رىتىم بىلەن بىرلەشكەندە ، ئەڭ بۇرۇنقى شېئىرلار كېلىپ چىققان . ئىنسانلارنىڭ تىل رىتىملىرىدىن پايدىلىنىشنى ئۆگىنىۋېلىشى ئەڭ دەسلەپكى شېئىرىي قۇرۇلمىنى ، ئۇلارنىڭ ئۆزلىرىنىڭ بىلىش ھەرىكىتى داۋامىدا چۈشەنگەن دۇنيانى ئوبرازلىق ئىنكاس قىلىشى ، ئۆزلىرىنىڭ ھاياتىنى ۋە قايغۇ شادلىقلىرىنى ئىپادىلىشى بۇ شېئىرلارنىڭ ئەڭ دەسلەپكى مەزمۇنىنى ھاسىل قىلغان . سەنئەت تارىخچىلىرىنىڭ بۇ ئېنىقلىمىسىنى ئىسپاتلاپ بېرىدىغان ئەڭ بۇرۇنقى شېئىرلارنىڭ نەمۇنىسى « تۈركىي تىللار دىۋانى » دىكى شېئىرىي پارچىلار ئىچىدە تېپىلىدۇ . بىز دىۋاندا خاتىرىلەنگەن مۇنداق پارچىنى كۆرۈپ باقايلى :

كۆللەر قامۇغ تۈزۈلدى ،	يىگىتلەرنىڭ ئىشلەتۇ ،
ئىۋرىق ، ئىدىش تىزىلدى ،	يىغاچ يېمىش ئىرغانۇ ،
سەنسىز ئۆزۈم ئۈزلەلدى ،	قۇلان ، كىيىك ئوۋلاتۇ ،
كەلگىل ئەمۇل ئوينىدىم .	بازرام قىلىپ ئاۋنەلىم .
ئىۋرىق باشى قازلايۇ ،	چاغرى بېرىپ قۇشاتۇ ،
ساغراق تولۇ كۆزلەيۇ ،	تايغان ئىزىپ تىشاتۇ ،
ساقىنىچ قۇزى كىزلايۇ ،	تىلكى ، تونگۇز تاشلاتۇ ،
تۈن - كۈن بىلە سەۋىنەلىم .	ئەردەم بىلە ئۆكلەلىم .
ئوتتۇز ئىچىپ قىقرەلىم ،	توسۇن مۇنۇب سەكرىتسۇن ،
يۇقار قوبۇب سەكرەلم ،	ئاسىزلىگىن ئەمىرتسۇن ،
ئارىسلانلايۇ كۆكرەلىم ،	ئىتقا كىيىك قايتارتسۇن ،
قاچتى ساقىنىچ سەۋىنەلىم ،	تەيمىش سانى ئومىنەلىم .

(چالغۇلار تامام ساز قىلىندى ، مەي ئىۋرىقلىرى بىلەن ئىدىشلىرى تىزىلدى ، سەن بولمىساڭ پەرىشان بولۇپ قالدىكىنەنەن ، كەلگىن ، يىراپ - ياشناپ ئوينايلى . ئىۋرىقلارنىڭ بېشى غازنىڭ بوينىدەك تىكلەندى ، ياغاچ چۆچەكلەر ، خۇددى كۆزدەك لىپمۇ - لىپ تولدى ، قايغۇلار يەر تېگىگە يوشۇرۇندى ، تۈن - كۈن شادلىنايلى ، سۆيۈنەيلى . ئۈچ قېتىمدىن ئىچەيلى ، ئورنىمىزدىن تۇرۇپ سەكرەپ ئوينايلى ، ئارىسلانلاردەك ھۆر كىرەيلى ، قايغۇلارنى قاچۇرۇپ سۆيۈنەيلى ، يىگىتلەرنى ئىشقا سالايلى ، دەرەخلەردىن مېۋە ئىرغىتسۇن ، كىيىك ، توشقانلارنى ئوۋلىتايلى ، بايرام قىلىپ شادلىنايلى ، ئۇلارغا ئوۋ قۇشلىرىمىزنى بېرىپ ، قۇش ئوۋىغا ئەۋەتەيلى ، تۈلكە ، توڭگۇلارنى تاش بىلەن ئۇرۇپ ، كەينىدىن تايغانلىرىمىزنى قويۇپ

بېرىپ چىشلىتەيلى، ئېرىشكەن ئولجىلىرىمىز بىلەن ماختىنايلى. يىگىتلىرىمىز توسۇن ئاتلارنى مىنىپ، سەكرىتىپ يۈرۈپ، ئۇلارنى ياۋاشلاندۇرۇپ كۆندۈرسۇن، ئىنلار بىلەن كىيىك ئوۋلىسۇن، بىز ئوۋ نېمەتلىرىگە ئۈمىد باغلايلى.)

بۇ پارچىنىڭ كېيىنكى ئۈچ كۈبلىتىدە بايان قىلىنغان مەزمۇن دىققەتكە ئالاھىدە سازاۋەر بولدى. ئۇلاردا تەسۋىرلەنگىنى جامائەتنىڭ كوللېكتىپ ئەمگىكى. جامائەتنىڭ ياشلىرى مېۋە تېرىدۇ، ئوۋ ئوۋلايدۇ، ئوۋ نېمەتلىرىدىن ھەممەيلى تەڭ بەھرىمەن بولىدۇ، ئوۋ قوراللىرى - تاش، قولغا ئۆگىتىلگەن ئىنلار ۋە ئوۋ قۇشلىرى، يىگىتلەر يەنە ئات كۆندۈرۈش ئەمگىكى بىلەنمۇ مەشغۇل بولىدۇ. بۇ قوشاقتا ئېيتىلغان دەرەخلەر - ياۋا مېۋە دەرەخلىرى. چۈنكى، دېھقانچىلىق باشلانمىغان، ئىشلەپچىقىرىش قورالى تاشتىن، تۇرمۇش بۇيۇملىرى ئىدىش، ئىۋرىق ساپال بۇيۇملاردىن ئىبارت بولغان ئۇ زامانلاردا، ئادەملەر تېخى مېۋە دەرەخلىرىنى تىكىپ ئۆستۈرۈشنى بىلمەيتتى. ساپال بۇيۇملار - كونا تاش قوراللار دەۋرىنىڭ ئاخىرقى مەزگىللىرىنىڭ ۋە يېڭى تاش قوراللار دەۋرىنىڭ باشلىنىش ۋاقتىنىڭ خاركتېرلىك ئالاھىدىلىرىدىن بىرى. بۇ قوشاق سەنئەتنىڭ بىزنىمۇ ئوخشاشلا كونا تاش قوراللار دەۋرىنىڭ ئاخىرقى مەزگىللىرىدە پەيدا بولغانلىقىنى ئىسپاتلايدۇ. ئەجدادلىرىمىز ئۆزلىرىنىڭ ئۇ زاماندىكى ھاياتىنى ئۆزىمىزنىڭ تىلى بىلەن يۇقىرىقىدەك بەدىئىي شەكىلدە ئوبرازلاشتۇرغان.

بۇ پارچىنىڭ ئەھمىيىتى يالغۇز بىزدە سەنئەت پائالىيەتلىرىنىڭ پەيدا بولغان دەۋرىنى ئىسپاتلاپ بېرىشتىلا ئەمەس. ھەممىگە مەلۇم بولغىنىدەك، تىل - مىللەت ئالاھىدىلىكىنى تەشكىل قىلغۇچى مۇھىم شەرتلەردىن بىرى بولۇپ سانىلىدۇ. بۇ شېئىردا ئەكس ئېتىپ تۇرغان ئەڭ قەدىمكى تىلىمىزنىڭ لېكسىكىلىق ھالىتى بىلەن گرامماتىكىلىق ھالىتى، تېكىست تەركىبىدىكى «ئىۋرىق، ئىدىش، باش، غاز، كۆز، تۈن، كۈن، ئوتتۇز، ئارىسلان، يىگىتلەر، ياغاچ، يېمىش، قولان، كىيىك، تايغان، تۈلكە، توڭگۇز، تاش، ئىت، سان» دېگەن ئىسىملار، «سەن» دېگەن ئالماش، «توسۇن، يۇقىرى» دېگەن سۈپەتلەر بىلەن «تۈزۈلمەك، تىزىلماق، ئويناش، سۆيۈنمەك، ئىچمەك، قوپماق، سەكرىمەك، قاچماق، ئىشلەتمەك، ئىرغىتماق، ئوۋلاتماق، قۇشلاتماق، چىشلەتمەك، سەكرىمەك، قايتارماق، ئۇ - مىدلەنمەك» دېگەن پېئىللارنىڭ بۇ تىلنى ھازىرقى زامان ئۇيغۇر تىلى بىلەن ئېنىق ھالدا باغلاپ تۇرۇشى، بىزنىڭ تىلىمىزنىڭ ئىپتىدائىي جامائە تۈزۈمى دەۋرىدىلا يۇقىرىقىدەك بىر قەدەر مۇكەممەل دەرىجىگە كەلگەنلىكىنى، مىللەتمىزنىڭ ئەڭ ئىپتىدائىي ئىتتىپاق يىلتىزلىرىنىڭمۇ بۇ تىل بىلەن سۆزلەشكۈچى قەدىمكى جامائەتلەر بولغانلىقىنى كۆرسىتىپ تۇرىدۇ. شېئىردا تەسۋىرلەنگەن ئىپتىدائىي جامائەتنىڭ ھاياتى، كوللېكتىپ ئەمگىكى بىزنىڭ شۇنداق دەپ قارىشىمىزغا ئاساس بېرىدۇ. تىلىمىزنىڭ تارىخىي شەكىللىنىش جەريانىنى تەكشۈرگۈچى، ئۇنىڭ تارىخىي فونېتىكىسى ۋە تارىخىي گرامماتىكىسى بويىچە مەخسۇس ئىلمىي ئىش ئېلىپ بارغۇچى تىلشۇناسلار، جۈملىدىن، مىللەتشۇناس ۋە ئىنسانشۇناس ئالىملار بىزدە بۇرۇن بولۇپ باققان ئەمەس، ھازىرمۇ تېخى يېتىشىپ چىقمىدى. ئەمما، ئوقۇپ يېتىلىۋاتقان ئوقۇغۇچىلىرىمىز ۋە ئىلمىي تەتقىقات ساھەسىگە قەدەم تاشلاپ كىرىۋاتقان ياشلىرىمىز ئىچىدىن بۇ خىلدىكى مۇتەخەسسسلەرنىڭ بۇنىڭدىن كېيىن يېتىشىپ چىقىشىدىن

ئۈمىدۋار بولساق بولىدۇ ، قاچانكى بىزدە ، پەننىڭ يۇقىرىقى ساھەلىرى بويىچە خادىملار يېتىد- شىپ چىقىدىكەن ، ئۇلار ئۆز تەتقىقاتى بويىچە ، يۇقىرىقى شېئىرنىڭ ، شۇنىڭدەك ، «تۈركىي تىللار دىۋانى» دىكى باشقا كۆپلىگەن شېئىرىي پارچىلارنىڭ ئۆز ئەمگەكلىرى ئۈ- چۈن تېپىلغۇسىز دەرىجىدىكى بىباھا ماتېرىياللار ئىكەنلىكىنى بىلىپ يېتىدۇ .

بىز بۇ شېئىرنى شېئىرىيەتنىڭ ئۆزىگە خاس بولغان سەنئەت ئۆلچەملىرى بىلەنمۇ تەكشۈرۈپ كۆرۈپ باقايلى . بۇ شېئىردە ، ھازىرقى زامان شېئىرىيىتى چۈشەنچىسىدىكى شې- ئىرىي قۇرۇلما ، شېئىرىي ئوبراز ، شېئىرىي ھېسسىيات ، شېئىرىي لوگىكا ۋە ئوخشىتىش ، جانلاندىرۇش قاتارلىق ئىستىلىستىك ۋاسىتىلەرنى ئۆزىگە ئاساسلىق بەلگە قىلغان شېئىرىي تىلنىڭ دەسلەپكى ئالامەتلىرى ئايان بولۇپ تۇرۇۋاتىدۇ . شېئىرنىڭ قۇرۇلمىسى ناھايىتى پۇختا ۋە ئىخچام ، قۇرۇلما يەتتە بوغۇملۇق ، تۆت مىسرالىق كۈبلىتلاردىن تەشكىللەنگەن ، يەتتە بوغۇملۇق بۇ مىسرالاردا باشتىن - ئاياغ $2/2/3$ لىك تۇراق گۇرۇپپىسى قېلىپلاشتۇرۇلغان . تۇراق بىرەر جايدىمۇ بۇزۇلغان ئەمەس . تۆت مىسرالىق كۈبلىت AAAB لىق قاپىيە تۈرىگە ئىگە ، كۈبلىتلارنىڭ 4 - مىراسى B شەكلىدە ئۆزئارا قاپىيەلىشىدۇ . بۇ ئادەتتە بارماق ۋەزىنى شېئىرلىرىدا ۋە فولكلوردا خېلىلا مۇرەككەپ ، قى- يىنىلىق دەرىجىسى خېلىلا يۇقىرى قۇرۇلما بولۇپ ھېسابلىنىدۇ . لېكىن ، بۇ خىل تۇراق گۇرۇپپىلىرىدا ۋە قاپىيە شەكلىدە پەيدا بولغان رىتم شېئىرنى ئېنىق ، كۈچلۈك ئاھاڭدار- لىققا ئىگە قىلىدۇ . بۇنىڭدىن ، ئاتا - بوۋىلىرىمىزنىڭ شېئىرىدىكى رىتمغا قانچىلىك ئېتىبار بىلەن قارىغانلىقىنى ۋە ئۇنىڭغا قانداق ئەستايىدىل مۇئامىلە قىلغانلىقىنى كۆرۈۋالغىلى بولىدۇ . شۇنىڭدەك ، بۇ خىل رىتم شەكلى بىزدە ۋە باشقا تۈركىي خەلقلەردە شېئىرىيەت- نىڭ ئەڭ دەسلەپكىدىلا بارماق ۋەزىنى شەكلىدە پەيدا بولغانلىقىنى ، بارماق ۋەزىنى شېئىرلىرىنىڭ شېئىرىيىتىمىزنىڭ ئانا تۈرى ۋە ئەسلى مىللىي شەكلى بولغانلىقىنى ئىس- پاتلايدۇ . بۇ شېئىرىدە ، جامائەتنىڭ كۆڭۈل ئېچىش سورۇنى ۋە ئويۇن - تاماشا شەكلى ئوبرازلاشتۇرۇلغان . ئۇلارنىڭ ھېسسىيات ئىپادىلەش شەكلى - ئورۇنلىرىدىن تۇرۇپ سەكرەپ ئويناش ۋە ئارىسلانلاردەك ھۆر كىرەش . بۇ شەكلىدە ، ئۇلارنىڭ ئىپتىدائىي ئادەملەر ئىكەنلىكى مانا مەن دەپ چىقىپ تۇرىدۇ ، شېئىردا ، ئىمژىقلارنىڭ بېشى غازنىڭ بوپىغا ، ياغاچ چۆچەكلەرنىڭ لىپمۇ - لىپ تولۇشى ئۆز چانغىدا تولۇپ تۇرغان كۆزلەرگە ئوخشىتىلغان ، ئادەمدە بولىدىغان قايغۇ تەبىئەتلەشتۈرۈلىدۇ ، يەنى ئۇ يەرنىڭ تېگىگە يوشۇرۇنىدۇ . شېئىردە ، سۆيگۈ بايان قىلىنغان شېئىرىي خىتابمۇ بار ، يەنى - سەن بول- مىساڭ ، پەرىشان بولۇپ قالدىكەنمەن ، كەلگىن ، ياپراپ - ياشناپ ئوينايلى ، دېيىلىدۇ . مەزمۇن لوگىك بىر تەتپ بىلەن شېئىرىي يوسۇندا بايان قىلىنىدۇ . بىز يۇقىرىدا ، سەن- ئەتنىڭ ئەڭ دەسلەپكى شەكلى بولغان شېئىر ئىنسانلاردا تىل پەيدا بولۇشى بىلەن تەڭلا پەيدا بولغان ، دېدۇق . يۇقىرىقىلاردىن شېئىرنىڭ بۈگۈنكى كۈندىمۇ ئاساسلىق بەدىئىي ئۆلچەملىرى بولۇۋاتقان شېئىرىي ئامىللارنىڭ شېئىر پەيدا بولۇشى بىلەن تەڭلا پەيدا بولغانلىقىنى بىلىۋالغىلى بولىدۇ . ناھانكى ، بۇ ئۆلچەملەر كېيىنكى ناھايىتى كۆپ ئەسىرلەر داۋامىدا ، كۆپەيگەن ، راۋاجلانغان ، مۇكەممەللەشكەن ، سىستېما ۋە قائىدە ھاسىل قىلغان ،

خالاس .

ئىپتىدائىي ئادەملەر تەبىئەت كۈچلىرى ۋە تەبىئەت ھادىسىلىرى ئالدىدا كۈچسىز بولۇپ، ئۇلارنى چۈشىنىپ يېتىشتىن تېخى كۆپ يىراق ئىدى . شۇڭا ، تەبىئەتتىن قورقۇش ، تەبىئەتنى ئۇلۇغلاش ۋە تەبىئەتكە چوقۇنۇش ئۇ زامان سەنئىتىنىڭ مۇھىم مەزمۇنلىرىدىن بىرى بولغان . تۆت پەسىل ئېنىق ئايرىلىدىغان جۇغراپىيىلىك دائىرىدە ياشىغان بىزنىڭ ئەجدادلىرىمىز تەبىئەت پەسىللىرى ئىچىدە باھارنى ئالاھىدە ئۇلۇغلىغان ، ئۇنى گۈزەللەشتۈرۈپ قوشاقلار توقىغان ، مەخسۇس شادلىق كۈنلىرى ۋە مەرەملەرنى ئۆتكۈزۈپ ، باھارنىڭ كېلىشىنى تەنتەنە بىلەن قارشى ئالغان ۋە تەنتەنە سورۇنلىرىدا ئۇ توغرىلىق توقىغان قوشاقلارنى ئوقۇشقان ، چۈنكى ئۇلار باھارنىڭ بىر يىلىنىڭ باشلىنىشى ئىكەنلىكىنى يىللىق ئوزۇق - ئوقتىنىڭ باھارنىڭ سەۋەبى بىلەن تۇرلىدىغانلىقىنى ، باھارنىڭ ئۇلارغا رىسقى بەرگۈچى پەسىل ئىكەنلىكىنى بىلگەن . ئۇيغۇرلاردا ۋە باشقا تۈركىي خەلقلەردە نورۇز مەرىمىنىڭ ۋە نورۇز قوشاقلارنىڭ پەيدا بولۇشى مانا مۇشۇ كۆزقاراش بىلەن مۇناسىۋەتلىك . « تۈركىي تىللار دىۋانى » دا ، باھاھەققىدىكى قوشاقلار خېلىلا كۆپ ئۇچرايدۇ . ئۇلار كىتابنىڭ ئۈچ تومغا تارقاقلاشتۇرۇپ بېرىلگەن ، بىز ئۇلارنىڭ بىر نەچچە كۈبلىت نەمۇنىسىنى كۆرۈپ باقايلى :

قار ، بۇز قامۇغ ئەرۋىشى ،	قىرقا قۇزتى ئۇل قارنى ،
تاغلار سۈۋى ئاقىشى ،	ئاقىن ئاقار ئەگرەشۇر .
كۆكشىن بۇلىت ئۆرۈشى ،	قانلار قامۇغ كۆلەردى ،
قەيغۇق بولۇپ ئۆكرەشۇر .	تاغلار باشى ئىلەردى ،
ئۇردى بۇلىت ئىگراشۇ ،	ئاجۇن تەنى يىلەردى ،
ئاقىنى ئاقىن مۇگراشۇ .	تۇتۇ ، چەچەك جەر كەشۇر .
قالدى بۇرۇن تاڭلاشۇ ،	تۈمەن چەچەك تىزىلدى ،
كۆكرە تاقى مەگرەشۇر .	بۇ كۈندىن ئۇل يازىلدى ،
ئاي قويۇپ ئاۋلانۇب ،	ئۆكۈش ياتىب ئۈزەلدى ،
ئاق بۇلىت ئۇرلانۇب ،	ياردە قۇبا ئەزرەشۇر .
بىر - بىرۈزە ئۇكلۇنۇب ،	قۇلان تۈگەل قۇمۇنتى ،
ساچىلىب سۈۋى ئىگراشۇر .	ئارقا ، سوقاق يۇمۇنتى ،
قۇيدى بۇلىت ياغمۇرىن ،	يايلاغ توبە ئەمىنتى ،
كىرىپ تۇتار ئاق تورىن ،	تىرىغىق تۇرۇب سەكرەشۇر .

(قار - مۇزلار ئېرىدى ، تاغلارنىڭ سۈيى ئېقىشقا باشلىدى ، كۆكۈش بۇلۇت كۆتۈرۈلدى ۋە ھاۋادا قېيىقتەك ئۈزۈشكە باشلىدى . بۇلۇتلار ئويناشقا باشلىدى . شارقىراپ كەلكۈن كەلدى ، ھەممەيلىن ھەيران قالدى ، چاقماق چېقىپ ، گۈلدۈرماما قورقۇنچىلۇق گۈلدۈرلدى . ئاي چىقىپ ئەتراپى قىزىلاشتى ، ئاق بۇلۇتلار كۆتۈرۈلۈپ بىر - بىرىگە مىن-گەشتى - دە ، سۇ تامچىلىرى شارقىراپ قۇيۇلۇشقا باشلىدى . بۇلۇت يامغۇر قۇيۇۋەتتى ، ئۇ ئاق

تورنى كەڭ يايىدى ، تاغ - قىرلار ئۈستىگە ئاپئاق قار تاشلىدى ، ھەممە يەرنى قاپلاپ سەل كەلدى . ئويما يەرلەر سۇغا تولۇپ قالدى ، تاغلارنىڭ چوققىلىرى كۆزدىن غايىب بولدى ، ھەممە يايىراپ ئىسسىق نەپەس ئېلىشقا باشلىدى ، ئۆسۈملۈكلەر ، دەل - دەرەخلەر ياسىنىپ نۇرلاندى . تۈمەن گۈللەر قاتارلىشىپ چىقتى ، شاخلاپ يېپىلدى ، ئۇزاق ۋاقىت تۇپراق ئاس-تىدا يېتىپ سىقىلغان گۈللەر باش كۆتۈرۈپ يايىردى ، باھار توشقانلارنى ، كىيىكلەرنى قوزغىدى ، ئارقار ، جەرەنلەرنى ھەرىكەتكە سالدى ، ئۇلار يايلاقلارنى قاپلاپ كەتتى ۋە يايراشتى .

شارقىراپ كەلكۈن كەلگەندە ھەممەيلەننىڭ ھەيران قالغىنىغا قارىغاندا ، بۇ بەكمۇ قەدىمكى زامانلاردىن قالغان قوشاقلار ، باھارنىڭ ئەڭ قەدىمكى ئاتا - بوۋىلىرىمىزنىڭ مېڭىسىدە ئەكىس ئەتكەن ئوبرازلىق ئىنكاسى . باھارنىڭ كېلىشى بىلەن توشقانلار ، كىيىكلەرنىڭ قوزغىلىپ ، ئارقار ، جەرەنلەرنىڭ ھەرىكەتلىنىپ يايلاقلارنى قاپلاپ كېتىشىمۇ بۇ پارچىنىڭ ئەنە شۇ زامانلاردىكى بەدىئىي خاتىرە ئىكەنلىكىنى كۆرسىتىدۇ . بۇ پارچىدىكى شېئىرىي مۇھىت ناھايىتى كەڭ دائىرىدىن ئېلىنغان . باھارنىڭ كېلىشى بىلەن ، تاغلاردىكى قارمۇزلار - نىڭ ئېرىپ ، دەريالارنىڭ ئېقىپ كېلىشى ، بىر - بىرىگە مىنگىشىپ تۇرغان بۇلۇت تاغلىرى ، گۈلدۈرمامىلىق يامغۇرلار ، يامغۇر ياغقاندا ، ئەتراپ ئاق تۇمان ئىچىدە قېلىشى ، تاغ چوققىلىرىنىڭ كۆزدىن غايىب بولۇشى ، ۋادا - تۈزلەڭلىكلەرگە يامغۇر ياغسا ، تاغ - قىرلارغا قار چۈشۈشى ، شارقىراپ - گۈلدۈرلەپ كەلگەن كەلكۈن ، ھەممە يەرنى قاپلاپ كەتكەن سەل سۇلىرى ، يايلاقلاردا كۆكلەپ چىقىدىغان تۈرلۈك - تۈمەن گۈللەر - بۇلارنىڭ ھەممىسى كەڭ مەركىزىي ئاسىيادىكى بىپايان تاغۇ - يايلاقلارنىڭ جۇغراپىيىلىك ئالاھىدىلىكى ۋە كىلىمات خۇسۇسىيىتى بولۇپ ھېسابلىنىدۇ . چۇغاي تاغلىرى ، ئۆتۈكەن تېغى ، ئالتاي تاغلىرى ، تەڭرى تاغلىرى ، كۆك ئارت تېغى ، كوئىنلۇن تاغلىرى ۋە ئالتۇن تاغنىڭ جىلغا - جىرا ، ئوتلاقلىرىدا ، بۇ تاغلاردىن ئېقىپ چۈشكەن چوڭ - كىچىك دەريالارنى بويلاپ يېپىلغان كەڭ ۋادىلاردا ، ئۇيۇقلاردىن - ئۇيۇققا سوزۇلغان بىپايان يايلاقلار ۋە تۈزلەڭلىكلەردە تۆرەلگەن ، ئۇلغايدان ۋە بۇ جۇغراپىيىلىك دائىرىگە تارقىلىپ ياشىغان خەلق ئۆزلىرى قەد كۆتەرگەن ۋە پۇت دەسسەپ تۇرغان بۇ كەڭ زېمىنگە ھەر يىلى بىر نۆۋەت كېلىدىغان باھار پەسلىنىڭ ئۆزىگە خاس بولغان كۆرۈنۈش ئالاھىدىلىكلىرىنى يۇقىرىقى پارچىدىكى كىچىككىنە شېئىرىي مۇھىت ئىچىگە سىغدۇرالىغان . بۇ پارچە شېئىرىي سۈرەتلەش ۋاستىسىنىڭ ياردىمى بىلەن دۇنياغا كەلگەن ، بۇ پارچىنىڭ بېشىدىن ئاخىرىغا قەدەر تەرتىپلىك ۋە ئۆز رېتى بىلەن ئېلىپ بېرىلغان تەسۋىر ، يارىتىلغان شېئىرىي سۈرەتتىكى بايلىق بىلەن ئېنىقلىق ، بۇ سۈرەتتىكى تەسۋىر دېتاللىرىنىڭ تەبىئەت رېئاللىقى بىلەن بولغان ئۇيغۇنلۇق دەرىجىسى ئادەمنى ھەيران قالدۇرىدۇ . بۇ پارچە يەنە بىزگە شېئىرنىڭ ئىستېتىك ئۆلچەملىرىنىڭ بىرى بولغان شېئىرىي سۈرەتلەش ۋاستىسىمۇ شېئىر پەيدا بولۇشى بىلەن تەڭلا پەيدا بولغانلىقىنى ، ئۇنىڭ شېئىرنىڭ تۇغما خۇسۇسىيەتلىرىنىڭ بىرى ئىكەنلىكىنى چۈشەندۈرىدۇ . بۇ پارچە بىزنىڭ ھازىرقى ئۆلچەملىرىمىزدىكى تەبىئەت لىرىكىسى تۈرىگە كىرىدۇ ، ئۇنى مىللىي شېئىرىيەت - مىزدىكى تەبىئەت لىرىكىلىرىنىڭ ئەڭ قەدىمكى ئەجدادى دېيىش مۇمكىن . باھار

توغرىسىدىكى بۇ پارچە بىزنى يەنە شېئىرىي تىل توغرىلىقىمۇ ئويلىنىشقا سالىدۇ. بۇ پارچەدىكى تىل — خەلقىمىزنىڭ ئەڭ قەدىمكى ئورگىنالى ھالىتىدىكى تىلى، دىنىي ئېتىقاد، دىنىي مائارىپ ۋە سىياسىي مۇناسىۋەتلەر سەۋەبى بىلەن باشقا مىللەتلەر ۋە خەلقلەر تىللىرىنىڭ بىرىدۇر. تۈركۈمدە يامراپ كىرىپ لېكسىك سوستاۋىمىزدىكى ئوخشاش مەنىدىكى ئۆزىگە تەڭداش سۆزلەرنى سىقىپ چىقىرىپ، ئىستېمالدىن قالدۇرۇپ، ئۆزلىرى ئۇلارنىڭ ئورنىنى ئىگىلىمەي كەتكەن زامانلاردىكى ئانا تىل، جۈملىدىن بۇ تىلنىڭ ئىستېمالدىكى جانلىق شەكلى. بىزنىڭ ئانا — بوۋىلىرىمىز ئۆز تىلىدا سۆزلەشكۈچى بارلىق ئادەملەر ئاڭلاپ چۈشىنىلەيدىغان جانلىق تىلى ئاساسىدا شېئىرىي تىل يارىتىشنى بىلگەن ھەمدە بۇ ئارقىلىق شېئىرنىڭ كەڭ خەلق كۆپچىلىكى بىلەن بولغان ئىستېمال ئالاقىسىنى ساقلاپ قالغان، بىزنىڭ ئىپتىدائىي سەنئىتىمىزنى ياراتقان، بۇ سەنئەتنىڭ ئەڭ دەسلەپكى تۈرى بولغان شېئىرنى بىنا قىلغان بۇ ئەجدادلىرىمىز شېئىرىي تىلنىڭ قانداق بولىدىغانلىقى ۋە قانداق بولۇشى كېرەكلىكى توغرىسىدىكى ئۆلچەمنىمۇ بىزگە مىراس قىلىپ قالدۇرغان ۋە بۇ تىلنىڭ شانلىق ئۈلگىسىنى بەرگەن. شېئىرىي تىل يېقىندىن بىز ۋارىسلىق قىلىدىغان ھەقىقىي مىللىي ئەنئەنە مانا شۇ. بۇ ئويلىنىش بىزگە شېئىرىي تىلنى خەلق كۆپچىلىكى چۈشىنىلەيدىغان ياد تىللارنىڭ لېكسىكىسىدىن سۆز ئارىيەت ئېلىش ھېسابىغا بېزەشنىڭ ۋە شۇنداق قىلىشنى شېئىرىي تىل دەپ چۈشىنىشنىڭ ياكى تىلىمىزدىكى سۆزلەرنىڭ ئۆز مەنەسىنى ئۆزىمىز خالىغان ئەمما ئۆزىمىزدىن باشقا ئىككىنچى ئادەم ئۇقالمايدىغان سىمۋوللۇق مەنەلەرگە يۆتكەپ، ئۇنى شەكىللەندۈرۈش، تېپىشماقلاشتۇرۇش ھەتتا رەقەملەشتۈرۈشىمىزنىڭ، يەنى مۇدىرىنىمىزچىلار تەرىپى قىلغان شېئىرىي تىلنى ئىمگىلاشتۇرۇش ۋە خەلقچىلىقنى دورىشىمىزنىڭ قانچىلىك دەرىجىدە بىمەنلىك ۋە مەسئۇلىيەتسىزلىك بولىدىغانلىقىنىمۇ چۈشىنىدۇ. بىز بۇ ئىككى خىل ئېغىش بىلەن، شېئىرنىڭ خەلقىمىز بىلەن بولغان ئىستېمال ئالاقىسىنى ئۈزۈپ قويساق، شېئىرنى مەۋجۇت بولۇپ تۇرۇشتىكى ئەھمىيىتى بىلەن ئىجادىيەتتىكى مۇددىئاسىدىن مەھرۇم قالدۇرغان بولىمىز، يەنى شېئىرنى شېئىر تەرىقىسىدە سەنئەت زېمىنىدىن يوق قىلىمىز. ئۇ ھالدا بىز، بىزگە شېئىرنى يارىتىپ بەرگەن، ئۇنى ئۆز مىللىي ئۆلچەملىرى بىلەن مىراس قالدۇرغان شانلىق ئانا — بوۋىلىرىمىز ئالدىدا، ئۇلارنىڭ يوقالماس، ئۆلمەس روھى ئالدىدا يۈز كېلەلەيمىزمۇ؟ ۋاپاسىز مىراسخورلاردىن بولۇپ قالمايمىزمۇ؟ مېنىڭچە، بۇ بۈگۈنكى كۈندە، ئەدەبىيات ئەنئەنىلىرىمىز بىلەن مۇناسىۋەتلىك ھالدا تەتقىقاتتا قايتىدىن قاراپ چىقىمىسا بولمايدىغان مۇھىم مەسىلىلەردىن بىرى بولۇپ قالدى. لېكىن، خەلقنىڭ، مىللەتنىڭ ئۆز تاللىۋېلىشى بار، ئۇلار نېمىنى قوبۇل قىلىش، نېمىنى قوبۇل قىلماسلىقىنى، جۈملىدىن نېمىلەرگە ۋارىسلىق قىلىشنى ياخشى بىلىدۇ. بىز يۇقىرىقى پارچىدا ۋە «تۈركىي تىللار دىۋانى» دا خاتىرىلەنگەن باشقا شېئىرىي پارچىلاردا ئاپان بولغان جانلىق تىلنىڭ، شېئىرىي شەكىللىرىنىڭ، تۇراق، ۋەزىن ۋە قاپىيە تەرتىپلىرى ئادىتىنىڭ، تىلدىكى راۋانلىق ۋە ئاھاڭدارلىقنىڭ فولكلوردا — خەلق قوشاقلىرى، خەلق ناخشىلىرى، خەلق داستانلىرى، بېيىتلار ۋە ئېيتىش شەكىللىرىدە ھازىرغا قەدەر ئۆلمەي ياشاپ كەلگەنلىكىنى بىلىمىز. خەلق ئانا بوۋىلىرى ياراتقان ئەڭ قەدىمكى مىللىي سەنئەت نەمۇنىلىرىنىڭ ھەقىقىي مىراسخورى بول.

خان . شېئىرىي تىلنى جانلىق تىل ئاساسىدا يارىتىش ئەنئەنىسى ئۇلاردا باشقا مىللەتلەر ئارقىلىق كىرىپ كەلگەن دىنلار ۋە ئالماشقان دىنلارنىڭ مەدەنىيەت مۇھىتىدىمۇ ئۆز گەرمىگەن . دىنىي زىيالىيلار ھېسابىغا يېتىشىپ چىققان شائىرلار ئۆزلىرىنىڭ يازما شېئىرىيىتىنى يارىتىپ كەلگەن ئۇزاق ئەسىرلەر داۋامىدىمۇ خەلق ئۆز سەنئىتىنى ئۆزلىرى چۈشىنىدىغان ۋە ئۆزلىرى ئىشلىتىۋاتقان تىل بىلەن يارىتىپ كېلىۋەرگەن ، ئەجدادلىرىنىڭ ئەڭ قەدىمكى شېئىرىي شەكىللىرىنىمۇ تاشلاپ قويىمىغان ، بەلكى بۇ شەكىللەردە داۋاملىق ئىجاد قىلىپ كەلگەن ، قەدىمكى شېئىرلار بىلەن بولغان بۇ خىل ئەنئەنىلىك باغلىنىشى بىز لوپنۇر قوشاقلىرى بىلەن لوپنۇردىن تېپىلغان داستان پارچىلىرىدا تېخىمۇ روشەن كۆرۈلەيمىز . بىزنىڭ خەلق قوشاقلىرىمىز بىلەن خەلق ناخشىلىرىمىزنىڭ تېكىستلىرىنىڭ مۇتلەق كۆپ قىسمىنىڭ دىۋاندا كەلتۈرۈلگەن پارچىلاردەك يەتتە بوغۇملۇق ، ئۈچ تۇراقلىق ۋە 4 مىسرالىق شەكىلدە بولۇشى بىزنىڭ يۇقىرىقى قاراشلىرىمىزنى دەلىللەپ بېرىدۇ . بىر مۇنچە بېيىتلىرىمىزدە دىۋاندىكى پارچىلاردەك قاپىيە تەرتىپلىرىمۇ بار .

« تۈركىي تىللار دىۋانى » دا ، بۆرە ئوۋلاش توغرىسىدا بىر شېئىر بار . ئۇ مۇنداق :

كېچە تۇرۇپ يۈرۈپ ئەردىم ،	بۇلت تۇرۇپ كۆك ئۆرتۈلدى ،
قارا - قىزىل بۆرى كۆردۈم ،	تۇمان تۇرۇپ تولى ياغدى .
قاتىغ يانى قۇرا كۆردۈم ،	ئۇزۇ بارىپ ئۆكۈش ئەۋدىم ،
قىيا كۆرۈپ باقۇ ئاغدى .	تەلىم يۈرۈپ كۈچى گەۋدىم ،
قارا تۈنۈك كېچۈر سەدىم ،	ئاتىم بىرلە تەگۈ ئەۋدىم ،
ئاغۇر ئۇنى ئۇچۇر سەدىم ،	مەنى كۆرۈپ ئېسى ئاغدى .
يەتكەننىڭ قاچۇر سەدىم ،	ئىتىم تۇتۇپ قۇزى چالدى ،
ساقىش ئىچرە كۈنۈم تۇغدى ،	ئانىڭ تۇسىن قىرە يۇلدى ،
ئىتلا جىم ئەرك بولدى ،	باشتىن ئالىب قوزى سالدى ،
ئەرك بولغۇ يارى كۆردى ،	بۇغاز ئالىب تۈگەل بوغدى .

(كېچىسى تۇرۇپ ئايلىنىپ يۈرگەندىم ، قارا - قىزىل رەڭلىك بىر بۆرىنى كۆرۈپ قالدىم ، ئوقيانى قۇرۇپ تەيىيلاپ قويدۇم ، ئۇ شەرىپەمنى سېزىپ ، بىر تاشنىڭ ئارقىسىغا ئۆتۈپ مۆكۈۋالدى . قاراڭغۇ تۈننىڭ تېز ئۆتۈپ كېتىشىنى خالايتتىم ، ئۇيقۇمنىمۇ تارقىتىۋەتتىم ، يەتتە قاراقچى يۇلتۇزىنى سانا - سانا تاڭنى ئاتقۇزدۇم ، شوخ ، ئويناق ئېتىم چاچىشقا باشلىدى ، ئۇ شۇنداق قىلىشنى لايىق كۆردى ، كۆكنى بۇلۇت قاپلاپ ، تۇمان كۆتۈرۈلۈپ يېغىن باشلاندى . مەن ئالدىراپ بۆرىنىڭ ئىزىغا چۈشتۈم ، قوغلاپ يۈرۈپ ئۇنى ھارغۇزدۇم ، ئىتىم بىلەن ئەتراپىدا ئايلىنىپ يۈردۈم ، ئۇ مېنى كۆرۈپ گاڭگىراپ قالدى ، ناھايىتى قورقتى ، ئىتىم ئۇنى تۇتۇۋېلىپ يىقىتتى ، بوغۇزدىنلا ئېلىپ ھوشىدىن كەتكۈزدى ، بېشىنى ئۈزۈپلا تاشلىدى ۋە تۈكلىرىنى يۇلۇشقا باشلىدى .)

بۇ شېئىردە تەسۋىرلەنگىنى ئىپتىدائىي جامائەتنىڭ كوللېكتىپ ئوۋى ئەمەس ، يەككە ئوۋچىنىڭ ئوۋى . ئۇنىڭ شاش ، ئويناقلاپ تۇرىدىغان ياخشى ئېتى ، قاۋۇل ئىتى بار . ئوۋ

قورالى تاش ئەمەس ، بەلكى ئوقيا . بۇ ئەجدادلىرىمىز ئۆز تەرەققىياتىدا سۈپەتلىك ئاساسقا كىرگەن ، ئوۋچىلىقنى ئاساس قىلغان ئائىلە ئىگىلىكى ئۇلارنىڭ تىرىكچىلىكىدە ئاساسىي ئىشلەپچىقىرىش شەكلى بولغان زاماننىڭ سەنئەت خاتىرىسى . بۇ شېئىر بىزنىڭ ھازىرقى ئۆلچەملىرىمىز بويىچە ئىپىك شېئىرلار تۈرىگە كىرىدۇ . شېئىرىي قەھرىماندا ، خەلقىمىزنىڭ مىللىي خاراكتېرىنىڭ باتۇرلۇق ، قاراملىق ، غەيرەتكارلىق ۋە تەۋەككۈلچىلىكتەك ئالاھىدىلىكلىرى ئوبرازلاشتۇرۇلغان . بۇرنىڭ كەلگەنلىكىنى بايقاپ قالغان ئوۋچى ئۇنىڭ پىيىگە چۈشىدۇ ، ئوۋ پۇرسىتىنى قولدىن بېرىپ قويماي دەپ ، كېچىنى ئۇخلىماي ئۆتكۈزىدۇ ، تاڭ ئېتىشى بىلەن تەڭ ئاتلىنىپ ، ئوۋ ئىتىنى ئەگەشتۈرۈپ ئۇنىڭ ئىزلايدۇ ۋە ئۇنى تېپىۋېلىپ ، ئاتلىق قوغلاپ ھارغۇزىدۇ ، ھېچقاچان يول بەرمەي گاگىرىتىپ قويدۇ ، ئاخىرىدا ئىتنىڭ ياردىمى بىلەن ئۇنى ئۆلتۈرىدۇ . ئۇ ، يىرتقۇچ بۇرى بىلەن ئېلىشقان چاغدا ئۆزىگە كېلىشى مۇمكىن بولغان خەۋپ - خەتەر ئۈستىدە ئويلاپمۇ قويمىدۇ . شېئىردىكى ئوۋچى قارلىق تاغلار ۋە قېلىن ئورمانلارنى ئۆزلىرى ئۈچۈن ياشاش مۇھىتى قىلىپ تاللىۋالغان ئاتلىق مىللەت ئەركەكلىرىنىڭ ھەقىقىي ئوبرازى بولالايدۇ .

« تۈركىي تىللار دىۋانى » دا ، فېئوداللىق جەمئىيەتنىڭ بىخلىنىش ئالامەتلىرى پەيدا بولغان قەبىلە - ئۇرۇقلار دەۋرىدىن قالغان بىر شېئىرمۇ بار . ئۇ قەبىلە ياكى ئۇرۇقلار ئارىسىدا بولۇپ ئۆتكەن بىر جەڭنى تەسۋىرلەيدۇ . بۇ شېئىرمۇ خاراكتېر ئېتىبارى بىلەن ئىپىك شېئىرلار تۈرىگە كىرىدۇ ۋە ئۇ قەدىمكى شېئىرىيىتىمىزنىڭ مۇھىم نۇرلىرىدىن بولغان جەڭ قىسسىلىرىنىڭ شېئىرىي بايان ۋە شېئىرىي نوتۇق قاتارلىق خۇسۇسىيەتلىرىنى ئۆزىدە روشەن ئىپادىلەيدۇ :

ئوۋۇت بولۇپ بۆكە تۇردى ،	ئاغە بۆكتىر ئۈزە يۈردىم ،
ئۈزۈ قامە تابەن يىغدى .	بەرىق ياقىب قىيا كۆردىم ،
ئەبەڭ قولىسام ئۈزۈ بارىب ،	ئانى بىلىپ تەقى باردىم ،
تۇتار ئەردىم سوۋسىن تارىب ،	تۈگەل يېغى تۇرى تۇغدىم .
بۇلۇن قىلىپ باشى يارىب ،	قۇزى قىقىرىپ ئوغىش تېردىم ،
يۇلۇغ بارچە مەنگە يىغدى .	يېغى قارۇ كېرىش قۇردىم ،
ئەۋىن بەقىن ساتىغسادى ،	توقۇش ئىچرە ئۇرۇش بېردىم
يۇلۇغ بېرىپ ئېرىغسادى ،	ئەرەن كۆرۈپ باشى تىغدى .
تىرىك ئەرەسە تۇرۇغسادى ،	ئۆزىن ئۆكۈنىپ ئۇرىلادى ،
ئاڭگار ساقىنچ كۈنى تۇغدى .	يىراق يەرنىڭ قارىلادى ،
ئىزۇ بېرىپ بوشۇتتۇم ،	ئاتىخ كېمىشىپ ئۇرىلادى ،
تاۋار يۇلۇغ تاشۇتتۇم ،	ئوۋۇت بولۇپ تۆبۈ ئاغدى .
يۈكىن بارچە ئۆزى يىغدى .	ئەرەن ئىزىپ سۆكە تۇردى ،
	باشى ، بوينىن سۆكە تۇردى ،

(تاغنىڭ ئۈستىدە يۈرەتتىم ، يىراقتىن بىر شەپە كۆردۈم ، يەنە ئۇ تەرەپكە يېقىن بار-
دىم ، ئۇنىڭ ياۋ كۆتەرگەن چاڭ - توزان ئىكەنلىكى ئېنىق بولدى . تاغدىن تۆۋەنگە قاراپ
ۋارقىراپ ئۇرۇق - قەبىلەمنى يىغدىم . دۈشمەنگە قارشى ئوقىيالىرىمغا ئوق سېلىپ تەييارلاپ
قويدۇم ، جەڭ مەيدانىدا ئۇرۇشنى ئۆزۈم ئاچتىم ، مېنى كۆرۈپ ، ياۋنىڭ بېشى تۆۋەنگە
چۈشتى ، باشقا ياۋ كېرىلىپ ، ۋارقىراپ لاپ ئۇرغاندى ، ئېتىنى قويۇپ بېرىپ ، يەرلەرنىمۇ
ئۆلچەپ يۈرگەن ، بىراق ، كېيىن ئۇياتقا قېلىپ ، تۆپە تەرەپكە قاراپ قاچتى . ئۇ ماڭا
باتۇرلىرىنى ئەۋەتتى ، ئۇلار ئالدىمدا تېز چۆكتى ، باشلىرىمۇ كۆتۈرەلمىدى ، خىجالەت بولۇپ ،
بويۇنلىرىنى ئېگىپ تۇرۇشتى ، ھۇجۇمنى توختاتسىڭىز دەپ يالۋۇۋوردى . خالىسام ، ھۇجۇمنى
داۋام ئەتتۈرۈپ ، ئەسكەرلىرىنى تىرىپىرەن قىلىپ ، ئۆزىنى تۇتۇۋېلىپ ئەسەر قىلىپ ، بېشىنى
يارغان بولاتتىم ، لېكىن ، جېنىنى ساقلاپ قېلىش ئۈچۈن ، ماڭا كۆپلەپ سوۋغات تەقدىم
قىلدى . ياۋ تىرىك قېلىشنى ئىستەيتتى ، شۇڭا ، ئۆي ۋە مال - مۈلۈكلىرىنىڭ ھەممىسىنى
سېتىپ ، ماڭا تاپشۇرۇشنى خالايتتى ، ئۇنىڭغا قايغۇ كۈنى كەلگەندى . مەن ئازادلىق بېرىپ
ئۇنى بوشاتتىم ، ماڭا تەقدىم قىلىنغان يۈكلىرىنىڭ ھەممىسىنى ئۆزىگە توشۇغىلى سالدۇم .
« ئېتىنى قويۇپ بېرىپ ، يەرلەرنىمۇ ئۆلچەپ يۈرگەن » دېگىنىگە قارىغاندا ، ياۋ قەبى-
لىسى بۇ قەبىلىنىڭ ئوتلاقلىرىنى تارتىۋېلىش ئۈچۈن كەلگەن ، ئەمما ئۆزى تارمار بولۇپ ،
غالىپ قەبىلىگە مال - مۈلۈك تاپشۇرۇشقا مەجبۇر بولغان ، بۇ شېئىرنىڭ مەزمۇنىدا ، قەدىمكى
ئاتا - بوۋىلىرىمىزنىڭ ئۇرۇش شەكلى ۋە ھەربىي ھەرىكەتلىرىنىڭ ئېنىق خاتىرىسى بار .
شېئىردا ئىپادىلەنگەن ھوشيارلىق ، ئۇرۇشتا باتۇر بولۇش ، ياۋ قارشىدا قورقماسلىق ، ھۇجۇم
ئارقىلىق مۇداپىئەلىنىش ، ياۋنىڭ سۈلھى تەلەپ قىلىش ۋە تۆلەم تۆلىشى قاتارلىق دېتاللار بۇ
خەلقنىڭ ئۆز زامانىسىدا ، ئۇرۇش ۋە باسقۇنلار ئۆزلۈكسىز يۈز بېرىپ تۇرىدىغان قىتئەدە ،
ھەربىي ھەرىكەتلەردە ناھايىتى باتۇر ، تەجرىبىلىك ۋە چىۋەر بولغانلىقىنى كۆرسىتىپ
تۇرىدۇ .

مىللىي شېئىرىتىمىزنىڭ ئۇزاق ئەسىرلىك ئۆتمۈشكە نەزەر سالىساق ، مەرسىيە شېئىر-
لىرىنىڭ ئۇنىڭ مۇھىم بىر تۈرى بولۇپ كەلگەنلىكىنى كۆرىمىز . بىزنىڭ فولكلورىمىزدا ۋە
خەلقىمىزنىڭ ئادىتىدە ھازىرغا قەدەر داۋام قىلىپ كېلىۋاتقان ھازا قوشاقلىرى ، مەشھۇر
شەخسلەرنىڭ ۋاپاتى مۇناسىۋىتى بىلەن يارىتىلغان داستانلار ، قىسسەلەر ، ماتەم
ناخشىلىرىنىڭ تېكىستلىرى ئەمەلىيەتتە مەرسىيە شېئىرلىرى بولۇپ ھېسابلىنىدۇ ، خەلقنىڭ
ئاتا - ئانا ، ئۇرۇق - تۇغقان ۋە يېقىنلىرى دۇنيادىن ئۆتكەندە ، ئۇلارنىڭ ياخشىلىقلىرى ۋە
خىسەلەتلىرىنى تەرىپلەپ ، ئۇلارنىڭ ئىچ كۆيۈكىنى تارتىپ قوشاق توقۇپ ھازا قىلىش ئادىتى
بەكمۇ ئۇزاق زامانلاردىن بېرى داۋام قىلىپ كەلگەن . خەلقىمىز ئۆز تارىخىدا ئېتىقاد قىلىپ ۋە
ئېتىقاد قىلىۋاتقان دۇنياۋى دىنلارنىڭ تەلىماتى ۋە تەسىرىدىن مۇتلەق خالى ھالدا ، بۇ خىل
ماتەم ئادىتى خەلقىمىزنىڭ تۇرمۇشىدا مىللىي قائىدە - يوسۇن تەرىقىسىدە ساقلىنىپ قالغان .
ئىسلام دىنى ئېتىقادىدا ، ئادەم قازا قىلغاندا ئۇن سېلىپ يىغلاش ، دات - پەريات كۆتۈرۈپ ھازا
قىلىش مەنىسى قىلىنىدۇ . مۇنداق ھازىنى قازاغا رىزا بولماسلىق ، دەپ قاراپ ، گۇناھ ھېسابلايدۇ
ۋە ئۆلگۈچىنىڭ روھى ئازاب چېكىدۇ ، دەپ چۈشەندۈرىدۇ . شۇنداق بولۇشىغا قارىماي ، بىزدە

ھازىرمۇ ئۆلۈم بولغاندا ، ھازا يۇقىرىقىدەك يوسۇنلاردا بولىدۇ ، خەلق ، يېقىنلىرى ، ئۆلگەندە ئۇن سېلىپ يىغلاپ ھازا قىلمىغان كىشىلەرگە ئەيىبلەش نەزەرى بىلەن قارايدۇ ، بۇ خىل مىللىي ئادەت بىزدە مەرسىيە شېئىرلىرى ۋە مەرسىيە قوشاقلارنى ئۆزلۈكسىز پەيدا بولۇپ تۇرىدىغان ھاياتى زېمىن بىلەن تەمىن ئەتكەن .

مەرسىيە شېئىرلىرىنىڭ ئەڭ قەدىمكى ۋە ئەڭ مۇكەممەل ئۈلگىسىنىمۇ بىز « تۈركىي تىللار دىۋانى » دا خاتىرىلەنگەن ئەدەبىي پارچىلار ئىچىدە ئۇچرىتالايمىز . بۇ ئىران شائىرى فىر دەۋىسىنىڭ « شاھنامە » داستانىدا ئەفراسىياپ دېگەن نام بىلەن تىلغا ئېلىنغان ، ئەينى زاماندىكى تۈركىي قەبىلىلەر ئىتتىپاقىنىڭ باتۇر ھەربىي يېتەكچىسى بولغان ، دۇنياغا داڭقى كەتكەن مەشھۇر سەركەردە ، جۈملىدىن تۈرك قەۋمىنىڭ ئەڭ دەسلەپكى خاقانلىرىدىن بولغان ئالىپ ئەرتۇڭا توغرىسىدىكى مەرسىيە شېئىرىدۇر ، شېئىردە مۇنداق دېيىلىدۇ :

ئالىپ ئەرتۇڭا ئۆلدىمۇ ،	سقىرىپ ئۇنى يۈرلەيۇ ،
ئەسىز ئاچۇن قالدۇمۇ ،	سىغتاب كۆزى ئۆرتۈلۈر .
ئۆزلەك ئۆچىن ئالدىمۇ ،	ئۆزلەك ياراغ كۈزەتتى ،
ئەمدى يۈرەك يىرتىلۇر ،	ئوغرى توزاق ئازىتتى ،
يېغى ئوتىن ئۆچۈرگەن ،	بېكىلەر بېكىن ئازىتتى ،
تويىدىن ئەنى كۆچۈرگەن ،	قاچسا قەلى قۇرتۇلۇر .
ئىشلار تۈزۈپ كېچىرگەن ،	ئۆزلەك كۈنى تەۋرەتۇر ،
تەگدى ئوقى ئۆلدۈرۈر .	ئەردىن ئاجۇن ساۋرتتۇر ،
تۇرغان ئۇلۇغ ئىشلاقا ،	يالىڭۇق كۈچىن كەۋرەتۇر ،
تېرىچى ئۇرۇپ ئاشلاقا ،	قاچسا تەقى ئارتىلۇر ،
تۇملۇغ قەدىر قىشلاقا ،	ئوغرە يۈگى مۇنداغ ئوق ،
قوزتى ئەرنىڭ ئۇمدۇرۇر ،	مۇندا ئەزىن تىغداغ ئوق ،
بېكىلەر ئاتىن ئارغۇرۇب ،	ئاتسا ئاجۇن ئوغراب ئوق ،
قازغۇ ئەنى تۇرغۇرۇب ،	تاغلار باشى كېرتىلۇر ،
مەڭزى ، يۈزى سارغارىب ،	ئەردى ئانىن تاتۇرغان ،
قۇرقۇم ئەڭەر تۇرتۇلۇر ،	ئوغراق سوسىن قايتارغان ،
ئولشىب ئەران بۆرلەيۇ ،	ياۋلاق يېغى قاچۇرغان ،
يىرتىن ياقا ئۇرلەيۇ ،	باستى ئۆلۈم ئاختارۇر .

(ئالىپ ئەرتۇڭا ئۆلدىمۇ ، دۇنيا ئۇنىڭ قالدۇمۇ ، زامانە ئۆچىنى ئالدىمۇ ، ئەمدى يۈرەك قان بولدى .) (ئۇ) دۈشمەن ئوتلىرىنى ئۆچۈرگەن ، ئۇلارنىڭ سەپلىرىنى ئىزىدىن چىقىرىغان ، كۆپ ئۇرۇشلارنى بېشىدىن ئۆتكۈزگەن ، تەگكەنلا ئوقى ئۆلتۈرىدىغان يېتەكچى ئىدى . (ئۇ) چوڭ ئىشلارنىڭ ئۈستىدە تۇرغان ، ئالىملارغا دەستۇر خان سالغان ، قەھرىتان سوغۇق قىشلاردىمۇ ئادەملەرنى ئۈمىدلەندۈرگەنىدى . بەگلەر ئات چاپتۇرۇپ كەلدى ، قايغۇ

ئۇلارنى ئاياققا تۇرغۇزغان ، ئۇلارنىڭ ئۆگى ئۈچكەن ، رەڭگى - روھى سارغايغاندى ، ئادەملەر بۆرىدەك ھوۋلاشتى ، ياقا يىرتىپ ھۆڭدەپ يىغلاشتى ، ئۇن سېلىپ نالە قىلىشتى ، تولا يىغلاپ كۆزلىرى خىرەلەشتى . زامانە پۇرسەت كۈتۈپ كەلگەندى ، ئۇنىڭغا يوشۇرۇن توزاق قويدى ، بۇ بەگلەر بېگىنى ئازدۇردى ، ئەگەر ئۇ قاچقان بولسا ، قۇتۇلۇپمۇ قالارمىدى ؛ زاماننىڭ كۈنلىرى دەۋرى قىلىپ ئۆتدۇ ، ئۇ دۇنيانى (ئالىپ ئەترۇگادەك) ئەركەك ئىنسانلاردىن بوشتىپ تۇرىدۇ ، ئادەملەرنىڭ كۈچ - قۇۋۋىتىنى ئاجىزلاشتۇرىدۇ ، ئۇنىڭدىن قېچىپمۇ قۇتۇلغىلى بولمايدۇ ، زاماننىڭ ئادىتى شۇنداق ، مۇندىن باشقا تەرتىپى يوق ، دۇنيا ئەگەر نىشانغا ئېلىپ ئوق ئاتسا ، ئۇنىڭ ئاتقان ئوقى تاغ چوققىلىرىنىمۇ ئۇچۇرتۇپتىدۇ ، (ئا- لىپ ئەرتۇگا) ئوچۇق دەستۇرخان ئەركەك ئىدى ، ئۇ ئوغراقلارنىڭ لەشكەرلىرىنى چېكىندۈرگەن ، يامان ياۋلارنى قاچۇرغاندى ، (ئەمما) ئۇنى ئۆلۈم ئاخشۇرۇپ يۈرۈپ ئا- خىرى تېپىۋالدى .

خەلق بولىدىكەن ، ئۇنىڭ تارىخىدا ئۇنى خەلق ۋە مىللەت قىلىپ ئۇيۇشتۇرغان مەشھۇر داھىلىرى ۋە يېتەكچىلىرى بولىدۇ ، خاقانلىرى ، قوماندانلىرى ، سەركەردىلىرى ، ئاقد ساقاللىرى ۋە بەگلىرى بولىدۇ . ئۇلار ئۆز خەلقىنى تەشكىللەپ ئۈمىدلەندۈرۈپ ، يات قەۋملەرنىڭ ھەربىي باسقۇنلىرى ۋە تالان - تاراجىدىن ساقلاپ ، ئوغۇللىرىنى قۇل ، قىزلىرىنى دېدەك قىلىپ بەرمەي ، ئۇلارنى تارىخنىڭ ئەگرى - توقاي يولىرى ۋە قىيىن - قىستائىلىرىدىن ئامان ئۆتكۈزۈپ ، يەر - سۈيى ۋە تاغۇ - يايلاقلىرىنى تارنقۇزۇپ قويماي ، ئۇلارنىڭ دۇنيادا بىر خەلق ياكى بىر مىللەت تەرىقىسىدە مەۋجۇت بولۇپ ياشاپ قېلىشىغا ، يوقىلىپ ، يېيىلىپ كەتمەسلىكىگە كاپالەتلىك قىلىدۇ . شۇڭا ، خەلقنىڭ قەلبىدە ئۇلارنىڭ ئورنى تىرىمەن ، خەلقنىڭ نەزەرىدە ئۇلارنىڭ ئابرويى يۈكسەك بولىدۇ ، خەلق ئۇلاردىن پاناھ تىلەيدۇ . يېتەكچىسىز قالغان خەلق سەركىسىز قالغان پادىغا ئوخشاپ قالىدۇ ، تىرىپىرمەن بو- لۇپ كېتىدۇ . شۇڭا ، خەلق ئۆزلىرىنىڭ باشپاناھى ۋە قابىل يېتەكچىسى بولغان ئالىپ ئەرتۇگا ئۆلگەندە ، يۇقىرىقىدەك ئېغىر قايغۇلۇق مەرسىيە شېئىرىنى توقۇپ چىققان ، بۇ مەرسىيە « تۈركىي تىللار دىۋانى » ئارقىلىق بىزگە قەدەر يېتىپ كەلگەن .

بىز بۇ قەدىمكى شېئىردا ، شېئىرنىڭ بەدىئىي ئالاھىدىلىكلىرى ۋە سەنئەت ئۆلچەملىرىدىن بولغان شېئىرىي ھېسسىيات ، شېئىرىي خىيال ۋە شېئىرىي تەپەككۈرنىڭ روشەن مىسالىنى كۆرەلەيمىز . بۇ پارچىدىكى شېئىرىي ھېسسىيات ناھايىتى قويۇق ۋە قايغۇلۇق ، بۇ ھېسسىياتتا ئىپادىلەنگەن قايغۇ - ئۇلۇغ قايغۇ ، تارىخىي قايغۇ ، خەلقنىڭ قايغۇسى - يۈرەكلەر قان بولىدۇ ، ئادەملەر بۆرىدەك ھوۋلىشىدۇ ، ياقا يىرتىپ ھۆڭرەپ يىغلىشىدۇ ، ئۇن سېلىپ نالە قىلىشىدۇ ، تولا يىغلاپ كۆزلىرى خىرەلىشىدۇ . بەگلەر ئالىپ ئەرتۇگاننىڭ ئۆلۈمىگە يىراق يىراقلاردىن ئات چاپتۇرۇپ يېتىپ كېلىدۇ ، ئۇلارنىڭ ئۆگى ئۈچكەن ، رەڭگى - روھىي سارغايغان ، بۇ تەسۋىرلەردە ، ئومۇمىي خەلق ماتىمىنىڭ كۆلىمى بار . ئۇلارنىڭ ھازا قىلىش ، ماتەم بىلدۈرۈش شەكلى - يۇقىرىدا ئېيتىپ ئۆتكۈنىمىزدەك ، تۈركىي يوسۇندا ، يەنى ياقا يىرتىپ ھۆڭرەپ يىغلاش ، ئۇن سېلىپ نالە قىلىش . بۇ تەسۋىردىكى ئۆلۈمگە يىراقتىن ئات چاپتۇرۇپ يېتىپ كېلىش ئادىتى بۈگۈنكى كۈندىمۇ بەزى تۈركىي خەلقلەردە ساقلىنىپ

قالغان . پارچىدا ، شېئىرىي خىيالىنىڭ قانات يېيىشى بىلەن ، ئالىپ ئەرتۇڭانىڭ ھاياتىدا قىلغان ئۇلۇغ ۋە چوڭ ئىشلىرى ، ئۇنىڭ چوڭ يۈرەكلىك ، مەرگەنلىك ، مېھماندوستلۇق ۋە ئالىم ، بىلىمدان ئادەملەرنى ھۆرمەت قىلىشتەك شەخسىي خىسەلتلىرى ئۆكۈنۈش ۋە قايغۇلۇق ھېسسىيات ئىچىدە ئەسلەپ ئۆتۈلىدۇ . شېئىرنىڭ كېيىنكى يېرىمىدا بارلىققا كەلگەن شېئىرىي تەپەككۈر ، بۇ تەپەككۈردە ئوبرازلاشتۇرۇلغان دۇنيا ، تەقدىر ، ھاياتلىق قانۇنىيەتلىرى ۋە ئۆلۈم توغرىسىدىكى پەلسەپىۋى قاراشلارنىڭ ئەقلىي دەرىجىسى كىشىنى ھەيران قىلىدۇ . بەكمۇ ئۇزاق ئۆتمۈشتە توقۇلغان بۇ مەرىسىيە ، ئەينى زاماندىكى ئاتا - بوۋىلىرىمىزنىڭ دۇنيانى بىلىش ھەرىكىتىدە ھاسىل قىلغان تەپەككۈر دەرىجىسىدىن ۋە پەلسەپىۋى مۇلاھىزىلىرىدىن بىزگە بىۋاسىتە ئۇچۇر بېرىدۇ . ئۇلارنىڭ بۇ شېئىردىكى ھايات ۋە ئۆلۈم توغرىسىدىكى مۇلاھىزىسى بىرگە « ياخشىغا كۈن يوق ، يامانغا ئۆلۈم » دېگەن ئۇيغۇر خەلق ماقالىنى ئەسلىتىدۇ . خەلق بۇ خىل مۇلاھىزىسى ئارقىلىق ئۆزلىرىنىڭ ئۇلۇغ قايغۇسىغا تەسەللى ئىزلىگەن .

شېئىردا تىلغا ئېلىنغان ئوغراقلار توغرىلىق ئىزاھ بېرىشكە توغرا كېلىدۇ . ئوغراقلار ، مەلۇماتقا كۆرە ، تۈركىي قەبىلىلەردىن بىرى بولغان ، قارا ياغاچ دەپ ئاتالغان يەردە ياشىغان ، ئۇلارنىڭ تۇرغان ئورنى ياغما قەبىلىسى بىلەن جەرۇق قەبىلىسىنىڭ ئارىلىقىدا بولغان . ئۇلار ساپ تۈركىي تىلدا سۆزلىشىدىغان خەلق بولۇپ ، تىلى ئاساسەن چىگىل ، ياغما ، توخسى قەبىلىلىرىنىڭ تىلى بىلەن بىردەك بولغان . ئوغراقلارنىڭ باتۇرلۇقلىرى ۋە ئۇلار ئېلىپ بارغان جەڭلەر ھەققىدىمۇ خېلىلا كۆپ شېئىرىي پارچىلار ساقلىنىپ قالغان . « ئوغراق ئەرى تىغراق ، يېمى ئەنىڭ ئوغلاغ ، سۈتى ئۈزە ساغراق ، يېرى تاقى ئاغلاق » دېگەن پارچە شۇلاردىن بىرى . ئۇنىڭ يەشمىسى « ئوغراقنىڭ ئادەملىرى غەيرەتلىك كېلىدۇ ، يەيدىغان ئوزۇقى ئوغلاق گۆشى ، ئىچىدىغان سۈتى ئۆكسىمەيدۇ ، ئەمما يەرلىرى سۇسىز ، تاقىر كېلىدۇ » دېگەنلىك بولىدۇ . يۇقىرىقى مەرىسىيەدە ، ئالىپ ئەرتۇڭا مۇشۇنداق باتۇر قەبىلىنىڭ لەشكەرلىرىنىمۇ چېكىندۈرگەن ، دەپ تەرىپلەنگەن .

« تۈركىي تىللار دىۋانى » دا خاتىرىلەنگەن ئەدەبىي پارچىلار ئىچىدە ، ئەجدادىمىز ئىجتىمائىي تەرەققىياتنىڭ كۆچمەن چارۋىچىلىق باسقۇچىغا ئۆتكەن زامانلاردىن قالغان ناھايىتى نەپىس چىرايلىق بىر شېئىر بار . ئۇ شېئىر سۆيگۈ ھەققىدە :

بۇلنارمەنى ئۇلاس كۆز ،	ئۈزىك ئوتى تۇتۇنۇب ،
قارا مەڭز ، قىزىل يۈز ،	ئۆپكە ، يۈرەك قاغدۇلۇر .
ئاندىن تامار تۈگەل تۈز ،	تۈن ، كۈن تۇرۇب يىغلايۇ ،
بۇلناب يەنە ئۇل قاچار .	ياشم مەنىڭ ساۋرىلۇر .
يالۋىن ئەنىڭ كۆزى ،	ئۈزىك مەنى قۇمىنتى ،
يالقىن ئەنىڭ ئۆزى ،	ساقىنچ مەنگە يۇمىنتى ،
تولۇن ئايىن يۈزى ،	كۆڭلۈم ئەڭەر ئەمىنتى ،
ياردى مەنىڭ يۈرەك .	يۈزۈ مەنىڭ سارغارۇر .

ئاۋلاپ مەنى قويماڭىز، شېشە ماھىرى
 ئەينى ئەيىب قايماڭىز، مېنى
 ئاقار كۆزۈم ئۇش تەڭىز، مېنى
 تەگدە يۈرە قۇش ئۇچار .
 ئۈزىك مەنى كۈچەيۈر ،
 تۈن - كۈن تۇرۇب يىغلايۇ ،
 كۆردى كۆزۈم تاۋراقىن ،
 يۇرتى قالىب ئاغلايۇ .

يۈكنۈب مەنگە ئىملادى ،
 كۆزۈم ياشىن يەملادى ،
 باغدىم باشىن ئەملادى ،
 ئەلكىن بولۇب ئۇل كۆچەر .
 يىغلاپ ئۇزۇ ئارتادىم ،
 باغدىم باشىن قارچادىم ،
 قاچمىش قۇتۇغ ئېرتەدىم ،
 ياغمۇر كۈن قان ساچار .

(يۈزى قىزىل ، قارا خالى بار بۇ شەھلا كۆز مېنى تۇتقۇن قىلدى ، ئۇنىڭ چىرايىدىن يېقىملىقلىق ، ئۇماقلىق تېمىپ تۇرىدۇ ، مېنى تۇتقۇن قىلىپ باغلىۋالدىيۇ ، ئۆزى قېچىپ كەتتى . ئۇنىڭ كۆزلىرى ئوۋچى ئىدى ، ئۇنىڭ قەۋمى باشقا ياتلاردىن كەلگەن ، ئۇنىڭ يۈزى تولۇن ئايغا ئوخشايتتى ، ئۇ مېنىڭ يۈرىكىمنى پارە - پارە قىلدى . سۆيگۈ ئوتى تۇتۇشپ جىگەر - باغرىمنى ئۆرتىدى ، كېچە - كۈندۈز يىغلايمەن ، كۆز ياشلىرىم چېچىلىپ تۇرىدۇ . سۆيگۈ مېنى ھاياجانغا سالدى ، مېنى قايغۇ چىرمىۋالدى ، كۆڭلۈم ئۇنى ئارزۇ قىلاتتى ، يۈزلىرىم سارغايىدى . ئۇ ماڭا ئېگىلىپ تۇرۇپ ئىشارەت قىلدى ، بۇنىڭ بىلەن كۆزۈمدىكى ياشلارنى سۈرتۈپ قويغاندەك بولدى ، يۈرىكىمدىكى يارىلارنى داۋالدى ، لېكىن ، ئېلى بىلەن بىللە يەنە كۆچۈپ ئۇزاقلاشتى . يىغلاپ يۈرۈپ كەينىدىن ئاقتۇردۇم ، يۈرەك يارامغا شىپا تاپماقچى بولدۇم ، نەگە قاچسا ، شۇ يەردىن ئىزلىدىم ، كۆزۈمدىن ياققان ياغمۇر قانغا ئايلىنىدى . ئۇنىڭغا ، مېنى ئىۋلاپ ئالدىڭىز ، ئەمدى تاشلاپ كەتمەڭ ، قىلغان ۋەدىڭىزدىن يېنىۋالماڭ ، كۆرمىدىڭىزمۇ ، كۆزلىرىم ئاقار دەرياغا ئايلىنىدى ، بۇ دەريانىڭ ئەتراپىدا قۇشلار ئۇچۇپ يۈرىدۇ ، دېدىم . مېنىڭ سۆيگۈم كۈچەيدى ، كېچە - كۈندۈز توختىماي يىغلىدىم ، چۈنكى ، كۆزلىرىم ئۇنىڭ ئېلىنىڭ باشقا تەرەپكە قاراپ كۆچۈپ كەتكەنلىكىنى كۆردى .)

مانا بۇ بىزنىڭ ئەڭ قەدىمكى رومانىتىك شېئىرلىرىمىزدىن بىرى ، ھازىرقى ئۇقۇمىمىزدا ، مۇھەببەت لېرىكىسى تۈرىگە كىرىدۇ . ياش يىگىت ئۆز قەۋمى مال بېقىۋاتقان جايلاردىن ئۆتۈپ كېتىۋاتقان باشقا بىر كۆچمەن قەۋمنىڭ قىزىغا ئاشىق بولۇپ قالىدۇ ، ئۇنىڭ پېيىگە چۈشىدۇ ، ئۆزىنىڭ ساپ ، قايناق مۇھەببىتىنى ئىزھار قىلىدۇ ، ئەمما ، قىزنىڭ ۋىسالغا ئېرىشەلمەيدۇ . چۈنكى ، قىزنىڭ ئۆز قەۋمىدىن ئاجراپ يىگىتنىڭ يېنىدا قېلىشى ئۇ زامانلارنىڭ قەبىلە مۇناسىۋەتلىرىدە مۇمكىن ئەمەسلا بىر ئىش ئىدى . قىزنىڭ قەۋمى يەنە باشقا تەرەپكە كۆچۈپ ، يىگىتتىن ئۇزاقلاپ كېتىدۇ . بۇ ، ئوتتۇرا ئاسىيانىڭ بىپايان تاغۇ - ئوتلاقلىرىدا سانسىز ئەسىرلەر داۋامىدا كۆرمىك قېتىملاپ يۈز بەرگەن شېئىرىي پاجىئە ، ئەگەر يۇقىرىقى شېئىردىكى لېرىك قەھرىمان - يىگىت كۆچۈپ كېلىپ كۆچۈپ كەتكەن باشقا قەۋمنىڭ ئۇ گۈزەل قىزىنى كۆرمىگەن بولسا ، ئۇنىڭغا كۆڭۈل بەرمىگەن بولسا ، ئۇنىڭ قەبىلە يۇقىرىقىدەك كۆلەمدىكى شېئىرىي زىلزىلە ھەرگىزمۇ قوزغالمىغان ، ساپ ، ھاياجانلىق ، ئەمما

ئەمەلگە ئېشىشى مۇتلەق مۇمكىن بولمىغان سۆيگۈ توغرىسىدىكى تراگېدىك خاراكتېرىدىكى بۇ ئاجايىپ روماننىڭ شېئىرىمۇ دۇنياغا كەلمىگەن بولاتتى. بۇ شېئىرنىڭ مىسالى سەنئەتنىڭ ئىنسانلارنىڭ ئويىدىن دۇنيانى بىلىش پائالىيەتلىرى دائىرىسىگە كىرىدىغانلىقىنى، سەنئەت ئەسەرلىرىنىڭ ئىنسانلار دۇچ كەلگەن ئويىدىن رىئاللىقنىڭ سۆيىپكىتىپ ئىنكاسى سۈپىتىدە تۇغۇلىدىغانلىقىنى چۈشەندۈرۈپ بېرىدۇ.

« تۈركىي تىللار دىۋانى » دا خاتىرىلەپ قالدۇرۇلغان ئەدەبىي پارچىلارنىڭ ئىچىدە ، قىش بىلەن يازنىڭ ئېلىشىشى تەسۋىرلەيدىغان بىر شېئىر بار . ئۇنىڭ تېكىستى مۇنداق :

قىش ياي بىلە توقۇشتى ،	ياي قىش بىلەن قەرىشتى ،
قىش كۆزۈنۈڭ باقىشتى ،	ئەردەم ياسىن قۇرىشتى ،
تۇتۇشقالى ياقىشتى ،	چەرىك تۇتۇپ كۆرۈشتى ،
ئۇتغالىمەت ئۆگرەشۇر .	ئوقتاغالى ئۇتۇشۇر ،
قىش يايغىدۇ سۇۋلانۇر ،	بالچىق بالىق يۇغۇرۇلۇر ،
ئەر ئەت مەننن ياۋرۇيۇر ،	جىغاي ياۋۇز يىگرىلۇر ،
ئىكلەر يېمە ساۋرۇيۇر ،	ئارنىگە كلەرنى ئوغۇرۇلۇر ،
ئەت يىن تاقى تەگرەشۇر .	ئۇزغۇچ بىلە ئەۋرەشۇر .
ئۇل قار قامۇغ قىشنى ئىنەر ،	سەندە قاچار شوندىلاچ ،
ئاشلىخ ، تارىخ ئەنننن ئۇنەر ،	مەندە تىنەر قارغىلاچ ،
ياۋلاق يېغى مەندە تىنەر ،	تاتلىخ ئۇنەر ساندۇۋۇراچ ،
سەن كېلىبان تەبرەشۇر .	ئەر كەك تىشى ئۇچراشۇر .
سەندە قوپار چازانلار ،	يىلقى يەرم ئوتلانور ،
قوزغۇ ، سىنگەك ، يىلانلار ،	ئوتلاپ ئەنننن ئەتلەنۇر ،
دۈك مىڭ قۇيۇ تۇمانلار ،	بېكىلەر سەمىز ئاتلانور ،
قۇرۇق تىكىپ يۈگرەشۇر .	ساۋۇنۇپ ئۇگۈر ئاسرەشۇر .

(قىش بىلەن ياز توقۇنۇشتى ، بىر - بىرىگە يامان كۆز بىلەن قاراشتى ، ئۆزئارا تۇتۇشۇپ قېلىپ ، بىر - بىرىنى يەۋەتمەكچى بولۇشتى . قىش يازغا قارشى ۋارقىراشقا باشلىدى : ئادەملەرنىڭ تېنى مەندە قاتىدۇ ، يەنە كېسەللىكلەرمۇ كېتىدۇ ، ئادەملەرنىڭ گۆشلىرى قېتىپ ، بەدەنلىرى كۈچلۈك بولىدۇ . قارمۇ ھەمىشە قىشتا ياغىدۇ ، ئاشلىقلارنىڭ تېرىقلارنىڭ ئۇنۇپ چىقىشى شۇنىڭدىن بولىدۇ ، يامان ياۋلارمۇ مەندە تىنجىپ قالىدۇ ، سەن كېلىۋېدىڭ ، ئۇلار يەنە قوزغىلىپ قالىدۇ . سەن كەلسەڭ ، چايانلار ، چىۋىن ، پاشا ، يىلانلار كۆپىيىپ كېتىدۇ ، ئۇلار ھەممە يەرنى تۇماندەك قاپلاپ ، قۇيرۇقلىرىنى خادا قىلىپ چېپىپ يۈرۈشىدۇ . ياز قىش بىلەن قارشىلاشتى ، ماختىنىشنىڭ ئوقياسىنى بەتلەپ قويدى ، ئەسكەر تارتىپ ئوق ياغدىرماقتا راستلاندى . دېدىكى ، قىشتا ھەممە يەرنى لاي - پاتقاق قاپلاپ كېتىدۇ ، كەمبەغەل ، يېلىڭ - يوپۇن ئادەملەر سوغۇقتىن ناھايىتى قىيىنلىدۇ ، ئۇلار توڭلاپ

كەتكەن بارماقلىرىنى ئاغزى بىلەن ھوداپ ئىللىتىدۇ. ھەر خىل ئۇچار قاناتلار سېنىڭدىن قاچىدۇ، قارلىغاچلار مەندە ئارام تاپىدۇ، بۇلبۇللار شېرىن سايرىشىدۇ، ئۇلارنىڭ ئەر كەك - چىشلىرى ئۇچرىشىدۇ. يىلقىلار يەردىن ئۆزلىرى ئوت تېپىپ يەيدۇ، ئوتلاپ يۈرۈپ ئەتلىنىدۇ، بەگلەر سېمىز ئاتلارغا مىنىشىدۇ، سۆيۈنۈشۈپ، يىلقىلىرىنى بېقىشىدۇ.

بۇ پارچىدا دىققەتكە سازاۋەر بولىدىغىنى — ئاشلىق زىرائەتلىرى ۋە تېرىقلىرىنىڭ ئۇ- نۇپ چىقىدىغانلىقى توغرىسىدىكى گەپ. بۇ دىۋاندىكى ئەدەبىي پارچىلاردا، ئاشلىق زىرائەتلىرىگە دائىر سۆزلەرنىڭ دەسلەپكى قېتىم ئۇچرىشى. دېمەك، بۇ پارچە ئاتا - بوۋىلى- رىمىز نوقۇل چارۋىچىلىقتىن يېرىم چارۋىچىلىق - يېرىم دېھقانچىلىق دەۋرىگە ئۆتكەن زامانلارنىڭ مەسئۇلى. بۇ دەۋرگە كەلگەندە، ئۇلارنىڭ تۇرمۇشىدا ۋە ئېڭىدا ئاشلىق زىرائەت- لىرىنىڭ ئوزۇق - تۈلۈك قىممىتى مۇھىم ئورۇنغا ئۆتكەن. شۇڭلاشقا، ئۇنىڭ ئوبرازى - يەنى سەنئەتلىك ئىنكاسى پەيدا بولغان.

بىزدە دېھقانچىلىق ئىشلەپچىقىرىشنىڭ، بۇنىڭغا مۇناسىۋەتلىك ھالدا، ئېرىق - ئۆس- تەڭ چېپىپ، ئۆي - ماكان قۇرۇپ ئولتۇراقلىشىش ۋە شەھەرلىشىشنىڭ قاچان ۋە قانداق شارائىتلار ئاستىدا باشلانغانلىقىنى ئېنىقلاپ چىققان ئىلمىي مەنبەلەر تېخى يوق، ئەمما، بۇ تا- رىخىي جەرياندىن ئۇچۇر بەرگۈچى ئارخىئولوگىيىلىك ئىزلار بار. تەكلىماكاندا قۇمغا كۆمۈلۈپ كەتكەن قەدىمكى شەھەر - قىشلاقلارنىڭ خارابىلىرى، ئېرىق - ئۆستەڭ ئىزلىرى، لوپنۇر رايونىدىن چىققان ئالتە - يەتتە مىڭ يىل بۇرۇنقى زامانلارغا تەۋە قەدىمىي جەسەتلەر ۋە ئۇلار بىلەن بىللە كۆمۈلگەن تۇرمۇش بۇيۇملىرى، يۇڭ توقۇلمىلار ھەمدە بۇغداي قاتارلىق دېھقانچىلىق زىرائەتلىرىنىڭ دانلىرى، قەشقەر، تۇرپان قاتارلىق قەدىمىي شەھەرلىرىمىزنىڭ شەكىللىنىش تارىخىدىن گۇۋاھلىق بەرگۈچى قېزىلمىلار ۋە بەلگىلەر بىزنى بۇ جەھەتتە رو- شەن قىياسقا ئىگە قىلىدۇ. بۇنىڭدىن بىز بۇ شېئىرنىڭ تۇغۇلغان دەۋرىنى ۋە ئۇنىڭ مەھمۇد قەشقەرى خاتىرىلەپ ئالغانغا قەدەر قانچە مىڭلاپ يىللاردىن ئۆتۈپ ساقلىنىپ قالغانلىقىنىمۇ تەخمىن قىلالايمىز. قارىغاندا، سەنئەت تارىخى، ئەدەبىياتسۇناسلىق، تىلشۇناسلىق، تارىخ ۋە جەمئىيەتشۇناسلىق ساھەسىدە بىز كۆزىمىزنى ھە دېگەندە ئىككى - ئۈچ مىڭ يىل، ئۈچ تۆت مىڭ يىل دائىرىسىگە تىكىۋالساق، خاتا قىلىدىغان ئوخشىمىز.

بۇ شېئىرنىڭ قۇرۇلمىسى مۇنازىرە شەكلى بىلەن تۇرغۇزۇلغان. قىش ئۆزىنىڭ ئەۋ- زەللىكلىرىنى سۆزلەپ، يازنىڭ ناپاپ تەرەپلىرىنى ئاچىدۇ، يازمۇ ئۆز ئەۋزەللىكىنى تەكىتلەپ، قىشنىڭ ناپاپ تەرەپلىرىنى سۆكىدۇ، بۇ مۇنازىرىدە ئوتتۇرىغا چىققان ساددا دىئا- لېكتىكا دۇنيادىكى شەيئىلەر ۋە ھادىسىلەرنىڭ ئەۋزەللىك ۋە ناپاپلىق، پايدىلىق ۋە پايدىسىز، ئارتۇقۇق - كەملىك، ياخشىلىق ۋە يامانلىقتىن ئىبارەت ئىككى تەرەپلىمە ئامىللار ۋە تەركىب- لەردىن بىر گەۋدە ۋە بىر بىرلىك ھاسىل قىلىدىغانلىقىنى ئەينى زامانلاردا چۈشەنگەن ۋە بىلىپ يەتكەن ئاتا - بوۋىلىرىمىزنىڭ مول ئەقىل - پاراستى ۋە ئۇلارنىڭ كۆزىتىش كۈچى بىرنى ئىپتىخارلاندىرىدۇ. بۇ شېئىرنى توقۇغان بوۋىلىرىمىز قارىغاندا نوقۇل ياز بىلەن قىشنىڭ يۇقىرىقىدەك ئالاھىدىلىكلىرىنىلا نەزەردە تۇتقان ئەمەس، ئۇلارنى بىكاردىن - بىكار- غىلا مۇنازىرىگە سېلىپ قويىمىغان. ئۇلار ياز بىلەن قىشنىڭ مىسالدا، بېشارەت بېرىش ئۇسۇلى

بىلەن ، ۋاستىلىق ھالدا ، ئادەملەر توغرىلىق توختالغان . ئۇلار ، ئادەم مۇكەممەل بولمايدۇ ، ئۇلارنىڭمۇ مىجەز خاراكتېرى ، ئەخلاقى سۈپەتلىرى ، ئەقىل - ئىقتىدارى بويىچە ، خۇددى ياز بىلەن قىشقا ئوخشاش ئارتۇق ۋە كەم تەرەپلىرى ، ياخشى ۋە ناچار تامانلىرى بولىدۇ ، ئادەمنى مانا شۇنداق ئىككى تەرەپلىمە خۇسۇسىيەتلەرنى ئۆزىدە بىرىكتۈرگەن بولىدۇ ، دېگەننى ئۇقتۇرۇپ ، ئادەملەرنىڭ بىر - بىرىگە بولغان قاراشلىرىنى توغرىلىماقچى ۋە ئۇلارنىڭ مۇنا-سىۋەتلىرىنى ئەقلىي يوسۇندا تەكشۈمە كىچى بولغان . شۇ مۇددىتىدىن ئېلىپ ئېيتقاندا ، بۇ شېئىر سىمۋوللۇق يوسۇندا ، يوشۇرۇن ھالدا دېداكتىك ئەھمىيەتكىمۇ ئىگە قىلىنغان .

شېئىردىكى مۇنازىرىلىك قۇرۇلما ئىختىيارسىز ھالدا بىزگە ، كېيىنكى ۋاقىتلاردا كلاسسىك ئەدەبىياتىمىزدا دۇنياغا كەلگەن « قۇدادغۇ بىلىك » ، « ئوق بىلەن ياننىڭ مۇنازىرىسى » ، « سازلار مۇنازىرىسى » ، « مېۋىلەر مۇنازىرىسى » قاتارلىق داستانلارنى ۋە شا-ئىر تۇدۇش ئاخۇن غېرىبىنىڭ كاسپىلار مۇنازىرىسىنى ئەسلىتىدۇ . ئۇلۇغ مۇتەپەككۇر ۋە شائىر يۈسۈپ خاس ھاجىپ ئۆز زامانىسىدىكى تارىخ ، ماتېماتىكا ، تەبىئەت ، ئاسترونومىيە ، ئەدەبىيات قاتارلىق بىر قاتار پەنلەر بويىچە ئۆزىدە مول بىلىم ھازىرلىغان بۇ ئالىم دۆلەتنى كۈچەيتىش تەدبىرلىرى ، دۆلەتنىڭ ئابرويغا نۇقسان يەتكۈزىدىغان ئەھۋاللاردىن ساقلىنىش يوللىرى ، ئىقتىساد ۋە خەلق ئىگىلىكىنى گۈللەندۈرۈش ئاماللىرى ، شۇنىڭدەك ، ھايات ۋە ئىلىم - پەنگە دائىر كۆپلىگەن مەسىلىلەرنى مەزمۇن قىلغان ، سىياسىي ، ئىلمىي ۋە ئەدەبىي ئەسەر كۆلىمىنى ئالغان ، 73 بابتىن تۈزۈلگەن ، تىلشۇناسلىق ، ئەدەبىيات ۋە جەمئىيەت تارىخى تەتقىقاتىدا بىز ئۈچۈن ئىنتايىن قىممەتلىك مەنبە بولغان بۇ داستاننىمۇ يۇقىرىقىدەك مۇنازىرىلىك قۇرۇلما شەكلى بىلەن باشلاپ ، بۇ شەكىلنىڭ ياردىمى بىلەن ئۆز مۇلاھىزىلىرى ۋە ئوبرازلىق ئىسپاتلاشلىرىنى قانات يايدۇرغان . شائىر تۇدۇش ئاخۇن غېرىبى ئۆزى ئارزۇ قىلغان غايىۋى جەمئىيەت توغرىسىدىكى سوتسىيالى ئوتۇپىيىنىمۇ كەسىپلەر مۇنازىرىسى شەكلى بىلەن ئوبرازلاشتۇرغان ، ئۇ ئۆز داستانىدا مۇنازىرىلىك قۇرۇلمىدىن ئەپلىك پايدىلىنىشنى بىلگەن . « ئوق بىلەن ياننىڭ مۇنازىرىسى » ، « سازلار مۇنازىرىسى » ، « مېۋىلەر مۇنازىرىسى » قاتارلىق داستانلارنىڭ شېئىرىي قۇرۇلمىسىمۇ مۇنازىرىلىك قۇرۇلما . بۇ داستانلاردىكى ئوق بىلەن يا ، ھەرخىل چالغۇ ئەسۋابلىرى ۋە تۈرلۈك مېۋە خىللىرى قىش بىلەن يازنىڭ مۇنازىرىسى توغرىسىدىكى يۇقىرىدىكى شېئىرگە ئوخشاش سىمۋوللۇق ئوبرازلار بولۇپ ، ئەمەلىيەتتە ئادەملەرنى نەزەردە تۇتقان . ئۇلارنىڭ ئىجادىيەت مۇددىئاسىمۇ ۋە يەلسە-پىۋى مۇلاھىزىلىرىمۇ يۇقىرىدىكى شېئىر بىلەن ئوخشايدۇ . پەقەت ئۇلار ئۆزى يېزىلغان دەۋرلەرنىڭ مەسىلىلىرىنى ئاساس قىلغان ، ئۆز زامانىنىڭ ناخشىسىنى ئېيتقان . ئاجدادلىرىمىز دېھقانچىلىق ئەمگىكىگە ئەمدىلەتنى كۆچۈشكە باشلىغان بەكمۇ قەدىمىي بولغان يىراق زاماندا تۆرەلگەن يۇقىرىقى شېئىرنىڭ مۇنازىرىلىك قۇرۇلمىسى بىلەن ، كېيىنكى شائىرلارنىڭ ئۆز داستانلىرىدا بۇ خىل قۇرۇلمىدىن پايدىلىنىشى ئوتتۇرىسىدا بىرەر قانداق ئالاقە يوقمىدۇر ؟ مېنىڭچە ، ئالاقە بار . بۇ ئەدەبىيات ئەنئەنىلىرىگە ، ئۇنىڭ ئېسىل مىراسلىرىغا ۋارىسلىق قىلىش ئالاقىسى . چۈنكى ، يازما ئەدەبىيات ھەرقاچان فۇلىكلور زېمىنىدىن بارلىققا كېلىدۇ ، فۇلىكلور ياراتقان شەكىللەر ۋە بەدىئىي ۋاستىلەرنى يازما ئەدەبىياتتا ئېلىپ كىرىدۇ ، ئۆز-

لەشتۈرىدۇ، تەتبىق قىلىدۇ ۋە راۋاجلاندىرىدۇ. بۇنىڭدىن، ئەنئەنە بىلەن ۋارىسلىق مۇناسىۋىتىنىڭ سەنئەتنىڭ پۈتۈن تارىخىنى بويلاپ ئىزچىللىشىدىغانلىقىنى كۆرۈۋالغىلى بولىدۇ.

بىز، غەربىي - جەنۇبىي ئۇيغۇرلارنىڭ تەڭرى تېغىنىڭ جەنۇبىي ۋە شىمالىي ئېتەكلىرى، كوئىنلۇن ۋە كۆك ئارت تاغلىرىنىڭ ۋادىلىرى، يەتتە سۇ، پەرغانە ۋادىسى ۋە ھىراتقا قەدەر تارقىلىپ ياشىغان قەدىمكى قەبىلىلىرىدىن قالغان شېئىرىي مېراسلار بىلەن « تۈركىي تىللار دىۋان » نىڭ ئۆزىمىزدە نەشر قىلىنىشى مۇناسىۋىتى بىلەن ئۇچراشقان بولساق، قەدىمكى تۇرپان ۋە بېشبالىقتىن تارتىپ ئۇرخۇن، سېلىنگە دەريالىرىنىڭ ۋادىلىرى، بايقال بويلىرى، جەنۇبىي سېبىرىيە ۋە ئالتاي تېغى ئەتراپلىرىدا تارقىلىپ ياشىغان شەرقىي ۋە شىمالىي ئۇيغۇرلارنىڭ شېئىرىي مېراسلىرى بىلەن تېغى يېقىندىلا ئۇچراشتۇق، يەنى بىز مۇ - تەخەسسسلەرىمىزدىن ئابدۇقەييۇم جوجا، ئىسراپىل يۈسۈپ، تۇرسۇن ئايۇپلار تۈزگەن، شىنجاڭ خەلق نەشرىياتى 1983 - يىلى نەشر قىلغان « قەدىمكى ئۇيغۇر يازما يادىكارلىقلىرىدىن تاللانما » دېگەن كىتاب چىقىپ تارقالغانغا قەدەر، بۇ مېراسلاردىن بىخەۋە ئىدۇق. بۇ كىتابتا، « قەدىمكى ئۇيغۇرچە شېئىرلاردىن نەمۇنىلەر » دېگەن مەۋزۇ ئاستىدا، « دالا ناخ - شىسى »، « مەدھىيە پارچىسى »، « مۇھەببەتنامە »، « پەند - نەسەھەتلەر »، « ئاتىلار سۆزى »، « مانىغا مەدھىيە »، « ساۋاپلىق ئىشلارغا مەدھىيە » دەپ ئات قويۇلغان يەتتە پارچە شېئىر بېرىلگەن. ئاپتورلار « دالا ناخشىسى » دەپ ئات قويۇلغان شېئىرنىڭ سىنتەيىن دۇڭ - خۇاڭدىن ئېلىپ كەتكەن « قەدىمكى ئۇيغۇر تىل - يېزىقىدىكى شېئىرلار توپلىمى » دىن ئېلىنغانلىقى، بۇ توپلامنىڭ ھازىر ئەنگىلىيىدىكى بۈيۈك بىرىتانىيە مۇزېيىدا ساقلىنىۋاتقانلىقى؛ « مەدھىيە پارچىسى » ناملىق شېئىرنىڭ بېسىم ئاتالايىنىڭ تۈركىيىدە چىقىدىغان « تۈركۈلو - گىيە تەتقىقات يىللىق » دېگەن ژۇرنالنىڭ 1968 - يىللىق سانىنىڭ 39 - 44 - بەتلەردە ئېلان قىلىنغان « تۈركلەرنىڭ مانى دىنىغا دائىر بىر شېئىرى » ناملىق ماقالىسىدىن ئېلىنغانلىقى؛ « مۇھەببەتنامە » دەپ ئات قويۇلغان شېئىرنىڭ لىكو كىنىڭ 1919 - يىلى « گېرمانىيە پەنلەر ئاكادېمىيىسىنىڭ توپلىمى » دا ئېلان قىلىنغان « تۇرپاندىن قېزىۋېلىنغان تۈرك تىلىدىكى مانى دىنىغا دائىر يادىكارلىقلار » دېگەن ماقالىسىدىن ئېلىنغانلىقى؛ « پەند - نەسەھەتلەر » دەپ ئات قويۇلغان شېئىر پارچىلىرىنىڭ ۋ. بانگ بىلەن رېشت رەخمەتتىننىڭ ئەنگىلىيىدىكى « ئۇلۇغ ئاسىيا » دېگەن ژۇرنالدا 1933 - يىلى ئېلان قىلغان « قەدىمكى تۇرپان خەلق قوشاقلىرى » ناملىق ئەسىرىدىن ئېلىنغانلىقى؛ « ئاتىلار سۆزى » دەپ ئات قويۇلغان پارچىلارنىڭ بىر بۆلىكىنىڭمۇ بۇ ئەسەردىن ئېلىنغانلىقى، كېيىنكى پارچىلىرىنىڭ بولسا رېشت رەخمەتتىننىڭ « گېرمانىيە پەنلەر ئاكادېمىيىسىنىڭ توپلىمى » دا ئېلان قىلغان « تۈر - پاندىكى تۈركچە يازما يادىكارلىقلار » دېگەن ئەسىرىدىن ئېلىنغانلىقى؛ « مانىغا مەدھىيە » دەپ ئات قويۇلغان شېئىرنىڭ ۋ. بانگ بىلەن گابائىن خانىمنىڭ 1930 - يىلى « گېرمانىيە پەنلەر ئاكادېمىيىسىنىڭ مۇھىم خاتىرىسى » دا ئېلان قىلغان « مانىغا مەدھىيە » ناملىق ئەسەردىن ئېلىنغانلىقى؛ « ساۋاپلىق ئىشلارغا مەدھىيە » دەپ ئات قويۇلغان شېئىرنىڭ بولسا، يۇقىرىدا كۆرسىتىلگەن، بۈيۈك بىرىتانىيە مۇزېيىدا ساقلىنىۋاتقان قەدىمكى ئۇيغۇر تىل -

يېزىقىدىكى شېئىرلار توپلىمىنىڭ 36 - ، 37 - بەتلەردىن ئېلىنغانلىقى، شېئىر ئەسلى 14 كۈبلىپت بولۇپ، ئۆزلىرىنى ئۇنىڭ 9 كۈبلىپتىنى نەشرگە تەييارلىغانلىقى، شېئىرنىڭ ئاپتورنىڭ ئاتىسى ناملىق ئۇيغۇر شائىرى ئىكەنلىكى توغرىلىق ئىزاھات بېرىدۇ. مېنىڭ كىتابقا بېرىلگەن بۇ ئىزاھاتلارنى ئالاھىدە بىر يەرگە توپلاپ كۆرسىتىشنىڭ سەۋەبى بار. مەدەنىيەتتە ۋە ئەدەبىيەتتە ئادەتتە مىللىي خاسلىق بولىدۇ، ئەمما دۆلەت چېگرىسى بولمايدۇ، ئىلىم - پەندىمۇ دۆلەت چېگرىسى بولمايدۇ. ئىلىم - پەننىڭ ھەر بىر يېڭى ئۇتۇقى ئادەتتە ئىنسانىيەتنىڭ ئورتاق بايلىقى بولۇپ قالىدۇ.

بۇ يەتتە پارچە شېئىرنى «تۈركىي تىللار دىۋانى» دا خاتىرىلەنگەن شېئىرىي پارچىلار بىلەن سېلىشتۇرۇپ كۆرسەك، ئۇلارنىڭ تىل جەھەتتىن ئوخشاش ئىكەنلىكىنى كۆرىمىز، ئەمما بۇ يەتتە پارچە شېئىرنىڭ تىلىدا بۇددا دىنى ۋە مانى دىنىنىڭ ئاتالغۇلىرى، سانسىكىرىتچىغا ۋە قەدىمقىي پارس تىلىغا تەۋە سۆزلەر ئۇچرايدۇ، دىۋاندىكى شېئىرىي پارچىلاردا بولسا مۇنداق ئەھۋال يوق. يازما مەنبەلەر بۇددا دىنىنىڭ ئۇيغۇرلار ئارىسىغا مىلادىنىڭ ئالدى - كەينىدە، تاكى مىلادى 3 - ئەسىرلەرگە قەدەر بولغان جەرياندا ئومۇملاشقانلىقىنى، مانى دىنىنىڭ بولسا، شىمالىي ئۇيغۇرلار ئىچىگە مىلادىنىڭ 763 - يىلىدىن باشلاپ تارقىلىپ كىرگەنلىكىنى ئىسپاتلايدۇ. بۇ دەۋر چېگرىسىدىن قارىغاندا، يۇقىرىقى يەتتە پارچە شېئىر مىلادىدىن كېيىنكى ئەسىرلەرگە تەۋە مىراس بولۇپ چىقىدۇ. بىز بۇددا دىنىنىڭ كەشمىر ئارقىلىق ئالدى بىلەن قەشقەر، خوتەن ۋە كۇچا قاتارلىق جايلاردا ياشىغان غەربىي - جەنۇبىي ئۇيغۇرلار ئارىسىغا كىرىپ كەلگەنلىكىنى نەزەردە تۇتۇپ، «تۈركىي تىللار دىۋانى» دىكى شېئىرىي پارچىلاردا بولسا بۇددا دىنىغا ۋە سانسىكىرىتچىغا تەۋە سۆزلەرنىڭ يوقلۇقىغا قاراپ، ئۇلارنى مىلادىدىن بۇرۇنقى ئۇزاق ئەسىرلەرگە تەۋە يادىكارلىقلار، دەپ ھۆكۈم قىلالايمىز.

شېئىرىي قۇرۇلما ۋە شېئىرىي شەكىللەر يېقىدىن تەكشۈرۈپ كۆرسەك، بۇ ئىككى خىل تەۋەلىكتىكى شېئىرلاردا ئەھۋال بىر - بىرىگە ئانچە ئوخشاپ كەتمەيدۇ. دىۋاندىكى پارچىلار بوغۇم سانى بويىچە، يەتتىلىك، سەككىزلىك، ئالتىلىك، ئون تۆتلىك، ئون ئىككىلىك، ئون ئۈچلۈكلەردىن ئىبارەت. بۇ پارچىلارنىڭ تۇراق گۇرۇپپىلىرى ناھايىتى ئېنىق، يەتتىلىكلەر 2/2/3 لىك تۇراق گۇرۇپپىسىدا، سەككىزلىكلەر 2/2/2/2 لىك تۇراق گۇرۇپپىسىدا، ئالتىلىكلەر 2/2/3/2/2/3 لىك تۇراق گۇرۇپپىسىدا، ئالتىلىكلەر 2/2/2/2/2/2 لىك تۇراق گۇرۇپپىسىدا، ئون ئۈچلۈكلەر 2/2/2/2/3/2 لىك تۇراق گۇرۇپپىسىدا، كۈپلەتلەر تۆت مىسرىلىق ۋە ئىككى مىسرىلىق بولۇپ، ئىككى خىل شەكىلدە، ئىككى مىسرىلىقلار بېيىت شەكىلدە قاپىيەلەنگەن. تۆت مىسرىلىقلاردا، ئالدىنقى ئۈچ مىسرا قاتار قاپىيىدە كېلىپ، 4 - مىسرا كېيىنكى كۈپلەتلەرنىڭ 4 - مىسرى بىلەن ئۆزئارا قاپىيەداش كېلىدۇ. يەككە كۈپلەتلەر بويىچە 4 مىسرنىڭ ھەممىسى قاتار قاپىيىدە كېلىدىغان پارچىلارمۇ ئۇچرايدۇ. بۇ شەكىللەر - نىڭ ئىچىدە، ئالتە بوغۇملۇقلاردىن باشقىلىرىنىڭ ھەممىسى ھازىرمۇ بىزنىڭ فۇلىكلورىمىزدا ۋە يېڭى دەۋر شېئىرىيىتىنىڭ مىساللىرىدا ئومۇميۈزلۈك ئۇچرايدۇ. بىزنىڭ خەلق قوشاقلرىمىز

ۋە ناخشىلىرىمىزنىڭ تېكىستلىرىنىڭ مۇتلەق كۆپ قىسمى يەتتىلىكلەردىن ئىبارەت. ئالتىلىك- لەر، قارىغاندا كېيىنكى شائىرلارنىڭ ئىجادىيىتىدە ئۇنۇلۇپ قالغان ئوخشايدۇ، ئەمما، دىۋاندىكى ئالاقىدار پارچە بۇ شەكىلنىڭ $2/2/2$ لىك تۇراق گۇرۇپپىسىدا يېزىشنىڭ تامامەن مۇمكىنلىكىنى، بۇ خىل تۇراق گۇرۇپپىسىنىڭمۇ ئوخشاشلا ئۆزىگە خاس ئاھاڭدارلىققا ئىگە ئىكەنلىكىنى ئىسپاتلاپ تۇرۇۋاتىدۇ. سەككىزلىك، ئون ئىككىلىك، ئون تۆتلىكلەرنىڭ ئايرىم- ئايرىم ھالدا، ناھايىتى ئىنچىلىك بىلەن ئىككى بوغۇمدىنلا ئىبارەت بولغان سۆزلەر ھېسابىغا تەكشى تۇراقلىنىشى بىزدە قىزىقىش قوزغىدۇ. بۇ خىل تۇراق شەكىلدە ناھايىتى چىرايلىق ۋە ناھايىتى ئاھاڭدار بىر رېتىم پەيدا بولىدىغانلىقى بايقىلىۋاتىدۇ. بىز بولساق، يېڭى دەۋر شېئىرىيىتىنىڭ ئەمەلىيىتىدە، سەككىزلىكلەرنى $4/4$ لىك تۇراق گۇرۇپپىسىغا، ئون ئىككىلىكلەرنى $4/3/4/3$ لىك تۇراق گۇرۇپپىسىغا ئايرىشقا ئادەتلىنىپ قالغان. قارىغاندا، قەدىم بوۋىلاردىن مىراس قالغان يۇ- قىرقىدەك ئىنچىكە گۇرۇپپىلاش شەكلىنى تىرىلدۈرۈپ ئالساق بولىدىغاندەك تۇرىدۇ. قاپىيىلەش تەرتىپىدە، دىۋاندىكى پارچىلارغا قارىغاندا، بىزدە تارىخىي چېكىنىش يۈز بەر- گەن، بىز كۆپرەك ئالماش قاپىيە تەرتىپىدە يېزىشقا ئادەتلىنىپ قالدۇق. بۇ جاپادىن ۋە ئىنچىكە ئىشلەشتىن قاچقانلىقىمىزدىن بولسا كېرەك. بىز ھېچ بولمىغاندا، قىسقا لېرىك شې- ئىرلاردا ۋە ناخشا تېكىستلىرىدە دىۋاندىكىدەك تولۇق قاپىيىلەش شەكلىنى تەتبىق قىلىپ كۆرسەك بولىدۇ، بۇنى تامامەن ئورۇنلىغىلى بولىدۇ. ئەجدادلىرىمىز قىلالغان ئەمگەكنى بىز نېمە ئۈچۈن قىلالمايمىز؟

ئەمدى «قەدىمكى ئۇيغۇر يازما يادىكارلىقلىرىدىن تاللانما» دېگەن كىتابتا تونۇشتۇرۇلغان يۇقىرقى يەتتە شېئىرىي پارچىغا كەلسەك، «دالا ناخشىسى» دېيىلگەن شېئىر 8 مىسرىلىق، باش قاپىيىلىك، مىسرىلىرى ئۇزۇن - قىسقا، بوغۇم تۈزۈلۈشى ئەركىن شەكىلدە، تۇراق گۇرۇپپىلىرى يوق؛ «مەدھىيە پارچىسى» دېيىلگەن شېئىرگە كەلسەك، تۆت مىسرىلىق، مىسرىلىرى ئۇزۇن - قىسقا، بوغۇم تۈزۈلۈشى ئەركىن، 1 - كۆپلىتى ئاياغ قاپىيىدە، 2 - كۆپلىتى باش قاپىيىدە، 3 - كۆپلىتى قاپىيىسىز، «مۇھەببەتنامە» دەپ ئاتالغان شېئىر 3 مىسرىلىق، مىسرا تۈزۈلۈشى ئۇزۇن - قىسقا، ھەم باش قاپىيىدە، ھەم ئاياغ قاپىيىدە كەلگەن. ئاياغ قاپىيە نىسبەتەن ئاجىز ھالەتتە بولسىمۇ، ھەر بىرى كۆپلىتىنىڭ 3 - مىسراسىدا كۆرۈلىدۇ ۋە كۆپلىتىلەر ئارا قاپىيىلىنىدۇ، مەسىلەن، باغىر ساقىم - ئاددىمالىم - ئولۇرالىم ... دېگەندەك. «پەند - نەسەتلەر» دەپ ئاتالغان پارچە بولسا 4 مىسرىلىق 7 بوغۇم- لۇق، مىسرىلىرى $2/2/3$ لىك ۋە $4/3$ لىك تۇراق گۇرۇپپىسىدا، ئاياغ قاپىيىلىك، ئالماش قاپىيىلەش شەكلى قوللىنىلغان. بۇ پارچىنىڭ شەكلى بىزنىڭ ھازىرقى يەتتىلىكلىرىمىزگە تامامەن ئوخشايدۇ. «ئاتىلار سۆزى» دېيىلگەن پارچىلارنىڭ بىر قىسمى 4 مىسرىلىق، 7 بوغۇملۇق، مىسرىلىرى $3/4$ لىك تۇراق گۇرۇپپىسىدا، ئاياغ قاپىيىلىك، ئالماش قاپىيىدە، را- دىفلىق قاپىيىلەر ئىشلىتىلگەن؛ يەنە بىر قىسمى 2 مىسرىلىق، بېيىت شەكلىدە، بۇ بېيىتلار بوغۇم سانى بويىچە ئون ئىككىلىك، ئون ئالتىلىك، ئون ئۈچلۈك، سەككىزلىك ۋە بەشلىك- لەردىن ئىبارەت. ئون ئىككىلىكلىرى $5/5/2$ لىك تۇراق گۇرۇپپىسىدا، ئون ئالتىلىكى $8/8$

لىك تۇراق گۇرۇپپىسىدا، ئون ئۈچلۈكى $2/2/2/2/3/2$ لىك تۇراق گۇرۇپپىسىدا، سەككىزلىكى $2/3/3$ لىك تۇراق گۇرۇپپىسىدا، بەشلىكى $3/2$ لىك تۇراق گۇرۇپپىسىدا، رادىفلىق قاپىيىلەر ئىشلىتىلگەن. بۇنىڭ ئىچىدە، ئون ئۈچلۈكنىڭ تۇراق گۇرۇپپىلاش شەكلى بىزنىڭ ھازىرقى ئون ئۈچلۈكلىرىمىزنىڭ تۇراق گۇرۇپپىلاش شەكلىگە تامامەن ئوخشايدۇ. مەسىلەن:

ياغمۇر ياغسا قاپۇڭ بولسۇن ياپىنغۇ كەرگەك،

ياۋۇز كىشى ياقىن كەلسە ئابىنغۇ كەرگەك.

بۇ بېيىتتىكى ۋەزىن بىلەن ئاھاڭ:

گۈلەمخاننىڭ قارا ساچى يەرگە تېگەمدۇ،

ئون بەش ياشقا كىرمەي تۇرۇپ ئەرگە تېگەمدۇ؟

دېگەن مىسرالاردىكى ۋەزىن بىلەن ئاھاڭ پۈتۈنلەي ئوخشايدۇ. قالغان ئون ئىككىلىك، ئون ئالتىلىك، سەككىزلىكلەرنىڭ تۇراق گۇرۇپپىلاش شەكلى بولسا، ھازىرقى شۇ بوغۇملۇق شېئىرلىرىمىزدىكى تۇراق گۇرۇپپىلىرىغا ئوخشمايدۇ. قارىغاندا، بىز بۇ خىل تۇراق گۇرۇپپىلاش شەكىللىرىگىمۇ ۋارىسلىق قىلىپ، ئۇنى ھازىرقى زامان شېئىرىيىتىمىزنىڭ ئىجادىيەت ئەمەلىيىتىگە ئېلىپ كىرىپ، ھازىرقى تۇراق شەكىللىرىمىزنى تېخىمۇ تولۇقلىساق بولىدىغاندەك تۇرىدۇ. بۇ پارچىلار ئىچىدىكى «مانىغا مەدھىيە» دەپ ئات قوبۇلغان شېئىر 4 مىسرالىق، مىسرالىرىدا بوغۇم ئۆلچىمى ۋە تۇراق گۇرۇپپىلىرى يوق، باش قاپىيىلىك شەكىلدە، «ساۋاپلىق ئىشلارغا مەدھىيە» دەپ ئاتالغان شېئىر 8 مىسرالىق، بۇ پارچىنىڭ يېرىمىغا يېقىن مىسرالىرىدا بوغۇم ئۆلچىمى ۋە تۇراقلار يوق، ئەمما قالغان يېرىم كۆلەمدىكى مىسرالىرىدا ئون ئۈچلۈك شەكىلنىڭ $4/4/5$ لىك تۇراق گۇرۇپپىسى بار، باش قاپىيىلىك شەكىلدە، ئەمما، ۋاقتى كەلگەندە شۇنىمۇ ئېيتىپ ئۆتۈش كېرەككى، بۇ يەردە دېيىلگەن باش قاپىيە تولۇق شەكىلدىكى ۋە ئەسلى مەناسىدىكى باش قاپىيە ئەمەس. بۇ يەتتە پارچە شېئىر تەركىبىدىكى «مەدھىيە پارچىسى» دەپ ئاتالغان شېئىرنىڭ:

ئەركىلىگ ئۇلۇغ ئىلىگىمىز ئەرۋرسىز،

توملۇنچا توممىش،

ئالتۇنچا توممىش،

قۇتلۇغ بىلگە بەگۈمۈز ئەرۋرسىز،

دېگەن كۇپلېتتىنڭ 2 -، 3 - مىسرالىرىنىڭ بېشىدىكى ئالتۇنچا، توملۇنچا دېگەن سۆزلەر كېيىنكى ئىككى بوغۇمدا ئالمىش ئېلىپ بېرىپ قاپىيىدە ھاسىل قىلغان پەقەت مۇشۇنلا ھەقىقىي باش قاپىيە دەپ قاراشقا بولىدۇ، ئەمما، باشقا باش قاپىيەدە كەلگەن دېيىلگەن پارچىلار ۋە مىسرالاردىكى باش قاپىيە تېخى قاپىيە ئەمەس، پەقەت مىسرا بېشىدىكى بىرىنچى سۆزنىڭ بىرىنچى بوغۇمى ئوخشاش تاۋۇش بىلەن كېلىدىغان شەكىل. بۇ خۇددى ھازىرقى «ئا بىلەن باشلانغان سۆز ئويۇنى»، «س بىلەن باشلانغان سۆز ئويۇنى»، «ن بىلەن باشلانغان سۆز ئويۇنى» دېگەن قىزىقچىلىق نومۇرلىرىدا، ھەممە سۆزلەرنىڭ باش بوغۇمى ئوخشاش بىر تاۋۇش بىلەن كەلگىنىگە ئوخشايراق كېتىدۇ. بۇ شەكىل ئۇ شېئىرلاردا مىسرا بېشىدىكى

دەسلەپكى سۆز بىلەنلا چەكلەنگەن . مەسلەن ، 8 مىسرا لىق بىر كۆپلىتتا مىسرا بېشىدىكى سۆزلەرنىڭ ھەممىسى «بۇ» بوغۇمى بىلەن باشلانسا ، كېيىنكى كۆپلىتتىكى 8 مىسرانىڭ ھەممىسىنىڭ سۆز بېشى «ئا» بوغۇمى بىلەن باشلىنىدۇ . ئەمما بۇ دەسلەپكى بوغۇم ئۆزىگە ئاھاڭداش بوغۇملار بىلەن ئالمىشىش ئېلىپ بېرىپ ، قاپىيە ھاسىل قىلمايدۇ .

يۇقىرقى ئەھۋال ، بۇ يەتتە پارچە شېئىر بىلەن «تۈركىي تىللار دىۋانى» دا خاتىرىلەنگەن شېئىرىي پارچىلارنىڭ تىل جەھەتتىن ئوخشاش بولغىنى بىلەن ، شەكىللىنىش تارىخىدا ۋاقىت ۋە ماكان پەرقى بارلىقىنى ، بۇ يەتتە پارچە شېئىرنىڭ ئىچىدىكى مىسرا بېشىدىكى بوغۇمنىڭ ئوخشاشلىقىنى باش قاپىيە ئورنىدا قوبۇل قىلغان ، بوغۇم تۈزۈلۈشى ئەركىن ۋە ئۇزۇن - قىسقا ، ۋەزىن - نۇزاقسىز شېئىرلار بىلەن ئۇلارنىڭ ئىچىدىكى ۋەزىن - نۇزاقلىق ۋە ئاياغ قاپىيىلىك شېئىرلارنىڭ تۈرلىشى دەۋرىدىمۇ ۋاقىت ۋە ماكان پەرقى بارلىقىنى كۆرۈۋالغىلى بولىدۇ . قارىغاندا ، بۇ يەتتە پارچە شېئىر ئىچىدىكى ئالدىنقىلىرىنىڭ تۈرلىشى دەۋرى بۇرۇن ، كېيىنكىلىرىنىڭ تۈرلىشى دەۋرى بولسا كېيىندەك قىلىدۇ . باش قاپىيە شەكىلدە ، قەدىمكى زاماندىكى شىمالىي ۋە شەرقىي ئۇيغۇرلارنىڭ ئۆزلىرىگە قوشنا ياشىغان باشقا ئالتاي خەلقلەرنىڭ شېئىرىيەت شەكىلىدىكى باش قاپىيىلىك ھادىسە بىلەن ئوخشاشلىقنىڭ بارلىقى كىشىنىڭ دىققىتىنى تارتىدۇ . مەسلەن ، ھازىرقى زامان موڭغۇل مىللىتىنىڭ شېئىرلىرىدا باش قاپىيىلىك شەكىل بار . بۇ شەكىلنىڭمۇ ئۇلارغا ئۆزلىرى تۆرەلگەن قەدىمكى ئېنىق مەنبەلىرىدىن قالغانلىقى ئېنىق .

شېئىرىي ئالاھىدىلىكلەر يېقىندىن تەكشۈرۈپ كۆرسەك ، بۇ يەتتە پارچە شېئىردىمۇ شېئىرىي تىل ، شېئىرىي قۇرۇلما ، شېئىرىي ھېسسىيات ، شېئىرىي سۈرەتلەش ، شېئىرىي ئوبراز ، شېئىرىي پىكىر قاتارلىق خاراكتېرلىك ئامىللارنىڭ ، شېئىرىي تىلغا خاس بولغان ئىسسىقلىق ۋە ئاستىلەر تەركىبىدىكى ئوخشىتىش ، سۈپەتلەش ، جانلاندىرۇش ۋە لېتورىك تەكرار قاتارلىق ئالاھىدىلىكلەرنىڭ مەۋجۇتلۇقىنى كۆرىمىز .

ئىش قىلغۇ ئەدگۈ ئىشنى ،
كۆر كىتۈر كۈنى يولىنى ،
كەسمەڭلار ئەگرى تالنى ،
توبەسىنتە مېۋە بار .

دېگەن پارچىدىكى «كەسمەڭلار ئەگرى تالنى ، تۆپىسىدە مېۋە بار» دېگەن شېئىرىي پىكىر بىزنى ئىختىيارسىز زوقلاندىرىدۇ . دېمىسىمۇ ، مېۋە بېرىدىغان دەرەخلەرنىڭ ھەممىسىنىڭلا شېخى ئەگرى بولىدۇ ئەمەسمۇ !

«دالا ناخشىسى» دەپ ئاتالغان شېئىر پارچىسىدىكى شېئىرىي سۈرەتلەش بىلەن لېتورىك تەكرارنى كۆرۈپ باقايلى :

ئاد قاشۇ تۇرۇر قات - قات تاغدا
ئامىل ئاغلاق ئاران يادانتا
ئارتۇچ سوگۇت ئالتىنتا
ئاقار سۇۋلۇقتا
ئارانچىغىن ئۇچداچى قۇشقىنلار

تەرىپلىك قۇۋراغلىقتا.
ئادىنماقسىزىن مەڭى تەگىنگۈلۈگ ئول
ئانى تەگ ئورۇنلار تا

ئىچ تەرىپكە قات بۇك تاغدا
ئىرتەكى سوكى ئارانپاتاندا
ئىدىز تىكىم قايلق باسغۇقلۇغ ئەرىپ
ئىدى تىكىسىزدە

ئىمىرت چوغۇرت سوگۇت ئاراسىنتا
ئىنچىكە - كىيە سۇۋ قىدىغىندا
ئىلىتمە كىسىزىن دىيان ئولۇرغۇلۇغ ئول
ئانى تەگ ئورۇنلار تا

سەلىك بۇلۇك تەرىپكە تاغدا
سەۋىگىلىگ ئارانپا تاندا
ساۋرالىپ ئاقار سۇۋلۇغ ئەرىپ
سەپ - سەم ئاغلاقتا
سەكىز تۇرلۇگ يىللەر ئۇزە تەبرەنمەدىن
سەرىلىپ ئانتا

سەرە يالگۇزۇن نوم مەڭسىن تەگىنگۈلۈگ ئول
ئانى تەگ ئورۇنلار تا

كوكەرىپ تۇرۇر كوركلۇگ تاغدا
كوڭۇل ياراشى ئاغلۇق ئورۇنتا
كوپ يىگى تەلىم سوگۇتلۇگ ئەرىپ
كوپىرىپ تۇرۇر كولمەن سۇۋلۇقتا
كۆز باشلاپ قاچىغلارنى يىغىنىپ
كوزىتمىش بىلىنمىشچە ئورۇنلار تا
كۈسەنچىگىسىزىن مەڭى تەگىنگۈلۈگ ئول
ئانى تەگ ئورۇنلار تا

يەشمىسى :

تۇتاش كەتكەن قاتمۇ قات تاغلاردا ،
تىنچ خىلۋەت ئارانپاداندا ،
ئارتۇچ سوگەت ئاستىدا ،
ئاقار سۇلۇقلاردا ،
شادلىقتا ئۇچقۇچى قۇشلار ،
يىغىلىدىغان جايدا

ھېچ نەرسىگە پەرۋا قىلماي ھۇزۇرلىنىدىغان
ئەنە شۇنداق ئورۇنلاردا .

قاتمۇ قات ، بۇك - باراقسان ئورمانلىق تاغلاردا ،
قەدىمىي بۇرۇنقى ئارانيا تاندا ،
ئېگىز ، تىك قىيالار تۇۋىدە ،
پۈتۈنلەي جىمجىتلىققا چۆككەن
بۇك - باراقسان دەرەخزارلىقتا ،
ئىنچىكە ئېقىنلارنىڭ بويىدا ،
پۈتۈن دىققىتى بىلەن دياندا ئولتۇرىدىغان
ئەنە شۇنداق ئورۇنلاردا .

يىراق جىلغا ، قاتمۇ قات تاغلاردا ،
سۆيۈملۈك ئارانيا تاندا ،
سوزۇلۇپ ئاقار سۇلار ئارىسىدا ،
ئۇن - تىنسىز خالى يەردە ،
سەككىز تۈرلۈك بوراندىمۇ تەۋرەنمەي ،
تاقەت قىلىپ شۇ يەردە ،
سەبىر بىلەن يالغۇز نوم ھۇزۇرىدىن ھۇزۇرلىنىدىغان
ئەنە شۇنداق ئورۇنلاردا .

كۆكرىپ تۇرىدىغان كۆركەم تاغلاردا ،
كۆڭۈلگە ياقىدىغان خىلۋەت ئورۇندا ،
شۇنچە ياخشى دەرەخزارلىق ئارىسىدا ،
داۋالغۇپ ، دولقۇنلاپ تۇرغان كۆللەر بويىدا ،
كۆز قاتارلىق قاچىغلاردىن خالى بولۇپ ،
(ھەممە نەرسە) كۆرۈنىدىغان ، بىلىنىدىغان ئورۇنلاردا
ھېچقانداق ھەۋەسكە بېرىلمەستىن ھۇزۇرلىنىدىغان
ئەنە شۇنداق ئورۇنلاردا .

بۇ شېئىر پارچىسىدا ، قەدىمكى ئانا - بوۋىلىرىمىز ئۆزلىرى ياشىغان جايلارنى ،
ئۆزلىرىنىڭ ئانا ماكانى بولغان ھەيۋەت مەنزىرىلىك زېمىننى شېئىرىي يوسۇندا سۈرەتلى-
گەن ، بۇ سۈرەت تۇتاش كەتكەن ، قاتمۇ قات ، بۇك - باراقسان ئورمانلىق تاغلار ، كۆكرىپ
تۇرىدىغان كۆركەم قىيالار ، يىراق جىلغىلار ، بۇك - باراقسان ۋە جىمجىت دەرەخزارلار ،
شارقىراپ ئاققان دەرەيالار ، ئېگىز ، تىك قىيالارنىڭ ئاستى ، داۋالغۇپ ، دولقۇنلاپ تۇرغان
كۆللەرنىڭ بويى ، سوزۇلۇپ ئاققان تاغ سۇلىرى بويىدىكى ، قاراڭغۇ ئورمانلار ئىچىدىكى تىنچ
- خىلۋەت ماكانلاردىن ئىبارەت . بۇ - شىمالىي ئۇيغۇرلار ياشىغان ، « ئوغۇز نامە » داستانى

تۆرەلگەن بىپايان زېمىننىڭ ھەقىقىي تەسۋىرى. بۇ سۈرەت تارىخىي رىئالىق بىلەن جۇغراپىيىلىك رىئالىققا تامامەن ئۇيغۇن كېلىدۇ.

بۇ شېئىر پارچىسىدىكى سەككىز مىسرالىق ھەر بىر كۈبلىتنىڭ ئالدىنقى تۆت مىسرا-سىغان جايلاشقان لېتورىك تەكرار ۋە بۇ مىسرا لاردىكى ئوخشاش مەزمۇنى ئوخشىمايدىغان سۆزلەر بىلەن تەكرارلاپ - تەكىتلەش ئۇسۇلى بىزنى ئالاھىدە قىزىقتۇرىدۇ ، بۇ خىل تەكرارلاش ئۇسۇلىدا ، ئۆزىگە خاس ئالاھىدە مەنىدە ئىگە ، ھەتتا تەنتەنىلىك بولغان بىر خىل رېتىمنىڭ پەيدا بولىدىغانلىقى كۆرۈلۈۋاتىدۇ ، بۇ پارچە ، قارىغاندا مۇكەممەل بىر چوڭ شېئىرنىڭ باشلىنىشىدىكى مۇقەددىمىلىك كۈبلىتلار بولۇپ ، شېئىرنىڭ ئاساسىي گەۋدىسى يوقالغان بولسا كېرەك ، شېئىرنىڭ ئاساسىي گەۋدىسى تەنتەنىلىك بىر دىنى مەزمۇن بىلەن ئالاقىدار بولۇشى مۇمكىن . ساقلىنىپ قالغان يۇقىرقى باش قىسمىدا لېتورىك تەكرار يولى بىلەن ھاسىل قىلىنغان ئاجايىپ رېتىم ۋە ھەيۋەتلىك كەيپىيات بىزنى شۇ قىياسقا كەلتۈرىدۇ .

شېئىرىي قۇرۇلما يېقىدىن قارىغاندا ، يۇقىرىقى يەتتە پارچە شېئىر ئىچىدىكى بوغۇم تۈزۈلۈشى ئەر كىن ، ئۇزۇن - قىسقا مىسرا لىق شېئىرلارنى ھازىرقى چاچما شېئىرلىرىمىزنىڭ قەدىمكى ئاتا - بوۋىلىرى دەپ قاراشقا بولىدۇ ، بۇ ئوتتۇرىدا ئەدەبىيات ئەنئەنىسى بويىچە باغلىنىش بار . بۇلارنىڭ ئىچىدىكى بىر كۈبلىت 8 مىسرا لىق شېئىرلارمۇ مىللىتىمىزنىڭ كېيىنكى سەنئەت مەھسۇلاتلىرى بىلەن باغلىنىدۇ ، لوپنۇر خەلق قوشاقلارىدا ۋە لوپنۇردىن تېپىلغان داستان پارچىلىرىدا بىر كۈبلىت 6 مىسرا لىق ، 8 مىسرا لىق تۈزۈلمە تەرتىپى بار . بىز بۇ شېئىرلار ئىچىدىكى ئون ئۈچلۈكنىڭ ھازىرقى ناخشىلىرىمىز ۋە شېئىرلىرىمىزنىڭ شۇ تۈرى بىلەن ۋەزىن ، تۇراق يېقىدىن ئويۇم ئوخشاش ئىكەنلىكى يۇقىرىدا كۆرۈپ ئۆتتۇق .

« تۈركىي تىللار دىۋانى » دا خاتىرىلەنگەن شېئىرىي پارچىلارمۇ ، شەرقىي ۋە شىمالىي ئۇيغۇرلاردىن قالغان شېئىرىي پارچىلارمۇ ئوخشاشلا بىزنىڭ قەدىمكى شېئىرلىرىمىزدىن قالغان نەمۇنىلار بولۇپ ، ئۇلار بىزنىڭ كېيىنكى كۆپلىگەن ئەسىرلەر داۋامىدا داۋاملىشىپ ، راۋاجلىنىپ كەلگەن پارلاق شېئىرىيىتىمىزگە ئەدەبىيات ئەنئەنىسى بويىچە ئاساس سېلىپ بەرگەن ، ئۇل تېشى بولغان . بىز يۇقىرقى كۆزىتىشىلىرىمىزدىن بىزنىڭ مىللىي شېئىرىيىتىمىزنى ئۆزىنىڭ ئاتا - بوۋىلىرىنىڭ ئىجاد قىلغانلىقىنى ، ئۇنىڭ پەيدا بولۇش دەۋرىنىڭ ئانا تىلىمىز پەيدا بولغان ئەڭ ئىپتىدائىي زامانلارغا بېرىپ تاقىلىدىغانلىقىنى ، شېئىرنىڭ بەدىئىي ئالاھىدىلىكلىرى بىلەن ئىستېتىك ئۆلچەملىرىنىڭمۇ ئۆزىمىزنىڭ مىللىي مۇھىتىدا شېئىر بىلەن بىللە تۇغۇلۇپ ، بىللە راۋاجلانغانلىقىنى ، قانداقتۇر باشقا بىر ياقالاردىن كىرىپ كەلمىگەنلىكىنى بىلىپ ئالالىدۇق .

قەدىمكى شېئىرلار بىزنىڭ بىپاھا مىراسلىرىمىز بولۇپ ھېسابلىنىدۇ . بىز ئۇلارنى ئىلگىرىلىگەن ھالدا ئۆگىنىشىمىز ، تەتقىق قىلىشىمىز ، ئۇلارغا ۋارىسلىق قىلىشىمىز كېرەك . مىللىي مىراسلار ۋە ئەدەبىي ئەنئەنىلەرگە نېگىلىزىملىق پوزىتسىيە بىلەن مۇئامىلە قىلىش ئاتا - بوۋىلىرىمىزغا قارا يۈزلۈك قىلغانلىق بولىدۇ . يىلتىزى ئۆلگەن دەرەخ قۇرۇپ قالىدۇ ، ئۇل تاشلىرى كولىۋېتىلگەن قەلئە ئۆرۈلۈپ چۈشمەي قالمايدۇ . بىز بۇ رەھىمسىز ھەقىقەتنى ھەر قاچان ئېسىمىزدە مەھكەم ساقلىشىمىز لازىم .



تەلشۇناسلىقنىڭ ئۇلۇغ ئابدىسى

قاسىمجان سادىقوۋ

« دىۋانۇ لۇغاتىت تۈرك » نىڭ 920 يىللىقى »

[« دىۋانۇ لۇغاتىت تۈرك » ئەسىرىنىڭ يارىتىلغىنىغا 920 يىل بولدى . تۈركشۇناسلىرىمىز ئۆز ئىلمىي تەتقىقاتلىرىدا بۇ ئۇلۇغ يادىكارلىققا ھەر دائىم مۇراجىئەت قىلىدۇ . ئەسەر X I ئەسىر تۈركىي خەلقلەرنىڭ تىلى ، ئەدەبىياتى ، مەدەنىيىتى ، تارىخى ، ئىلىم - پەنى ، ئەدەب - قائىدىلىرى ، ياشاش ئەھۋالى ھەققىدە قىممەتلىك مەلۇمات بېرىدۇ . تۈركشۇناسلىق تارىخىدا يارىتىلغان ئىلمىي گرامماتىكا ۋە لۇغەتلەر ئىچىدە بۇنىڭغا يېتىدىغىنى يوق . ئۆتمۈشتىن شۇنداق ئۇلۇغ كىتابنىڭ بىزگە يېتىپ كەلگەنلىكى تۈركىي تىلدا سۆزلەشكۈچى مىللەتلەرنىڭ يەنە بىر بەختىدۇر . شۇڭا ئۇنىڭ قەدر - قىممىتىنى ، دۇررى - جەۋھىراتلار بىلەنمۇ ئۆلچىگىلى بولمايدۇ .] ①

مەھمۇت قەشقەرىنىڭ « دىۋانۇ لۇغاتىت - تۈرك » ئەسىرى تۈركىي (جۈملىدىن ئۆزبېك) تىلشۇناسلىقىنىڭ بىزگە مەلۇم بولغان ئەڭ قەدىمكى ھەم ئۇلۇغ ئابدىسىدۇر . مەھمۇت قەشقەرگە قەدەر تۈركىي تىللارنىڭ نەزەرىيە ئاساسلىرى توغرىسىدا مەخسۇس ئىلمىي ئەسەر يازغان ئالىم ھازىرچە مەلۇم ئەمەس ، شۇڭا تىلشۇناسلىقىمىز تارىخىنى ئەنە شۇ ئەسەر - دىن باشلايمىز . « دىۋانۇ لۇغاتىت - تۈرك » تەكىتلىنىشىچە ، ئالىمنىڭ بۇنىڭدىن باشقا كىتاب « جواهر النحو فى لغات الترك » (« تۈركىي تىللار نەھۋىسىنىڭ جەۋھەرلىرى ») ناملىق ئەسىرىمۇ بولغان . تۈرك نەھۋى (سىنتاكسىس) قائىدىلىرى ئاشۇ كىتابتا بايان قىلىنغان . لېكىن بۇ ئەسەر بىزگىچە ساقلانمىغان .

تىلشۇناسلىقتىكى تەتقىقاتلارنى تەكشۈرۈش مېتودلىرىغا ئاساسەن ئۈچ دەۋر - ئىسلامىيەتتىن ئاۋۋالقى ، ئىسلامىيەت دەۋرى ھەمدە ھازىرقى زامان تىلشۇناسلىقىغا ئايرىشقا بولىدۇ .

ئىسلامىيەتتىن بۇرۇنقى دەۋر تىلشۇناسلىقى ھەققىدە قەدىمىي پۈتۈكلەر ، تۈرك ئېلىپبە - بەلىرىگە ئاساسلىنىپ پىكىر يۈرگۈزۈشكە بولىدۇ . مەسىلەن ، تۈرك رۇنىك (ئۇر خۇن - يېنسەي) يېزىقلىرىنىڭ ناھايىتى تاكامۇللاشقان يېزىق بولغانلىقى ھازىر پەندە ئېتىراپ

① يۇقىرىقىدىكى مەزمۇنلار تەھرىر ئىلاۋىسى قىلىپ بېرىلگەن .

قىلىنماقتا. چۈنكى ئۇ يېزىقتا قەدىمكى تۈركىي تىلىنىڭ تاۋۇش خۇسۇسىيەتلىرى ھەر تەرەپ-لىمە ھېسابقا ئېلىنغانىدى. شۇنىسى ئېنىقكى، جەمئىيەتنىڭ تىل بىلىملىرى مۇئەييەن دەرىجىگە يەتمەي تۇرۇپ، بۇنداق تاكامۇللاشقان ئېلىپبەنىڭ كەشىپ قىلىنىشى مۇمكىن ئەمەس، ھەربىر دەۋردە قوللىنىلغان ئېلىپبە ۋە ئىملا، ئالدى بىلەن، جەمئىيەتنىڭ تىل چۈشەنچىسىنى بەلگىلەيدۇ، يېزىقنىڭ شەكىللىنىشى ۋە تەرەققىياتى تىل بىلىملىرى بىلەن تىلشۇناسلىقنىڭ تەرەققىياتىغا باغلىق بولىدۇ. شۇنداقلا، تۈرك - رۇنىك ئېلىپبەسىنىڭ تاكامۇللاشقانلىقى ھەم ئاشۇ چاغلاردىكى تىلشۇناسلىقنىڭ قانداق باسقۇچتا ئىكەنلىكىنى كۆرسەتكۈچى ئەينەك بولۇپ ھېسابلىنىدۇ.

قەدىمكى دەۋر تىلشۇناسلىقنىڭ تەسىرى شۇنداقلا تۈركىي خەلقلەر قوللانغان ئۇيغۇر، مانى، سۈرىيە، براھىمى يېزىقلىرىنىڭ قۇرۇلمىسى ھەربىر ۋە تاۋۇش مۇناسىۋەتلىرىنىڭ پۇختىلىقىدا ۋە ئىملا ئۇسۇللىرىدىمۇ ئەكس ئەتكەن. شۇلاردىن كېلىپ چىققان تۈركىي تىل-شۇناسلىق تارىخىنى دەسلەپكى ئورتا ئەسىرلەر - قەدىمكى تۈركىي يېزىقلىرىنىڭ تاكامۇللاشقان دەۋرىدىن باشلاشقا بولىدۇ.

ئىسلامىيەتتىن بۇرۇنقى تىلشۇناسلىقنىڭ قانداق ئۇسۇلغا تايانغانلىقى ھازىرغىچە تەتقىق قىلىنمىغان، يىراققا كۆرۈنۈۋاتقان چوققا ئارقىسىدا نېمىلەرنىڭ بارلىقىنى شۇ چوققىغا چىققاندىن كېيىن كۆرۈشكە بولىدۇ. بىز ئىسلامىيەتكىچە بولغان تىلشۇناسلىق دەپ ئاتىلىدىغان چوققىغا تېخى چىقالمىدۇق. بۇ يولدا ئاۋۋالقى ۋەزىپە - ئىسلامىيەت دەۋرى تىلشۇناسلىقنىڭ ئۇسۇل - قائىدىلىرىنى چوڭقۇر ئۆگىنىش بولۇپ ھېسابلىنىدۇ، شۇنداق قىلغاندىلا نېرىقى يول ئېچىلىدۇ.

ئىسلامىيەت دەۋرىدىن باشلاپ تۈرك كىشىلىرى بىۋاسىتە ئەرەب تىلشۇناسلىقى ئۇسۇللىرى ئاساسىدا ئىش كۆردى. «تۈرك كىشىلىرى» تىن ئىبارەت بۇ يولنى مەھمۇد قەشقىرى باشلاپ بەردى. «دىۋانۇ لۇغاتىت تۈرك» ئەرەب تىلشۇناسلىقنىڭ تەتقىقات ئۇسۇللىرىغا تايانغان ھالدا، تۈرك كىشىلىرى ئانچە يۇقىرى باسقۇچقا كۆتۈرۈلمىگەن بىر دەۋردە يارىتىلغان دەپ ئېيتىشقا بولىدۇ. تىلشۇناسلىقىمىزدا ھازىر بىز قوللايدىغان ياۋروپاچە تەتقىقات ئۇسۇلى ئەسىرىمىز باشلىرىدىن بېرى قوللىنىلماقتا. كېيىنكى ئىككى دەۋر تىلشۇناسلىقىدىكى ئۆزئارا پەرقلەر ئۇلارنىڭ تىزىمىدا ئېنىق كۆرۈنىدۇ. مەسىلەن، ھازىرقى ئۆزبېك تىلشۇناسلىقىدا سۆزلەر ئون تۈركۈمگە (ئالتىسى مۇستەقىل، قالغانلىرى ياردەمچى) بۆلۈنگەن ئەرەب تىلشۇناسلىقىغا ئاساسلانغان تارىخى تىلشۇناسلىقتا ئۇلار ئۈچ تۈركۈمگە يەنى ئىسىملار، پېئىللار، ياردەمچى سۆزلەرگە بۆلۈنگەن بۇ خىل ئۆزىگە خاسلىقلارنى باشقا ساھەلەردىمۇ ئۇچرىتىمىز.

«دىۋانۇ لۇغاتىت تۈرك» نى مۇئەللىپ مىلادى 1074 - 1075 - يىللىرى يېزىپ چىقىۋاتقاندا، بۇ ھەقتە ئەسەردە مۇنداق قەيت قىلىنىدۇ: «بۇ كىتابنى يازغان يىلىمىز تۈرت

يۈز ئاتىمىش ئالتىنچى يىلنىڭ مۇھەررەم ئايىدا، يىلان يىلى كىرگەن ئىدى » ، بىز گىچە ساقلىنىپ قالغان يېگانە قول يازمىنىڭ ئاخىرىدا شۇ ساننى تەستىقلىدىغان جۈملىنى ئوقۇي-مىز ، ئۇ يەردە قول يازمىنى كۆچۈرگەن كاتىپ مۇنداق دەپ يېزىپ قويغان : « كىتابنىڭ مۇئەللىپى ئۆز قولى بىلەن يازغان نۇسخىنىڭ ئاخىرىدىكى جۈملىنى ئەينەن كۆچۈرۈپ قويدۇم : كىتاب 464 - يىلى جۇمادىيەل ئەۋۋەلنىڭ باشلىرىدا يېزىلىشقا باشلاپ ، تۆرت قېتىم تۈزىتىلىپ ۋە تەھرىر قىلىنىپ ، 446 - يىلى جۇمادىيەل ئاخىرنىڭ ئونىنچى كۈنى دۈشەنبىدە تامام بولدى » . بۇ قەيتتە ئايان بولۇشىچە ، كاتىپ مەزكۇر قول يازمىنى ئەسەر مۇئەللىپى ئۆز قولى بىلەن يۈتكەن نۇسخىدىن كۆچۈرگەن . بۇ نادىر قوليازما ھازىر ئىستانبۇلدا ساقلانماقتا . ئەسەر مۇقەددىمە ۋە لۇغەت قىسمىدىن ئىبارەت . مۇقەددىمە كىتابنىڭ يېزىلىش سەۋەبى ۋە ئۇنىڭ تۈزۈلۈشى توغرىسىدا ، تۈر كىلەر قوللىنىدىغان يېزىق ، ئىسىم ۋە يېشىلارنىڭ گرامماتىك خۇسۇسىيەتلىرى ، سۆزلەرنىڭ تۈزۈلۈشى ۋە ئۇلارنىڭ لۇغەتتە جايلىشىش تەزىنى ، تۈر كىسى قەۋمى قەبىلىلەرنىڭ بايانى ، شىۋە - دىئالېكتلار (لەھجەلەر) نىڭ مۇھىم بەلگىلىرى ، ئۇلار ئارىسىدىكى پەرقلەر توغرىسىدا مەلۇمات بېرىلگەن . قوشۇمچە قىلىپ تۈرك يۇرتلىرىنىڭ خەرىتىسىمۇ بېرىلگەن .

لۇغەت قىسمى سەككىز بۆلۈمگە بۆلۈنگەن . ئۇلار :

1. ھەمزە (ئەرەب ئېلىپبەسىنىڭ تۇنجى ھەرىپى)

« 1 - ئېلىق » (ئاستى - ئۈستىگە قويۇلغان بەلگىلەر بىلەن تۈرلۈك سوزۇق

تاۋۇشلارنى ئىپادىلىسە ، « ھەمزە » دەپ ئاتىلىدۇ) بىلەن باشلانغان بۆلۈمى .

2. سالم بۆلۈمى (تەركىبىدە « ھەرفى ئىللەت » دەپ ئاتالغۇچى ئېلىق ، و - ۋاۋ ، ى -

يا ھەرىپلىرى بولمىغان سۆزلەر بۆلۈمى) .

3. مۇزائەف بۆلۈمى (بىر ھەرپ تەكرارلىنىدىغان سۆزلەر) .

4. مىسال بۆلۈمى (« 1 - ئېلىق ، و - ۋاۋ ، ى - يا » ھەرىپلىرىدىن بىرى بىلەن

باشلانغان سۆزلەر) .

5. ئۈچ ھەرپلىكلەر بۆلۈمى .

6. تۆت ھەرپلىكلەر بۆلۈمى .

7. غۇنىلىكلەر بۆلۈمى (تەركىبىدە غۇننە - دىماق تاۋۇشى بولغان سۆزلەر) .

8. ئىككى ساكىن (يېپىق بوغۇم ئايغىدىكى ئۈزۈك تاۋۇش) بىلەن كەلگەن سۆزلەر

بۆلۈمى .

ھەرقايسى بۆلۈمدە ئاۋۋال ئىسىملار ، كېيىن يېشىلار ھەرىپلىرىنىڭ سانغا قاراپ مۇ-

ئەييەن ئىزچىللىقتا كېلىدۇ : ئىككى ھەرپلىكلەر ، ئۈچ ، تۆت ۋە كۆپ ھەرپلىكلەر بۇلار يەنە

(فونېتىكا خۇسۇسىيەتلىرىگە قاراپ) ئىچكى تەرتىپكىمۇ ئىگە . بۆلۈملەر يەكۈنىدە ئۇلارنىڭ

فونېتىكا ، گرامماتىكىلىق قانۇن - قائىدىلىرى بايان قىلىنغان .

ئەسەردە سۆزلەرنىڭ بېرىلىش تەرتىپىدە تۈركىي تىللار بويىچە تۈزۈلگەن باشقا لۇغەتلەردىن پەرق بار. مەسىلەن، كېيىنكى دەۋردە تۈزۈلگەن «ئەتتۇھفە»، «تەر جومان» ئەسەرلىرىنىڭ لۇغىتىدە ئاۋۋال ئەرەبچە سۆزلۈك بېرىلىپ، ئاندىن تۈركىيچە ئىزاھلانغان تەبىئىيىكى، بۇ تەرتىپ تۈركىي ئەمەس، ئەرەبىي سۆزلۈككە ئاساسلانغان. «دىۋانۇ لۇغاتىت تۈرك» تەييارلا ئاۋۋال تۈركىي سۆزلۈك بېرىلىپ، كېيىن ئەرەبچە تەرجىمە ۋە ئىزاھلىرى بېرىلگەن.

مەھمۇت قەشقەرى ئۆز ئەسىرىنى تۈركىي تىللار ئۈستىدە ئۇزاق ۋاقىت ئېلىپ بارغان تەكشۈرۈشلەر ۋە توپلانغان مول ئىلمىي ماتېرىياللار ئاساسىدا ياراتتى. بۇ ھەقتە ئۇ: «مەن تۈركلەرنىڭ ئەڭ سۆزمەنلىرىدىن، پىكىرنى ئەڭ روشەن بايان قىلالايدىغانلىرىدىن، ئەڭ زېرەكلىرىدىن، ئەڭ ئاساسلىق قەبىلىگە مەنسۇپلىرىدىن ۋە جەڭ ئىشلىرىدا ئۇستا نەيزىۋازلىرىدىن بولۇپ تۇرۇقلۇق، ئۇلارنىڭ شەھەر ۋە سەھراىلىرىنى باشتىن - ئاياغ كېزىپ چىقتىم، تۈرك، تۈركمەن، ئوغۇز، چىگىل، ياغما، قىرغىزلارنىڭ سۆزلىرىنى ۋە قاپىيىلىرىنى ئېنىقلاپ چىقىپ، ئۇلاردىن پايدىلاندىم. شۇنىڭ بىلەن ئۇلارنىڭ ھەر - بىرىنىڭ تىلى مېنىڭ دىلىمغا ناھايىتى ياخشى ئورۇنلاشتى، مەن ئۇلارنى پۇختا رەتلەپ، ئوبدان تەرتىپكە سېلىپ چىقتىم» دەپ، يازىدۇ.

ئەسەردە تۈركىي تىللار ناھايىتى ئىلمىيلىق بىلەن تەھلىل قىلىنغان، مۇھىمى، ئالىم ئۆز ئەسىرىدە ئەدەبىي تىل بىلەن دىئالېكتلارنى ئۆز ئارا پەرقلەندۈرۈپ بەرگەن. ئۇ يېتەكچى دىئالېكتلارنى ئومۇملاشتۇرۇپ، «تۈرك تىلى»، قالغانلىرىنى يەنىلا ئۇلارنىڭ ئۆز نامى (ئوغۇزچە، قىپچاقچە ۋە باشقىلار) بىلەن ئاتايدۇ. «تۈرك تىلى» دېگەندە ئاساسەن ئەدەبىي تىلنى نەزەردە تۇتىدۇ. قالغان دىئالېكتلارنىڭ ئەنە شۇ يېتەكچى دىئالېكتلاردىن (يەنى «تۈركچە» دىن) پەرقلىق خۇسۇسىيەتلىرى، ئۆزىگە خاسلىقلىرى دەل جايدا بايان قىلىنىدۇ. مۇئەللىپنىڭ بايان قىلىشىچە، قاراخانىلار دۆلىتىنىڭ مەركىزىي ئۆلكىلىرىدىكى دىئالېكتلار ئەدەبىي تىلنىڭ ئاساسىنى تەشكىل قىلىدۇ. شۇنداق بولغانلىقى ئۈچۈن ئۇ ئەدەبىي تىلنى بەزىدە «خاقانىيە تىلى»، «خاقانىيە تۈركچىسى» دەپمۇ ئاتىغان: «تىللارنىڭ يېپىنكى ئوغۇز تىلى، توغرىسى توخسى ۋە ياغما تىللىرى، شۇنىڭدەك ئىلى، ئېرتىش، يامار، ئېدىل ۋادىلىرىدىن ئۇيغۇر شەھەرلىرىگىچە بولغان جايلاردا ياشىغۇچى خەلقلەرنىڭ تىللىرىدۇر، بۇلارنىڭ ئىچىدە ئەڭ ئوچۇق ۋە راۋان تىل خاقانىيەنىڭ مەركىزىي ئۆلكىسىدىكى خەلقنىڭ تىلى ھېسابلىنىدۇ».

قەشقەرنىڭ زاماندىشى يۈسۈپ خاس ھاجىب ھەم ئومۇمخەلق تىلىدىن ئەدەبىي تىلنى پەرقلەندۈرگەندى. ئۇ «قۇتادغۇ بىلىك» ئەسىرىدە «بۇغراخان تىلى»، «خان تىلى» ئاتالغۇلىرىنى قوللانغان. بۇنىڭ بىلەن بۇغراخان ھۆكۈمرانلىقىدىكى ئۆلكىلەردە ياشىغۇچىلارنىڭ شىۋىلىرىگە ئاساسلانغان ئەدەبىي تىل نەزەردە تۇتۇلغان.

ئەھمەد يۈكەنەكى « ئەنەبە تۇل - ھەقايىق » دېگەن ئەسىرىدىمۇ ئەدەبىي تىلنى « كاشغەرتىلى » دەپ ئاتاپ ، ئۆز ئەسىرىنىڭ ئەنە شۇ تىلدا (يەنى دىئالېكتىدا) يېزىلغانلىقىنى تەكىتلەيدۇ . « ئەنەبە تۇل - ھەقايىق » نا قەيت قىلىنغان « كاشغەرتىلى » دىئالېكتى « خاقانىيە تىلى » نىڭ ئەينەن ئۆزىدۇر . چۈنكى دىئالدا قەشقەرلىقلەرنىڭ « خاقانىيە تۈرك - چىسى » دە سۆزلىشىدىغانلىقى تەكىتلەنگەن .

دېمەك ، مەھمۇت قەشقەرى ، يۈسۈپ خاس ھاجىپ ، ئەھمەد يۈكەنەكنىڭ مەلۇماتلىرىدىن قاراخانلار دەۋرى تۈركىي ئەدەبىي تىلغا مەركىزىي ئۆلكىلەردىكى يېتەكچى شېئىر ئاساس بولۇپ خىزمەت قىلغانلىقى ئايان بولىدۇ . بۇ ئەدەبىي تىل « تۈرك تىلى » ، « خاقانىيە تىلى » ، « بۇغراخان تىلى » ، « كاشغەرتىلى » قاتارلىق ناملارغا ئىگە . X I V - X V ئەسىرلەردە يەنى تېمورىيلار دەۋرىدە مەيدانغا كەلگەن « چاغاتاي تىلى » ، چاغاتاي تۈركچىسى « دېيىلگەنلىرىمۇ ئەنە شۇ ئەدەبىي تىلنىڭ داۋامىدۇر .

مەھمۇت قەشقەرنىڭ تۈرك يېزىقى ھەققىدىكى مەلۇماتلىرىمۇ دىققەتكە ئەرزىيدۇ . ھا - زىر پەندە « ئۇيغۇر يېزىقى » دەپ ئاتىلىۋاتقان . يېزىقنى « تۈركچە يېزىق » دەپمۇ ئاتايدۇ . دىئالدا كەلتۈرۈلگەن مەلۇماتلار ئۇيغۇر يېزىقىنىڭ شۇ زامانلاردا تۈركلەرنىڭ ئاساسىي يېزىقى ئىكەنلىكىدىن ، ئۇنىڭ كەڭ مىقياستا قوللىنىلغانلىقىدىن دالالەت بېرىدۇ .

يېزىقنىڭ قوللىنىلىشى ھەققىدە مۇئەللىپ مۇنداق كۆرسەتكەن : « قەدىمدىن بېرى قەشقەردىن يۇقىرى چىنغىچە بولغان ھەممە تۈرك يۇرتلىرىدا بارچە خاقانلار بىلەن سۇلتانلار - نىڭ يارلىق ۋە خەت - ئالاقىلىرى ئەنە شۇ يېزىقتا يېزىلىپ كەلگەن . » ①

مەھمۇد قەشقەرى ئەنە شۇ ئۇيغۇر (تۈرك) ئېلىپبەسىنىمۇ ئايرىم تونۇشتۇرغان . ئېلىپبە بەلگىلىرىنىڭ ھەرقايسىسى ئەرەبىي ھەرپلەر بىلەن ئىزاھلانغان . كىتابتا يېزىلىشىچە ، ئۇيغۇر (تۈرك) ئېلىپبەسى 18 ھەرپلىك بولۇپ ، بۇ سان تۈركىي تىلنىڭ تاۋۇش تىزىمىنى تولۇق ئىپادىلەپ بېرەلمەيدۇ . شۇنىڭغا ئاساسەن قالغان تاۋۇشلارمۇ يېزىقتا بار بەلگىلەر ۋاسىتىسى ئارقىلىق ئىپادىلىنىدۇ ، زۆرۈر ئورۇنلاردا ، ئىشارەتلەر بىلەن پەرقلىنىدۇ . بۇ ئارقىلىق مۇئەللىپ ئۇيغۇر يېزىقىنىڭ كۆپ ۋەزىپىلىك خۇسۇسىيىتىنى ئېچىپ بەرگەن . دىئالدا ئىملا مەسىلىسىگە ئائىت مۇھىم مەلۇماتلارمۇ بار .

مەلۇمكى ، ئۇزاق ئەسىرلەر داۋامىدا مەركىزىي ئاسىيادا تۈرك - توخرى (توخار) ، كېيىنرەك تۈرك - سوغد ، تۈرك - خارەزىمىي دىن ئىبارەت قوش تىللىق قوللىنىلدى . بۇنىڭ ئاقىۋىتىدە كېيىنچىرەك توخرى ، سوغد ، خارەزىمىي تىللىرى ئىستېمالدىن قېلىپ ، بۇ تىللاردا

① ماقالىدا « ھىبەتۇل - ھەقايىق » دەپ ئېلىنغان ، تۈزىتىلدى . « دىئالۇلۇغاتىت تۈرك » فاكسىمىل ، 1 جىلد ،

سۆزلەشكۈچىلەر پۈتۈنلەي تۈركىي تىللارغا ئۆتۈشكە باشلىدى. دەل مۇشۇ تارىخىي - مەدەنىي، ئىجتىمائىي - سىياسىي جەرياننىڭ دەسلەپكى باسقۇچلىرى مەھمۇت قەشقەرى ياشىغان مەزگىللەرگە توغرا كېلىدۇ. ئەسەردە شۇنداق جۈملىلەرنى ئوقۇيمىز: «بالا ساغۇنلۇقلار سوغدچە ۋە تۈركچە سۆزلىشىدۇ. تىراز، بەيزا شەھەرلىرىنىڭ خەلقلەرىمۇ شۇنداق» شۇنىڭدەك ئۇ سوغداق (سوغد)، كەنجەك، ئارغۇلارنىڭ ئىككى تىلىدا سۆزلەشكۈچىلەر ئىكەنلىكىنى تەكىتلەيدۇ. ئۇ «سوغداق» سۆزىگە تەبىر بەرگەندە: «سوغداق — بالا ساغۇنغا جايلاشقان بىر قەۋم ئۇلار سەمەرقەند ۋە بۇخارا ئوتتۇرىسىدىكى سوغدلار بولۇپ، كېيىن تۈركلىشىپ كەتكەن ئادەملەر.» دەپ، يازىدۇ.

مەھمۇت قەشقەرى — بۈيۈك تىلشۇناس. ئۇ تۈركىي شۇناسلىقىمىزنىڭ باشلامچىسى ۋە ئاتىسىدۇر. كېيىنكى ئەسىرلەردىمۇ تىلشۇناسلىقىمىز كاتتا تەرەققىياتلارغا ئېرىشتى. تىلشۇناسلىقتا مەھمۇد زەمەقشەرىينىڭ «مۇقەددىمە تۇل — ئەدەب»، مۇئەللىپى نامەلۇم «ئەت — تۇھفە»، «تەر جۇمان»، ئەلىشىر نەۋائىنىڭ «مۇھاكەمە تۇل — لۇغەتەبىن»، تالى شىراۋىنىڭ «بەدايىئۇل — لۇغەت»، مۇھىينىڭ «ئابۇشە»، مەھدىخاننىڭ «سەنگلاھ»، فەزلۇللاخان لۇغىتى، مۇھەممەد ياقۇب چىڭگىينىڭ «كىلۇرنامە» ۋە باشقا ئۇنلاپ، ھەتتا بىز ھېلىغىچە نامىنى بىلمەيدىغان ئىلمىي گرامماتېكا ۋە لۇغەتلەر يارىتىلدى.

«دىۋانۇلۇغاتىت — تۈرك» يەنىگە مەلۇم بولغاندىن بېرى ئالىملىرىمىزنىڭ دىققىتىنى تارتىپ كەلمەكتە. شۇ جەرياندا تۈرك، ئۆزبېك، ئۇيغۇر تىللىرىدا نەشىر قىلىندى. ئەسەر بويىچە يىرىك ئىلمىي تەتقىقاتلار مەيدانغا كەلدى. لېكىن ئۇنى ئۆگىنىش ساھەسىدە قىلىشقا تېگىشلىك ئىشلار كۆپ. ئادەتتە، ئۇلۇغ ئەسەرلىرى بىر ئەۋلادقا مەنسۇپ بولغان ئالىملارنىڭ ئۆگەنگىنى كۇپايە قىلمايدۇ. ھەر بىر ئەۋلاد ئۇنى ئۆگىنىش ئىشىغا ئۆز ھەسسىسىنى قوشىدۇ. ئېھتىياجىغا قاراپ ئۇنىڭدىن كېرەكلىك ئوزۇق ئىزدەيدۇ. «دىۋانۇلۇغاتىت — تۈرك» مۇ خۇددى شۇنىڭدەك بىر ئەۋلاد ئۈچۈن ئەمەس بەلكى كېلەچەك ئەۋلادلار ئۈچۈنمۇ خىزمەت قىلىدىغان ئۇلۇغ ئابىدىدۇر ①.

ئۇيغۇر چىلاشتۇرغۇچى: ئابدۇفەييۇم خوجا
مۇماقالىنىڭ مۇھەررىرى: م. باھاۋىدىن

نەرس باسقان «پادىشاھى ئادىل»

مەمتىلى سايت

«خوتەن يېڭى قاشتېشى» ژۇرنىلىنىڭ 1982 - يىلى 2 - ساندا . «پادىشاھى ئادىل» ناملىق داستان ئېلان قىلىنغان . داستان نامەلۇم كاتىپ تەرىپىدىن كۆچۈرۈلگەن بىرلا قۇلىيازىغا ئاساسەن نەشرگە تەييارلانغانىدى . يازمىنىڭ ئىملا خاتالىرىنى ، ئالدىنقى كەن ، ئارتۇق ياكى كام قىلىۋېتىلگەن جايلارنى سېلىشتۇرۇشقا باشقا مەنبە بولمىغانلىقى ئۈچۈن ئەينەن تېكىستى بېرىلگەنىدى . بۇ ئاز كېلىپ ، بەزى سەۋەبلەر تۈپەيلىدىن ئۇنىڭ قات - نات - قۇيرۇقلىرى يۇڭدىلىپ «قىسقارتىلدى» . ھەر ھالدا يوقتىن ياخشى «پادىشاھى ئادىل» نىڭ مۇكەممەل بولمىغان بۇ نۇسخىسى كىتابخانلار بىلەن يۈز كۆرۈشكەن بولدى . ئارىدىن ئىككى يىل ئۆتۈپ «بۇلاق» مەجمۇئەسىنىڭ 1984 - يىلى ئومۇمىي 11 - ساندا «ئادىل پادىشاھ» ناملىق يەنە بىر ۋارىيانت ئېلان قىلىندى^① . بۇ ۋارىيانت قايسى مەنبەگە ئاساسلانغان ؟ قوليازىمۇ ياكى چاپمۇ ؟ ئەگەر داستانچىلارنىڭ ئاغزىدىن يېزىۋېلىنغان بولسا ئۇ كىم ؟ بۇ تەرەپلەر بىزگە قاراڭغۇ . شۇنىڭ ئۈچۈن داستان ھەققىدە بەزى قاراشلارنى ئورتىغا قويۇشقا مەجبۇر بولۇۋاتىمەن . بۇنىڭ سەۋەبى ، ھازىرغىچە بۇ ھەقتە گەپ قىلغىلى بىر كىم چىقمىدى ، بۇندىن كېيىنمۇ چىقمايدىغاندەك تۇرىدۇ . مېنىڭ دېمەكچى بولغانلىرىم ، يېتىلگەن كەسىپ ئەھلىلارنىڭ ئومۇمىي ۋە ئۆلچەملىك مۇلاھىزىلىرى ئەمەس ، پەقەت ئۆزۈمگىلا خاس بولغان تەسىراتلاردىن ئىبارەت . بۇ مۇناسىۋەت بىلەن كىشىلەرنىڭ ئاچچىق مەسخىرىلىرى ، تەنقىدى ۋە تاپا - مالا مەتلىرىگە نىشانە بولۇپ قالىدىغانلىقىمنى ئويلىسام ، يولۇمغا مېڭىپ ، سىڭگەن نېنىمنى يەپ ئولتۇرغىنىم تۈزۈك ئىدى . لېكىن بۇنداق قىلسام ئۆز مەسئۇلىيىتىمدىن ۋاز كەچكەنلىك بولىدىغانلىقىمنى ئويلاپ ، ئازراق گەپ قىلىشنى لايىق كۆردۈم .

داستاننىڭ بۇ ئىككى نۇسخىسىغا كۆز يۈگۈرتسەك ، «بۇلاق» تىكى نۇسخىسىنىڭ ھەجىمىنىڭ چوڭلۇقى ، نەزمىلىرىنىڭ كۆپ ۋە خىلمۇ خىللىقى ئوڭايلا بىلىنىدۇ . دېمىسىمۇ شۇنداق : «بۇلاق» تېكىسى 44 بەتنى ، «يېڭى قاشتېشى» دىكىسى ئاران 17 بەتنى ئىگىلىگەن . بۇنىڭدىن «بۇلاق» تىكى نۇسخا تولۇق ۋە مۇكەممەل ئىكەن ، دېگەن تەسىرات پەيدا بولىدۇ . دېمەك ، داستاننىڭ مۇنداق چوڭ بولۇشى ئەسلىدە ئۇنىڭدىكى ۋەقە - تەپسىلاتلارنىڭ بىرقەدەر كەڭرەك تەسۋىرلەنگەنلىكىدىن دېرەك بېرىدىغاندەك كۆرۈنىدۇ . مەن «بۇلاق» تىكى بۇ نۇسخىنى ئوقۇپ چىقتىم . ھەجىمى چوڭايتىلغان بۇ داستان يەنىلا شۇ داستان ، شۇ ۋەقە ، شۇ

① نەشرگە تەييارلىغۇچى : توختى ئابىخان

پېرسۇناژلاردىن ئىبارەت . ئەسلىدە ، داستاننىڭ كىشىگە ئىستېتىك زوق بېرىدىغان گۈزەل ، ئىخچام ئاممىباب تىلى ھازىرقى تىلغا (توغرىراقى نەشىرگە تەييارلىغۇچىنىڭ تىلىغا) ئايلاندۇرۇۋېتىلگەن ياكى ئەركىن «تەرجىمە» قىلىنىۋېتىلگەن . ئۇنىڭدا تەكرارلانغان بايانلارمۇ ئاز ئەمەس . دىئالوگلارمۇ زورمۇ – زور كۆپەيتىلگەن ، يەنە تېخى بىرمۇنچە شېئىرلار يېڭىدىن قوراشتۇرۇپ داستان تەركىبىگە ئارىلاشتۇرۇۋېتىلگەن . شۇنىڭ نەتىجىسىدە داستان ئۆزىنىڭ يېقىملىق ، گۈزەل سىياقىنى يوقىتىپ ، كىشىنىڭ مەيلىنى تارتمايدىغان خېلىلا كىلەڭسىز بىر نەرسىگە ئايلىنىپ قالغان . ئەگەر ، داستاننىڭ نەسىر ، نەزم قىسىملىرىنى ئايرىم – ئايرىم تەپسىلى تولۇق تەكشۈرۈپ چىقماقچى بولساق ، گېپىمىز بەك ئۇزىراپ كېتىدۇ ، شۇنىڭ ئۈچۈن گەپنى داستاننىڭ باشلانمىسىدىن باشلايلى : ئەسلى نۇسخا («يېڭى قاشتېشى» ژۇرنىلى 1982 – يىلى 2 – سان 71 – بەت) مۇنداق باشلىنىدۇ : «يەمەن شەھىرىدە ئادىل شاھ يەمەنى دېگەن بىر پادىشاھ بار ئىدى ، تۇلا سېخى ۋە ئادىل ئىدى . بىر كۈنى چۈش كۆرۈپ ، ئول چۈشنىڭ ۋەھمىسىدە ۋەزىر ئەمرالار بىلەن ئولتۇرار ئىدى . يەتتە قەلەندەر ئوردىنىڭ ئالدىدا گۈلخان يېقىپ داتلاندى . پادىشاھ دېدىكى : < ئەي دەرۋىشلەر ، مېنىڭدىن تېلىڭلار نېمە ، ھەر نېمە دېسەڭلەر بېرۇرمەن > . بۇ قەلەندەرلەر دېدى : < ئەي پادىشاھى ئالەم ، كۆپكە ئېھتىياجىمىز يوق ، قېرىق كۈنلۈك پادىشاھلىقلىرىنى تىلەيمىز > – دېدى . پادىشاھ جان دېسە ھەم نىياز قىلۇر ئىدى . < ئەي دەرۋىشلەر ، قېرىق كۈنلۈك پادىشاھلىقىمنى خۇدانىڭ يولىدا نىياز قىلدىم > – دەپ ئىككى پەرزەنتى بىلەن مەلىكىسىنى ئېلىپ شەھەر سىرتىدىكى بىر چارباغغا كۆچۈپ چىقتى . بۇ قەلەندەرلەرنىڭ بىرى پادىشاھلىقنى قولغا ئېلىپ ، بېشىغا تاج كېيىپ تەختى سەلتەنەتكە چىقىپ ئولتۇردى . ئالتە قەلەندەر ۋەزىر بولدى ، شۇندىن كېيىن < 40 كۈنگىچە ھەر بىر پۇقرا – ئالىمانغا خەزىنىدىن ئابۇ ئاش بېرىلىدۇ > دەپ شەھەر – شەھەرلەرگە نامە چىقاردى . ھەر كۈنى مال – تۆگىلەرنى ئۆلتۈردى . قازى ، مۇپتىلارغا تولا ئىنئام قىلىپ ، رەئىيەتلەرنىڭ ئەقلىنى زايىل قىلىپ ، ئۆزىگە مايىل قىلدى »

ئۆزگەرتىلگەن نۇسخا («بۇلاق» 1984 – يىلى ئومۇمىي 11 – سان 286 – بەت) مۇنداق باشلىنىدۇ :

«قەدىمكى زاماندىكى سۆزمەن دانىشمەنلەر رىۋايەت قىلىپ مۇنداق دەيدۇ : ئۆتكەن زامانلارنىڭ بىرىدە ، يەمەن شەھىرىدە ئادىل شاھ ئىسىملىك بىر پادىشاھ بولغانىكەن . بۇ پادىشاھ شاھ ئادەلەت بابىدا بىباھا ، شانۇ – شەۋكەتتە تەڭداشسىز ، خەزىنە – دەپنىدە ھېسابسىز بولۇپ ، ھۆكۈمى بىر يۈز يىگىرمە شەھەرگە يۈرىدىكەن . ئەلقىسسە ، بىر كۈنى پادىشاھ تەختى سەلتەنەتتە ئولتۇرسا بىر قەلەندەر شەيئىللاھ دەپ كىرىپ كەپتۇ . پادىشاھ ئۇ قەلەندەرگە يەتتە سەر ئالتۇن خەيرى قىپتۇ . قەلەندەر يەتتە سەر ئالتۇننى ئېلىپ ، تاشقىرىغا چىقىپ ئالتە نەپەر زەڭگى قەلەندەر ھەمراھلىرىنىڭ قېشىغا كېلىپ بولغان ئەھۋالنى سۆزلەپتۇ . ئادىل شاھنىڭ سېخىلىقىنى تەرىپ قىپتۇ :

— ئەي يارانلار ، — دەپتۇ ئۇ ھەمراھلىرىغا ، — بۇ پادىشاھ شۇنداق سېخىكەنكى بىز ئۇنىڭدىن پادىشاھلىقنى تىلىسەكمۇ بېرىۋەتكۈدەك . بۇ قەلەندەرلەر ئاشىق دەرۋىش قىياپىتىگە كىرىۋالغان ئالدامچىلار ئىكەن . ئۇلار پادىشاھتىن – شاھلىقنى تىلەشنى مەسلىھەت قىپتۇ . شۇ

غەرمەز بىلەن ئادىل شاھ ھۇزۇرىغا كېتىپتۇ . پادىشاھ ئۇلارنى ئىززەت - ئىكرام بىلەن قىزغىن قارشى ئاپتۇ .

— دات پادىشاھى ئالەم ! — دەپتۇ قەلەندەرلەر ساماسىلىپ بىرنەچچە قېتىم پىقىراپ ئايلانغاندىن كېيىن ، — بىز سىزدىن بىرنەرسە تىلەيمىز ...
— قېنى ئېيتىڭلار ، نېمە تىلەيسىلەر ؟ — دەپ سوراپتۇ پادىشاھ ئۇلاردىن ، — سىلەردىن ئىلكىمدىكى ھېچنەرسىنى ئايمايمەن . ئىنشائاللا .
— سىزدىن تىلەيدىغىنىمىز ، — دەپتۇ قەلەندەرلەر دۇئاغا قول ئېچىپ ، — بىزگە خۇدا يولىدا يەمەننىڭ 40 كۈنلۈك پادىشاھلىقىنى بېرىڭ ...

— ئەي دەرۋىشلەر ، — دەپتۇ پادىشاھ ئورنىدىن قوزغىلىپ ، — مۇنداق دەپ مېنى ئاسىي قىلماڭلار . پادىشاھلىقتىن بۆلەك نېمە تىلەسەڭلەر مەيلى ، ئۇنىڭدىن باشقا ھەرقانداق ھاجىتىڭلار بولسا ، ھەرگىزمۇ ھايال قىلماي راۋا قىلغايىمەن .
— ئەي پادىشاھ ، — دەپتۇ قەلەندەرلەر ، — بىلىپ قويۇڭكى ، بىزنىڭ بۆلەك نەرسىگە ھاجىتىمىز چۈشىمىدى . پەقەت خەزىنە - دەپنە بىلەن پادىشاھلىقنى 40 كۈنلۈكلا بەرسىڭىز بولىدۇ ، بىزنىڭ تىلىگىمىز شۇ .

— ئەي سۆيۈملۈك خاراباتىلار ، — دەپتۇ پادىشاھ ھاياجانلىنىپ ، — مېنىڭ بىر جېنىم بار ، ئەگەر شېرىن جېنىمنى سورىساڭلا ، خۇدا يولىدا پىدا قىلغان بولاتتىم . سىلەر 40 كۈنلۈك پادىشاھلىقنى خۇدا يولىدا تىلىدىڭلار . مەن بۇ پادىشاھلىققا ئاشىق ئەمەسمەن . پادىشاھلىق دېگەن بىر يەلدۇر . مەن ھاجىتىڭلارنى قوبۇل قىلىپ ، پادىشاھلىقنىڭ 40 كۈنلۈكىنى ھۆكۈمەت ، خەزىنە - دەپنەلىرى بىلەن سىلەرگە بەردىم .

ئادىل شاھ ئادىللىقنى كۆرسىتىپ ، قەلەندەرلەرگە پادىشاھلىقنى ئۆتكۈزۈپ بېرىپ ئۆزى خوتۇنى بىلەن ئىككى ئوغلىنى ئېلىپ شەھەر سىرتىدىكى چاھار باغقا كۆچۈپ چىقىپتۇ . ئەلقىسسە قەلەندەرلەر پادىشاھلىقنى تاپشۇرۇپ ئېلىپ ، خىزمەت تەقسىم قىلىشىپتۇ :
قەلەندەرلەرنىڭ باشلىقى پادىشاھ بولۇپ بېشىغا ئالتۇن تاج كېيىپ سەلتەنەت تەختىدە ئولتۇرۇپتۇ . قالغانلىرى ۋەزىر بوپتۇ . كونا ۋەزىرلەرنىڭ ھەممىسىنى ئۆلتۈرۈۋېتىپتۇ . پادىشاھ بولغان قەلەندەر ئۆزىگە قاراشلىق شەھەرلەرگە نامە ئەۋەتىپ (40 كۈنگىچىلىك پۇقرالار خا - تىرجەم بولسۇن ، ھۆكۈمەتكە ھېچنېمە بەرمىسۇن) دەپ ئۇقتۇرۇپتۇ . ھەر كۈنى قوي كالىلارنى ئۆلتۈرۈپ ، ھەرقايسى شەھەرلەرنىڭ سەركەردە - باشلىقلىرىنى چاقىرىپ زىياپەت بېرىپتۇ . قازى مۇپتىلارغا كۆپلەپ ھەدىيە ئىنئاملار قىلىپ ، ئۆزىگە جەلپ قىپتۇ .

داستاننىڭ بەت سانىنى كۆپەيتىش ئۈچۈن قانچىلىك بەھۇدە كۈچ سەرپ قىلىنغانلىقىنى مۇشۇ سېلىشتۇرۇمىدىن كۆرەلەيمىز . مۇۋاپىق - تەڭشەلگەن ناۋات چېيىنى ئا - ۋۇتۇش ئۈچۈن ئۇنىڭغا تۆپىلەپ قايناق سۈنى قويۇۋېرىش كېرەكمۇ ؟ دېمەكچىمىزكى ، بۇ خىل ئۆزگەرتىش ، كېڭەيتىش مەقسىتىدە داستاننىڭ بەدىئى قىممىتى ئاساسەن يوقالغان . ئوبرازلار تۇتۇقلاشقان ، ۋەقەلىك مۇجەللەشكەن . ئەسلىدە پادىشاھى ئادىل بىر پامان چۈش كۆرۈپ ، شۇ چۈشنىڭ ۋەھىمىسىدە ئولتۇرغىنىدا - قەلەندەرلەر قىرىق كۈنلۈك پادىشاھلىقنى تىلىگەن . پادىشاھى ئادىل پامان چۈشنىڭ كاپارىتى ئۈچۈن نېمىكى سورىسا بېرىشكە ، ھەتتا

جېنىنىمۇ پىدا قىلىشقا تەييار ئىدى . شۇنىڭ ئۈچۈن قىرىق كۈنلۈك پادىشاھلىقنى بېرىشكە رازى بولغان . مانا بۇ پادىشاھى ئادىل ۋەقەلىكىنىڭ ئاساسلىق يىپ ئۇچى .

ئادەتتىكى ئەھۋالدا ئۆزىنىڭ تاجۇ - تەختىنى ھېچنېمىدىن ھېچنېمە يوق بىراۋغا ئۆتۈنۈپ بېرىدىغان پادىشاھنىڭ بولۇشى ھېچ ئەقىلغا سىغمايدۇ . نەشرگە تەييارلىغۇچىنىڭ «ئادىل پادىشاھى» بولسا ئۇنداق يامان چۈشمۇ كۆرمىگەن . ھېچبىر سەۋەبسىز پادىشاھلىقنى بېرىۋەتكەن . ئەمدى ، داستاننىڭ نەزىم قىسىملىرى ئۈستىدە قىسقىچە توختىلىمىز .

ئۇيغۇر خەلق داستانلىرىنى نەپىس ئىشلەنگەن ئالتۇن ئۈزۈككە ئوخشاتساق ، ئۇنىڭ نەزىملىرى شۇ ئۈزۈكنىڭ ئالماس كۆزىگە ئوخشايدۇ .

داستانچىلار ۋەقەلىكىنى نەسرىي يول بىلەن بايان قىلىپ كېلىپ ، نەزىملىرىنى كۆپۈنچە مۇقام ئاھاڭلىرىغا سېلىپ سازغا تەڭكەش قىلىپ ئوقۇيدۇ . نەتىجىدە بۇ داستاننىڭ كىشىلەرگە بېرىدىغان تەسىرى ، جەلپ قىلىش كۈچى ئادەتتىكىدىن نەچچە ھەسسە ئېشىپ كېتىدۇ . «پادىشاھى ئادىل» ئەنە شۇنداق داستانلارنىڭ بىرى . ئەپسۇسكى بۇ داستاننىڭ نەزىملىرى ئۆزگەرتىش ، قوشۇش ئېلىۋېتىش جەريانىدا چاپلىنىپ تونۇغۇسىز بولۇپ كەتكەن .

پادىشاھى ئادىلنىڭ قەلەندەرلەرگە قارىتا ئوقۇغان غەزىلىنى كۆرۈپ چىقايلى :

ئەسلى نۇسخا

ئۆزگەرگەن نۇسخا

ئەدالەتلىك شاھىم سۇلتان ،

ئادالەتلىك شاھى سۇلتان

ھاجەتمىنى رەۋا ئەيلەر .

ھاجىتىمنى راۋا ئەيلەر .

جانانغە جانى قۇربان

جېنىڭغا جېنىم بولسۇن قۇربان ،

كۆز ياشىنى سىياھ ئەيلەر .

كۆز يېشىمنى سىياھ ئەيلەر .

سۈلەيمانىدەك سۇلتان بولساڭ ،

سۇلايمانىدەك سۇلتان بولساڭ

جەھان ئىچرە دەۋران سۈرسەڭ .

جاھان ئىچرە دەۋران سۈرسەڭ

نوشىرۋاندىك ئادىل بولساڭ

راستىن ئۆزەڭ ئادىل بولساڭ

ئەرنىزداشمىنى ئەدا ئەيلەر .

بۇ ئەرزىمنى راۋا ئەيلەر .

ۋەئىدە ئۆزرە ۋەفا قىلغىل ،

ئۆز ۋەدەڭگە ۋاپا قىلىپ

نامەرتلەرگە جەفا قىلغىل .

نامەرتلەرگە جاپا قىلىپ

مۇئىمىنلەرنى رىزا قىلغىل ،

ياخشىلارنى رازى قىلىپ

جەماللىقا ئەيلەر .

بۇ ئەرزىمنى راۋا ئەيلەر .

ئادىل شاھىمەن ھالىم ئېيتاي ،

ئادىل شاھىمەن ھالىم ئېيتاي

قىرىق كۈن بولدى جانىم نېتەي ،

قىرىق كۈن بولدى ئەرزىم ئېتاي

سۇلتانىمغە فەرياد ئېتەي

سولتانىمغا پەرياد ئېتەي

دۈشمەنلەردىن جۇدا ئەيلەر .

دۈشمەنلەردىن جۇدا ئەيلەر .

1 - كۈبلىتنىڭ 3 - مىراسى ئۆزگەرتىلىپ ۋەزىنى بۇزۇلغان . مەنا ئۆزگەرگەن ، 2 - كۈبلىتنىڭ 3 - 4 - مىراسى ئۆزگەرتىلگەن ، يەنى ئادالەتنىڭ سىمۋولى بولغان نوشرۋانىنىڭ نامىنى يوق قىلىۋەتكەن ، بۇنىڭ بىلەن پادىشاھى ئادىلنىڭ ئوبرازىنى ئېچىپ بېرىغان مۇھىم ئوخشىتىش غايىپ بولغان ئەسلىدىن راۋان ، چۈشىنىشلىك بولغان 3 - 4 - كۈبلىتلار ئۆز-گەرتىلگەنلىكتىن ئۇنىڭ مەنتىقى باغلىنىشلىرى قالايمىقانلاشقان ، تەكرارلىق كېلىپ چىققان ، قاپىيە بۇزۇلغان ، لېرىكا خۇنۇكلەشكەن .
ئەمدى پادىشاھنىڭ خاس مەھرەمى ئېيتقان غەزەلنى كۆرىمىز :

ئۆزگەرگەن نۇسخا

ئەسلى نۇسخا

ئاڭلىغىن ئەي پادىشاھىم ،
دۇنيادا سېنىڭدەك بىغەم بولۇرمۇ .
تۈگىمەس ھەسرەتتە مېنىڭ بۇ جانىم ،
يۇلتۇزلار بېشىڭدا شەبنەم بولۇرمۇ .
بېشىڭدا ئېچىلىپ خۇشپۇراق گۈللەر ،
چېمەن ئىچرە سايىرىشۇر شۇخ بۇلبۇللار
ساڭا ھەمرا بولغان ياخشى ئوغلانلىرىڭ
قانلىرى تۆكۈلۈپ شەبنەم بولۇرمۇ .
ئاڭلا ، سېنى ئېلىپ بېرىپ دارغا ئاسىدۇ ،
سېنى ئوغلۇڭ بىلەن باغلاپ چىقىدۇ ،
ئاتا - ئانا ئوغلۇلا قېنىنى چاچىدۇ
خانۇ ماندىن سەندەك جۇدا بولۇرمۇ .

ئەرزىمنى ئىشەنكىل ئەي پادىشاھىم ،
دۇنيادا سەندەك بىغەم بولۇرمۇ .
تۈگىمەس ھەسرەت بىلە بۇ جانىم ،
يولتۇزلار ئەشكىدىن شەبنەم بولۇرمۇ .
باغىڭدا ئاجايىپ ياخشى چېمەنلەر ،
چەمەندە سايىراشۇر خۇشال بۇلبۇللار .
ساڭا مۇنىس بولغان ياخشى ئوغللار
قانلارى تۆكۈلۈپ شەبنەم بولۇرمۇ .
تاڭلا سىنى بۇيرۇپ دارغا ئاسارلەر ،
ئۇشول بەدبەخ قوللارنىڭ چاتارلەر .
ئىككى ئوغلۇڭ قانىنى ھەم ساچارلەر
خانۇ ماندىن سەندەك جۇدا بولۇرمۇ .
(«يېڭى قاشتېشى» 1982 - يىلى 2 - سان 73 - بەت)

1 - كۈبلىت 1 - مىسرا «ئاڭلىغىن ئەي پادىشاھىم» دېگەن ئاددى جۈملىگە ئۆزگەرتىلىپ رېتىم بۇزۇلغان . 4 - مىسرادىكى «يۇلتۇزلار ئەشكىدىن» نى «يۇلتۇزلار بېشىڭدا» دەپ «تەرجىمە» قىلغان . نەتىجىدە بىرىنچى كۈبلىت چۈشۈنكىسىز سۆزلەر تىزمىسىغا ئايلىنىپ كەتكەن . 2 - كۈبلىتنىڭ 3 - مىراسىنى «ساڭا ھەمرا بولغان ياخشى ئوغلانلىرىڭ» دەپ ئۆزگەرتىپ قاپىيەنى ، ۋەزىنى قوپاللىق بىلەن بۇزغان . 3 - كۈبلىتتا ۋاقىتنى بىلدۈرىدىغان «تاڭلا» سۆزىنى — چۈشەنەلمەي «ئاڭلا» دېگەن ئۈندەشكە ئالماش تۇرغان ۋە بۇ ئۈندەش ئارتۇقچە سۆزگە ئايلىنىپ قالغان . قەلەندەرنى تەسۋىرلەيدىغان «ئۇشۇل - بەدبەخ» سۆزى نەگىدۇ غايىپ بولغان ۋە بۇ بىر كۈبلىتنىڭ مەزمۇنى سۇيۇقلىشىپ كەتكەن .

ئەمدى 3 - 4 - كۈبلىتلىرىنى كۆرىمىز .

ئەسلى نۇسخا

ئۆزگەرگەن نۇسخا

فەلەك چەكتى كۆككە مېنىڭ گەردىمنى ،
ئەدا بولماس دەفتەر قىلسام دەردىمنى ،
ئەرز ئەيلەدىم گىريان قىلىپ دىيدەمنى ،
بۈگۈن بىزگە قاراقچىدىن فاناھ بەر .

پەلەك چەكتى بۈگۈن مېنىڭ گەردىمنى ،
ئادا بولماس دەپتەر قىلسام دەردىمنى
ئەرز قىلدىم خۇداۋەندە دەردىمنى
بۈگۈن بىزگە قاراقچىدىن ئامان بەر .

رەسۇللىلاھ، چىقار تەندىن بۇ جانىم ،
يۈرىكىمدە داغدىن تولا ئەرمانىم ،
رەھم ئەيلەگىل قۇلۇڭغا سەن بىرۇ بار
بۈگۈن بىزگە قاراقچىدىن فاناھ بەر .

يا مۇستەپا چىقار تەندىن بۇ جانىم ،
يۈرىكىمدە قانلار تۇلا ئەرمانىم ،
رەھمەيلىگىن ئىممىتىڭگە دەرمانىم
بۈگۈن بىزگە قاراقچىدىن ئامان بەر .

1 - كۈبلىپت 1 - مىسرادا « كۆككە » دېگەن سۆزنى « بۈگۈن » دەپ ئۆزگەرتكەن ۋە بۇ مىسرا ھېچقانداق مەنا ئۇقتۇرالمىدىغان تاۋۇشلار يىغىندىسىغا ئايلانغان . 3 - مىسرانىڭ مەنىسى ئەسلىدە « كۆز ياشلىرىمنى تۆكۈپ ئەرز قىلدىم » بولۇشى كېرەك ئىدى ، لېكىن ئۆزى چۈشۈنەلمىگەن « گىريان قىلىپ » سۆزىنى « خۇداۋەندە » سۆزىگە ؛ « دىيدەمنى » سۆزىنى « دەردىمنى » سۆزىگە قەستەن ئۆزگەرتىپ قويغان . شۇنداق قىلىپ 1 - كۈبلىپت كاردىن چىققان .

2 - كۈبلىپتتا «يۈرەكىمدە داغدىن تولا ئەرمانىم » دېگەن شېئىرى مىسرا «يۈرىكىمدە قانلار تۇلا ئەرمانىم » دېگەن سۆزلەرگە ئۆزگەرتىلگەن . «يۈرىكىمدە قان كۆپ ، ئارمىنىم بار » دېمەكچىمۇ ياكى «يۈرىكىمدە قان كۆپ ، ئارمىنىم كۆپ » دېمەكچىمۇ ياكى ۋەھىمە ئىچىدە قالغان ئادىل شاھنىڭ يۈرىكىدىكى قان مىقدارى ئېشىپ كەتكەن بىر ئۇقۇمنى بىلدۈرمەكچىمۇ ياكى بولمىسا ھېچنېمە دېمەكچى بولماستىن ئورۇن ساقلاش ئۈچۈنلا ئاللا نېمىلەرنى دەپ قو-يۇپ - ئۆزىنىڭ «پىششىقلاپ ئىشلىگەن » لىكىنى كۆرسەتمەكچىمۇ ؟ داۋام قىلىمىز :

ئەسلى نۇسخا

ئۆزگەرگەن نۇسخا

... زەئفەراندەك رەڭگى رويۇم ،
دۇتا بولدى قەددى بويۇم ،
غەربلىقتا دۇئا گويۇم .
خوش ئىشانلار ئاندا قالدى .

زەپىرەڭ رەڭگى رويۇم ،
سۇندى مېنىڭ قەددى بويۇم ،
غەربىلىقتا دۇئا گويۇم ،
ياخشى دوستلار ئاندا قالدى .

ئادىل شاھ دەر : مېنىڭ ئاتىم ،
ئەجەپ بولدى قارا بەختىم ،
خۇش مۇنىسىم گۈلچېھرىم ،
قاراقچىلار قولىدا قالدى .

ئادىل شاھتۇر مېنىڭ ئاتىم ،
ئەجەپ قارا بولدى بەختىم ،
خۇش ھەمىرىمىم گۈلچېھرە خانىم ،
قاراقچىلار قولىدا قالدى .

«زەپىرانىدەك» دېگەن ئوخشىتىشتىكى «دەك» قوشۇمچىسىنى چىقىرىۋېتىپ ۋەزىنىنى بۇزغان. «دۇتا بولدى قەددى بۇيۇم» نى «سۇندى مېنىڭ قەددى بويۇم» دەپ «تەرجىمە» قىلغان. «قەددىم سۇندى» دېگەن ئىبارىنى ئاڭلىمىغانىكەنمەن. ئادەتتە ئۇيغۇر تىلىدا «بېلى سۇندى»، «بېلى ئۇشتۇلدى»، «ئومۇرتقىسى ئۇزۇلدى» دېيىلىدۇ. «خۇش مۇنىسىم گۈل-چېھرەم» نى «خوش ھەمىيىم گۈلچېھرە خانىم» دەپ ئۆزگەرتكەن. يەنە شىرنىڭ قايىيە، ۋەزىنىلىرىنى بۇزۇشتىن باشقا ھېچنېمىگە يارىمايدىغان «خانىم» ئاتالغۇسىنى قوشۇپ قويۇش تولىمۇ بېمەنىلىك.

ئەسلى نۇسخا

ئۆزگەرگەن نۇسخا

... مېنىڭ بىلەن ھەمدەم بولغان ،

... مېنىڭ بىلەن ھەمدەم بولغان ،

دەيدەلىرى ھەر نەم بولغان ،

ئەيدەك يۈزىن ياشلار يۇغان ،

قاراقچىغا ئەسىر بولغان

قاراقچىغا چاكار بولغان روزىگارمىنى

گۈلچېھرەمنى كۆردۈڭلارمۇ .

كۆردۈڭلارمۇ .

«دەيدەلىرى ھەر نەم بولغان» («كۆزلىرىدىن ياش قۇرۇمىغان») نى — چۈشەنمىگەندىن كېيىنلا «ئەيدەك يۈزىن ياشلار يۇغان» دەپ ئۆزگەرتكەن. «گۈلچېھرەمنى كۆردۈڭلارمۇ» نى «روزىگارمىنى كۆردۈڭلارمۇ» دەۋالغان. ئەمدى بۇ بىر كۈبلىت شېئىردىن «ئادىل شاھنىڭ روزىگارى (ئىگىلىكى، تۇرمۇشى) ئۇنىڭ ھەمدىمى بولغان؛ ئادىل شاھنىڭ تۇرمۇشىنىڭ ئەيدەك يۈزىنى (!؟) ياشلار يۇغان؛ ئادىل شاھنىڭ تۇرمۇشى قاراقچىغا چاكار بولغان» دېگەن مەنانى ئاڭلايمىز.

ئەسلى نۇسخا

ئۆزگەرگەن نۇسخا

... بىرىگە بىرىپتور دۇررى دەۋلەتى ،

... بىرىگە بېرىپسەن تۇلا دۆلىتى ،

بىرىگە يەتكۈزۈپ رەنجى - مېنەتى ،

بىرىگە يەتكۈزۈپ تۇلا مېنەتى ،

ساڭا باشتىن ئايتاي ئۆتكەن كۈلفەتى ،

ساڭا ئەرز ئېيتاي كۆرگەن كۈلپىتى

بىرىنىڭ بەختىنى قارا ئەيلەدى .

بىرىنىڭ بەختىنى قارا ئەيلەدى .

ھەسرەت بىلە ئۆتۈپ فانى دۇنيادىن ،

ئوغۇلنى ئايرىدىڭ مۇشپىق ئانادىن ،

سىڭىل ھەم ئىنىنى ياخشى ئاغادىن ،

قىزلارنى ئايرىدىڭ مۇشپىق ئانادىن .

قىزلارنى مېھرىبان مۇشپىق ئانادىن ،

نۇزەڭ بىلىپ ئايرىدىڭ تەختى تاجىدىن .

ئاتانى ئوغۇلدىن جۇدا ئەيلەدى .

ئاخىرىدا ئۇنى خەندان ئەيلەدىڭ .

بىراۋغا ئىچۈرۈپ لەئلىگۈن شەراب

بىرىگە ئىچۈردىڭ زەھەردىن شاراپ

بىرىنىڭ باغرىنى قىلدىلار كاۋاپ .


بىرىنىڭ باغرىنى قىلدىڭ ھەم كاۋاپ .

ئاخىرىدا قىلدى بارچەنى خەراب

ئاخىرىدا قىلۇرسەن بارچىنى خاراب ،

ھەر كىمگە بىر قىسمەتنى رەۋا ئەيلەدى .

ھەر كىمگە بىر قىسمەتنى بانا ئەيلەدىڭ .



ھەزرەتى داۋۇتنىڭ ئوغلى - سۇلەيمان بىلىقىنىڭ ھەجرىدە يىغلادى چەندان ، ياقۇب ئوغلى ئۈچۈن دىيدەسى گىريان ، يۈسۈفى كەئناندىن جۇدا ئەيلەدى .

ھەزرىتى داۋۇتنىڭ ئوغلى سۇلەيمان ، ئۇلارنىڭ بەھرىدە يىغلىدى چەندان ، ياقۇب ئوغلى ئۈچۈن بولدىلەر گىريان ، ئۇنى يۈسۈپ كەئناندىن جۇدا ئەيلەدى .

بىرانى قىلىپتۇر ۋەسلى دەۋلەتى ، بىرىگە بېرىپتۇر دەردى مېھنەتى . بىروغا بېرىپتۇر ئەيش - ئىشرەتى بىرىنى يارىدىن جۇدا ئەيلەدى .

بىرىگە بېرىپسەن چىراي دۆلىتى ، بىرىگە بېرىپسەن قارا مېھنەتى ، بىرىگە بېرىپسەن ئەيشى - ئىشرەتى بىرىنى يارىدىن جۇدا ئەيلەدىڭ .

1 - كۇبلىپتتىكى «دۇررى دەۋلەتى» ، «رەنجو مېھنەتى» نى چۈشەنمەيلا «تۇلا دۆلەتى» ، «تۇلا مېھنەتى» دەپ ئۆزگەرتىپ گەپنى چايناۋەرگەن . 2 - كۇبلىپتتىمۇ شۇ ھال تەكرارلانغان . يەنە كېلىپ ئادىل شاھنى - «خەندان» ئەيلەشكە ئالدىراپ كەتكەن (ياكى بۇ سۆزنى چۈشەنمەيلا ئىشلەتكەن) . 3 - كۇبلىپتتىكى «لەئلىگۈن شاراب» نى «زەھەردىن شاراب» دەپ چۈشەنگەن . گاچا قىزنىڭ تىلىنى ئانىسى چۈشىنىدىكەن ، لېكىن بۇ داشقايناق سۆزلەر تىزمىسىنى كىم چۈشىنىدۇ ؟ 5 - كۇبلىپتتا «بىراۋنى قىلىپتۇر ۋەسلى دەۋلەتى» نى «بىرىگە بېرىپسەن چىراي دۆلىتى» دەپ ئىزاھلىغان . «چىراي دۆلىتى» نېمىسى ؟ يەنە «دەردۇ مېھنەت» نى «قارا مېھنەت» دەۋىلىپ تار مەنىدىكى ئوقۇل جىسمانى ئەمگەك ئۇ-قۇمغا ئايلاندۇرۇۋەتكەن .

ئەسلى نۇسخا

ئۆزگەرگەن نۇسخا

... كۆڭلۈم مېنىڭ تۇلا غەمدە ، سىنەم داغلاپ ، كۆزۈم نەمدە ، ئىلاجىم يوق بىزلەر بەندە ، لاچىن شۇڭقارغا ئوخشارمۇ .

... ئەي يارەنلەر كۆڭلۈم غەمدە يۈرەكىم داغ كۆزۈم نەمدە . ئىلاجىم يوق يۈردۈم بۇندە ، لاچىن شۇڭقارغا ئوخشارمۇ .

خانۇ مانىم ئاندا قالدى ، گۈلچېھرەم بەندە بولدى قاراقچىلار قولىدا قالدى كىشى ئۆز يارىغا ئوخشارمۇ .

خانمانىم ئاندا قالدى ، گۈلچېھرە خانىم بەنتتە بولدى . قاراقچىلار قولىدا قالدى ئېرىق دەرياغا ئوخشارمۇ ،

كۆككە يېتەر بۇ پەريادىم ، ئىشتىڭلار ئاھۇ - زارم . ئاھ فەرروخۇم - ۋاپادارىم بۇ زاغ بۇلبۇلغا ئوخشارمۇ .

كۆككە يېتەر بۇ پەريادىم ئىشتىكەيلەر ئاھۇ زارم . گۈلچېھرە خان ۋاپادارىم ، قاغىلار بۇلبۇلغا ئوخشارمۇ .

يارانلاردىن جۇدا بولدۇق ،
 غەم قۇلىدا ئەدا بولدۇق .
 ئاھ جەمشىدىم ئىلاجىم يوق ،
 تىكەن گۈللەرگە ئوخشارمۇ .

پەرزەنتلىرىمدىن جۇدا بولدۇم ،
 غەم قۇلىدا ئادا بولدۇم ،
 داغى ھېجراندا ۋەيران بولدۇم
 تىكەنلەر گۈللەرگە ئوخشارمۇ .

ئادىل شاھ دەر : مەن بىر غەرب ،
 غەم بىرلە يۈردۈم سارغەرب ،
 بېرىپ تامامى ئاخبارىپ ،
 غەرب ماڭا ئوخشارمۇ .

ئادىل شاھ دەر : غەربىدۇر مەن ،
 قايغۇ بىلەن ساغرىپتۇر مەن .
 پەرزەنت داغدا ھەيراندۇر مەن
 غېرىپلەر ماڭا ئوخشارمۇ .

1 - كۇبلىپتىنىڭ 3 - مىراسىدىكى «بەندە» سۆزىنى نەشىرگە تەييارلىغۇچى «ئىلاجىم يوق يۈردۈم بۇندە» دەۋالغان . 2 - كۇبلىپتىنىڭ ئاخىرىنى «ئېرىق دەرياغا ئوخشارمۇ» دەۋالغان . ئېرىق دەرياغا ئوخشىمىسا نېمە بوپتۇ . بۇ سۆزلەرنىڭ نېمە كېرىكى بار ؟ 2 - 3 - كۇبلىپتىلاردا ھەدەپ «گولچېرە خانىم» «گولچېرە خان» دەپ تەكرارلاۋىرىپ لاۋزىلاشقان . 4 - 5 - كۇبلىپتىلارنىڭ 3 - مىراسىنى «داغى ھىجراندا ۋەيرانە بولدۇم» ، «پەرزەنت داغدا ھەيراندۇر مەن» دېگەن گەپلەرگە ئالماشتۇرۇپ مەزمۇنى ، ۋەزىنى ، قاپىيەنى بۇزۇۋەتكەن .

ئۆزگەرگەن نۇسخا

ئەسلى نۇسخا

يەرۇ كۆكنى خەلق ئەيلەگەن بىرۇ بار ،
 بۇگۈن ماڭا بىر بېلىق ئەتا ئەيلەگىل .

يەر كۆكنى ، خەلقنى بىنا ئەيلەگەن .
 بۇگۈن بىزگە بېر بېلىق ئاتا ئەيلەگىن .

بىرىنچى مىراسدىكى «خەلق ئەيلەگەن» (ياراتقان) نى «خەلقنى» دەپ «تەرجىمە» قىلغان .
 «بىرۇ بار (خۇدا)» نى چۈشەنمىگەن ۋە چىقىرىۋەتكەن .

ئۆزگەرگەن نۇسخا

ئەسلى نۇسخا

كېچەلەردە بىدار بولغان ،
 ئاق سۈتىنى دائىم بەرگەن ،
 كەمالغا ھەم يەتكۈزگەن .
 مېھرىبانىم قايدا سەن .

كېچىلەردە بىدار تۇرغان ،
 خۇدا ئەمرىنى مەھكەم قىلغان .
 كامالغا ھەم يەتكۈزگەن
 مېھرىبانىم ئانام قايدىسەن .

كېچىلىرى كۆز يۇمماي پۈتۈن مېھرىنى بالغا بېغىشلىغان ئانىنى «خۇدا ئەمرىنى مەھكەم قىلىش» ئۈچۈن ئۇخلىمىغان دەپ چۈشەندۈرۈش تولىمۇ سەبىلىك . بۇ ئىبارە پانا قاققاندىك مەجبۇرى كىرگۈزۈلمىسىمۇ بۇ مېھرىبان ئانىنىڭ خۇداغا بولغان سەمىمى ئېتىقادى - سۇسلىشىپ كەتمەيدۇ .

ئەسلى نۇسخا

ئەرزىمنى ئىشتىكىل ساھىبى تۇجبار ،
 بىر كېچە مۇندا قونساڭ نە بولغاي .
 كۆڭۈل گىرەھلەرنى ئەيلە گل ئىزھار ،
 بىر كېچە مۇندا قونساڭ نە بولغاي .
 ... كۈندىن - كۈنگە ئەھۋالىم بولۇپتۇر بەتتەر ،
 كېچە - كۈندۈز يىغلاپ ئەۋقاتىم ئۆتەر .
 ئەرەنلىك فىراقى باغرىمى ئۆرتەر
 بىر كېچە مۇنداق قونساڭ نە بولغاي .

ئەرزىم ئىشتىكى ئەي كارۋان بېشى ،
 بىر كېچە مۇندا قونساڭ نە بولغاي .
 كۆڭلۈڭدىكى سىرىڭنى ئەيلىگىن ئىزھار ،
 بىر كېچە مۇندا قونساڭ نە بولغاي .
 ... كۈندىن - كۈنگە بۇ ھالىم بەتتەر ،
 كېچە كۈندۈز دۇنيادا يىغلابان ئۆتەر ،
 بىر ئاتلىق قاراقچى بالامنى ئالدىلەر ،
 بىر كېچە مۇندا قونساڭ نە بولغاي .

شېئىرنىڭ قانچىلىك بۇزۇلغانلىقى بىر قاراشتىلا بىلىنىدۇ . پادىشاھ بۇ يەردە بىر كېچە مۇڭ-
 دىشىش ئىستىگى بارلىغىنىلا بىلدۈرمە كىچى ، ئۆزىنىڭ خوتۇن - بالىلىرىدىن قانداق جۇدا
 بولغانلىقىنى سۆزلەۋاتمايدۇ . ھەتتا سودىگەر بىلەن بىر كېچە مۇڭدىشىپ چىققان بولسىمۇ بۇ
 توغرىدا سۆز بولمايدۇ ، سىر يېشىلمەيدۇ . ئەمما نەشىرگە تەييارلىغۇچى ۋەقەنىڭ ئاخىرىنى
 بىلگەنلىكى ئۈچۈن ، بۇ سىرلەرنى يېشىپ بېرىشكە ئالدىراپ كېتىپ ، «بىر ئاتلىق قاراقچى
 بالامنى ئالدىلەر» دېگەن جۈملىنى ئۆزى چۈشەنمىگەن «ئەرەنلىك فىراقى باغرىمنى ئىكتەر»
 دېگەن مىسرانىڭ ئورنىغا جايلاشتۇرۇپ ، كىتابخانلارنى قايىمۇقتۇرۇۋەتكەن .

ئەسلى نۇسخا

بايان قىلاي شەھرى يەمەندە
 ئاتام ئىدى خۇش - خۇرسەندە ،
 بۇلبۇل سايرار ئول چەمەندە ،
 سۆزۈم ئىشت جانىم دوستۇم .
 بىر كۈن كەلدى يەتتە قەلەندەر ،
 «ھەق شەيئەللىلاھۇ» دەر ،
 ئالەم بولدى ھەم مۇكەددەر ،
 سۆزۈم ئىشت جانىم دوستۇم .

ئۆزگەرتىلگەن نۇسخا

پايتەختىمىز شەھرى يەمەندە
 ئاتام ئىدى ماڭا خۇرسەندە ،
 بۇلبۇللار سايرىشاتتى چىمەندە
 سۆزۈم ئىشت جېنىم دوستۇم .
 بىر كۈن يەتتى تەن قەلەندەر
 مۇشەيى ئاللا دەر
 ئالتۇن بەردى يەتتە سەپەر
 سۆزۈم ئىشت جېنىم دوستۇم .

ئات قۇيرىغى ساچىلدىلەر ،
 ئاتام بىزلىرىنى قاچۇردىلەر
 مۇھەررەم بەچچە خەۋەر بەردىلەر
 سۆزۈم ئىشت جېنىم دوستۇم .

ئات قۇيرىغى ساچىلدى ،
 ئاتام بىزنى ھەم قاچۇردى ،
 مەھرەم بەچچە خەۋەر بەردى
 سۆزۈم ئىشت جانىم دوستۇم .

پادشاھنىڭ خوشخوي بەختلىك ئىكەنلىكىنى ئىپادىلەيدىغان 2 - مىسرا تارمەندىكى «ئاتام مەندىن خۇشال ئىدى» گە ئۆزگەرتىلگەن . 6 - مىسرادىكى «مۇشەيى ئاللا» قانداق بىر غەلىتە ئاتالغۇ . مۇشۇنداق بۇزۇلغان سۆزنى ئىشلىتىدىغان بىرەر ئەرەبمۇ بارمىدى ؟

7 - مىسرادىكى «ئالتۇن بەردى يەتتە سەپەر» نى نېمە دەپ چۈشىنىش كېرەك ؟ قەلەندەرلەر كىمدۇ بىرىگە يەتتە نۆۋەت ئالتۇن بەرگەنمۇ ؟ «مەھرەم بەچچە خەۋەر بەردى» نى قارغۇلارچە «مۇھەررەم (ھىجرىيە 1 - ئاي) بەچچە خەۋەر بەردىلەر» دەپ ئالغان . كىچىك بالىنىڭ يۈزىگە ساقال بۇرۇت سىزىپ قويغاندەك ، مىسرا لارنىڭ ئاخىرىغا «لار ، لەر» نى زومۇ زو چاپلاپ قويۇشلارنى نېمە دېگۈلۈك ؟

ئۆزگەرگەن نۇسخا

ئەسلى نۇسخا

مېنى قوندۇرۇپ پادشاھىم ،
جەھەننەمگە راۋا قىلدىڭىز .
ئېڭىز تاغدىن كۆپ گۇناھىم ،
مېنى دوزاققا راۋا قىلدىڭىز .

مۇندا قوندۇم ئەزىز شاھىم
جەھەننەمگە راۋا قىلدىڭ .
ئېغىردور تاغدىن گۇناھىم
جەھەننەمگە رەۋا قىلدىڭ .

سىزگە ئېيتاي مەن دەردىمنى ،
كۆرمىگەنسىز مەندەك ھەركىمنى ،
قۇرۇتتىڭىز ئەمدى نەسلىمنى ،
جەھەننەمدىن چىقالماس قىلدىڭىز .

ساڭا ئېيتاي مەن بۇ دادىم .
كۆككە يېتەر ئاھ - فەريادىم ،
قۇرۇپ كەتتى نەسلۇ زاتىم
جەھەننەمگە رەۋا قىلدىڭ .

نەلەر كىچەر تىجارەت مالىم ،
دوزاق ئىچرە بولدى جايمى ،
كىمگە بولۇر بۇ ۋابالىم ،
دوزاقنى ماڭا راۋا قىلدىڭىز ...

... نىلەر كىچەر تۇججارھالى ،
دوزاق ئىچرە بولدى جارىي ،
كىمگە بولۇر ھەم ۋەبالى ،
جەھەننەمگە راۋا قىلدىڭ ...

3 - مىسرا «ئېغىردور تاغدىن گۇناھىم» نى «ئېڭىز تاغدىن كۆپ گۇناھىم» دەپ ئۆزگەرتكەن . بىر تەرەپتىن بىزنىڭ تىلىمىزدا «تاغدىن ئېغىر گۇناھىم» دەپ — ئىشلىتىلىدۇ . ھەرگىز «ئېڭىز تاغدىن كۆپ گۇناھىم» دەپ ئىشلىتىلمەيدۇ . «تاغ» دېگەن بۇ ئۇقۇم قانداقتۇ سان - ساناقسىز كۆپلۈك (سان ، دانە) مەناسىدا ئەمەس ، بەلكى ئۆزىنىڭ ھەيۋىتى - سالمىقى بىلەن كۆز ئالدىمىزدا نامايان بولىدۇ . يەنە بىر تەرەپتىن ئادەملەر بىلىپ - بىلمەي ئۆتكۈزگەن گۇناھى كەبىرلەر باقى دۇنيادا ئۆزىنىڭ سانى بىلەن ئەمەس بەلكى سالمىقى ئېغىرلىقى بىلەن تارزا مىزاندا ئۆلچىنىدىكەن . نەشىرگە تەييارلىغۇچى دىنى كىتابلاردىكى مۇشۇ ئاددى ساۋاتنىمۇ بىلمىگەن .

6 - مىسرادىكى «كۆككە يېتەر ئاھ فەريادىم» نى «كۆرمىگەنسىز مەندەك ھەركىمنى» دېگەن سۆزلەرگە ئالماشتۇرغان . يەنى روشەن ئوبرازلىق شېئىرى مىسرا كېرەكسىز سۆزلەرگە ئۆزگەرتىلگەن .

9 - مسرا «نېلەر كېچەر تۇججارھالى» نى «نەلەر كىچەر تىجارەت مالىم» غا ئۆزگەرتكەن . ئەسلىدە (سودىگەر) ئۆزىنىڭ 14 يىللىق ئەقىدە - ئەجرىنىڭ ، جەككەن رىيا - زىتىنىڭ بەربات بولۇپ ، جەھەننەمگە مەھكۇم بولغانلىقى ئۈچۈن يىغلاپ نالە قىلىۋاتىدۇ ، ئۇ دۇنيادىكى دوزاقنىڭ مۇدەھش ئازاب ئوقۇبىتىدىن قورقۇپ يىغلاۋاتقان سودىگەر ، نەشىرگە تەييارلىغۇچىنىڭ قەلىمى ئاستىدا ئۆزىنىڭ ئەرزىمەس مېلى ۋە تىجارىتى ئۈچۈن غەم يەۋاتقان ئادەمگە ئايلىنىپ قالغان . ياق ، سودىگەر ھەرگىزمۇ ئەقىلدىن ئېزىپ مۇنداق تېتىقسىز جۆيلىمەيدۇ ۋە جۆيلىمەسلىكى كېرەك . «ئەچكۈگە جان قايغۇ ، قاسسايقا مال قايغۇ» دېگەندەك ، سودىگەر ئۇ دۇنيالىقى ئۈچۈن قايغۇرۇۋاتىدۇ ، نەشىرگە تەييارلىغۇچى بولسا سودىگەرنىڭ مېلى ۋە تىجارىتى ئۈچۈن باش قاتۇرۇۋاتىدۇ .

يەنە شۇنى قەيد قىلىش ئورۇنلۇقى ، سودىگەرنىڭ قايغۇلۇق ھېسسىياتىنى گەۋدەلەندۈرىدىغان ھەربىر كۈبلىتنىڭ ئاخىرىدىكى «جەھەننەمگە رەۋا قىلىدىك» دېگەن مسرالار «مېنى جەھەننەمگە راۋا قىلىدىڭىز» ، «جەھەننەمدىن چىقالماس قىلىدىڭىز» ، «ئىمانىمدىن جۇدا قىلىدىڭىز» ، «بار - يوقۇمنى ئادا قىلىدىڭىز» دېگەندەك سۆزلەر بىلەن شاخلىتىلىپ ، شېئىرنىڭ تەسىر كۈچىنى ئاجىزلاشتۇرۇۋەتكەن («بۇلاق» 391 - بەتتىكى شېئىرنىڭ تولۇق تېكىستىگە قاراڭ) ۋە يەنە پادىشاھقا «سەن» لەپ مۇراجىئەت قىلىشنى ئەپسىز كۆرۈپ ، سودىگەرنى «سىز» لەپ سۆزلەتكەندەكمۇ تۇرىدۇ .

ئۆزگەرگەن نۇسخا

ئەسلى نۇسخا

... مەن بىلىمدىم ئەجەپ بەختىم قارادۇر ،
پەرزەنتىمنىڭ دەردىدە باغرىم كۈيەدۇر .
جاھان خەلقى مېنى ئۆلتۈرسەڭ رازىدۇر .
ئى پادىشاھ بى رەھىم ، مېنى ئۆلتۈرگىل .

... مەن بىلمەدىم ئەجەپ بەختىم قارادۇر ،
پەرزەنت دەردى بىلەن باغرىم يارادۇر ،
رازىدۇرمەن جانىم ئالساڭ راۋادۇر ،
ئەي پادىشاھ ، رەھىم ئەيىلەپ مېنى ئۆلتۈرگىل .

جاللاتلىرىڭ پەرزەنتلىرىم بېشىنى كەستىلەر
ئەزىز تېنى سارغىيىپ تۇپراقتا قالدىلەر ،
قىزىلگۈلدەك يۈزلىرى تۇپراق بولدىلەر
ئى پادىشاھ بى رەھىم ، مېنى ئۆلتۈرگىل .

پەرزەنتىمنىڭ جاللاتلار باشىنى ئالدى ،
ئەزىز تەنى سارغارىپ تۇفراقتا قالدى .
قىزىل گۈلدەك يۈزلەرى قانغا بويالدى
ئەي پادىشاھ رەھىم ئەيىلەپ مېنى ئۆلتۈرگىل .

شېئىردىكى قايىپ ۋەزىنلەر كۆرىنىپ تۇرۇپتىكى شۇنچىلىك بۇزۇلغان . 3 - مسرا «جاھان خەلقى مېنى ئۆلتۈرسەڭ رازىدۇر» دەپ ئۆزگەرتىلگەن . بۇنىڭدىن «مېنى ئۆلتۈرۈۋەتسەڭ جاھان خەلقى رازى بولىدۇ» دېمەكچىمۇ ياكى «جاھان خەلقى مېنى ئۆلتۈرۈپ ئاندىن رازى بولىدۇ» دېمەكچىمۇ ؟ بۇنداق قالايمىقان ئۆزگەرتىشلەر داستاننىڭ ھەممە يېرىدە دېگۈدەك چىۋىن قالدۇرغان داغقا ئوخشاش كۆزگە چېلىقىدۇ . مەسىلەن ، «دىيارى بەكرىنىڭ سەھراسىدا سەيياڭ ئىسىملىك بىر بېلىقچى بار ئىكەن» بۇ جۈملىنىڭ ئەسلى تېكىستى «دد - سارى بەكرىنىڭ كەنتىدە بىر سەيياڭ بار ئىدى» بۇ يەردە «سەيياڭ» (بېلىقچى ، ئوۋچى)

سۆزىنى چۈشەنمەي ئادەمنىڭ ئىسمى دەپ بىلگەن . «ئۆمۈرلىرى ئۇزۇن ، دۆلەتلىرى پۈزۈر بولغاي» بۇ ئەسلى «ئۆمۈرلىرى ئۇزۇن ، دۆلەتلىرى فۇزۇن بولغاي» بولۇشى كېرەك ۋە باشقىلار .

بىرەر مۇھىم مەسىلىنى مۇھاكىمە قىلىشتىن قۇرۇق پاراڭغا ئۆتۈش قانچىلىك ئوڭاي بولسا ، ئۆزى چۈشەنمىگەن سۆزلەرنى ئۇدۇل كەلگەنلا بىر سۆزگە ئالماشتۇرۇش - نەشرگە تەييارلىغۇچىغا شۇنچىلىك ئوڭاي سىزىلسە كېرەك .
ئاخىرىدا كىتابخانلارنىڭ دىققىتىگە «بۇلاق» ئومۇمىي 11 - سان ، 326 - 327 - بەت - لەردىكى ئىككى پارچە نەزمىنى سونىمىز :

نەزمە

ئەي بۇرادەرلەر قەدىردانلار ،
ئاگاھ ، دانا بۇلايلى ئەمدى .
بىكار تەلەپ زەنگىلەرگە
بوزەك بولۇپ تۇرمايلى ئەمدى .
زەنگىلەرنى بىز ئادىل ئويلاپ ،
ئىشىنىپ ئاخىر بىز بولدۇق خەراب ،
قېرىنداشلارمۇ كەتتى تاراپ ،
قورقۇپ قاراپ تۇرمايلى ئەمدى .
ئۆز ۋاقتىدا ئېلىپ ساۋاق ،
زەنگىلەردىن ئاغدۇرمىساق ،
بۇرنىمىزدىن بولغاي بۇلاق .
قورقۇپ قاراپ تۇرمايلى ئەمدى .
ئىتتىپاقلىشىپ قىلىپ بىز غەزات ،
ئادالەت دەپ قىلايلى جەھات
ئاخىر ھەممىمىز بولۇشچۇن ئازاد ،
موشنى قاتتىق تۈگەيلى ئەمدى .
قەھرىمانلىق كۆرسىتىپ بىز ،
ئادەلەتكە يەتكۈزۈمىز بىز .
ئەل - يۇرتنى قۇتقازغايىمىز ،
قورقۇپ قاراپ تۇرمايلى ئەمدى .

نەزمە


قوزغىلىپ ئەل چىقسا جەڭگە ،
تەڭ كېلەلمەس ئاڭا بەڭگە .
ئادالەت كۈلمەيدۇ بېقىپ
قورقۇپ ئەل ئالسا يېتىپ .
ئاخىر ئۆلۈم ھەممىمىزگە بار ،
قورقساق زۇلۇم بىزنى قىلار خار .
قورقونچاقلىق بىزگە نومۇس - ئار ،
زالىملارغا ياسايلى بىز دار .
ئەلنى - يۇرتنى يۇيۇپ قان بىلەن
قىلايلى ئازات ئىزىز جان بىلەن .
سوققا بېرىپ دۈشمەنلەرگە ،
تەڭسىزلىكنى كۈمەيلى يەرگە ! ...

يۇرت ئۇلۇغلىرىنىڭ بۇختاپانامىسىدىن «ئىنتىرناتسىيونال مارشى» غا ئوخشاش جەڭگىۋار سادا چىقىپ تۇرغانلىقىنى ئېتىراپ قىلىمىز . لېكىن ، ئىنقىلابى ئىبارىلەر بىلەن پە - دەزلەنگەن بۇ شېئىرلار قانداق قىلىپ داستانغا ئارىلىشىپ قالدى ؟ نەشرگە تەييارلىغۇچىنىڭ ئوقۇغۇچىلىق دەۋرىدىكى مەشق دەپتىرى تاسادىپىي مۆجىزە بىلەن ھازىرغىچە ساقلىنىپ قال -

خان ۋە بۇ شېئىرلار ئەنە شۇ تەۋەرۈك دەپتەردىن تاللاپ ئېلىنغان بولسىمۇ ئەھمىيەت جەھەتتە ئەمەس . بۇنداق شېئىرلار ئۆز ۋاقتىدا سىنىپنىڭ تام گېزىتىگە چىقىرىشقىمۇ يارىمىغان بولمىدى . بۇ خىلدىكى شېئىرلاردىن 7 - 8 نى مىسال كەلتۈرۈش مۇمكىن بولسىمۇ ، بىر تەرەپتىن بۇنداق تېتىقىسىز شېئىرلار بىلەن كىتابخانلارنىڭ كۆڭلىنى ئېلىشتۈرۈشنى خالىمىدىم ، ئۇيغۇر ھازىرقى زامان شېئىرىيىتىمىزدە قولغا كەلگەن مۇۋەپپەقىيەتلەرنى بىرنەچچە سائەتلەپ سۆزلەش مۇمكىن ياكى بۇ تېمىدا قېلىن كىتابتىن بىرنى يېزىپ چىقىش ئانچە قىيىن بولمىسا كېرەك . لېكىن «پادىشاھى ئادىل» غا ئوخشاش ئېسىل سەنئەت نەمۇنىسىنىڭ مەيدانغا كېلىشى قىيىن ھادىسە .

ئەگەر ، بىرەر كىلاسسىك مۇزىكا ئەسىرىنى ئىقتىدارسىز ، نادان ۋە چالا ئۆگەنچى شاگىرتلار كەلسە - كەلمەس ئورۇنلىسا ، ئۇ ھالدا بۇ مۇزىكىنىڭ ئىنسان روھىغا تەسىر قىلىدىغان تىلىسىز مۇڭى ئاساسەن يوقىلىدۇ . يېقىمىسىز ۋە رېتىمىسىز شاۋقۇندىن ئۇنىڭ - ھېچقانچە پەرقى قالمىدا . ئوخشاشلا «پادىشاھى ئادىل» داستانىمۇ ئۆزىنىڭ داستانغا لايىق قىممىتىنى ئاساسەن يوقاتقان . ئۇ خۇددى جاۋاھىراتلىرى ئوغرىلانغان قۇتغا ئوخشاپ قالغان . مۇنداقچە ئېيتقاندا «پادىشاھى ئادىل» نى ھەقىقەتەن نەس باسقان . مۇنداق نەس باسقان - يالغۇز «پادىشاھى ئادىل» داستانىلار ئەمەس ؛ ژۇرناللاردا ئېلان قىلىنغان ، توپلاملارغا كىرگۈزۈلگەن بىر قىسىم داستانلارمۇ ئەشۇنداق ئاقىۋەتكە قالغان . بۇنداق نەس باسقا - يالغۇز ئۇيغۇر خەلق داستانلىرىلا ئەمەس ؛ ئېغىز ئىجادىيىتىمىزنىڭ باشقا ژانىرلىرىدىمۇ مۇشۇنداق ئاقىۋەتكە قالغان نۇسخىلارنى ئۇچراتقىلى بولىدۇ .

بىزنىڭ مەدەنىي مىراسلىرىمىز پىششىقلاپ ئىشلەش باھانىسى بىلەن خالىغانچە يىيىپ - سوزۇپ ئۆزگەرتىۋېرىدىغان ئاشپەزنىڭ قولىدىكى خېمىر ئەمەس . مەدەنىي مىراسلىرىمىزنىڭ كۆپ قىسمى مەدەنىيەت ئىنقىلابىدا يوق قىلىندى . قالغانلىرى يۇقىرىقىدەك بوزۇپ نابۇت قىلىۋېتىلسە ، كېيىنكى ئەۋلادلىرىمىزغا نېمە قالىدۇ ؟ ئۇلارغا قانداقمۇ يۈز كېلەلەيمىز ؟ «بارنى ئوغرى ئالدى ، قالغىنىنى رەمبال» دېگەن مۇشۇ ئەمەسمۇ ؟ مەدەنىي مىراسلىرىمىزنى قۇتقۇزۇش خىزمىتى - ئۇ بۇرمىلاش ئۆزگەرتىش ، پۇچەك - لەشتۈرۈشكە قارشى كۆرەشنىمۇ ئۆز ئىچىگە ئالمىسا ، ئۇ قۇرۇق دەبدەبىلىك شۇئارغا ياكى ئىجاۋەت بولمايدىغان دۇئاغا ئايلىنىپ قالىدىغاندەك تۇرىدۇ .



منكۈن باتۇر

(قىسسە)

چەم ، قۇمدىن تىكش ياساپ بەش كىشى .
لىك ئۆتۈكنى تەييار قىلىپ قويۇپتۇ .
ئەتىسى ئەتىگەندە ئۆتۈكچى كېلىپلا منكۈن
باتۇردىن ئۆتۈكنى تىككەن - تىككىگەنلىد .
كىنى سورايتۇ . منكۈن باتۇر ئۈستىسىنى
تۆرگە چىقىرىپ ئولتۇرغۇزۇپ قويۇپ تۇ .
رۇپ :

— ئۈستام ، ھېرىپ - ئېچىپ .
ئۈسسەپ كەلگەنلا ئالدى بىلەن ئۈسسۈزلۈك
ئىچىۋالسىلا ، - دەپ ئۆتۈكچىنىڭ ئالدىغا بىر
تاۋاق قېتىق ، بىر نان قويۇپتۇ . ئۈستىسى
قېتىق بىلەن نانغا قول ئۇزىتىشىغا منكۈن
باتۇر :

— ئۈستام ، بۇ قېتىق بىلەن ناننى
بىر شەرت بىلەن ئىچىلا ، ئۇ قايسى شەرت
دېسىلە ، قېتىقنىڭ يۈزىنى بۇزماي ، ناننى
پۈكمەي يەيلا ، - دەپتۇ . ئۆتۈكچى منكۈن
باتۇرنىڭ كېيىگە ھەيران قاپتۇ . بىر پەس
تۇرۇپ كېتىپ ، ئاندىن :

— ئەي منكۈن ، مەن سېنى خېلى
ئەقىللىق بالىكەن دېسەم ، سەن خۇددى ئې-
لىشىپ قالغان ئادەمدەكلا گەپ
قىلىدىكەن سەن . قېتىقنىڭ يۈزىنى بۇزماي ،
ناننى پۈكمەي قانداق يېگىلى بولىسۇن ، -

منكۈن باتۇر سۇ ئاستىغا قانداق
كىرگەن بولسا ، ھۇر قىزلار ئۇنى شۇ يول
بىلەن مېڭىپ سۇ ئۈستىگە چىقىرىپ قو-
يۇپتۇ . ئۇ دەريادىن چىقىپ شەھەرنىڭ يەنە
بىر چېتىگە بېرىپ ئاندىن يۇرتىدىن كەل-
گەن قىياپەتتە شەھەرگە كىرىپ
ئۈستىسىنىڭ ئۆيىگە قايتىپ كەپتۇ . ئۆ-
تۈكچى منكۈن باتۇردىن :

— ئاتا - ئاناڭنى كۆردۈڭمۇ ؟ ئۇلار
قانداق تۇرۇپتۇ ؟ - دەپ سورايتۇ . منكۈن
باتۇر چاندۇرماي تۇرۇپ :

— ئاتا - ئانامنى كۆردۈم ، ئوبدان
تۇرۇپتۇ . يولۇمغا قاراپلا تۇرۇپتىكەن ، بەك
خوش بولدى ، سىلىگە كۆپتىن - كۆپ
سالام ئېيتتى ، - دەپ جاۋاب بېرىپتۇ . ئا-
رىدىن بىر كۈن ئۆتۈپ ، ئەتىسى كەچتە
ئۈستىسى منكۈن باتۇرغا :

— مەن بۈگۈن كەچتە بىر يەرگە
بارىمەن ، تاڭ ئاتقاندا كېلىمەن ، مەن
كەلگىچە تاشتىن چەم ، قۇمدىن تىكش يا-
ساپ ، بەش جۇپ ئۆتۈك تىككەپ قوي ، -
دەپ چىقىپ كېتىپتۇ .

منكۈن باتۇر سۇ ئاستى ھۈرلىرى
ئۆگەتكەن ھۈنەرنى ئىشقا سېلىپ تاشتىن

دەپتۇ . مىنكۈن باتۇر ئۆتۈكچىنىڭ گېپىگە قارىتا كۈلۈپ تۇرۇپ :

— ۋاي ئۇستام ، قېتىقنىڭ يۈزىنى بۇزماي ناننى پۈكمەي يېگىلى بولمىغان يەردە ، قانداقسىگە تاشتىن چەم ياسىغىلى ، قۇمدىن تىككىش تىككىلى بولسۇن ، — دەپتۇ . ئۆتۈكچى مىنكۈن باتۇرغا ياندۇرۇپ گەپ تېپىپ بېرەلمەي دۇدۇقلاپ قاپتۇ .

مىنكۈن باتۇر قازناق ئۆيگە كىرىپ تەييار قىلىپ قويغان بەش كىشىلىك ئۆتۈكنى ئېلىپ چىقىپ ئۇستىسىنىڭ ئالدىغا قويۇپ :

— ئۇستام ، سىلنىڭ بۇيرۇغانلىرى مۇشۇنداق ئۆتۈكىمدى ؟ — دەپتۇ ، ئۆتۈكچى ئۆتۈكنى قولغا ئېلىپ ، ئۇيان ئۆرۈپ ، بۇيان ئۆرۈپ ئۇزاق قارايتۇ . ئاندىن بىر مىنكۈن باتۇرغا ، بىر ئۆتۈككە قارايتۇ . يەنە مىنكۈن باتۇرنىڭ كۆزىگە ئۇزاق قارىغاندىن كېيىن :

— مىنكۈن ، راست گەپنى دە ، بۇ ئۆتۈكنى نەدىن ئالدىڭ ؟ — دەپ سورايتۇ . — ئۇستام ، بۇ يۇرتتا مېنىڭ سىلىدىن باشقا يېقىن ئادىمىم بولمىسا ، كىم ماڭا بۇنداق ئۆتۈكنى بېرىدۇ ، ئۆزۈم تىكتىم ، — دەپتۇ . مىنكۈن باتۇر . ئۆتۈكچى :

— راست گەپنى قىلمىدىڭ ، بۇنداق ئۆتۈكنى يەر يۈزىدىكى ئادەملەر تىكلەلمەيدۇ ، — دەپتۇ ئۆتۈكچى . مىنكۈن باتۇر ياندۇرۇپلا :

— يەر يۈزىدىكى ئادەملەر تىكلە - مەيدىغان ئۆتۈكنى نېمىشقا ماڭا تىككىشى بۇيرىدىلا ، سىلنىڭ بۇيرۇقلىرى بويىچە تىكتىم ، — دەپتۇ . گەپتە يەنە تۇتۇلۇپ قالغان ئۆتۈكچى مىنكۈن باتۇرغا قايتىدىن تازا

زەن سېلىپ قارىغاندىن كېيىن :

— مەن سېنى ئىشىمىغىلا سېلىپ ، ھېچقانداق ھۈنەر ئۆگەتمىگەندىم ، ئەمما سەن بىر كېچىدىلا مەنمۇ تىكلەلمەيدىغان ئۆتۈكنى تىككەپسەن ، ئەسلىدە مەن ساڭا شاگىرتلىققا كىرسەم بولغۇدەك . بۇگۈندىن باشلاپ مېنىڭ شاگىرتىم بولماي ئۆز ئالدىڭغا تىرىكچىلىك قىل ، — دەپتۇ . مىنكۈن باتۇرنىڭمۇ بۇ يۇرتتىن كېتىپ ، باشقا يەرلەرگە بارغۇسى كەلسمۇ ، ئۆتۈكچىگە دېيەلمەي تۇرغانىكەن . شۇنداق قىلىپ مىنكۈن باتۇر ئۆتۈكچىدىن دۇكان ئايرىپ بولۇپ ، ئۇستىسىدىن دۇئا ئالماقچى بوپتۇ . ئۆتۈكچى :

— سەن ماڭا راست كېيىڭنى ئېيتىد - مىغىچە دۇئا بەرمەيمەن . سەن مىنكۈن باتۇرنىڭ ئۆزى شۇمۇ ؟ ئەمەسمۇ ؟ — دەپ سوراپ تۇرۇۋاپتۇ .

مىنكۈن باتۇر راست گەپنى قىلاي دېسە ئەسلى ، چۈنكى ئۇنىڭ بۇ يۇرتتا ئۆ - زىنى ئاشكارىلىغۇسى يوق ئىكەن . راستىنى دېمەي دېسە ، بىر يىل ئۆتۈكچىگە قانداقلا بولمىسۇن شاگىرت بولۇپ ، تۈز - تامىقىنى يېگەن . تۈز - تامىقىنىڭ ھەقىقى ئۈچۈن راستىنى دېمەي بولماپتۇ .

— مىنكۈن باتۇر دېگەن مەن شۇ بولمەن ، — دەپتۇ مىنكۈن .

— مېنىڭكىدە بىر يىل تۇرۇپ تۈز - تاماق يېدىڭ ، شاگىرت بولدۇڭ . شۇنىڭ ھەقىقى ئۈچۈن مېنى قانداق رازى قىلسەن ، ماڭا نېمە بېرىسەن ؟ — دەپ سورايتۇ ئۆتۈكچى .

— نېمە بەرسەم رازى بولىلا ؟ — دەپ مىنكۈن باتۇر ئۆتۈكچىدىن سورايتۇ . — سېنىڭ ئۈچ نەرسەڭ بار ئىكەن .

تۆت ئاي ماڭغاندىن كېيىن ئاخىرى بىر شەھەرگە يېتىپ كەپتۇ. شەھەرگە كىرىپ قارىغۇدەك بولسا، ھەر بىر دوقمۇشقا شەھەر پادىشاھىنىڭ ئېلانى ئېسىقلىق تۇرغۇدەك. ئېلاندا: كېمەركى بادرات ① تاز ئىككىنچى ئاسمانغا ئېلىپ چىقىپ كەتكەن قىزىمنى قۇتقۇزۇپ ئەكىلىپ بەرسە، شۇ كىشىنى خالىغىنىنى بېرىپ رازى قىلىمەن. ئەگەر پادىشاھلىقىمنى بەر دېسىمۇ بېرىمەن، دەپ يېزىلغانىكەن. مىنكۈن باتۇر ئېلانى ئو- قۇپ، ئۆتۈكچىگە بەرگەن ۋەدىسىنى ئەڭ ئاخىرقى قەرەل تولغۇچە ئورۇندايدىغانلىقىدىن خوش بولۇپتۇ. مىنكۈن باتۇرنىڭ ئويلىشىچە، ئۆتۈكچىگە ئېلىپ بېرىدىغان پادىشاھلىق چوقۇم پادىشاھنىڭ ئۆز رازىلىقى بىلەن بەرگەن بولۇشى كېرەك ئىكەن. مىنكۈن باتۇر ئاۋۋال ۋەقەنىڭ زادى نېمىلىكىنى ئالدىن بىلىۋالغۇسى كېلىپ كىشىلەردىن سورايتۇ. كىشىلەر ئۇنىڭغا: يۇرتىمىزدا بىر بادرات بار ئىدى. يەتتە يىلنىڭ ئالدىدا شۇ بادرات تاز پادىشاھىمىزنىڭ قىزىنى سۇمۇرغۇ قۇشقا مىندۈرۈپ ئىككىنچى ئاسمانغا ئېلىپ چىقىپ كەتكەنىدى. يەتتە يىلدىن بۇيان ھەر يەر - ھەر يەرلەردىن نى - نى شاھزادىلەر، بەگزارلەر، نى - نى باتۇرلار قىزىنى قۇتقۇزىمىز دەپ كەلدى، ئەمما ھېچقايسىسى ئامال قىلالمىدى. يەتتە يىلدىن كېتىشتى، دەپ جاۋاب بېرىپتۇ. مىنكۈن باتۇر ۋەقەنىڭ ئۆتمۈشىنى بىر قۇر بىلىۋالغاندىن كېيىن، بىر بوۋايدىن: - بوۋا، پادىشاھ جاكارنامىسىنى نېمىشقا تامغا چاپلىماي ئېسىپ قويدۇ؟ - دەپ سورايتۇ.

شۇنىڭ بىرسىنى بەر ياكى ماڭا بىرەر شەھەرنىڭ پادىشاھلىقىنى ئېلىپ بەر، بولمىسا بەرگەن تۇزۇمغا رازى بولمايمەن، - دەپتۇ ئۆتۈكچى. مىنكۈن باتۇر ئويلىنىپتۇ. خاسىيەتلىك ئۈچ نەرسىنىڭ ھېچقايسىسىدىن ئايرىلغۇسى كەلمەپتۇ - دە: - ئۈستام مەن سىلگە بىرەر يۇرتنىڭ پادىشاھلىقىنى ئېلىپ بېرىمەن. مەن بىر كەتسەم ئۈچ كۈندە كېلىمەن، ئۈچ كۈندە كېلەلمىسەم ئۈچ ئايدا كېلىمەن، ئۈچ ئايدا كېلەلمىسەم ئۈچ يىلدا كېلىمەن. ئەگەر ئۈچ يىلغىچىمۇ كەلمەي ئۇنىڭدىن ئاشۇرۇۋەتسەم، بىرەر يۇرتنىڭ پادىشاھلىقىنى ئېلىپ بەرگەندىن باشقا، خاسىيەتلىك ئۈچ نەرسەمنىڭ ئىچىدىن خالىغانلىرىنى قوشۇپ بېرىمەن. - دەپ ۋەدە بېرىپتۇ. ئۆتۈكچى مىنكۈن باتۇرنىڭ ۋەدىسىنى ئېلىۋالغاندىن كېيىن، رازىلىق دۇئاسى بېرىپ ئۇنى ئۈزىتىپ قويۇپتۇ. مىنكۈن باتۇر ئۆتۈكچىنىڭ ئالدىدىن چىققىنىچە بىر يولغا چۈشۈپ مېڭىۋېرىپتۇ. ئۈچ كۈن مېڭىش بىلەن ئۆتۈپتۇ. بىرەر يۇرتنىڭ قارىسى كۆرمەپتۇ. يەنە مېڭىۋېرىپتۇ. قورسىقى ئاچسا جاھاننەما ئەينىكىگە قاراپ نەدە ئېتىپ يېگۈدەك بىرەر جان - جانىۋارنىڭ بارلىقىنى بىلىۋالسا، شۇ يەرگە بېرىپ ئوقىياسى بىلەن ئېتىپ كاۋاپ قىلىپ يەپتۇ. ھارسا مىسران قىلىچىنى ھاسا قىپتۇ. ئۇ شۇ نەرىقىدە ئۈچ ئاي يول مېڭىپ جاھان كېزىپ، ھېچقانداق يەردىن پادىشاھلىقنىڭ ئېپىنى تاپالماپتۇ. شۇنداق قىلىپ ئۈچ كۈن، ئۈچ ئايىمۇ ئۆتۈپتۇ. ساق

① بادرات - جادۇگەر، سېھىرگەر

كېسىنى تەنە دەپ چۈشەنگەن ياساۋۇللار مېنىكۈن باتۇرنى ئوردىدىن چىقىرىۋەتمەكچى بولمىدۇ. مېنىكۈن باتۇردىن سوئال سورىغان ھېلىقى ۋەزىر ياساۋۇللارنى سەل تەخىر قىلىپ تۇرۇڭلار، دەپ قويۇپ، پادىشاھنىڭ قۇلىقىغا:

— پادىشاھىم، بىر چوڭنىڭ گېپىنى ئاڭلا، بىر كىچىكنىڭ دېگەن گەپ بار. بۇ بالا ئۆزىگە ئىشەنمىسە جاكارلىرىنى ئورۇنداشقا بەل باغلاپ ھۇزۇرلىرىغا كىرمەس ئىدى. ئالدى بىلەن بىز ئۇنى ئۆزى توغرىلىق گەپكە سېلىپ باقايلى، — دەپ مەسلىھەت بېرىپتۇ. پادىشاھ ئاقىلدار ۋەزىرنىڭ گېپى بويىچە مېنىكۈن باتۇردىن:

— ھەي بالا، قېنى ئېيتقىنا، ئۆزۈڭ نەدىن كەلدىڭ، ئىسمىڭ نېمە، كىمنىڭ بالىسىسەن؟ — دەپ سوراپتۇ، مېنىكۈن باتۇر ئۆزىنىڭ يۇرتىنى، ئىسمىنى ئېيتىپتۇ. ئەمما دادىسىنى ئاشكارىلىغۇسى كەلمەي، دادىسى ئورنىغا ئاغزىغا كەلگىنىچە بىر ئادەمنىڭ ئىسمىنى ئاتايتتۇ. بۇ يىراق يۇرتقا مېنىكۈن باتۇرنىڭ باتۇرلۇقى توغرىسىدىكى گەپلەر تېخى يېتىپ كەلمىگەنىكەن. پادىشاھنىڭ ئالدىدا تۇرغان كىچىكلا بىر بالىنىڭ بادرات تازىنىڭ قولىدىن قىزىنى قۇتۇلدۇرۇپ كېلەلىشىگە زادىلا ئىشەنگۈسى كەلمىسىمۇ، ئامراق قىزىنى يادلاپ ئويلىنىپ قاپتۇ ۋە مۇنداق دەپتۇ:

— يەتتە يىلنىڭ ئالدىدا قىزىم يوقاپ كەتتى. بىر نەچچە كۈنگىچە ھېچنەدىن خەۋىرى بولمىدى. قۇرئاندا زارغا قۇر سال-دۇر سام قىزىمنى يۇرتىمىزدا سوقۇنۇپ يۈرگەن بىر بادرات تاز ئىككىنچى قەۋەت ئاس-مانغا ئېلىپ چىقىپ كېتىپتۇ. ئەگەر سەن قىزىمنى قۇتۇلدۇرۇپ چۈشسەڭ، ۋەدەم بويىچە نېمىنى خالىساڭ شۇنى بېرىمەن.

— بالام، سەن بۇ يۇرتنىڭ قاندىد-سىنى بىلمەيدىغان ئوخشايسەن. پادىشاھىمىز بىرەر ئىشنى بىجا كەلتۈرگۈچىگە ئىنئام بەر-مەكچى بولۇپ جاكار چىقارسا، ئۇنى تامغا چاپلىماي ئېسىپ قويىدۇ. پادىشاھىمىزنىڭ دېگىنىنى ئورۇنداشقا بەل باغلىغان كىشى جاكار نامىنى ئېلىپ ئوردىغا كىرىدۇ. ئۇ كىشىنى ئوردىغا كىرىشتىن ھېچكىم توسمايدۇ، — دەپ جاۋاب بېرىپتۇ.

مېنىكۈن باتۇر جاكار نامىنى ئېسىقلىق يەردىن ئېلىپ پادىشاھنىڭ ئوردىسىغا قاراپ مېڭىپتۇ، بۇنى كۆرگەن كىشىلەر ھەيران قېلىشىپتۇ. مېنىكۈن باتۇر ئوردا دەرۋازىسىغا كەلسە، ئۇنى دەرۋازا باققۇچىلار قىلىچ، نەيزى-لىرىنى چەپراس قىلىشىپ توسۇپتۇ. مېنىكۈن باتۇر قولىدىكى جاكار نامىنى ئېچىپ كۆرسىتىپتەن قۇرۇقچىلار بىر-بىرىگە قاراشقىنىچە قىلىچ، نەيزىلىرىنى يىغىشتۇرۇپ يول بېرىپتۇ. مېنىكۈن باتۇر ئۇدۇل پادىشاھنىڭ تەختىغا كىرىپ قول باغلاپ تۇرۇپ سالام بېرىپتۇ. پادىشاھ مېنىكۈن باتۇرغا قاراپ: — ھە بالا، نېمە ئەرز-دادىڭ بار؟ — دەپ سوراپتۇ.

مېنىكۈن باتۇر باشقا گەپ قىلمايلا جاكار نامىنى كۆرسىتىپتۇ. پادىشاھنىڭ ئوڭ قول ۋەزىرى:

— ھەي بالا، پادىشاھنىڭ بۇ جاكار نامىنى نېمىشقا ئېلىۋالدىڭ، ئەرز، دادىڭ بولسا ئۆزۈڭلا كىرسەڭ بولمىدىمۇ؟ — دەپتۇ.

مېنىكۈن باتۇر ئۆزىنىڭ ھېچقانداق ئەرز-دادى يوقلۇقىنى، پەقەت پادىشاھنىڭ قىزىنى قۇتۇلدۇرۇپ كېلىدىغانلىقىنى ئېيتىپتۇ. پادىشاھ كىچىكلا بىر بالىنىڭ دېگەن گېپىنى ئاڭلاپ كۈلۈپتۇ. پادىشاھنىڭ كۈل-

ئاتا- بالىنى جەم قىلىپ قويماقچىمەن . بادرات تاز ئۇ قىزنى سۇمۇرۇغ قۇشقا مىندۇرۇپ ئەكىد تىپتۇ . ئىككىنچى قەۋەت ئاسمانغا سۇمۇرۇغدىن باشقا نەرسە يېتىپ بارالمايدىكەن . شۇڭا ئىككىڭلارنى دۇمبەڭلەرگە يۈك ئارتىپ ئۇ چۇرۇپ ئۆگەتمەكچىمەن . قىزنى قۇتۇلدۇرۇپ بولساملا سىلنى ئۆز ئەر كىڭلارغا قويۇپ بېرىمەن ، — دەپتۇ مىنكۈن باتۇر سۇمۇرۇغ بالىلىرىغا .

— ھەي ، ياخشى نىيەتلىك ئادەمزادە ، بىزنى قويۇپ بېرىدىغىنىڭ راستلا بولسا ، بىزگە يۈگەن سالما ، بىز سېنىڭ سۆزۈڭ بو- يىچە ئۇچىمىز ، بىزگە ئەمدىلا قىرىق كۈن بولدى ، لېكىن تېخىچە ئۇچۇپ باقمىدۇق ، ئىككىنچى قەۋەت ئاسمان ئۇزاققا ئوخشايدۇ ، بىز بۇ ھالىمىزدا ئۇ يەرگە يېتىپ بارالمايمىز . شۇڭا بىزنى ئۆزۈڭ مىنىپ كۆندۈر . ئۈستىمىزگە كۈندىن — كۈنگە ئېغىرلىتىپ تاش باغلاپ قوي . بىز ئېغىر بەرسىنى كۆتۈرۈپ ھەر كۈنى ئۇزاق ئۇچۇپ ئۆگىنەيلى . بىزدىن خاتىرجەم بول ، سېنىڭ خىزمىتىڭدە بولىمىز ، — دەپتۇ سۇمۇرۇغ بالىلىرى .

مىنكۈن باتۇر سۇمۇرۇغ بالىلىرىنىڭ گېپى بويىچە ئۇلارغا يۈگەن سالماي ، بىرىنچى كۈنى نۆۋەت بىلەن مىنىپ يېرىم كۈندىن ئۇچۇرۇپتۇ . ئەتسىدىن باشلاپ سۇمۇرۇغ بالىلىرىنىڭ بويىغا ، دۈمبىسىگە تاش باغلاپ ھەم ئۆزى مىنىپ ئۇچۇشقا باشلاپتۇ . ھەر كۈنى باغلىنىدىغان تاشنى ئاز — ئازدىن كۆپەيتىپتۇ . ساق بىر يىل بولغاندا سۇمۇرۇغ بالىلىرى مىڭ جىڭ تاش بىلەن مىنكۈن باتۇرنى مىندۈرۈپ ئۇچىدىغان ، كەچكىچە ئۇچسىمۇ ھارمايدىغان بوپتۇ . مىنكۈن باتۇر مۇ ئون يەتتە باشقا كىرىپ ، كۈچتىمۇ ، ئەقىلدىمۇ

— ئۇنداق بولسا ماڭا ھازىر ئىككى نار تۆگە تەييارلاپ بەرسىلە ، — دەپتۇ مىنكۈن باتۇر .

پادىشاھ شۇ ھامان ئۇنىڭغا نار تۆگەدىن ئىككىنى ھازىر قىلدۇرۇپ بېرىپتۇ . مىنكۈن باتۇر پادىشاھ ئارقىلىق يۇرت ئەھلىگە كىم ئىككى سۇمۇرۇغ بالىسى بەرسە ، ئورنىغا ئىككى نار تۆگە بېرىدىغانلىقى توغرىلىق جا- كار چىقارغۇزۇپتۇ .

ئۇ پادىشاھنىڭ شەھرىدە بىر كىشى بولۇپ ، ھەر خىل قۇشلارنى تۇتۇپ سېتىپ جان باقىدىكەن . ئۇنىڭ قىلىدىغان كەسپى شۇ ئىكەن . ئۇ بىر كۈنلىرى سۇمۇرۇغ ئۇۋىسىدىن سۇمۇرۇغ باچكىسىدىن ئىككىنى تۇتۇۋېلىپ باققانىكەن . ئۇ كىشى بۇ سۇمۇرۇغ بالىلىرىنى بېقىپ چوڭ بولغاندا ساتسام جىق مال — دۇنيا- لىق بولۇپ قالسىمەن ، دەپ ئويلاپ يۈرگەن كۈنلىرىدە پادىشاھنىڭ ھېلىقى جاكارىنى ئاڭلاپ ، باققىنىغا قىرىق كۈن بولغان سۇمۇرۇغ بالىلىرىنى ئېلىپ پادىشاھنىڭ ئالدىغا بېرىپتۇ . مىنكۈن باتۇر ئۇنىڭغا ئىككى نار تۆگىنى بېرىپ سۇمۇرۇغ بالىلىرىنى ئېپقاپتۇ .

مىنكۈن باتۇر سۇمۇرۇغ بالىلىرىنى ئا- دەم بارالمايدىغان ئېگىز بىر تاغ ئۈستىگە ئېلىپ چىقىپ ، ئاغزىغا يۈگەن سالماقچى بوپ- تىكەن ، بىردىنلا سۇمۇرۇغ بالىلىرى زۇۋانغا كېلىپ :

— ھەي ئادەم بالىسى ، بىزنى نېمە قىل- ماقچى بولسىن ؟ — دەپ سوراپتۇ .

— ھەي سۇمۇرۇغ بالىلىرى ، مۇشۇ شەھەرنىڭ پادىشاھىنىڭ قىزىنى بىر بادرات تاز ئېلىپ قېچىپ ئىككىنچى ئاسمانغا ئېپچىقۇۋاپتۇ . پادىشاھ قىزىنىڭ دەردىدە خۇ- شاللىقنى ئۇنتۇپتۇ . مەن پادىشاھنىڭ ئۇ قىزىنى بادرات تازنىڭ قولىدىن قۇتۇلدۇرۇپ ،

ساقلاپ تۇرۇشقا قالدۇرۇپ قويۇپ، ئۆزى شەھەر دەرۋازىسىغا قاراپ مېڭىپتۇ. شەھەر 20 گەز قېلىنلىقتا، 40 گەز ئېگىزلىكتە سېلىنغان سېپىل بىلەن قور شالغانىكەن. سېپىلنىڭ بىرلا قۇۋۇقى بولۇپ، قاناتلىرى ئىككى گەز قېلىنلىقتىكى پولاتتىن ياسالغانىكەن. تەلەتى سەت، بويى — بەستى بەھەيۋەت ئىككى باتۇر باقىدىكەن. بىرىنىڭ ئىسمى يولۋاس باتۇر، يەنە بىرىنىڭ ئىسمى ئېيىق باتۇر ئىكەن. بۇ باتۇرلار شۇنداق بويۇق ئىكەنكى ئۇلارنىڭ بېشى ئاسمانغا تاقىشىپ قېلىپ، ئېگىلىپ يۈرىدىكەن، ئەگەر بېشىنى ئېگىز كۆتۈرىدەن بولسا، بەش قات ئاسماننى تەۋرىتىۋېتىدىكەن. بۇلارغا ھېچنەرسە تەڭ كېلەلمەيدىكەن. بىر قېتىمدا ئالتە ئايلىق تامىقىنى يەپ، ئالتە ئاي تاماق يېمىسىمۇ بولىدىكەن. بىر ئۇخلىسا ئالتە ئاي ئۇخلىۋېلىپ، قالغان ئالتە ئايدا ئۇخلىماي يۈرۈپىدىكەن. بۇ ئىككى باتۇرنىڭ ھەر بىرى سېپىل قۇۋۇقىنى ئالتە ئايدىن باقىدىكەن. بىرى باققاندا، بىرى ئۇخلايدىكەن. بۇ قېتىم يولۋاس باتۇر ئۇخلاپ، ئېيىق باتۇر گۈزەتتە تۇرغانىكەن، مىنگۈن باتۇر ئېيىق باتۇرنىڭ قېشىغا بېرىپ:

— ھە باتۇر ئاكا، بۇ بىرىنچى قەۋەت ئاسمانمۇ، ئىككىنچى قەۋەت ئاسمان قانچىلىك يىراق، — دەپ سوراپتۇ. ئېيىق باتۇر:

— ھەي، سەن نەدە قالغان بىر نېمە؟ بۇ دېگەن بادرات پادىشاھقا تەۋە ئىككىنچى ئاسمان، بىلىپ قوي! — دەپتۇ.

مىنگۈن باتۇر ئېيىق باتۇرنىڭ گېپىدىن ئۆزىنىڭ ئىككىنچى ئاسمانغا چىقىپ بولغانلىقىنى بىلىپتۇ. شەھەرگە كىرمەكچى بولۇپ ئېيىق باتۇرغا پىسەنتمۇ قىلماي مېڭىپتۇ. ئېيىق باتۇر:

يېتىلىپتۇ. ئۇ سۇمۇرۇغ بالىلىرىنى ئاخىرقى قېتىم ئۇچۇرۇپ كۆرگەندىن كېيىن: « ھە، ئەمدى ئىشىمغا تۇتۇش قىلسام بولغۇدەك » دەپ ئويلاپ پادىشاھنىڭ ئالدىغا كىرىپ:

شاھ ئاتا، مېنىڭ تەييارلىقىم پۈتتى، بۈگۈن ئىككىنچى قەۋەت ئاسمانغا قاراپ ئۇچىمەن، خەۋەردار بولۇپ قالغايلا، — دەپ ئېيتىپ قويۇپ ئوردىدىن چىقىپتۇ.

مىنگۈن باتۇر ئوردىدىن چىقىپ سۇمۇرۇغ بالىلىرىنى قويۇپ قويغان ھېلىقى ئېگىز تاغقا چىقىپتۇ. سۇمۇرۇغ بالىلىرىغا: بۈگۈن ئىككىنچى قەۋەت ئاسمانغا قاراپ ئۇچىمىز، ھار ساڭلار ھاردەم دەڭلار، دەپتۇ — دە، سۇمۇرۇغ بالىسىنىڭ بىرىگە مىنىپ، يەنە بىرىنى ئەگەشتۈرۈپ ئۇچۇپتۇ. نەچچە ۋاقىتتىن ئېغىر يۈك يۈدۈپ ئۇچۇن ئۆگەنگەن سۇمۇرۇغ بالىلىرى ئەمدى ئاجايىپ يەڭگىل بولۇپ، نەچچە ھەسسە تېز ئۇچۇپتۇ. ئۇلار شۇ ئۇچقىنىچە ساق ئۈچ ئاي ئۇچۇپتۇ. مىنگۈن باتۇر سۇمۇرۇغ ئۈستىدە تۇرۇپ ئەتراپقا نەزەر سالغۇدەك بولسا، سول يان پەستە يايېشىل بوستانلىق ئۈزۈن بىر جىلغىنى كۆرۈپتۇ. ئۇلار بۇ يەردە ئازراق ئارام ئېلىۋېلىپ ئاندىن ئۇچماقچى بولۇپ چۈشۈپتۇ. مىنگۈن باتۇر ئەتراپىنى كۆرۈپ باقماقچى بولۇپ جىلغىدىن تاغقا چىقىپ، تاغنىڭ ئۇ تەرىپىدە چوڭ بىر شەھەرنى كۆرۈپتۇ. شەھەرنىڭ تاغ باغرىغا قارىغان چوڭ قۇۋۇقىنىڭ ئالدى تەرىپى ئاجايىپ گۈزەل چارباغ ئىشىش. ئەمدى بىرىنچى قەۋەت ئاسمانغا چىققان ئۇ خىشايىمىز دەپ ئويلىغان مىنگۈن باتۇر ئىككىنچى قەۋەت ئاسمانغا يەنە قانچىلىك ئۇچقاندا يەتكىلى بولىدىغانلىقىنى سوراپ بىلىۋېلىش ئۈچۈن سۇمۇرۇغلىرىنىڭ يېنىغا قايتىپ چۈشۈپ ئۇلارغا مىنىپتۇ — دە، چارباغقا چۈشۈپتۇ. سۇمۇرۇغلارنى چارباغدا

چۈشمە كىچى بوپتۇ ، ئەمما مىنكۈن باتۇرنىڭ قولىدىكى مىسران قىلىچىنى كۆرۈپ ، ئۇمۇ نەيزە - قالقىنىنى كۆتۈرۈپ مەيدانغا چۈشۈپتۇ . ئىككى باتۇر بىر نەچچە مەيدان ئېلىشىپتۇ . ئېيىق باتۇر نەيزىسىنى مىنكۈن باتۇرنىڭ كۆكرىكىنى چەنلەپ ئۇرۇپتۇ . مىنكۈن باتۇر ئۇنىڭ نەيزىسىنى بىر ئۇرۇپلا قايرىپ تاشلاپ ، چاققانلىق بىلەن ئېيىق باتۇرغا قىلىچ سېلىپ ، بېلىدىن ئىككى پارچە قىلىۋېتىپتۇ . ئۇنىڭ بېلىنىڭ يۇقىرى پارچىسى يەتتە تاغ ، يەتتە دەريانى بېسىپ چۈشۈپتۇ . ئېيىق باتۇر ئۆلگەندىن كېيىن ، مىنكۈن باتۇر سېپىل قۇۋۇقىنى ئېچىپ شەھەرگە كىرىپ بازار ئايلىنىپتۇ . بىر دۇق مۇشقا بارسا بىر بوۋاي قوغۇن سېتىپ ئولتۇرغۇدەك . مىنكۈن باتۇر بوۋايدىن قوغۇن ئېلىپ يېگەچ :

— بوۋا ، مەن ئاڭلىسام بىر شاھزادە ئاستىنقى ئالەمدىن بىر مەلىكىنى مۇشۇ ئۈستۈنكى ئالەمگە ئېلىپ چىققانىكەن ، ئۇنىڭ قاننى بولمىسا ياكى ئاسماننىڭ شوتىسى بولمىسا قانداق ئېلىپ چىققاندۇ ؟ — دەپ سوراپتۇ . بوۋاي مىنكۈن باتۇرغا :

— ھەي بالام ، بىزنىڭ بۇ يۇرتىمىزدا بىر بادرات تاز بار . ئۇنىڭ بىر بالىسى بار ئىدى . ئۇ بالىسىنى يەتتە ياش ۋاقتىدىلا ئاستىنقى ئالەمگە ئېلىپ چۈشۈپ يوشۇرۇپ قويغان . غەربى ئاستىنقى ئالەم پادىشاھىنىڭ قىزى بالاغەتكە يەتكىچە ئوغلۇمۇ چوڭ بولىدىكەن ، شۇ ئارقىلىق مەلىكىنى ئوغزى بىرلاپ چىقىش ئىكەن . ئۇنىڭ ئوغلى ھازىر 25 ياشقا كىردى ، مەلىكە ئون توققۇز ياشقا كىردى . ئاڭلىشىمىزچە ئۇ مەلىكە بەك دانا

— ھە ، نەگە بارسەن ؟ مېنىڭ ئالدىمدا سەن تۇرماق ، ئۇچار قاناتتىن كۈمۈت ، پاشىمۇ ، مەخلۇقاتتىن دېۋىمۇ رۇخسەتسىز شەھەرگە كىرەلمەيدۇ ، ماڭ ئېرى ، — دەپ ۋارقىراپتۇ .

— مەن شەھەرنى كۆرۈۋېلىپلا يېنىپ چىقىمەن ، — دەپ مىنكۈن باتۇر قۇۋۇققا قاراپ مېڭىپتۇ .

ئېيىق باتۇرنىڭ ئاچچىقى تۇتۇپتۇ — دە ، مىنكۈن باتۇرنى بىر شاپىلاق ساپتىكەن ، تۇيۇقسىز تۇرغان مىنكۈن باتۇر شاپىلاقنىڭ دوغىسىدا يەتتە تاغنىڭ ئېرىسىغا ئۇچۇپ كېتىپ ، يەرگە 40 گەز كىرىپ كېتىپتۇ . مىڭ بىر مۇشەققەتتە يېتىپ كەتكەن يەردىن چىقىپتۇ . «مەن يەرىشتە ئەۋلادى بىر باتۇر تۇرسام ، ئاشۇنىڭغا تەڭ كېلەلمەي بوزەك بولۇپ يۈرسەم ، باتۇر دېگەن يۈزۈمنى قانداق كۆتۈرۈپ يۈرسەن» دەپ ئويلاپ ، شۇنداق دەرغەزەپكە كەپتۇكى ، بەدەنلىرى تىترەپ ، قۇيقا چېچى تىك بوپتۇ . ئىسقىرتىپتىكەن ، شۇ ھامان سۇمۇرغىدىن بىرسى ئۇچۇپ كەپتۇ . مىنكۈن باتۇر سۇمۇرغۇغا مىنىپ چارباغقا كەپتۇ — دە ، سۇمۇرغۇنى يەنە بىرنىڭ يېنىغا ئەكىلىپ ئىككىسىگە قايتىدىن گەپ تاپىلاپ قويۇپ ، يەنە ھېلىقى شەھەرگە قاراپ مېڭىپتۇ . ئېيىق باتۇرنىڭ ئالدىغا كەپتۇ — دە ، مىسران قىلىچىنى قېنىدىن چىقىرىپ تۇرۇپ :

— قېنى ، باتۇر بولساڭ مەيدانغا چىق ، ئىككىلەن بىر ئېلىشىپ باقايلى ، — دەپتۇ .

ئېيىق باتۇر دەسلەپتە مىنكۈن باتۇرنى كۆزىگە ئىلماي ، مەيدانغا شۇنداقلا

ۋەت! — دەپتۇ بادرات تاز! مەنكىن باتۇرنى نەۋكەر بېرىپ مەنكىن باتۇرنى كۆتۈرمە كىچى بوپتۇ، ئەمما يەردىن يۈلۈپ ئالماپتۇ. ھەرقانچە كۈچەپمۇ ئورنىدىن قوزغىيالماپتۇ. ئاچچىقىدا مەنكىن باتۇرنىڭ پۇتغا تەپمە كىچى بولغانىكەن، مەنكىن باتۇر ئۇنى بىر تېپىك بىلەن يەرگە ئۇچۇرۇپ چۈشۈرۈۋېتىپتۇ. بادرات تاز يەنە ئۇچ نەۋ- كىرىنى ئەۋەتىپتۇ. ئۇلار يېقىن كېلىشىگە مەنكىن باتۇر ئىككى قولىدا ئىككىسىنى تۇ- تۇپ كۆتۈرۈۋېلىپ، بىرىنى پۇتدا چاتىرىقىدىن ئېلىپ ئېتىپتىكەن، سېپىلدىن يەتمەش غۇلاچ نېرىغا چۈشۈپتۇ. بۇنى كۆرگەن باشقا نەۋكەرلەر چۇقۇرۇشۇپ كې- تىپتۇ.

— ئېيىق باتۇرنى قىچقار! — دەپ ۋارقىراپتۇ بادرات تاز. مەنكىن باتۇر: — ئېيىق باتۇرۇڭ ئىككى پارچە بو- لۇپ يەتتە تاغنىڭ نېرىسىدا ياتىدۇ، — دەپتۇ.

بادرات تاز بىر ئىشارە قىلىپتىكەن، يەتتە مەنكىن نەۋكەرنىڭ ھەممىسى مەنكىن باتۇرغا ئېتىلىپ كەپتۇ. مەنكىن باتۇر بى- رىنى تۇتۇۋېلىپ بىرىگە ئېتىپ، بىرى ئارقىلىق ئۇنى يىقىتىپ، بىرىدە مەنكىن ئىچى- دىلا يەتتە مەنكىن نەۋكەرنى يەر چىشلىتىپ قويۇپتۇ. بادرات تازنى تىرىك تۇتۇۋېلىپ، ئۆزىنى مەلىكە بار جايغا باشلاپ بېرىشقا قىستاپتۇ.

— مەنكىن ئۇ مەلىكىنى ساقلايدىغان ئۈچ مەنكىن تاللانغان نەۋكىرىم، 40 باتۇرۇم بار، بۇ باتۇرلارنىڭ ھەربىرى ئۈچ مەنكىن ئا- دەمگە تېتىدۇ. ئۇلار ئۇخلىسا بىر قۇلىقىنى

ئىمىش، قولىدىن جىق ئىش كېلەرمىش. ئۈچ يىلدىن كېيىن بولىدىغان ئىشلارنى چۈشىدە كۆرەرمىش. باشقىلارنىڭ چۈشىگە ئېيتقان تەبىر راست چىقارمىش. تېخى ئۈچ يىلنىڭ ئالدىدىلا ئۆزىنى بېقىۋاتقان بادرات تازنىڭ ئادەملىرىگە: ئىككى سۇمۇرۇغلۇق بىر باتۇر كېلىپ ھەممىگىنى يېڭىپ، پادىشا- ھىگىنى تۇتۇۋېلىپ، مېنى قۇتۇلدۇرۇپ ئېلىپ كېتىدۇ، دېگەنمىش. شۇڭا بادرات تاز باتۇرلارنى كۆپلەپ يىغىپ، مەلىكىنىڭ ئەتراپىغا قاراۋۇللۇققا قويدى. ئۇنىڭ ھازىر 47 مەنكىن تۇغ — ئەلەملىك لەشكىرى، بىرقانچە يۈز ئاجايىپ باتۇرى بار. بادرات تازنىڭ يەتتە مەنكىن كىشىلىك خاس نەۋكىرى بار. ئۇ نەۋكەرلىرىگە ھەر كۈنى سېپىل ئۈستىدە قىلىچۇزلىق، نەيزىۋازلىق، ئۇ مۇت، قالقان، گۈرۈزى تۇتۇشنى، تۈزدە چەۋاندازلىقنى ئۆگىتىۋاتىدۇ. مەلىكە كې- لىدۇ، دېگەن ھېلىقى باتۇر كېلىپ بۇ يۇرتتىن بادرات تازنى يوقىتىپ، بىزنى ئۇ- نىڭدىن قۇتۇلدۇرغان بولسا بەك ياخشى بولاتتى، — دەپ ئورنىدىن تۇرۇپ، مەن- كۈن باتۇرغا يەتتە مەنكىن نەۋكەرنىڭ ئوتتۇرىسىدا تۇرغان دېۋە چىراي، سەت بىر ئادەمنى بادرات تاز شۇ دەپ كۆرسىتىپتۇ.

مەنكىن باتۇر ئەھۋالنى بىلىۋېلىپ، سېپىلنىڭ ئۈستىگە چىقىپتۇ. ناتونۇش بىر ئادەمنىڭ سېپىل ئۈستىگە چىققىنىنى كۆرگەن بىر نەۋكەر بادرات تازغا:

— پادىشاھم، بىر ئالاقمان پەتەك سېپىل ئۈستىگە چىقىپ بىز تەرەپكە كېلىۋاتىدۇ، — دەپ خەۋەر قىپتۇ. — پۇتىدىن تۇتۇپ يەرگە تاشلى-

مىنكۈن باتۇر .

شۇ ئارىدا بادرات تازىنىڭ ئوغلى پەيدا بويپتۇ ، ئۇ مىنكۈن باتۇرغا قاراپ :
— مەن شۇ مەلىكىنى دەپ يەر ئۈستى پادىشاھلىقىدا يەتتە يىل كۈتۈپ تۇردۇم ، ئاران ئە چىققۇلدىم ، ئۇنى ئۆزۈم ئالمىمەن ، ساڭا بېرىدىغان مەلىكە يوق ، — دەپ سالىپاڭ قۇلاق بىر باتۇرغا ئىشارە قىپتۇ .

سالىپاڭ قۇلاق باتۇردىن بىرسى كا-
لىدەك ھۆر كىرىگىنىچە قۇلقىنى پۇلاڭلىتىپ مىنكۈن باتۇرغا ئېتىلىپ كەپتۇ . مىنكۈن باتۇر مىسران قىلىچىنى بىر سىلكىپتىكەن ، ئۇزىراپ يەتتە غۇلاچ بويپتۇ . سۆرۈلۈپ تۇرغان قۇلاقنى تۇتۇۋېلىپ تۇرۇپ چېپىپ-تىكەن ، تۇۋىدىنلا ئۈزۈلۈپتۇ . مىنكۈن باتۇر قۇلاقنى چۆرۈپ — چۆرۈپ ئېتىپتىكەن ، بادرات تازىنىڭ ئوردا ساقلايدىغان ئۈچ مىڭ لەشكىرىنى بېسىپ ئۆلتۈرۈپ قويۇپتۇ . قالغان سالىپاڭ قۇلاقلار مىنكۈن باتۇرنىڭ كۈچىدىن قورقۇشۇپ يېقىن كېلەلمەپتۇ . بادرات تازىنىڭ مىنكۈن باتۇرنىڭ دېگىنىدەك قىلماسقا ئىلاجى قالماپتۇ . ئەمما ئوغلىنىڭ مەلىكىدىن ۋاز كەچكىسى كەپ مەپتۇ . ھەممە سالىپاڭ قۇلاق باتۇرلىرىنى تەڭلا ئاتلىنىپ مىنكۈن باتۇرنى قۇلاقلرىدا باستۇرۇپ ئۆلتۈرۈۋېتىشنى بۇيرۇپتۇ . ئەمما مىنكۈن باتۇرنىڭ يەتتە غۇلاچلىق مىسران قىلىچى ئۇلارنىڭ بىرىنىمۇ يېقىن كەلتۈرمەپتۇ . سالىپاڭ قۇلاقلارنىڭ يېرىمى ئۆلۈپ بويپتۇ . بادرات تازىنىڭ ئوغلى مىنكۈن باتۇرنىڭ سالىپاڭ قۇلاقلار بىلەن ئېلىشىۋاتقان ۋاقتىدىن پايدىلىنىپ ، كەينى-

يېپىنىپ ، بىر قۇلقىنى ئاستىغا سېلىپ ئۇخلايدۇ ، ئۇلارغا ھېچنەرسە تەڭ كېلەلمەيدۇ ، جەڭگە چىقسا پۇت ، قوللىرىد-نىمۇ ئىشقا سالماي ، پەقەت قۇلاقلرىنىلا سۆرتىپ ماڭىدىغان بولسا ، توغرا تۇر-غانلارنىڭ ھەممىسى قۇلقى ئاستىدا مىجىلىپ ئۆلىدۇ ، سەن ئاۋارە بولما ، — دەپ بادرات تاز قارشىلىق قىلىپ تۇرۇۋاپتۇ .

مىنكۈن باتۇر بادرات تازنىڭ قار-شلىق قىلغىنىغا قويماي ئۇنى ئالدىغا سېلىپ مېڭىپتۇ . بادرات تازنىڭ ئىچكىرى — تاشقىرى بولۇپ يەتتە ئوردىسى بار ئىكەن . مەلىكىنى 4 — قات ئوردىدا 41 قات تۆمۈر قەپەسنىڭ ئىچىدە ساقلايدىكەن . زېمىن ئۈستىدە يوق ئوپۇن — تاماشىنى قىلىدىكەن . قەپەسى ئەتراپىنى 40 پالۋان ، ئوردا ئىشىكىنى 40 پالۋان قۇرۇقداپ تۇرىدىكەن . بۇ پالۋانلارنىڭ ھەربىرى 40 دېۋىگە تېتىيدى-كەن . بادرات تازنى باغلاپ ئالدىغا سېلىپ كېلىۋاتقانلىقىنى كۆرگەن پالۋانلار بىر — بىرىگە :

— بىزنىڭ بادرات پادىشاھىمىزنى بىر پەتەك ئالدىغا سېلىپ كېلىۋاتىدۇ ، ئۇ-نىڭ قانچىلىك بىگىسى باردۇ ؟ — دېيىشىپ ۋارقىرىشىپتۇ ۋە مىنكۈن باتۇرغا ئېتىلىپ كېلىشىپتۇ .

— سىلەرنىڭ بۇ بادرات پادىشاھىڭلار يەر ئۈستى پادىشاھىنىڭ قى-زىنى بۇلاپ ئە چىقۇۋاپتۇ . مەن شۇ مەلىكىنى ئالغىلى كەلدىم . پەقەت مەلىكىنى ساق قايد-تۇرۇپ بەرسەڭلارلا ، سىلەرگە ھېچقانداق زىيان — زەخمەت يەتكۈزمەيمەن ، مەلىكىنى ئېلىپ يولۇمغا كېتىۋېرىمەن ، — دەپتۇ

دەملىرىڭ مېنى شۇنداق قىلىشقا مەجبۇر قىلىدىڭلار. مېنى كىمكىن، دەپ قالمىغىن، ئىسىمىم مىنكۈن. مەن مەلىكىنى قۇتقۇرۇپ چىققاندىن كېيىنلا سېنى قويۇۋەتمە كىچى ئىدىم، ئەمما بۇ يەردىكى خەلق سېنىڭ دەستىڭدە كۈن ئالماي قاپتۇ. سېنى يەر ئۈستى پادىشاھلىقىغا ئېلىپ كېتىپ، پادىشاھقا تاپشۇرۇپ بېرىمەن، سېنى قانداق قىلسا پادىشاھنىڭ ئىختىيارى. سەن مەلىكىنى ئېلىپ چىققان سۇمۇرۇغنى تەييار قىلدۇر، ئادەملىرىڭ شەھەر سىرتىدىكى باغقا ئېلىپ بارسۇن، — دەپ مەلىكىنى، بادرات تازنى ئېلىپ ئوردىدىن چىقىپتۇ.

مىنكۈن باتۇر چارباغقا بارسا، ئىككى سۇمۇرۇغ ئۇنىڭ كېلىشىنى كۈتۈپ ساقلاپ تۇرغانىكەن، مىنكۈن باتۇر چارباغدا سۇمۇرۇغلارنى ئۇبدان بېقىۋېلىش ئۈچۈن ئۈچ كۈن تۇرۇپتۇ. ئاندىن توققۇز تولۇمغا گۆش، توققۇز تولۇمغا سۇ قاچىلاپتۇ. بادراتنىڭ ئۆزىگىمۇ ئوزۇق، سۇ تەييارلاپتۇ. قۇزۇپتۇ. مەلىكە بىلەن بىردىن سۇمۇرۇغقا مىنىپ، گۆش، سۇ قاچىلانغان تولۇملارنى ئارتىپ ئاستىنقى ئالەمگە قاراپ ئۇچۇپتۇ. يېرىم يولغا بارغاندا، بادرات تاز قېچىپ كېتىش نىيىتىگە كېلىپ مىنگەن سۇمۇرۇغنى باشقا تەرەپكە ئۇچۇشقا بۇيرۇپتۇ، لېكىن ئىككى تەرەپىدە مىنكۈن باتۇر بىلەن مەلىكە بولغاچقا، يەنىلا ئىلاجى بولماپتۇ. ئۇنىڭ ئۈستىگە مىنكۈن باتۇرنىڭ ئىككى سۇمۇرۇغى بادرات تازنىڭ سۇمۇرۇغىغا ھەممە ئەھۋالنى — مىنكۈن باتۇرنىڭ ياخشى ئادەملىكىنى سۆزلەپ بەرگەنىكەن، شۇڭا بادرات تاز سۇمۇرۇغىغا ھەرقانچە پەملەپ تۇرۇپ باشقا

دىن كېلىپ سالما تاشلاپتۇ. مىنكۈن باتۇر سالمىنى تۇتۇۋېلىپ تازا بىر تارتىپتىكەن، بادرات تازنىڭ ئوغلى مىنكۈن باتۇرنىڭ ئالدىغا كېلىپ قاپتۇ.

— ئۆلۈشۈڭنى مەندىن كۆرمەي ئۆزۈڭدىن كۆر، — دەپ قىلىچىنى بىر چېپىپلا ئۇنى ئىككى پارچە قىلىۋېتىپتۇ. شۇنىڭ بىلەن مىنكۈن باتۇرغا قارشىلىق قىلىدىغان ھېچكىم چىقماپتۇ.

مىنكۈن باتۇر مەلىكىنىڭ يېنىغا كىرىپتۇ. ئۇنى بەنت قىلىپ قويغان 41 قەۋەت تۆمۈر قەپەسنى ئاچتۇرۇپ مەلىكىنى چىقىرىپتۇ.

— مەن يەر ئۈستىدىكى ئانىڭىزنىڭ قېشىدىن سىزنى قۇتۇلدۇرغىلى كەلدىم، — دەپتۇ مىنكۈن باتۇر.

— مېنى ئىككى سۇمۇرۇغلۇق بىر ئادەمنىڭ كېلىپ قۇتقۇزىدىغانلىقى چۈشۈمگە ئايان بولغانىدى، ئۇنداق بولسا سۇمۇرۇغلىرىڭىز قېنى؟ — دەپ سوراپتۇ مەلىكە.

مىنكۈن باتۇر سۇمۇرۇغلىرىنى شەھەر سىرتىدىكى باغقا يايلاپ تۇرۇشقا قويۇپ بەرگەنلىكىنى ئېيتقاندىن كېيىن، ئۆزىنىڭ بادرات تازنىڭ قولىدىن راستلا قۇتۇلغانلىقىغا ئىشىنىپ، خۇشاللىقىدا كۆز يېشى قىپتۇ. مىنكۈن باتۇر بادرات تازغا قاراپ:

— ھەي بادرات، مەن سېنىڭ يەتتە مىڭ نەۋكىرىڭنى، دىۋە سۈپەت 40 باتۇرۇڭنى، ئېيىق باتۇرنى ھەم ئوغلۇڭنى ئۆلتۈرۈۋەتتىم. مەن ئەسلىدە قان تۆكمە كىچى ئەمەس ئىدىم، ئۆزۈڭ ھەم ئا-

— مەن بۇ مەلىكىنى ئاتىسىغا تاپ-
شۇرۇپ بېرىپ قايتىپ كېلىمەن ، ساقلاپ
تۇرۇڭلار ، — دەپ قويۇپ ، مىنكۈن باتۇر
مەلىكىنى ئېلىپ ، بادرات تازنى باغلاق يېتى
ئالدىغا سېلىپ ئوردىغا قاراپ مېڭىپتۇ .

پادىشاھ مىنكۈن باتۇرنىڭ قىزىنى
قۇتقۇزۇپ ئېلىپ كېلىشىنى كۈتۈپ ساقلاپ
تۇرغاننىڭ ئۈستىگە مىنكۈن باتۇر مەلىكىنى
باشلاپ پادىشاھنىڭ ئالدىغا كىرىپ كەپتۇ .
ئاتا — بالا «ۋاي ئانا ! ۋاي بالام — قىزىم !»
دېيىشىپ قۇچاقلىشىپ كۆرۈشۈپتۇ ،
كۆزلىرىدىن خۇشاللىق ياشلىرىنى تۆكۈ-
شۈپتۇ . ئاتا — بالا بىر ئاز ئەھۋاللاشقاندىن
كېيىن ، مەلىكە ئاتىسىغا مىنكۈن باتۇرنىڭ
ئۈستۈنكى ئالەمدىكى باتۇرلۇقىنى ، كەلگۈچە
ئۆزىنىڭ كۆزىنى ئويۇپ بەرگەنلىك ،
يوتىسىنى كېسىپ بەرگەنلىك ياخشىلىقلا-
رىنى بىرمۇ بىر سۆزلەپ بېرىپتۇ . پادىشاھ
ئۆزىنىڭ « قىزىمنى كىم قۇتۇلدۇرۇپ ئەك-
لىپ بەرسە ، شۇ كىشىگە قىزىنىمۇ ،
پادىشاھلىقىنىمۇ بېرىمەن » دېگەن ۋەدىسى
بويىچە مىنكۈن باتۇرغا قىزىنى ھەم
پادىشاھلىقىنى بېرىدىغانلىقىنى بىلدۈرۈپتۇ .
مىنكۈن باتۇر :

— ئەي پادىشاھ ، مېنىڭ بىر تەلپىم
بار . مېنىڭ بىر ئۇستام بار ئىدى ، مەن ئۇ-
نىڭغا قانداقلا بولمىسۇن بىرەر پادىشاھلىق
ئورۇن تېپىپ بېرىش توغرىلىق ۋەدە بەر-
گەنىدىم . ماڭا ئون كۈنلۈك ۋاقىت
بەرسىڭىز ، شۇ ئۇستامنى ئەكەلسەم ، پادى-
شاھلىقىنى شۇنىڭغا بەرسەك ، مەلىكىنى
ئېلىپ قاچقان ماۋۇ بادرات تازنى ئۆزىڭىز
بىر تەرەپ قىلىشىڭىز ، — دەپ بادرات تازنى

تەرەپكە ئۇچۇشنى ئىما قىلىسىمۇ ، ئۇ سۇمرۇغ
ئىككى يېنىدىكى سۇمرۇغ قايىسى تەرەپكە
ئۇچسا ، شۇ تەرەپكە ئۇچۇپتۇ . شۇنداق قى-
لىپ مىنكۈن باتۇرلار نەچچە ئاي ، نەچچە
كۈن ئۇچۇپتۇ . گۆشمۇ ، سۈيىمۇ تۈگەپتۇ .
مەلىكە ئۇسسۇزلۇققا زادىلا چىدىيالماي
قايتۇ . سۇ ، دەپتىكەن ، مىنكۈن باتۇر ئوڭ
كۆزىنى ئويۇپ ئېلىپ بېرىپتۇ . قىز ئۇنى
شۈمۈپ ئۇسسۇزلۇق قىپتۇ . قورسىقى ئېچىپ
بولالماي گۆش دەپتىكەن ، مىنكۈن باتۇر
ئوڭ يوتىسىدىن شاپىلاقچىلىك بىر پارچە
گۆش كېسىپ بېرىپتۇ . شۇ ئارىدا ئۇلار يەر
ئۈستى پادىشاھلىقىنىڭ تەۋەسىگە
چۈشۈپتۇ . مەلىكە قارىغۇدەك بولسا ، مىنكۈن
باتۇرنىڭ ئوڭ كۆزى يوقمىش ، ئىشتىنىنىڭ
ئوڭ پۇشقىقى غەرق قانمىش . ئۇنىڭدىن
بۇنىڭ سەۋەبىنى سوراپتىكەن ، مىنكۈن با-
تۇر ئەھۋالنى سۆزلەپ بېرىپتۇ . مىنكۈن
باتۇرنىڭ بۇ ياخشىلىقىدىن سۇمرۇغلار تە-
سىرلىنىپتۇ . ئۇلاردىن بىرسى :

— مىنكۈن باتۇر ، سەن بىزنى
جازانىخورنىڭ زۇلمىدىن قۇتقۇزۇپ ، كۆپ
ياخشىلىق قىلدىڭ ، بىزمۇ ساڭا ياخشىلىق
قىلايلى . كەل ، مېنىڭ قانىتىم ئۈستىدە يات ،
— دەپ ئوڭ قانىتىنى يېيىپ يەرگە قويۇپتۇ .
مىنكۈن باتۇر سۇمرۇغنىڭ قانىتى-
نىڭ ئۈستىدە يېتىپتۇ . يەنە بىر سۇمرۇغ
ئوڭ قانىتى بىلەن ئۇنىڭ بېشىدىن ئايغىد-
خىچە سىيلاپتىكەن ، مىنكۈن باتۇرنىڭ
كۆزى ، يوتىسى سەللىمازا ئۆز ئەسلىگە
كەپتۇ .

— بىز يەنە نېمە خىزمىتىڭدە
بولمىز ؟ — دەپ سورىشىپتۇ سۇمرۇغلار .

كېزىپ چىققۇچە بىر كۆزۈمنىڭ نۇرى تۈ-
گىدى ، سىلەرنىڭ بېشىڭلاردىن نېمە ئىشلار
ئۆتتى ، ماڭا سۆزلەپ بېرىڭلار . — دەپ
ئەتراپقا قاراپ چىقىپ يەنە ، — ۋاي بالىلەر
رىم ، بۇ يەردە ئادەمزاڭنىڭ پۇرنقى بارغۇ ، بۇ
نېمە ئىش ؟ — دەپ سوراپتۇ .

— بۇ يەردە بىر ئادەمزاڭ بالىسى
بار ، ئەگەر سىز بىرىنچىدىن ئۇنىڭغا زىيان -
زەھمەت يەتكۈزمەسلىككە ، ئىككىنچىدىن ،
ئۇ بالىنىڭ قانداق تەلىپى بولسا ئورۇنداپ
بېرىشكە ماقۇل بولسىڭىز ، ھەممە ئەھۋالنى
دەپ بېرىمىز ، — دەپتۇ سۇمۇرغۇ بالىلىرى .
ئانا سۇمۇرغۇ بالىلىرىنىڭ تەلپىدەك
قىلىدىغانلىقىنى بىلدۈرۈپ ۋەدە بېرىپتۇ .

ئانىسىنىڭ يەملىك ئىزلەپ كەتكەن
ۋاقتىدا چوڭ بىر يىلاننىڭ ئۆزلىرىنى يېيىش
ئۈچۈن شەمشاتقا يامشىپ چىقىۋاتقاندا ، بىر
توزاقچى ئادەمنىڭ يىلاننى ئۆلتۈرۈپ ،
ئۆزلىرىنى ئۆيىگە ئېلىپ كېتىپ باققىنىنى ،
ئۇنىڭ ئەسلى غەربى ئۆزلىرىنى سېتىپ
پۇل تاپماقچى ئىكەنلىكىنى ، ئۇلار ئۆزلىرىدە
نىڭ كىملىرىنىڭ قولىغا چۈشۈپ قېلىپ نېمە
كۈنلەرگە قېلىشىدىن قايغۇرۇپ يۈرگەندە ،
بىر يىگىتنىڭ ئۆزلىرىنى ئىككى تۆگىگە
سېتىۋېلىپ ناھايىتى ياخشى تەربىيىلىگەن .
لىكىنى ؛ قاچان تەلەپ قىلسا شۇ ۋاقتتا
قويۇپ بەرمەكچى بولغانلىقى ، ئۈستۈنكى ئا-
لەمدىكى بادرات بىلەن ئېلىشىپ مەلىكىنى
قۇتقۇزۇپ كەلگەنلىكى ھەم ھازىرلا ئۆزلى-
رىنى قويۇپ بەرمەكچى بولۇپ تۇرغانلىقىنى
سۆزلەپ بېرىپ ، قاننى ئاستىدا ئولتۇرغان
مىنكۈن باتۇرنى ئانىسىغا كۆرسىتىپتۇ . ئانا
سۇمۇرغۇ :

پادىشاھقا تاپشۇرۇپ بېرىپتۇ . پادىشاھ :

— بادرات تازىنى ئۆزۈم بىر تەرەپ
قىلاي ، — دەپ جاللاتلىرىنى چاقىرىپ
بادرات تازىنى ئوردا ئالدىدىكى دارغا ئېسىپ
ئۆلتۈرۈشنى بويىرۇپتۇ . ئاندىن مىنكۈن
باتۇرغا يەنە مۇنداق دەپتۇ .

— مېنىڭ پادىشاھلىقىم ساڭا ئۆت-
تى ، ئۇنى سەن كىمگە بەرسەڭ
ئىختىيارىڭ .

مىنكۈن باتۇر پادىشاھ ئالدىدىن چى-
قىپ سۇمۇرغۇلارنىڭ ئالدىغا بېرىپتۇ . ئۇلارغا
ئەمدى ئۆزىنىڭ ئۈستىسىنىڭ يېنىغا
بارىدىغانلىقىنى ، سۇمۇرغۇلارنىڭ ئازاد بولۇپ
خالسىغان يەرگە كېتىشىگە بولىدىغانلىقىنى
دەپ تۇرۇشىغا قاتتىق بوران چىقىپتۇ ،
ئارقىدىنلا يامغۇر يېغىپتۇ . سۇمۇرغۇ بالى-
لىرى :

— ئەي مىنكۈن باتۇر ، بۇ بوران
بىلەن يامغۇر ئانىمىزنىڭ بىز تەرەپكە كې-
لىۋاتقانلىقىنىڭ ئالامىتى ، سەن
بىرەر مىزنىڭ قاننى ئاستىغا كىرىۋالغىن ،
بولمىسا ئانىمىز ئەھۋالنى بىلمەي ،
ئۇقۇشماستىن ساڭا زەخمەت يەتكۈزۈپ
قويمىسۇن ، — دەپتۇ .

مىنكۈن باتۇر سۇمۇرغۇ بالىلىرىنىڭ
مەسلىھەتى بويىچە بىرسىنىڭ قاننى ئاستىغا
كىرىپ تۈگۈلۈپ يېتىپتۇ . چوڭ سۇمۇرغۇ
يېتىپ كەپتۇ . بوران ، يامغۇرمۇ توختاپتۇ .
ئانا سۇمۇرغۇ :

— ئەي بالىلىرىم ، بىر يىلدىن
ئاشتى ، بۇ جەرياندا نەلەردە يۈردۈڭلار ،
مەن سىلەرنىڭ دەردىڭلاردا يەتتە ئىقلىم ،
ئۇن سەككىزىڭ ئالەمنى يىغلاپ يۈرۈپ

ھەيران قالماڭلار . مەن سايرىمغىلى ، غەم-دىن خالىي بولمىغىلى ساق يەتتە يىل بولدى . بادرات ناز ئەمدىلا تۇخۇمدىن چىقىشىمغا تۇتۇۋېلىپ تۆمۈر قەپەزگە سولاپ باقتى . شۇندىن بۇيان سايراشتىن قالغاندىم ، ئاخىرىدا ئادەم بالىسىنىڭ قولغا چۈشۈپ قېلىۋېدىم ، ھازىر ئۇ مېنى ئازاد قىلىدىغانلىقىنى دەۋاتىدۇ . مۇشۇ خۇشاللىقىمدا ئۆزۈمنى تۇتۇۋالماي قاتتىق سايراپ كەتتىم . مەن بۇ ئادەم بالىسىغا ھېچقانداق ياخشىلىق قىلمىغاندىم ، مەن ساڭا نېمە قىلىپ بەرسەم بولىدۇ ؟ — دەپ مىنكۈن باتۇردىن سورايتۇ .

مىنكۈن باتۇر ئۇنىڭدىنمۇ ھېچنەرسە تەلەپ قىلمايدىغانلىقىنى ئېيتقاندىن كېيىن ، تۆت سۇمۇرغۇ ئۇنىڭغا رەھمەت ئېيتىپ ، بىر توپ بولۇپ ئۇچۇپ كېتىپتۇ . مىنكۈن باتۇر ئانا سۇمۇرغۇ بەرگەن پەينى قوينغا سېلىپ ، ئۈستىنى بار شەھەرگە قاراپ يول ئايتۇ . ئۇ كېلىشىدە قايسى يول بىلەن ماڭغان بولسا ، بېرىشىدىمۇ شۇ يول بىلەن مېڭىپتۇ . بۇرۇن ئېزىپ ، قېيىپ يۈرۈپ بىر ئاي ماڭغان يولنى ئون كۈندىلا بېسىپ ئۈستىنى بار شەھەرگە يېتىپ كەپتۇ .

— ئۈستام ، مەن سىلگە بىر شەھەرنىڭ پادىشاھلىقىنى ئېلىپ قويۇپ كەلدىم ، — دەپتۇ مىنكۈن باتۇر ئۈستىنى بىلەن كۆرۈشۈپ .

مىنكۈن باتۇرنىڭ ئۈستىنى ئۇ ماڭا چاقچاق قىلىۋاتىدۇ ، دەپ ئويلاپ ئۇنىڭ گېپىگە ئىشەنمەي ، مىنكۈن باتۇرنىڭ نەلەرگە بارغانلىقىنى ، نېمىلەرنى كۆرگەندىكىنى سورايتۇ . مىنكۈن باتۇرمۇ

— بۇ ئادەمزات ئىچىدىن چىققان ياخشى يىگىت ئىكەن ، ئۇ سىلەرگە ياخشىلىق قىلغانىكەن ، مەنمۇ ئۇنىڭغا ياخشىلىق قىلىشىم كېرەك . ئەي يىگىت ، قېنى ئېيت ، قانداق تەلپىڭ بار ؟ بالىلىرىمغا قىلغان ياخشىلىقنىڭ ئۈچۈن قانداق تەلپىڭ بولسا ئورۇندايمەن ، — دەپتۇ .

— رەھمەت ئانا سۇمۇرغۇ ، مېنىڭ ھازىر ھېچقانداق تەلپىم يوق ، كېيىنچە چىقىپ قالسا شۇ ۋاقىتتا بىر نېمە دەيلى ، — دەپتۇ مىنكۈن باتۇر .

— بالىلىرىمنىڭ ساڭا بېجىرىپ بېرىدىغان ۋەزىپىسى بولمىسا ، مەن ئۇلارنى ئېلىپ كەتسەم . مەن ساڭا قاننىمنىڭ بىر پېيىنى يۇلۇپ بېرەي . بېشىڭغا بىرەر ئېغىر كۈن چۈشۈپ ياردەمگە موھتاج بولغىنىڭدا كۆيدۈرسەڭ شۇ ھامان يېنىڭدا پەيدا بولىمەن ، — دەپ ئانا سۇمۇرغۇ قاننىدىن بىر تال پەينى چىشلەپ يۇلۇپ مىنكۈن باتۇرغا بېرىپتۇ .

— بادرات تازدىن تارتىۋالغان سۇمۇرغۇنى قانداق قىلسەن ؟ — دەپ سورايتۇ سۇمۇرغۇ بالىلىرى مىنكۈن باتۇردىن .

— ئۈنىمۇ ئازاد قىلدىم . سىلەر بىلەن بىللە كېتەمدۇ ياكى باشقا بىر تەرەپكە كېتەمدۇ ، ئۆزىنىڭ مەيلى ، — دەپتۇ مىنكۈن باتۇر . مىنكۈن باتۇرنىڭ گېپىنى ئاڭلاپ تۇرغان ھېلىقى سۇمۇرغۇ قاقھلاپ شۇنداق بىر سايرايتۇكى ، مىنكۈن باتۇرمۇ ئانا — بالا سۇمۇرغۇلارمۇ ھەيرانلا قاپتۇ . ھېلىقى سۇمۇرغۇ سايراشتىن توختاپ :

— مېنىڭ قاتتىق سايرىغىنىمغا

كېتىپتۇ . تەۋەككۈل دەپ ئۇدۇل كەلگەن تەرەپكە مېڭىۋېرىپتۇ . مېڭىپتۇ ، مېڭىپتۇ ، قانچىلىك ماڭغىنىنى ئۆزىمۇ بىلمەپتۇ . بىر كۈنلىرى چوڭ بىر دەريانىڭ بويىغا كېلىپ قاپتۇ ، بۇ دەريانىڭ قىرغىقىدا زامانى ئەۋ- ۋەلدىن تارتىپ ئولتۇراقلىشىپ قالغان ئۈچ بادرات رودۇپاي بار ئىكەن . بۇ بادرات رو-

دوپايىلار كۈندە 40 تۈرلۈك ئۆزگىرىدىكەن . دەريانىڭ قىرغىقى يول بولۇپ ، بۇ ئەتراپتا ئۇنىڭدىن باشقا يول يوق ئىكەن ، بادرات رودۇپايىلار بۇ يولدا ماڭغان ھەرقانداق كىشىنى - خاھى پۇقرا ، خاھى پادىشاھ بولسۇن ، خاھى كارۋان - سودىگەر ياكى ئادەتتىكى يولۇچىلار بولسۇن ھەممىسىنى بۇلايدىكەن ، ئىنسابى كەلسە مال - دۇنيا - سىنى تارتىۋېلىپ ، كىيىم - كېچىكىنى سالدۇرۇۋېلىپ ، يالڭاچ ھالدا قوغلىۋېتىدۇ . كەن . مىنكۈن باتۇر شۇ بادرات رودۇپايىلارغا ئۇچرىشىپ قاپتۇ . بادراتلار مىنكۈن باتۇرنى كۆرۈپ : «بۇ بىر شاھزادە ئوخشايدۇ . قىلىچ ، ئوقيا ۋە جاھاننەما ئەينىكى بار ئىكەن . ئۇنى بىر ئاماللاپ ئولتۇرۇۋېتىپ ، ئۈچ نەرسىسىنى ئۈچىمىز بىردىن بۆلىشىۋالايلى » دەپ مەسلىھەتلىشىپتۇ . ئۇلار گېپىنى بىر قىلىۋېلىپ ، مىنكۈن باتۇرنى قاپقانغا دەسسەتمە كىچى بوپتۇ . بادرات رودۇپايىلار بىر - بىرىگە گەپ بەرمىگەن ھالەتتە :

— ۋاي ياخشى مېھمان ، ئۇزۇن يول بېسىپ كەلگەندەك قىلسىز ، بۈگۈن بىزدە مېھمان بولۇڭ ، سىزدەك ياخشى مېھمان قونماي ئۆتۈپ كەتسە كۆڭلىمىز بەك يېرىم بولىدۇ ، سىزگە بېلىق پىشۇرۇپ بېرىيلى ، — دەپتۇ .

ئۆتۈكچىنىڭ ئىشەنمەيۋاتقانلىقىنى بىلىپ ، بولغان ئەھۋاللارنى باشتىن - ئاخىر بىر - بىرلەپ سۆزلەپ بېرىپتۇ . ئۆتۈكچى مىنكۈن باتۇرنىڭ گېپىگە ئىشىنىپتۇ ھەم ئۆزىنىڭ پادىشاھ بولىدىغانلىقىدىن خۇشال بولۇپ ، مىنكۈن باتۇرنى شۇ كۈنىلا يولغا چىقىشقا ئالدىرىتىپتۇ .

— جابدۇق ، سەرەمجان ، باشقا ھەممە نەرسەم ساڭا قالسۇن ، سەن ئىگىدارچىلىق قىلىپ كۈنۈڭنى ئال ، — دەپ ئۆتۈكچى مىنكۈن باتۇرغا ئۆيىنىڭ ئاچقۇچىنى بېرىپتۇ . مىنكۈن باتۇر ئۆتۈكچىنىڭ پادىشاھلىق تەختتە ئولتۇرۇشقا ئالدىراپ كېتىۋاتقانلىقىنى بىلىپ ، بىر ھارۋىغا يولغا كېرەكلىك ئوزۇق - تۈلۈك ، نەرسە - كېرەكلەرنى بېسىپ شۇ كۈنىلا يولغا چىقىپتۇ . ئون بەش كۈن يول مېڭىپ مەنزىلگە يېتىپ بېرىپتۇ .

مىنكۈن باتۇر ئۆزىگە تەئەللۇق پادىشاھلىق تەختكە ئۆتۈكچىنى ئولتۇرغۇزۇپ قويۇپ ، ئۆزى ئۆتۈكچىنىڭ شەھىرىگە كەپتۇ . ئۆتۈكچىنىڭ ھەممە مال - مۈلكى ۋە چارۋاپايلرىنى يېتىم - يېسىر ، تۇل خوتۇن ، ئاجىز - ئورۇقلارغا ئۆلەشتۈرۈپ بېرىپتۇ . چوڭ ئانىسى ۋە باشقا سۇ ئاستى پەرىزاتلىرى بىلەن خوشلىشىۋېلىش مەقسىتىدە ھېلىقى دەريا بار جايغا كەپتۇ . كېلىپ قارىغۇدەك بولسا ، دەريادىن ئەسەرمۇ يوق ؛ دەريا ئورنىدا كىچىكرەك بىر ئۆستەڭ ئېقىپ تۇرغۇدەك . مىنكۈن باتۇر بۇ ئالامەتكە ھەيران قاپتۇ ، ئارقىسىغا قايتىپتۇ . چوڭ ئانىسىنى قايتا كۆرەلمىگىنىگە كۆڭلى يېرىم بولۇپ شەھەردىن بېشىنى ئېلىپ چىقىپ

زادى نېمە قىلماقچى ، بىر كۆرۈپ باقاي » ، دېگەن خىيالغا كېلىپ ، دېمىنى ئىچىگە تىنىپ ، جانسىز قىياپەتكە كىرىپ جىم يېتىۋېرىپتۇ .

كۈن ئەمدىلا قىزىرىپ چىقىشقا باشلىغاندىلا رودۇپاي بادراتلار مىنكۈن با . تۇرنى كېمىگە ساپتۇ . ئىككى بادرات دەريا قىرغىقىدا قاپتۇ ، بىر بادرات خاتىرجەم ھالدا كېمىنى تىيەپ دەريانىڭ ئوتتۇرىسىغا ئېلىپ بېرىپتۇ . مىنكۈن باتۇرنى باغلاقلق پېتى دەرياغا تاشلىۋېتىشكە تەمىشلىپ تۇرغاندا مىنكۈن باتۇر «پايرىم» دەپ نەزە تارتىپ بىر جىغىناپتىكەن ، ئاتنىڭ قۇيرۇق ، يايلىرىدىن ئېشىلگەن بېلەكتەك توملۇقتىكى قىل ئارغامچا «پاراس - پۇرۇس» قىلىپ ئۈزۈلۈپ چۈشۈپتۇ ، پۇت - قول ، بوينىغا سالغان تاقاق كىشەنلەرمۇ پارە - پارە بولۇپ كېتىپتۇ . ھېلىقى بادرات «بىكاردىن ئۆلۈپ كەتكىچە ئېلىشىپ ئۆلەي» دەپ ئويلاپ مىنكۈن باتۇرغا ئېتىلىپ كەپتۇ . ئىككىسى كېمە ئىچىدە ساق بىر كۈن ئېلىشىپتۇ . كەچكە يېقىن كېمە داۋالغۇپ كېتىپ ، ئىككىسى كىيىلىسى سۇغا يىقىلىپ چۈشۈپتۇ . مىنكۈن باتۇر سۇغا ئاجىز ئىكەن . ئۇنىڭ بۇ ئاجىزلىقىنى بىلىۋالغان رودۇپاي بادرات پۈتۈن جان - جەھلى بىلەن ئېلىشىپتۇ . مىنكۈن باتۇر سۇغا ئاجىز بولغىنى بىلەن كۈچ ، پەمى بولغاچقا ، كېچىچە ئېلىشىپتۇ . بادرات ھېرىپ قاپتۇ ، بولالماي تىلىنى ئىشقا ساپتۇ . ئۇنىڭ تىلىنىڭ ئۈزىراش خىسلىتى بولغاندىن باشقا ، تىلىنىڭ تىرىپسى كىرىپ نىڭ تىكىنىدەك ئىكەن . بادرات تىلىنى ئۈزۈپ تىپ مىنكۈن باتۇرنىڭ ئەت - يانلىرىنى يالاپ بەدەنلىرىنى تىلىۋېتىپتۇ ، دەريا سۈيى

مىنكۈن باتۇر بۇ رودۇپايلارنىڭ قانداق بىرىنچىلەر ئىكەنلىكىنى ، غەزىنى بىلىمىگەچكە ، ئۇلارنىڭ تەكلىپىنى مەردلىك بىلەن قوبۇل قىلىپ بىر كېچە قونۇپ كەت - مەكچى بوپتۇ . قاتتىق چارچىغان مىنكۈن باتۇر بالدۇرلا يېتىپ ئۇيقۇغا كېتىپتۇ .

رودۇپاي بادراتلار مىنكۈن باتۇرنى ئۇخلىتىپ قويۇپ يەنە مەسلىھەتلىشىپتۇ . «بۇ شاھزادىنى تاڭ ئېتىشتىن بۇرۇن پۇت - قولىنى چەمبەرچەس باغلاپ كېمىگە سېلىپ ، دەريانىڭ چوڭقۇر يېرىگە ئېلىپ بېرىپ چۆكتۈرۈۋېتىلى ، دېيىشىپتۇ . بۇ بادراتلارنىڭ بىر خىل دورىسى بولۇپ ، ئۇنى جانلىقلارنىڭ بۇرنىغا تۇتسا ، شۇ ھامان تاشتەك قېتىپ قالىدىكەن ، بادراتلار شۇ دورىسىنى مىنكۈن باتۇرنىڭ بۇرنىغا تۇت - تۇپتۇ . مىنكۈن باتۇرنىڭ بۇرنى ئېچىشقاندەك بوپتۇ - دە ، بىر چۈشكۈرۈپ سىلكىنىپلا قېتىپ قاپتۇ . مىنكۈن باتۇرنىڭ بىر خىسلىتى بار ئىكەن ، ئۇ كىچىك چېغىدا بىر غايىپ ئەۋلىيا ئۇنىڭ پۇت - قول ، بەدەنلىرىنى سىيلاپ دۇئا بەرگەنىكەن . بۇنىڭدىن مىنكۈن باتۇرنىڭ ئۆزىنىڭ خە - ۋىرى يوق ئىكەن . ئۇ بادراتلارنىڭ دورىسى بىلەن بىر مەھەل قېتىپ قالغاندەك بولسىمۇ ، لېكىن تاش بەدەنلىرى ئاستا - ئاستا ئېرىپ ، ئۈگىدىگەن ئادەمدەك يېتىپتۇ . مىنكۈن باتۇر تاڭ ئاتقۇچىلىك تولۇق ئەسلىگە كېلىپ بوپتۇ . قارىسا پۇت - قوللىرى باغلىۋېتىلگەن . بىر كېرىلىپلا ئاغامچىنى ئۈزۈپ تاشلاپ بوشىنىۋېلىشىمۇ ئويلاپتۇ ، لېكىن يەنە مەردلىكىگە ئېلىپ ، قېنى بولار مېنى

ئۆلۈپ كېتىدىغانلىقىنى تۇيۇپتۇ، بەدەنلىرىنى تىترەك بېسىپتۇ .

— قورقما، مەن سەنلەردەك نامەرد ئەمەس، قېنى نىچى بولساڭ مەيدانغا چۈش، — دەپتۇ مىنگۈن باتۇر .

بۇ بادرات ئۆلۈپ كەتكەن ئىككىسىگە قارىغاندا يامانراق ئىكەن، ئۇ 70 ياتمانلىق گورزىسىنى كۆتۈرگىنىچە مەيدانغا چۈشۈپتۇ . مىنگۈن باتۇر مۇ تەق بولۇپ تۇرۇپتۇ . رودۇپاي بادرات مىنگۈن باتۇرنىڭ بېشىغا قارىتىپ گورزىسىنى ئۇرۇپتۇ . مىنگۈن باتۇر مىسران قىلىچىنى ئۇمۇد ئورنىدا تۇتۇپ، بادراتنىڭ كەينى — كەينىدىن ئۇرغان ئۇچ قېتىملىق گورزىسىنى قايتۇرۇپ تاشلاپتۇ .

— ئەمدى نۆۋەت ماڭا كەلدى، ئاگاھ بول! — دەپ مىنگۈن باتۇر قاتتىق بىر نەرە تارتىپ بادراتقا قىلىچ ئۇرۇپتۇ . تاغقا چېپىلسا تاغنىمۇ ئىككى پارچە قىلىۋېتىدىغان قىلىچ بادراتقا كار قىلماپتۇ . خۇددى تاشقا كالتەك ئۇرغاندەك، بادراتنىڭ بەدىنىگە تەگكەن قىلىچ قاڭقىپ يېنىپ تۇرغۇدەك . قىلىچ ئۆتمىگەندىن كېيىن، مىنگۈن باتۇر بادراتنى كۆتۈرۈۋېلىپ ئوتقا تاشلاپتۇ، كۆيمەپتۇ . بىر نەچچە قېتىم ئوتقا قاقلاپ ئۇزاق تۇتۇپ تۇرۇپتۇ، يەنىلا كۆيمەپتۇ . مىنگۈن باتۇر پۈتۈن كۈچىنى يىغىپ تۇرۇپ بادراتنى بېشىدىن ئېگىز كۆتۈرۈپ قۇرام تاشقا شۇنداق بىر ئۇرۇپتەكەن، بادراتنىڭ ئۈستىخانلىرى چۇل — چۇل بولۇپ كېتىپتۇ . قارىغۇدەك بولسا، قورام تاشمۇ پارچە — پارچە بولۇپ كېتىپتۇ .

مىنگۈن باتۇر قىلىچ، ئوقيا ۋە جاھاننەما ئەينىكىنى ئېلىپ كەتمەكچى بولۇپ

مىنگۈن باتۇرنىڭ قېنى بىلەن بويىلىپ قىپقىزىل بولۇپ كېتىپتۇ . بەدەنلىرى ئېچىشىپ ئاغرىقنىڭ دەستىدىن جېنىنى قويغۇدەك يەر قالمىغاندەك تۇيۇلۇپتۇ . بادراتنىڭ قىلمىشىدىن مىنگۈن باتۇرنىڭ قاتتىق غەزىپى تۇتۇپتۇ . پۈتى سۇ ئاستىدىكى يوغان قۇرام تاشقا تېگىپتۇ . مىنگۈن باتۇر رودۇپاي بادراتنى ئىككى قوللاپ كۆتۈرۈۋېلىپ قۇرام تاشقا ئۇرۇۋېتىپتۇ . بادراتنىڭ تىلى تۈزۈلۈپتۇ . ئۈستىخانلىرى كۈكۈم تالقان بولۇپ، ئەت — گۆشلىرى تىتىلىپتۇ . مىنگۈن باتۇر ئۇ بادراتنى ئۆلتۈرگەندىن كېيىن، كېمىگە چىقىپتۇ . تىيەپ قىرغاققا بېرىپتۇ . بۇرادىرنىڭ كېلىشىنى ساقلاپ تۇرغان يەنە بىر بادرات ئىشىنىڭ ئەپلەشمىگىنىنى بىلىپ مىنگۈن باتۇرغا ئېتىلىپ كەپتۇ . تېخى ھاردۇقىنىمۇ چىقىرىشقا ئۈلگۈرمىگەن مىنگۈن باتۇر ئۇنىڭ بىلەنمۇ قاتتىق ئېلىشىپتۇ . سۇنىڭ ئىچىدە ئېلىشا — ئېلىشا، ئۇنىمۇ كۆتۈرۈۋېلىپ دەريا قېشىغا ئۇرۇۋېتىپتۇ، ئۇمۇ ئۆلۈپتۇ . ئاندىن مىنگۈن باتۇر باتۇرلارنىڭ ئۆيىگە بارسا، ئۇچىنچى بادرات مىنگۈن باتۇرنىڭ مىسران قىلىچىنى يېنىدا قويۇپ قويۇپ، بىر خىلدا بېلىق پىشۇرۇپ ئولتۇرغۇدەك . ئۇ مىنگۈن باتۇرنىڭ كىرىگىنىنى تۇيماي قاپتۇ . مىنگۈن باتۇر ئىتتىك بېرىپ مىسران قىلىچىنى ئېلىۋاپتۇ . بادراتنى كەينىدىن كېلىپلا چېپىۋەتمەكچىمۇ بولۇپتۇ . ئەمما يەنە: «بۇنداق قىلىش نامەردنىڭ ئىشى» دەپ ئويلاپ، ئۆزىگە ھاي بېرىپ توختاپ قاپتۇ . بادراتمۇ يېنىغا قاراپ مىنگۈن باتۇرنىڭ مىسران قىلىچىنى تۇتۇپ تۇرغانلىقىنى كۆرۈپتۇ . ئىككى بۇرادىرنىڭ ئۆلتۈرۈلگەنلىكىنى پەرەز قىپتۇ، ئۆزىنىڭمۇ

«تاش ئادەم» لەر مىدىرلاۋاتقاندا كە بوپتۇ . مىنكۈن باتۇر تېخىمۇ ھەيران بولغىنىچە قاراپلا قاپتۇ . ئارىدىن ئانچە ۋاقىت ئۆتمەي «تاش ئادەملەر» نىڭ ھەممىسى ئۆز ئەسلىگە كېلىشىپتۇ . ئۇلارنىڭ ھەممىسى مىنكۈن با- تۇرنىڭ ئالدىغا كېلىپ سالام بېرىپتۇ ، كۆپتىن - كۆپ رەھمەت ئېيتىشىپتۇ . ئۇلار- نىڭ ئارىسىدا شاھزادىلەرمۇ بار ئىكەن ، ئۇلار مىنكۈن باتۇرنىڭ ياخشىلىقلىرى ئۈ- چۈن ئۇنى ئۆز يۇرتلىرىغا ئېلىپ كېتىدىغانلىقىنى ئېيتىپتۇ .

— سىلەرنىڭ ئۆز ئەسلىڭلارغا كې- لىشىڭلار مېنىڭ خاسىيىتىمدىن ئەمەس ، مېنىڭ ئۇنداق كارامىتىم يوق ، بۇ خىزىرغا ئوخشاش بىر ئەۋلىيانىڭ كارامىتى ، — دەپتۇ مىنكۈن باتۇر .

— قېنى ئۇ ئەۋلىيا كىشى ، ئۇنى بىزگە كۆرسەت ، — دەپتۇ ئۇلار .

مىنكۈن باتۇر ئۆزىنىڭ بۇ يەردە بادراتلارغا ئۇچرىشىپ قالغانلىقىنى ، ئۇلار- نىڭ ھىيلىسى ھەم ئۇلار بىلەن قانداق ئېلىشىپ ، قانداق يوقاتقانلىقىنى ، ھېلىقى ئەۋلىيا كىشىنىڭ پەيدا بولۇپ يەنە غايىپ بولۇپ كەتكىچە بولغان جىمى ئەھۋاللارنى سۆزلەپ بېرىپتۇ .

— سېنىڭ بېشىڭنى ئەۋلىيا سىيلاپتۇ ، كېيىن سەنمۇ چوقۇم ئەۋلىيا بولغۇدەكسەن ، بىز ساڭا ئەگىشىمىز ، بىزنى ئۆزۈڭگە ھەمراھ قىلىۋالساڭ ، — دەپتۇ ھې- لىقلار .

— مېنىڭ بارار مەنزىلىمنىڭ قارارى يوق . نەگە بېرىپ نەدە تۇرۇشۇمنى ، نېمە ئىش قىلىشىمنى ئۈزۈممۇ بىلمەيمەن ، خۇدايىمنىڭ كۈنى كۆپ ، ئامان بولساق بىر كۈنلىرى كۆرىشەرمىز ، — دەپتۇ مىنكۈن

ئەتراپقا قاراپ ھەيرانلىقتا تۇرۇپلا قاپتۇ . ئۇ- نىڭ كۆزىگە تاشتەك قېتىپ ياتقان نۇرغۇن ئادەم كۆرۈنۈپتۇ ، ھەممىسى خۇددى ئۇخلاپ ياتقان ئادەمدەك تۇرغۇدەك . مىنكۈن باتۇر قانداق قىلارتنى بىلمەيلا قاپتۇ . تاشلاپ كېتەي دېسە ئەسلى ، بادراتلارنىڭ تاشقا ئايلىنىدۇرۇۋەتكەن ئادەملەرنى ئەسلىگە كەلتۈرۈش دورىسىنى بىلىۋالمىغانلىقىغا پۇ- شايىمان قىپتۇ . قانچە باش قاتۇرۇپمۇ ئىلاجىنى تاپالماپتۇ . مىنكۈن باتۇر خىيال سۈرۈپ ئولتۇرسا ، بىر ئاق ئاتنى يېتىلەپ ئاپئاق ساقاللىق بىر قېرى كىشى كەپتۇ . مىنكۈن باتۇر ئۇ كىشىگە سالام بېرىپتۇ .

— بادراتلارنى ئۆلتۈرۈپ ئوبدان ئىش قىلىدىك بالام ، سېنىڭ بارىدىغان جا- يىڭنىڭ يىراقلىقىنى بىلمەن ، ئەمما سەن پىيادە . ساڭا مەن ئىگەر - جابدۇقلۇق مۇشۇ ئاتنى بېرەي ، — دەپ ھېلىقى كىشى ئاتنىڭ چۆلۈرىنى مىنكۈن باتۇرغا تۇتقۇزۇپ قو- يۇپ ، ئۇنىڭ بېشىنى ئەت - يانلىرىنى سىيلاپتىكەن ، بەدەنلىرىدىكى جاراھەت ، تىتىلغان گۆش ، تېرىلىرى سەللىمازا ئەسلىگە كەپتۇ . ئۆزىنى تېخىمۇ كۈچكە ئو- لۇپ قالغاندەك ئاجايىپ بىر خىل ھېس قىپتۇ .

— بالام ، بۇ ئاتنى مىنىپ ئوڭ يان- پىشىنى سىيلىساڭ ئاسماندا ئۇچىدۇ ، ئاسماندا ئۇچقاندا كۈنىگە ئۈچ يىللىق ئار- لىقىنى باسىدۇ . سول يانپىشىنى سىيلىساڭ يەردە ماڭىدۇ ، يەردە ماڭغاندا كۈنىگە ئالتە ئايلىق يولنى باسىدۇ ، — دەپلا بوۋاي كۆزدىن غايىپ بوپتۇ . مىنكۈن باتۇر بوۋايغا رەھمىتىنىمۇ ئېيتالماي قاپتۇ .

مىنكۈن باتۇر بۇ يەردىن كېتىشكە ، ئاتقا مىنىشكە تەمىشلىپ تۇرسا ، سايدىكى

ياغ چاچىمەن ، تونۇرغا چىسىپ قويۇپ كۆيدۈرۈپ كاۋاپ قىلىمەن . دېمى شۇ دەريا نەدە ، نەدە ئەمەس ، ئۇقمايمەن . ئۇ غەمدە يىغلاپ كېتىپ بارمەن ، دەپ جاۋاب بېرىپتۇ بالا .

— ئۇنداق بولسا ئاتقا مىنگەش ، — دەپتۇ مىنگۈن باتۇر .

بالا ئاتقا مىنگىشىپتۇ . مىنگۈن باتۇر : شۇر دەريا بويىغا ، دەپ ئاتقا مىنىپ ئۇنىڭ ئوڭ يانپېشىنى يېنىك بىرنى سىيلاپتىكەن ، ئات ئۇلارنى كۆزنى يۇمۇپ ئاچقىچە بولغان ئارىلىقتا شۇر دەريا بويىغا ئەكىلىپتۇ . مىنگۈن باتۇر بالىنى ئەگەشتۈرۈپ دەريانىڭ بويىغا كەپتۇ . دەريا سۈيى چايقىلىپ لاي ئېقىۋاتقانىكەن . ئەتراپقا قارايتۇ ، بىرەر ئادەم دىدارىنى كۆرمەپتۇ . بادرات كىتابىنى نەدىن ، قانداق تېپىشنى بىلمەي بېشىنى قا- تۇرۇپ تۇرغاندا ، مىنگۈن باتۇرغا ئاق ئاتنى بەرگەن ھېلىقى ئاپئاق ساقال بوۋاي پەيدا بوپتۇ . مىنگۈن باتۇردىن بۇ يەرگە نېمىشقا كېلىپ قالغانلىقىنى سوراپتۇ . مىنگۈن باتۇر بوۋايغا بالا ۋە ئۇنىڭ نەلەپ — ئارزۇسى توغرىلىق سۆزلەپ بېرىپتۇ .

— ئۇنداق بولسا ، دەرياغا كىر ، يۈ- زۈڭنى سۇغا چىلاپ تۇرۇپ «مېنى بوۋام ئەۋەتتى» دە ، قالغان ئىشلارنى كېيىن كۆ- رىسەن ، — دەپلا بوۋاي كۆزدىن غايىپ بوپتۇ . مىنگۈن باتۇر دەريانىڭ ئوتتۇرىسىغا بېرىپ بوۋاينىڭ دېگىنىدەك قىپتىكەن ، ئۆزىنى بىر ئوردىنىڭ ئالدىدا كۆرۈپتۇ . شۇ ئانلا دەرۋازا ئېچىلىپ بىر نەچچە پەرىزات چىقىپتۇ . مىنگۈن باتۇر ئۇلارنى بىر قاراپلا تونۇۋاپتۇ . بۇلار ھېلىقى ئۆتۈكچىنىڭ شەھىرىدىكى سۇ ئاستى ھۈرلىرىنىڭ ئۆزى ئىكەن . ئۇ سۇ ئاستى ھۈرلىرىنىڭ بۇ يەرگە

باتۇر . ئاندىن ئۇ ئاق ئاتقا مىنىپتۇ . ئاتنىڭ ئوڭ يانپېشىنى سىيلاپتىكەن . ئات يەردىن كۆتۈرۈلۈپ ئاسمان قەرىگە چىقىپلا كۆز- دىن غايىپ بوپتۇ .

ئاتنىڭ ئۇچۇشى مىنگۈن باتۇرغا ئۇ مىنگەن سۇمرۇغنىڭ ئۇچىشىدىن تېز ، سىيلىق تۇيۇلۇپتۇ . مىنگۈن باتۇر ئۇچا- ئۇچا بىر ۋاقتتا سەل پەس تەرەپتە يېشىل ئورمانلىقنى كۆرۈپتۇ . ئاتنىڭ ئۇچۇشىنى ئاستىلىپ پەسلىتىپتۇ . ئۇنىڭ قۇلىقىغا يىغا ئاۋازى ئاڭلىنىپتۇ . مىنگۈن باتۇر «بۇ نېمە يىغىدۇ ؟ سەۋەبىنى بىلىپ باقاي» دەپ ئويلاپ ئاتنىڭ سول يانپېشىنى سىيلاپتىكەن ، ئات ئاستا — ئاستا پەسلەپ يەرگە چۈشۈپتۇ ، قارىسا بىر بالا يىغلاپ كېتىۋاتقۇدەك .

— ئەي بالا ، نېمىگە يىغلايسەن ؟ — دەپ سوراپتۇ بالىدىن مىنگۈن باتۇر .

— مەن ئانامدىن يېتىم قالغان بالا . بىزنىڭ بىر باي قوشنىمىز بار ئىدى . كۈن ئۆتكۈزۈشنىڭ ئېغىرچىلىقىدا ئۇنىڭدىن «ئۇنى بۇنى» قەرز قىلىپ ئېلىۋېرىپتۇق . كۈنلەرنىڭ بىرىگە كەلگەندە قەرزىمىز چىقلاپ بىر نەرسە بوپتۇ . باي قوشنىمىز يا پۇلۇمنى بەر ياكى ئۆزۈڭ ماڭا خوتۇن بول ، بالاڭنى قۇللۇققا ماڭا بەر ، — دەپ ئانامنى قىستىدى . ئانام قەرزنى قايتۇراي دېسە ، ھېچنەرسىسى يوق ، ئىلاجىسىز مېنى بايغا قۇللۇققا بەردى . مەن بايغا قۇل بولۇپ يەتتە ئاي ئىشلىدىم . تۇنۇگۈن ماڭا باي : شۇر دەريانىڭ ئۇ قېتىدا بىر بادرات كىتابى بار ئىكەن ، شۇ بادرات كىتابىنى ماڭا ئەكىلىپ بەرسەڭ ، سېنى قۇللۇقتىن بىكار قىلىمەن ، ئەگەر ئەكىلىپ بېرەلمەسەڭ ، سېنى تۆمۈر تاغاق بىلەن تاراپ ، بەدىنىڭگە قىزىتىلغان

مىنكۈن باتۇر كىتابىنى ئېلىپ سۇ ئاستىدىن بالىنىڭ قېشىغا چىقىپتۇ . بالىنى ئېتىغا مىنگەشتۈرۈپ، ئاتنىڭ سول يانپېشىغا قولىنى يېنىك تەگكۈزۈپتىكەن ، كۆزنى يۈمۈپ ئاچقۇچە بولغان ئارىلىقتا ئات ئۇلارنى بايىنىڭ ئىشىكى ئالدىغا تەكلىپتۇ . بايىمۇ بۇ چاغدا ئىشىكى ئالدىدا تۇرغانىكەن . مىنكۈن باتۇر ئاتتىن چۈشۈپ بايغا سالام بېرىپتۇ . بالىنى كۆرگەن باي :

— مەن تاپىلىغان نەرسىنى تېپىپ كەلدىڭمۇ ؟ — دەپ سوراپتۇ .
بالا كىتابىنى بايغا كۆرسىتىپتۇ . باي كىتابىنى قولغا ئېلىپ قارىغۇدەك بولسا ، راستلا بادرات كىتابى ئىكەن .
— بۇ كىتابىنى ئۆزۈڭ تاپتىڭمۇ ؟ — دەپ بالىدىن سوراپتۇ باي .

— يولدا كېلىۋاتسام بۇ بالا مۇشۇ كىتابىنى قولتۇقىغا قىستۇرۇپ كېلىۋېتىپتۇ . پىيادە مېڭىپ ھېرىپ قاپتۇ . ئىچىم ئاغرىپ ئېتىمغا مىنگەشتۈرۈۋالدىم ، — دەپتۇ مىنكۈن باتۇر .

باي بادرات كىتابىنى تاپشۇرۇپ ئالغان بولسىمۇ ، بالىنى قويۇپ بەرگىسى يوق ئىكەن ، ئۇنى ئازاد قىلىش توغرىلىق ئېغىزىمۇ ئاچماپتۇ .

— سىز بۇ بالىغا بادرات كىتابىنى تېپىپ تەكلىپ بەرسە ئۇنى قۇللۇقتىن ئازاد قىلىمەن ، دەپ ۋەدە بەرگەنسىز ، ۋەدىڭىزدە تۇرارسىز ؟ — دەپتۇ مىنكۈن با . تۇر .

— بۇ بالا ئۆزىنىڭ قەرزىنى ئادا قىلىپ بولغىنى بىلەن ئانىسىنىڭ قەرزى بار ، ئۇنىمۇ مۇشۇ بالا تۆلىشى كېرەك ، — دەپتۇ باي . مىنكۈن باتۇر :

كېلىپ قالغىنىغا مىنكۈن باتۇر ھەيران قېلىپ ، گەپ سوراشقا تەمىشلىشىگە ھۇر قىزلار ئۇنى ئوردا ئىچىگە باشلاپ تەكلىپ كېتىپتۇ ، ئۇنى ئۇ يەردە قىزغىن كۈتۈپتۇ ، نازۇ - نېمەتلەر بىلەن تولغان داستىخان تەييارلاپتۇ . تاماق ئۈستىدە ھۇر قىزلار مىنكۈن باتۇردىن :

— قېنى ، كېلىش مەقسىتىڭىزنى ئېيتىڭ — دەپتۇ .
مىنكۈن باتۇر ھۇر قىزلارغا بالا بىلەن ئۇچرىشىپ قېلىش جەريانى ، بالىنىڭ ئەھۋالى ۋە بايىنىڭ زۇلمى ، ئۇنىڭ بالىغا قويغان شەرتىنى بالىدىن ئاڭلىغىنى بويىچە سۆزلەپ بېرىپتۇ ھەم ئاخىرىدا بادرات كىتابىنى بالىغا تېپىپ بېرىپ ، ئۇنى قۇللۇقتىن ئازاد قىلىپ قويۇشنى ھۇر قىزلاردىن ئۆتۈنۈپتۇ .

ھۇر قىزلار مىنكۈن باتۇرنىڭ تەلىپىنى قوبۇل كۆرۈپ ، بىر سۈمرۈغنى چاقىرىپ تەكلىپ ئۇنىڭغا :

— ئەي سۈمرۈغ ، شور دەريانىڭ كۈنپېتىش قىرغىقىغا چىقساڭ بىر تاغ بار ، تاغنىڭ باغرىدا يالغۇز بىر تۈپ چىنار بار ، شۇ چىنارنىڭ تۈۋىنى كولىساڭ بىر ساندۇق چىقىدۇ ، سەن شۇ ساندۇقنى ئاغزىنى ئاچماي ئېلىپ كەل ، — دەپ تاپىلاپتۇ .

سۈمرۈغ بىر قانات قېقىپ سۇ ئاستى ئالىمىدىن ئۆرلەپ چىقىپ كېتىپتۇ . مىنكۈن باتۇر بىلەن ھۇر قىزلار تامىقىنى يەپ بولۇپ داستىخانلىرىنى يىغىشتۇرغىچىلىك ئارىلىقتا سۈمرۈغ ساندۇقىنى ئېلىپ كەپتۇ . ھۇر قىزلار ساندۇقىنى ئېچىپ ئۇنىڭدىن بىر كىتابىنى ئېلىپ :

— مانا مۇشۇ بادرات كىتابى ، — دەپ كىتابىنى مىنكۈن باتۇرغا بېرىپتۇ .

لىپ مېڭىپ ، كۆرۈنگەن بىرەر پۇرت -
 شەھەرگە چۈشۈرۈپ قويۇشنى ، ئۆزىنىڭمۇ
 ئېتىنى مىنىپ بىللە ئۇچىدىغانلىقىنى
 ئېيتىپتۇ . مىنكۈن باتۇر ئاق ئېتىغا مىنىپ
 ئوڭ يانپېشىنى سىيلاپتىكەن ، ئات شامال
 سۈرئىتىدە ئۇچۇپتۇ . ئارقىدىن سۇمرۇغمۇ
 ئانا - بالىنى مىندۈرۈپ ئۇچۇپتۇ . ئۇلار بىر
 ئاش پېشىمچە ئۇچقاندىن كېيىن ، پەسكە
 قاراپ بىر شەھەرنىڭ قارىسىنى كۆرۈپتۇ .
 مىنكۈن باتۇر ئېتىنىڭ سول يانپېشىنى
 سىيلاپتىكەن ، ئات يەر تامان پەسلەپتۇ .
 سۇمرۇغمۇ ئۇنىڭغا ئەگىشىپ پەسلەپتۇ .
 ئۇلار شەھەرنىڭ چېتىگە چۈشۈپتۇ .
 سۇمرۇغنىڭ باشقا ئىشى بولمىغاچقا ، مىن-
 كۈن باتۇرنىڭ ئىجازىتى بىلەن
 قېرىنداشلىرىنىڭ يېنىغا ئۇچۇپ كېتىپتۇ .
 مىنكۈن باتۇر ھېلىقى بالا بىلەن ئۇنىڭ
 ئانىسىنىڭ كۆڭلىنى ئېچىپ قويۇش ئۈچۈن
 ئۇلارنى شەھەر ئايلاندۇرماقچى بولۇپ
 شەھەرگە باشلاپ كىرىپتۇ . قارىغۇدەك بولسا
 شەھەر ئىچىدە ئادەملەر بىر تەرەپكەلا كې-
 تىۋاتقان ، ئادەمنىڭ كۆپلىكىدىن مىنكۈن
 باتۇرلار كىشىلەر ئارىسىغا كىرەلمەي قاپتۇ .
 مىنكۈن باتۇر : بۇ يەردە بىر كاتتا توي
 بولۇۋاتقان ئوخشايدۇ ، بۇ كىشىلەر توي
 مۇراسىمى كۆرگىلى ئالدىراپ كېتىۋاتقانلار
 بولسا كېرەك ، دەپ ئويلاپتۇ . لېكىن كىشى-
 لەرنىڭ ئۆزئارا سۆزلىشىشلىرىدىن بۇ
 شەھەردە توي ئەمەس ، باشقا بىر ئىش بو-
 لۇۋاتقانلىقىنى ھېس قىپتۇ . زادى قانداق
 ئىش ئىكەنلىكىنى بىلمەكچى بولۇپ ، بىر
 بوۋايدىن سورايتۇ . ئەسلى ئىش مۇنداق
 ئىكەن :

— ئانىسىنىڭ سىزگە قانچىلىك
 قەرزى بار ئىدى ؟ — دەپ بايدىن سورايتۇ .
 — يەتتە تىللا قەرزى بار ، — دەپتۇ
 باي .

مىنكۈن باتۇر يېنىدىن يەتتە تىللا
 چىقىرىپ بايغا بېرىپتۇ . شۇنىڭ بىلەن بالى-
 نىمۇ ، ئۇنىڭ ئانىسىنىمۇ باينىڭ تۈگىمەس
 قەرزىدىن قۇتۇلدۇرۇپتۇ . بالىدىن ئۆزىگە
 ھەمراھ بولۇپ كېتىشىنى خالايدىغان -
 خالمايدىغانلىقىنى سورايتىكەن ، بالا :

— بۇ جازىسخورلار شەھەردىن
 كەتكىمغۇ بار ، ئەمما ئانامنى تاشلاپ قويۇپ
 قانداق كېتىمەن ، ئانامغا باي كۈن بېرەم-
 دۇ ؟ — دەپتۇ .

— ئەگەر ماقۇل تاپسا ئاناڭمۇ بىز
 بىلەن كەتسۇن ، قېنى ئاناڭدىن سوراپ با-
 قايلي ، — دەپتۇ مىنكۈن باتۇر .

بالا مىنكۈن باتۇرنى ئۆيىگە باشلاپ
 بېرىپتۇ . ئانىسىغا مىنكۈن باتۇرنىڭ ھەممە
 ياخشىلىقلىرىنى سۆزلەپ بېرىپتۇ . ئانا كۆز -
 ياش قىلىپ ، مىنكۈن باتۇرغا كۆپ رەھمەت
 ئېيتىپتۇ . ۋاپاسى يوق ، جاپاسى كۆپ يۇرت-
 تىن باش ئېلىپ چىقىپ كېتىشىنى
 خالايدىغانلىقىنى بىلدۈرۈپتۇ . ئات بىر ، ئا-
 دەم ئۇچ قانداق قىلىش كېرەك ؟ مىنكۈن
 باتۇرنىڭ بېشى قېتىپتۇ . ئويلا - ئويلا
 سۇمرۇغ يېيى يادىغا كەپتۇ . ئۇنى قويۇن
 يانچۇقىدىن چىقىرىپ كۆيدۈرۈپتىكەن ،
 ئىللىق شامال كەلگەندەك بولۇپ ،
 بىردەمنىڭ ئىچىدىلا سۇمرۇغ ئۇچۇپ كېلىپ
 ئۇلارنىڭ ئالدىدا يەرگە قونۇپتۇ ۋە : ماڭا
 نېمە خىزمەت بار ؟ دەپ سورايتۇ . مىنكۈن
 باتۇر : ئانا - بالا ئىككىلىنى مىندۈرۈپ ئې-

تۇرۇپ :

— پادشاھىم ، مەن بۇ شەھەرلىرىگە بايىلا كەلدىم ، كىشىلەردىن ئەھۋال ئۇقۇپ ئالدىلىرىغا كىردىم ، مەن چاقچاق قىلۋاتماي- مەن ، دەرياغان كۆۋرۈك سالغىلى ماڭا ئىجازەت بەرسىلە . — دەپتۇ .

پادشاھ مىنىكۈن باتۇرنىڭ ئۆزى كىچىك بولسىمۇ ، گەپنى ئىشەنچ بىلەن قىلىشقا ، ئۆزىنى تۇتۇشقا ھەم ئەدەپلىكلىكىگە قاراپ ئويلىنىپ قاپتۇ ، كۆۋرۈك سېلىشقا ئىجازەت بېرىشنى ياكى ئىجازەت بەرمەسلىكىنى تايىن قىلالماي ئوڭ قول ۋەزىرىگە قانداق قىلىمىز ؟ دېگەن مەنىدە قاراپتۇ ، پادشاھنىڭ قارىشىنىڭ مەنىسىنى چۈشەنگەن ۋەزىر پادشاھنىڭ قۇلىقىغا :

— كۆزى بىلەن سۆزىگە قارىغاندا بۇ بالىدا بىر كارامەتلىك خىسلەت باردەك قىلىدۇ ، ئۇ ئۆزىنىڭ ئاشۇ كارامىتىگە ئىشىنىپ كەلگەن ئوخشايدۇ ، ئىجازەت قىلىپ باقسىلا . — دەپتۇ .

پادشاھ ئوڭ قول ۋەزىرنىڭ مەسلى- ھەتى بىلەن مىنىكۈن باتۇرنىڭ دەرياغا كۆۋرۈك سېلىشقا ئىجازەت بېرىپتۇ ، ئەمما شەرت قويۇپتۇ :

— سەن شەھىرىمىزنىڭ پۇقراسىدىن ئەمەسكەنسىن ، بىزگە دەرياغا كۆۋرۈك سا- لىمەن دەپ قويۇپ يوقاپ كەتسەڭ ، سېنى نەدىن تاپىمىز ، ئورنۇڭغا بىرەر ئادەمنى گۆرۈگە قويۇپ كەت ، — دەپتۇ پادشاھ .

مىنىكۈن باتۇر ھېلىقى قۇل بالا بىلەن ئۇنىڭ ئانىسىنى باشلاپ كىرىپ ، بالىنى ئۇكام ، ئانىسىنى ئاچام دەپ تونۇشتۇرۇپ ، ئورنىغا شۇلارنى قويۇپ قويدىغانلىقىنى ، ئۈچ كۈندىن بەش كۈنگىچە بولغان ئارىلىقتا كۆۋرۈكنى پۈتتۈرۈپ بولىدىغانلىقىنى ئېي-

بۇ شەھەرنىڭ سىرتىدىلا بىر دەريا بولۇپ ، دەريانىڭ ئۇ قېتىدىمۇ يەنە بىر شەھەر بار ئىكەن ، دەريا چوڭقۇر بولغاچقا ، كۆۋرۈك سېلىشقا زادىلا ئامال قىلىشالماپتۇ ، ئىككى شەھەر خەلقى بىر - بىرىنى كۆرۈپ ، ئاۋازلىرىنى ئاڭلاپ تۇرۇشىمۇ باردى - كەلدى قىلىشالمايدىكەن ، ھەر ئىككى شە- ھەرنىڭ پادشاھلىرى كىمدە كىم دەرياغا كۆۋرۈك سالسا ، شۇ كىشىگە قىزىنى بېرى- دىغانلىقىنى جاكارلاپتۇ . ھەر ئىككى پادشاھنىڭ قىزى تەقدىر - ئىرادە بىلەن بوي - تۇرقى ، چىراي - شەكلى ھەتتا كۈلكە ، ئۈنلىرىمۇ ئوپۇخشاش بولۇپ ، جا- ھاندا ئاز ئۇچرايدىغان پەرى سۈپەت ساھىپىجاماللاردىن ئىكەن . بۇ قىزلارغا ئې- رىش ئارزۇسىدا يۈرگەن نى - نى شاھزادە ، بەگزادە ، ئىسىلزاىلەر ھەم تەلىپىنى سىناپ باقماقچى بولغان تۈرلۈك تەبىقىدىكى كىشىلەر كۆۋرۈك سېلىشنىڭ يولىنى قىل- ماقچى بولۇپ كېلىشىپتۇ ، شەھەر خەلقىنىڭ بىر تەرەپكەلا ئېقىشى قايسى بىر كارامەتچى- نىڭ كارامىتىنى كۆرۈش ۋە ئۇقاتتىكى كىشىلەر بىلەن تىزىرەك سۆزلىشىش ئارزۇ- سىدا بولغانلىقتىن ئىكەن ، لېكىن نى - نى ، ھەر - ھەر ھېكمىتى كارامەت ئىگىلىرى كەلگەن بولسىمۇ ، دەرياغا زادىلا كۆۋرۈك سالالماپتۇ . ئەھۋالدىن خەۋەر تاپقان مىنىكۈن باتۇر پادشاھنىڭ ئالدىغا كىرىپ ، دەرياغا كۆۋرۈك سېلىشقا ئۆزىگە ئىجازەت بېرىشنى سوراپتۇ .

— قارىسا ئاغزىڭدىن ئاناڭنىڭ سۈتى كەتمىگەن كىچىك بالا تۇرۇپ ماڭا چاقچاق قىلۋاتامسەن ، سەن كىمنىڭ با- لىسى ؟ — دەپ سوراپتۇ پادشاھ ، مىنىكۈن باتۇرغا ئاچچىقلىنىپ . مىنىكۈن باتۇر كۈلۈپ

كىمكى شۇ دەرياعا كۆۋرۈك سالسا ھەر ئىككىلا شەھەرنىڭ پادىشاھى شۇ كىشىگە قىزلىرىنى نىكاھلاپ بېرىدىغانلىقىنى يۈزىغا جاكارلاپتۇ، نۇرغۇن كىشىلەر بەل باغلاپ چىققان بولسىمۇ، تېخى ھېچكىم كۆۋرۈك سالالماپتۇ، شۇ كۆۋرۈكنى مەن سېلىپ ھەر ئىككى پادىشاھنىڭ قىزىنى سىلەر بادرات كىتابىنى تېپىشىپ بەرگەن ھېلىقى قۇل بالغا ئېلىپ بېرىي دەيمەن، — دەپتۇ.

مىنكۈن باتۇرنىڭ گېپىنىڭ ئاخىرى چۈشۈپ بولۇشىغا باش ھۇر قىز:

— چارىلان! — دەپ توۋلاپتۇ.

شۇ ھامان ئۇلارنىڭ ئالدىدا قاناتلىق بىر چىپار يىلان پەيدا بوپتۇ.

— چارىلان، سەن ھازىر كۈھد.

قاچقا بېرىپ ھېلىقى 40 ھالقىلىق تەسمىنى ① ئېلىپ كەل، — دەپ بۇيرۇپتۇ باش ھۇر قىز.

چارىلان ئۇلارنىڭ ئالدىدىن ئىشىككە قاراڭ مېڭىپتۇ. ئۇنىڭ ئۇزۇنلۇقى 40 غۇلاچ

كېلىدىكەن، شۇڭا يىلاننىڭ قۇرۇقى ئىشىككە بېرىپ بولغىچە باش ۋە دۈمبە قىسمى

يەردىن كۆتۈرۈلۈپ قاننىنى يېيىپ تەييار بولۇپ بوپتۇ. قۇيرۇقى تاپسىدىن چىقىشى

ھامان چارىلانمۇ ئاسمانغا كۆتۈرۈلۈپلا كۆزدىن غايىپ بوپتۇ. چارىلان ئۇچۇپ

كېتىشىگە باش ھۇر قىز:

— 40 ھالقىلىق تەسمە كۆھىنچىنىكى

بىر ئۆڭكۈرنىڭ ئىچىدە، ئۆڭكۈرنىڭ ئىچىدە يەنە زامانى ئەۋۋەلدىن بۇيانقى ئۆت.

كەن جىمكى ئەۋلىيا — دانىشمەنلەرنىڭ ھېكمەت — كارامەتلەردىن بىشارەت بېرىد.

غان كىتابلىرىمۇ بار. ئۇ ئۆڭكۈرنىڭ ئاغزىنى 12 ئەجدىھار، يەتتە يولۋاس، تاغ

تىپ ئوردىدىن چىقىپتۇ. ھېلىقى بالا بىلەن ئۇنىڭ ئانىسىغا مىنكۈن باتۇر ئەھۋالىنى ئېنىق ئېيتىپ قويغانىكەن، شۇڭا باشقىچە ئويلاردا بولماي خاتىرجەم تۇرۇپتۇ. پادىشاھ بىلەن ۋەزىر مىنكۈن باتۇرنىڭ كۆۋرۈكنى ئۈچ كۈندىن بەش كۈنگىچە ھازىر قىلمەن، دېگىنىگە زادىلا ئىشەنگۈسى كەلمەي، بىر — بىرىگە قارىشىپ قاپتۇ.

مىنكۈن باتۇر پادىشاھ ئالدىدىن چىقىپلا شەھەر سىرتىدا قويۇپ قويغان

دۆلدۈلنىڭ يېنىغا كېلىپ، ئۇنىڭغا ئۆزىنى نىل دەرياسىنىڭ بويىغا تېز ئېلىپ

بېرىشنى ئېيتىپ مىنىپتۇ — دە، ئاتنىڭ ئوڭ يانپىشىنى بېسىپ سىيلاپ قويۇپتۇ، ئات

ھايت ھۇيت دېگىنىچە ئارىلىقتا مىنكۈن با. تۇرنى نىل دەرياسى بويىغا ئېلىپ بېرىپتۇ.

مىنكۈن باتۇر شۇئانلا ھۇر قىزلارنىڭ يېنىغا كېلىپ:

— مېنىڭ بىر تەلىپىم بار، شۇ

تەلىپىمنى تەل قىلىپ بەرسەڭلار. — دەپتۇ.

— تەلىپىڭ نېمە، قېنى ئېيت، بىز

كارامەتلىك ھۈرلەر، قولمىزدىن كەلمەيدىغان ئىش يوق، ھەر قانداق تەلىپىڭنى

ئورۇندايمىز، — دېيىشىپتۇ ھۇر قىزلار. مىنكۈن باتۇر:

— بۇ يەردىن يەتتە كۈنلۈك

يىراقلىقتىكى چۆلقۇم دېگەن ۋادىنىڭ بويىدا ئىككى شەھەر بار ئىكەن، بۇ ئىككى

شەھەرنىڭ سۈيىنى چوڭقۇر بىر دەريا ئايىرىپ تۇرىدىكەن، ئادەملىرى بىر — بىرىنى

كۆرۈپ، ئاۋازلىرىنى ئاڭلاپ تۇرۇشىمۇ باردى — كەلدى قىلىشالمەيدىكەن،

باتۇردىن .

— مەن سىلدىن كۆۋرۈكنى بەش كۈنگىچە سېلىپ بولۇشقا ئىجازەت ئالغان ، تېخى بىر كۈنمۇ ئۆتمىدى . كۆۋرۈكنى قەيەرگە سېلىشنى سورىۋالماپتىمەن ، شۇنى بىلىۋالاي دەپ كىردىم ، — دەپتۇ مىنكۈن باتۇر .

— پادشاھ مىنكۈن باتۇرنىڭ كۆۋرۈك سېلىشىغا زادى ئىشەنچ قىلالمىسۇم ، كۆۋرۈك چۈشىدىغان جاينىڭ ئورنىنى كۆرسىتىپ بېرىش ئۈچۈن ئۇنىڭغا ئۆزىنىڭ بىر نەۋكىسىنى قوشۇپ قويۇپتۇ . مىنكۈن باتۇر كۆۋرۈك سېلىنىدىغان ئورۇننى بىلىۋالغاندىن كېيىن ، ئېتى بار جايغا كېتىپتۇ . كۆۋرۈكنىڭ قانداق شەكىلدە بولۇشى توغرىلىق ئۇزاق ئويلىنىپتۇ . كۆۋرۈكنىڭ تۈزۈلۈشى توغرىلىق پادشاھ ھېچنەمە دەپمەپتۇ . ئۇنىڭغا پادشاھنىڭ كۆڭلىدىكى تاپىماق بەك قىيىن بويىتۇ . ۋاقىت ئەل ياتقۇدىن ئۆتۈپ ، كىشىلەر غەرق ئۇيقۇدىكى چاغ ئىكەن . مىنكۈن باتۇر دەريانىڭ كۆۋرۈك سېلىنىدىغان جايغا كېلىپ 40 ھالقىلىق تەسىمنى سۇغا چىلاپ تۇرۇپ « پىرىمنىڭ ئەمرى ، بۇرۇن ئۆتكەن پىر — دانىشلەرنىڭ ئەمرى ، دادامنىڭ دىنى ھەققى ، دەرياغا بىر كۆۋرۈك بىنا بولسۇن ، كۆۋرۈكنىڭ كەڭلىكى 20 غۇلاچ بولسۇن ، ئىككى يېنىغا كۈمۈشتىن سالا سۇن چىقىرىلىپ ، ئۈنچە — مەرۋايىتلىق نەقىش قويۇلۇپ ، جىيە كلىرىگە ئالتۇن ھەل بېرىلسۇن ؛ ئىككى بېشىغا بىر دىن ئالتۇندىن ئىككى مۇنار تۇرغۇزۇلۇپ ، مۇنارلارغا ئىككىنچى ئاسماندا بادرات تازىنىڭ چەۋاندازلىرى بىلەن قىلىشقان جەڭلىرىم ، 40 دىۋىنى بويىنىدە تۇتۇپ ئاسمادىن زېمىنگە تاشلىۋەتكەن ، ئېيىق باتۇرنى ئىككى پارچە

تېپەر دەپ ئاتىلىدىغان ئىككى باتۇر ساقلايدۇ ، ئۇلار بىزنىڭ ئاغزىمىزغا قارايدۇ ، چار يىلان ئۇلارنىڭ باشلىقى ، ئۇ ھايال بولمايلا تەسىمنى ئېلىپ كېلىدۇ . — دەپتۇ . دېگەندە كىلا ھۈر قىز گېپىنى تۈگىتىپ تۇرۇشقا چار يىلانمۇ يېتىپ كېلىپتۇ .

مىنكۈن باتۇر قارىغۇدەك بولسا ، ئۇزۇنلۇقى يەتتە غۇلاچ كېلىدىغان ، 40 ھالقىلىق تەسىمنى يىلان چىشلەپ كىرىپتۇ . چار يىلاننىڭ چوڭلۇقىدىن يەتتە غۇلاچلىق تەسىمە يەرگىمۇ تەگمەپتۇ . چار يىلاننىڭ ئاغزىدىن تەسىمنى ئېلىپ ، مىنكۈن باتۇرغا قاراپ مۇنداق دەپتۇ :

— ئەي مىنكۈن باتۇر ، بۇ تەسىمنى يېنىڭدا پۇختا ساقلا ، باشقىلارغا كۆرسەتمە . كۆۋرۈك بىنا قىلىدىغان جايغا يېرىم كىشىلەرگە كۆرۈنمەي بېرىپ : « پىرىمنىڭ ئەمرى ، بۇرۇن ئۆتكەن دانىشمەنلەرنىڭ ئەمرى ، دادامنىڭ دىنىنىڭ ھېكىمىتى ، مۇشۇ دەريانىڭ پالان جايىغا مۇنداق كۆۋرۈك ھازىر قىل » دەپ ، تەسىمنى سۇغا چىلاپ يەتتە قېتىم سىلكىسەك ، قانداق كۆۋرۈكنى ئارتۇق قىلساڭ ، كۆڭلۈڭدىكىدەك كۆۋرۈك بىنا بولىدۇ .

مىنكۈن باتۇر ھۈر قىزلارنىڭ مەسلىھەتىنى ئېلىپلا ئېتىغا مىنىپتۇ — دە ، ھېلىقى شەھەرگە كۈنپېتىشتىن سەللا ئىلگىرى يېتىپ كېلىپ ، ئۇدۇل پادشاھنىڭ ئوردىسىغا قاراپ مېڭىپتۇ ، ئېتىنى بىر مۇھاپىزەتچىگە تۇتقۇزۇپ قويۇپ پادشاھنىڭ ئالدىغا كىرىپتۇ .

— ھە ، كىچىك باتۇر ، كۆۋرۈكنى سېلىشنىڭ يولىنى قىلماي ئوردىدا نېمىش قىلىسەن ؟ دەپ سوراپتۇ پادشاھ مىنكۈن

ھەيران بولۇپ ئەتراپقا دىققەت بىلەن نەزەر سالغۇدەك بولسا، يورۇقچىلىق دەريا تەرەپتىن كېلىۋاتقان. پادىشاھ بۇنىڭ زادى نېمە ئىشلىكىنى بىلىپ كېلىشكە ئادەم ئەۋەتىپتۇ. كەتكەن نەۋكەر ئۇزاق ئۆتمەي قايتىپ كېلىپ دەرياغا ئاجايىپ گۈزەل، كارامەت بىر كۆۋرۈك ياسىلىپ قالغىنى، شەھەرنىڭ ئاسمان - زېمىنىنى يورۇتۇۋەتكەن رەڭگارەڭ نۇرنىڭ كۆۋرۈك تىكى ئۈنچە - مەرۋايىتلىق گۈل - نەقىشلەردىن چىقۇۋاتقانلىقىنى ئاغزى - ئاغزىغا تەگمەي سۆزلەپ بېرىپتۇ. پادىشاھ بۇ گەپكە بىر ئىشىنىپ - بىر ئىشەنمەي ئوردا خادىملىرىنى باشلاپ دەريا بويىغا كېپتۇ. قارىغۇدەك بولسا، شۇنداق بىر ئاجايىپ كۆۋرۈك بىنا قىلىنىپتۇكى، ئۇنىڭ گۈزەللىكىگە، گۈل - نەقىشلەرگە، ئالتۇن ھەللىرىگە، كۆۋرۈكنىڭ ئىككى بېشىغا ئورنىتىلغان ئىككى مۇناردىكى جەڭ كۆرۈ - نۇشلىرىگە ھەيران قاپتۇ. مىنگۈن باتۇرنىڭ بىر كېچىنىڭ ئىچىدە بۇنداق بىررەھىمەتلىك كۆۋرۈكنى ياساپ چىقىشىغا زادى ئىشەنگۈسى كەلمەپتۇ. بىرەر سېھرى ھېكمەتچىنىڭ ئىشىمكىن دەپمۇ ئويلاپتۇ. زادى قانداق ئىش ئىكەنلىكىنى خىيالغا سىغدۇرالمىي قايتىدىن مۇناردىكى جەڭ كۆرۈنۈشلىرىگە دىققەت بىلەن قارايتۇ، بۇ ئارىلىقتا ئۇ قاتتىكى شەھەر پادىشاھمۇ دەريا تەرەپتىن كېلىۋاتقان ئاجايىپ - غارا - يىپ نۇرلارغا ئەجەبلىنىپ ئوردا خادىملىرى بىلەن كېلىپ، بىر كېچىدىلا پەيدا بولۇپ قالغان كۆۋرۈككە، مۇناردىكى كۆرۈنۈشلەرگە ھەيرانلىق بىلەن قاراشقا باشلاپتۇ. ئۇنىڭ بۇ ئىشتىن ھېچقانداق خەۋىرى بولمىغاچقا، گاڭگىراپ قىلىپ،

قىلىۋەتكىنىم، نىل دەرياسىدا ئۈچ بادرات بىلەن ئېلىشقانلىرىم ھەم بالا ۋاقتىمدىكى 30 بالىنى ئاسامانغا ئېتىپ، ئوينىغانلىرىم سۇ - رەتلىنىپ نەقىشلەنسۇن» دەپ تەسەمنى يەتتە قېتىم سىلگىگەنكەن، دەريا قاتتىق بىر دولقۇنلاپ شاۋقۇنلاپتۇ - دە، مىنگۈن باتۇر تەسەمنى سۇدىن چىقىرىپ بۇلۇشى ھامانلا شۇنداق بىر كۆۋرۈك پەيدا بوپتۇكى، قارىغۇدەك بولسا، كۆۋرۈكتە ئۆزى تەلەپ قىلغان كۆرۈنۈشلەر تولۇق نامايەن بوپتۇ. مىنگۈن باتۇر كۆۋرۈكنىڭ پەيدا بولشىدىن خۇشال بولۇپ، ئىتنىڭ يېنىغا كېتىشكە تەمىشلىپ تۇرۇشىغا ئالدىدا ھېلىقى چارىيلان پەيدا بولۇپ مىنگۈن باتۇرغا:

— ئەي باتۇر يىگىت، ھۇر قىزلار ئەگەر تەسەمنىڭ باشقا ۋەزىپىسى بولمىسا دەرھال قايتۇرۇپ كەل، بىخەستىلىكتە باشقىلار قولىغا چۈشۈپ كېتىپ ھېكمەت ئاشكارىلىنىپ قالسا بىزگىمۇ، مىنگۈن با - تۇرنىڭ ئۆزىگىمۇ ئاپەت كەلتۈرىدۇ، دەپ مېنى ئالدىڭغا ئەۋەتتى، - دەپتۇ.

مىنگۈن باتۇر تەسەمنى چارىيلانغا بېرىپتۇ، چارىيلان تەسەمنى ئوتتۇرىدىن چىشلەپ، قاننىنى كىرىپلا ئاسمانغا كۆتۈرۈلگەندەك بولۇپلا كۆزدىن غايىپ بوپتۇ. مىنگۈن باتۇر كۆۋرۈكنىڭ پۈتكەنلىكىنى خەۋەر قىلىش ئۈچۈن تاڭنىڭ ئېتىشىنى كۆتۈپتۇ.

پادىشاھ شۇ كېچىسى ئاجايىپ بىر چۈش كۆرۈپ ئويغىنىپ كېتىپتۇ - دە، چۈشىدىن ئەجەبلىنىپ يېتىپتۇ. قايتا زادىلا ئۇيقۇسى كەلمەي سىرتقا چىقىپتۇ. ئاسمانغا قارىغۇدەك بولسا جىمى جاھان رەڭگارەڭ نۇرلىنىپ كەتكەن، پادىشاھ بۇ ئەھۋالغا

مىنكۈن باتۇر ئىسمىنى ، بۇ يەرگە جاھان كېزىش غەربىدە كېلىپ قالغىنىنى ، كۆرگەن شەھەر يۇرتلىرىنى قىسقىلا سۆز- لەپ بېرىپتۇ .

— پالانى — پۇستانى يۇرتلاردا مىنكۈن باتۇر ئۇنداق قىپتۇ ، بۇنداق قىپتۇ ، دەپ كىشىلەر تەرىپلىشىدىغان مىنكۈن باتۇر سەن ئوخشىمامسەن . بىز تېخى ئۇنى دىۋە قامەتلىك كۈچتىگىر ئادەممىكىن دېسەك ، ياشلا يىگىت كەنسەنغۇ ، — دەپتۇ بۇقات يۇرتنىڭ پادىشاھىنىڭ ئالدىغا بېرىپ ئۇنىڭغا تۈنۈگۈندىن بۇيانقى ئەھۋاللارنى بىرمۇ — بىر سۆزلەپ بېرىپتۇ . ھەر ئىككى پادىشاھ ئەتە ئەتىگەندە ئىككى يۇرت خەلقىنى دەريا- نىڭ ئىككى قاسنىقىغا يىغىپ ئۆزلىرىنىڭ ۋەدىسى بويىچە قىزلىرىنى مىنكۈن باتۇرغا تويلاپ چېتىپ قويدىغانلىقىنى ئېيتىپتۇ . مىنكۈن باتۇر ئىككى پادىشاھ ئالدىدا قول باغلاپ تۇرۇپ :

— مەن تېخى كىچىك . ئۇنىڭ ئۈستىگە مەن بىر مەزگىل جاھان كەز- مەكچىمەن ، بىر جايدىلا تۇرمايمەن . قىزلىرىڭلارنى چوقۇم مېنىڭ ئىختىيارىمغا قويماقچى بولساڭلار ، بولدى ، ماڭا ئەئەللۇق بولسۇن ، مەن بۇ ئىككى قىزنى ئۆز ئىختىيارىم بىلەن مەن بىلەن كەلگەن ھې- لىقى بالىغا بېرىمەن ، سىلەر رازى بولامسىلەر ؟ — دەپ سوراپتۇ .

ھەر ئىككى پادىشاھ مىنكۈن باتۇر- نىڭ ئاجايىپ خىزمىتى ۋە يۇرتلار ئارىسىدا ، ئەللىەر ئاغزىدا تۇنۇق باتۇر بولغانلىقى ئۈچۈن قىزلىرىنى ئۇنىڭ دېگىنىدەك قىلىشقا قوشۇلۇپتۇ . شۇ كۈنىلا كوچىلارغا چاپار مەن ماڭدۇرۇپتۇ . ئەتىسى ئەتىگەندىلا

ئەقلى — ھوشى ئىشمەيلا قاپتۇ . خوپ ، بۇ تەرەپتىكى پادىشاھقا كەلسەك ، ئۇ ، مۇنار- دىكى دىۋە ، ئېيىقلار بىلەن ئېلىشۋاتقان ياپىياشلا بىر يىگىتنىڭ سۈرىتىگە سىنچىلاپ قاراپ ، ئۇنىڭ مىنكۈن باتۇرغا بەك ئوخشايدىغانلىقىنى ، بەلكى شۇنىڭ ئۆزى ئىكەنلىكىنى كۆرۈپ تېخىمۇ ھەيرانلىق بېسىپتۇ ، نەۋكەرلىرىگە دەرھال مىنكۈن با- تۇرنى تېپىپ كېلىشنى بۇيرۇپتۇ . نەۋكەرلەر ئوردا — قەسىرنى ، ھەرقايسى ساراي ، مېھمانخانىلارنى ئاڭتۇرۇپ مىنكۈن باتۇرنى ھېچنەدىن تاپالماپتۇ . پەقەت تاڭغا يېقىن ئۇنى شەھەر سىرتىدىكى بىر ئورمانلىقتا تاپتۇ . ھالدا تېپىپتۇ . ئۇنى دەريا بويىدا پادىشاھ ساقلاپ تۇرغانلىقىنى دەپتىكەن ، گۆرۈ ئورنىدا قالغان ھېلىقى قۇل بالا بىلەن ئۇنىڭ ئانىسىنى بىللە ئېلىپ بارىدىغانلىقىنى ئېيتىپ ، نەۋكەرلەر بىلەن ئوردىغا كېتىپتۇ . ھېلىقىلارنىڭ قېشىغا كىرسە ، ئانا — بالا يىغلىشىپ ئولتۇرغان . مىنكۈن باتۇر ئۇلار- دىن يىغلىشىنىڭ سەۋەبىنى سوراپتىكەن ، بالىنىڭ ئانىسى : مىنكۈن باتۇرنىڭ كەتكەنچە كەلمەي قالسا ، شەرت بويىچە ئۆزلىرىنىڭ ئۆلتۈرۈلۈشىدىن قورقۇپ يىغلاۋاتقانلىقىنى يۇشۇرماي دەپتۇ ، مىنكۈن باتۇر ئۇلارنى كۆۋرۈك بىنا قىلغان جايغا باشلاپ كېتىپتۇ .

— بۇ كۆۋرۈكنى سەن پەيدا قىلدىڭمۇ ؟ — دەپ سوراپتۇ پادىشاھ .

— شۇنداق ، مەن پەيدا قىلدىم ، — دەپتۇ مىنكۈن باتۇر .

مۇناردىكى باتۇر بالا ساڭا بەك ئوخشايدىكەن . سېنىڭ ئىسمىڭ نېمە ؟ بۇ شەھەرگە نېمە سەۋەب بىلەن كېلىپ قىلدىڭ ؟ — دەپ سوراپتۇ پادىشاھ .

كۆپچۈلۈككە :

— پادىشاھىمىز جان ئەسلىم قىلار
 ۋاقتىدا « مېنىڭ ماتەم مۇراسىمىغا بېشىم
 ئالتۇن كۆكۈلىسى بار بىر ئادەم قاتنىشىدۇ ،
 ئاشۇ كىشىنى مېنىڭ ئورنۇمغا پادىشاھ
 قىلىڭلار ، ئۇ كىشى يۇرتنى مەندىنمۇ ئادىل
 سورايدۇ ، ئاجىزلارنىڭ بېشىنى سىيالايدۇ ،
 ھەممىڭلار ئۇنىڭ خىزمىتىدە بولۇڭلار ، دەپ
 ۋەسىيەت قىلغان . قېنى ، ئەل – جامائەت ،
 ھەممىڭلار بېشىڭلارنى ئېچىڭلار ! — دەپتۇ .
 تۇغارلارنىڭ ھەممىسى بېشىنى
 ئېچىپ بىر – بىرىگە قارىشىپتۇ ، پەقەت
 مىنگۈن باتۇر بېشىنى ئاچماپتۇ . كىشىلەرنى
 ئارىلاپ يۈرگەن مۇراسىم باشقۇرغۇچى :
 سىزمۇ بېشىڭىزنى ئېچىڭ ، دەپتۇ . مىنگۈن
 باتۇر بېشىنى ئېچىپتىكەن ، شۇ ھامان ئۇنىڭ
 بېشىدىن تارىغان نۇر كىشىلەرنىڭ كۆزىدە
 رىنى قاماشتۇرۇۋىتىپتۇ ، ئۇنىڭ بىر تال
 كۆكۈلىسىدىن مىڭ تال نۇر تارايدىكەن .
 خالاپىقىنىڭ ھەممىسى :

بىزگە پادىشاھ بولغۇچى سىز
 ئىكەنسىز ، سىز بىزنىڭ پادىشاھىمىز ، —
 دەپ توۋلىشىپتۇ ۋە شۇ يەردىلا مىنگۈن
 باتۇرغا تاج كەيدۇرۇپتۇ . ئۇ ھەر قانچە پادىشاھ
 بولمايدىغانلىقىنى ، يۇرت ئارىلاپ
 جاھان كېزىدىغانلىقىنى ئېيتىمۇ جامائەت
 ئۇنى مەيلىگە قويماي تەختىراۋانغا
 ئولتۇرغۇزۇپ ئوردىغا ئېلىپ مېڭىپتۇ .

مىنگۈن باتۇر پادىشاھ بولغاندىن
 كېيىن ، بۇرۇنقى پادىشاھنىڭ نەزىر –
 چىرقىنى ئۆز قولى بىلەن كەڭ ئۆزىتىپتۇ .
 خەزىنىدىن بىر قىسىم مال – دۇنيا
 ئاجرىتىپ يۇرتتىكى يېتىم – يېسىرلارغا تار-
 قىتىپ بېرىپتۇ . بۇرۇنقى پادىشاھنىڭ بىر
 قىزى بولۇپ ، ئاتىسىنىڭ ئورنىغا پادىشاھ

ئىككى يۇرت خەلقى كۆۋرۈكنىڭ ئىككى
 تەرىپىگە يىغىلىپتۇ . يەتتە ياشتىن يەتمىش
 ياشقىچە بولغانلارنىڭ ھەممىسى ئالتۇن ،
 مەرۋايىتلىق كۆۋرۈكنى ، كۆۋرۈك بىنا
 قىلغۇچىنى كۆرۈش ئىستىكىدە بىر سىمۇ
 قالماي يىغىلىپتۇ . بۇ تەرەپنىڭ پادىشاھى
 ئالتۇن مۇنارغا چىقىپ تۇرۇپ مىنگۈن با-
 تۇرنىڭ كارامەتلىك يىگىتلىكىنى ، بۇ
 كۆۋرۈكنى بىر كېچىدىلا بىنا قىلىپ قويغۇ-
 نىنى ، ھەر ئىككى پادىشاھ ۋەدىلىرى بويىچە
 قىزلىرىنى مىنگۈن باتۇرغا بەرمە كىچى بول-
 غانلىقىنى ، ئەمما مىنگۈن باتۇرنىڭ شەھەر
 يۇرت كېزىمەن دەپ ، قىزلارنى ئۆزىنىڭ
 دوستىغا ئۆتۈنۈپ بەرمە كىچى بولغانلىقىنى
 جاكارلاپتۇ . شۇنىڭ بىلەن ھېلىقى يېتىم بالا
 بىلەن ئىككى مەلىكىنىڭ توي مۇراسىمى
 باشلىنىپ كېتىپتۇ . توي يەتتى كېچە –
 كۈندۈز داۋام قىپتۇ . تويىنى ئىككى يۇرت
 خەلقى ئارىلىشىپ بىللە ئۆتكۈزۈپتۇ . تويىدىن
 كېيىن مىنگۈن باتۇر ئىككى شەھەر
 پادىشاھى ، خەلقى ھەم ھېلىقى يېتىم بالا ۋە
 ئۇنىڭ ئانىسى بىلەن خوشلىشىپ يۇرتتىن
 چىقىپ كېتىپتۇ .

مىنگۈن باتۇر شەھەردىن شۇ چىق-
 قىنىچە ئېتىغا مىنىپ مېڭىپتۇ ، مېڭىپتۇ .
 يولدا قېرى ، ئاجىزلارنى ئۇچراتسا خىزمەت-
 تىنى قىپتۇ . تەڭتۈش بولسا ھەمراھ بوپتۇ .
 كىچىكلەرنى ئۇچراتسا ئىززىتىنى قىپتۇ .
 مېڭىپ يەتتە كۈن بولغاندا بىر شەھەرگە
 يېتىپ كەپتۇ . كەلگەندىمۇ بۇ شەھەرنىڭ
 پادىشاھى ۋاپات بولۇپ كېتىپ ، شەھەر
 خەلقى پادىشاھنىڭ ماتەم مۇراسىمىنى ئۆت-
 كۈزۈۋاتقاننىڭ ئۈستىگە كەپتۇ . مىنگۈن
 باتۇر ئېتىنى بىر دالدىدا قويۇپ مۇراسىمغا
 قاتنىشىپتۇ . مۇراسىم باشقۇرغۇچى

بولغۇچى كىشىگە ياتلىق قىلىنماقچى ئىكەن ، پادىشاھنىڭ ۋەسىيىتى شۇنداق ئىدى . ۋەسىيەت بويىچە پادىشاھنىڭ قىزىنى مىنگۈن باتۇرغا نىكاھلاپ قويۇپتۇ .

مىنگۈن باتۇر يۇرتنى بۇرۇنقى پادىشاھدىنمۇ ئادىل سورايتۇ ، ئالدىغا كەلگەن داداخاھلارنىڭ ئەرز - دادىلىرىنى قىلىنى قىرىق يارغاندەك ئىنچىكىلەپ ھەل قىپتۇ . ئوغۇرلۇق ، يالغانچىلىق ، بۇلاڭچى - قاراقچىلىقنى تۈگىتىپتۇ ، ئەل - يۇرت يىلدىن يىلغا ئاۋاتلىشىپتۇ ، يىراقلارغا داڭقى تاراپ ، يۇرت - يۇرتلاردىن كېلىدىغان كارۋان - سودىگەرلەرنىڭ ئايىغى ئۈزۈلمەيدىغان بويۇپتۇ .

مىنگۈن باتۇر پادىشاھ بولۇپ ئىككى يىل ئۆتكەندە ئايالى بىر ئوغۇل تۇغۇپتۇ . مىنگۈن باتۇر ئايالى ۋە ۋەزىر - بەگلىرى بىلەن مەسلىھەتلىشىپ ئوغلىغا « مۇلايىم » دەپ ئىسىم قويۇپتۇ . ئارىدىن ئۈچ يىل ئۆتكەندە ئايالى يەنە بالا تۇغۇپتۇ . بۇ قېتىمقىسى قىز تۇغۇلۇپتۇ . قىزنىڭ ئىسمى « گۈلئايىم » قويۇپتۇ . ئايالاردىن يىل تولۇپ ، يىلنى يىل قوغلاپ ئۆتۈپ ، مىنگۈن باتۇرنىڭ بۇ يۇرتقا پادىشاھ بولۇپ قالغىنىغا ئون يىل بويۇپتۇ . بۇ ئون يىل تىنچ ئۆتۈپتۇ ، يۇرتنىڭ ئۆزىدىنمۇ ، چەت يۇرتلاردىنمۇ باش ئاغرىتقۇدەك ھېچقانداق ئىش يۈز بەرمەپتۇ . ئوغلى مۇلايىم يەتتە ياشقا ، قىزى گۈلئايىم تۆت ياشقا كىرىپتۇ . ئوغلىمۇ ، قىزىمۇ زىرەك - چېچەن ، ئەقىللىق چوڭ بويۇپتۇ . كىچىك بولسىمۇ ، گەپ - سۆز قىلىقلىرى چوڭ ئادەملەرنىڭكىدەك ئىكەن . ئوغلى چەۋانداز - لىققا ، قىزى ئوقيا ئېتىپ ئويناشقا قىزىقىدىكەن . ئۇستا چەۋاندازدىن بىرنى تاللاپ ئوغلىغا ، ئۇستا كامانچىدىن بىرنى

تاللاپ قىزىغا ئۇستاز قىلىپ بەلگىلەپتۇ . ئا - رىلاپ مىنگۈن باتۇرنىڭ ئۆزىمۇ بالىلىرىنىڭ ھەربىي مەشىقلىرىنى كۆرۈپ تۇرۇپتۇ . ئارىدىن يەنە بەش يىل ئۆتۈپ ، ئوغلى مۇلايىم ئون ئىككى ياشقا ، قىزى گۈلئايىم توققۇز ياشقا كىرىپتۇ ، مىنگۈن باتۇرنىڭ يېشىمۇ 30 دىن ئېشىپ يېتتۇ . مىنگۈن باتۇرنىڭمۇ ھەم ئۇنىڭ ئوغۇل ، قىزىنىڭمۇ نامى - داڭقى يۇرتتىن - يۇرتقا ئۆتۈپ ، ئېغىزدىن - ئېغىزغا كۆچۈپ ، مىنگۈن باتۇرنىڭ دوستلىرى كۆپىيىپتۇ . مىنگۈن باتۇر پادىشاھ قىلىپ تاج كىيدۈرۈپ قويغان نىل دەرياسى بويىدىكى ئۆتۈكچى بىلەن قۇللۇقتىن قۇتۇلدۇرۇپ ، ئىككى پادىشاھنىڭ قىزىنى ئېلىپ بەرگەن يېتىم بالا ھەم بۇرۇنقى ئاغىنىسى قوشقۇلاق باتۇرلار مىنگۈن باتۇرنىڭ چوڭ بىر دىيارغا پادىشاھ بولۇپ ، پەرزەنت كۆرگەنلىكىنى ، كىشىلەر ئاغزىدىكى ئاجايىپ ياخشى تەرىپلىرىنى ، نام - شۆھرىتىنى ئاڭلاپ ، شاپائەتچىسىگە رەھمەت ئېيتىش يۈزىسىدە ئىككى يىلدا بىر كېلىپ - كېتىپ تۇرۇپتۇ . مىنگۈن باتۇرنىڭ يۇرتىغا بىرەر خەۋەر كەلگۈدەك بولسا ، خەۋەر قىلغان ھامان ياردەمگە كېلىدىغانلىقىنى ۋەدە قىلىشىپتۇ .

ياخشى نەرسىگە چۈشىدىغان كۆز كۆپ ، دېگەندەك ، مىنگۈن باتۇرنىڭ داڭقى - شۆھرىتىگە ھەۋەس قىلىدىغانلار كۆپ ئىكەن . بۇلارنىڭ ئىچىدە ياخشى نىيەتلىك دوستلارمۇ ، ھەسەتخور دۈشمەنلەرمۇ بار ئىكەن . مىنگۈن باتۇرنىڭ شەھرىنىڭ تۆۋەن تەرىپىدە ، قار تاغنىڭ ئېتىكىدە يېشىغا يەتكەنلىكى ئەر پۇقراسىنىڭ ھەممىسى لەشكەر بولىدىغان يەتتە شەھەر بولۇپ ، بۇ شەھەرلەرگە ئاكا - ئۇكا يەتتە بادراتلار پا -

قىزنى ئۆتۈنۈپ بەرگەن دوست - بۇرادەرلەرگە ياردەم سوراپ چاپارمەن ئەۋەتىشكە ئۈلگۈرەلمەي قاپتۇ . ئۆزلىرىلا جەڭگە كاتىل نىپىتۇ . بۇ بادراتلار بۇرۇن ئۇيۇشۇشقا بادراتلارغا ئوخشىمايدىكەن . بۇلارنىڭ سېھرىي كۈچلۈك ، ئۆزلىرى قۇۋۋىتىگەن . جەڭ يەتتە كېچە - كۈندۈز داۋام قىپتۇ . بادراتلارنىڭ 40 مىڭ لەشكەرنىڭ 30 مىڭى ئۆلۈپ ، ئون مىڭلا قاپتۇ . مىنگۈن باتۇر - نىڭ لەشكەرلىرىنىڭمۇ تەڭدىن تولىسى جىپىندىن ئايرىلىپتۇ . مىنگۈن باتۇرنىڭ 40 يىرىگە ئوقيا ئوقى سانجىلىپ ، ماغدۇرسىزلىنىپ ئېتىدىن يىقىپ چۈشۈپتۇ . مىنگۈن باتۇرنىڭ ئوغلى قورغان راۋىقىغا چىقىپ قارىغۇدەك بولسا ، دادىسى يېرىم بىھۇش ھالەتتە قانغا مىلىنىپ ياتقان ، لەشكەرلەر ئازغىنا سەركەردىلىرى بىلەن دۈشمەن مۇھاسىرىدە قالغان ، ئالا تۆڭگە مىنگەن بىر بەدبەشرە دۈشمەن ئەسكەرلەرنى ھەدەپ ئۆلتۈرۈۋاتقان . مۇلايىم ئوقياسىنىڭ ئوقىنى زەھەرگە چىلاپ ھېلىقى دۈشمەنگە قارىتىپ : « مىنگۈن مۇلايىمنىڭ ئوقى ئىككى قېشىنىڭ ئوتتۇرىسىغا تەگ ! » دەپ ئوقىدىن ئوق ئۈزۈپتەكەن ، ئوق دېگەندەك بادراتنىڭ ھېلىقى ئادىمىنىڭ ئىككى قېشىنىڭ ئوتتۇرىسىغا سانجىلىپتۇ ، ئۇ شۇئانلا ئېتىدىن يېقىلىپ چۈشۈپتۇ . ئۇ يەتتە شەھەر بادرات لەشكەرلىرىنىڭ خان سەركەردىسى ئىكەن . ئۇنى ئەتراپىدىكى سەركەردە ۋە لەشكەرلىرى يۆلىشىپتۇ . ئۇ ئوقنىڭ زەھەرلەنگەنلىكىنى بىلىپتۇ ، جان ئۈزۈش ئالدىدا ئادەملىرىگە : « كىم مېنىڭ ئىككى قېشىم ئوتتۇرىسىغا ئوق تەگكۈزەلگەن ئادەمنى ئۆلتۈرسە ، شۇ مېنىڭ ئورنۇمغا سەركەردە خان بولسۇن » دەپ ۋەسىيەت قىپتۇ ۋە شۇ ئانلا جان

دېشاھ ئىكەن ، ھەر بىرى بىر شەھەرنى سورايدىكەن . ئۇلارنىڭ ھەممىسى دادىسىنىڭ ئاغزىغا قارايدىكەن . بىرى بىرىنىڭ يېرىنى بېسىۋېلىپ شاھلىقنى كېڭەيتىش نىيىتى بولسىمۇ ، كۈچلىرى تەپمۇ تەڭ بولغاچقا ھەم ئاتىسى قاراپ تۇرغاچقا ، ئۇنداق قىلىشقا چۈرئەت قىلىشالمايدىكەن . ئۇلارنىڭ دادىسىمۇ قېرىپ قالغان بىر بادرات بولۇپ ، ئۆمرىنىڭ ئاخىرىدا جاھانغا نام - ئاتاق قالدۇرۇپ كېتىش ئىستىكى قوزغىلىپ ، مىنگۈن باتۇرنىڭ داڭقى ، يۈرى - تىنىڭ ئاۋاتلىقىغا كۆزى قىزىپتۇ . مىنگۈن باتۇرنى ئۆزۈمگە بويسۇندۇرسام ئۇنىڭ بېشىدىكى شاھلىق تاجى بىلەن نام - ئاتاق مېنىڭ بولىدۇ ، جاھان مېنىڭ ئاغزىمغا قارايدىغان بولىدۇ ، دەپ ئويلاپ ، بالىلىرىنى بىر يەرگە جەملەپتۇ ، مىنگۈن باتۇرنىڭ يۇرتىغا قانداق باستۇرۇپ بېرىشنىڭ يولى - رىنى ئۆگىتىپتۇ .

مىنگۈن باتۇرغا كەلسەك ، يۇرتنىڭ تىنىچ ، ئاۋاتلىقىغا ، خەلقنىڭ ئىناق ، خا - تىر جەملىكىگە قاراپ كۆڭلى تىنىپ ، قارا تاغ باغرىدىكى يەتتە شەھەر پادىشاھلىرىنىڭ قارا نىيەت ، ئەسكى بادراتلار ئىكەنلىكىنى ئاڭلىغان بولسىمۇ ، ئەمما ئۆزىنىڭ كۈچى ، خىسەلتلىك ئۈچ نەرسىسىگە ئىشىنىپلا ئۇلاردىن پەخەس بولۇشنى خىيالىدىن كۆتۈرۈۋېتىپتۇ . مىنگۈن باتۇر خانىر جەم يۈرگەن كۈنلەرنىڭ بىرىدە ئاكا - ئۇكا يەتتە بادرات قېرى دادىسىنىڭ يول كۆرسەتتىشى بىلەن 40 مىڭ تۇغ - ئەلەملىك لەشكەر بىلەن مىنگۈن باتۇرنىڭ شەھرىگە ھۇجۇم قىپتۇ ، ئۇلار تۇيۇقسىز كېلىپ شەھەرنى قورشىۋالغاچقا ، قۇشنا دوست يۇرتلارغا ، ئۆزى پادىشاھلىقنى ۋە ئىككى

تۆگىلىك خان سەر كەردىنى ئېتىپ ،
ئېتىدىن غولتىئۇەتكەندىن كېيىن ، دەرھال
ئانىسىنىڭ يېنىغا كىرىپ :

— ۋاي ئانا ، ئاتام دۈشمەنلەر
تەرىپىدىن زەخمىلىنىپ غارقاننىڭ ① ئىچىگە
چۆكۈپ ياتىدۇ ، — دەپ خەۋەر قىپتۇ .

مىنكۇن باتۇرنىڭ ئانىسى شۇ ھامان
ئەرەنچە ياسىنىپ بىر ئاتقا مىنىپتۇ — دە ،
مىنكۇن باتۇرنىڭ يېنىغا بېرىپتۇ . قارىغۇدەك
بولسا راستلا مىنكۇن باتۇر يارىلىنىپ بېھۇش
ھالەتتە قانغا مىلىنىپ ياتقان . مىنكۇن
باتۇرنى ئۆزىنىڭ ئېتىغا ئارتىپ ئوردىغا ئې-
لىپ كەپتۇ ، ئوردا تىۋىپلىرى پۈتۈن چارە —
ئاماللارنى قىلىپ ئەملەپتۇ ، ئەھۋال
ياخشىلىققا تارتىپ ، مىنكۇن باتۇر تېزلا سا-
قىيىپ ئەسلىگە كەپتۇ .

بادراتلارنىڭ خان سەر كەردىسى
ئۆلگەندىن كېيىن كۆزى يەتمەي ، قورقۇپ ،
بىر — بىرنى دەسسەشپ ، ئۆلۈشىگە قارىماي
قېچىشقانىكەن . شۇنىڭ بىلەن يۇرت يەنە
بۇرۇنقىدەك تېنىچ — ئامانلىشىپ ، خەلق خا-
تىرجەم بوپتۇ . كۈنلەر ئۆتۈپتۇ ، ئايلار
ئۆتۈپتۇ ، يىللارمۇ ئۆتۈپتۇ . شۇنداق خا-
تىرجەم كۈنلەرنىڭ بىرىدە مۇلايىم باتۇر
ئاتىسىغا :

— ھەي ئاتا ، مەن شۇنچە جەڭلەرنى
كۆرۈپتىمەن ، خېلى ئىشلارنى قىلىپتىمەن ،
كۆپ جايلارغا بېرىپتىمەن . ئەمما ھازىرغىچە
ئوۋغا چىقىپ باقمىپتىمەن . ئىجازەت
بەرسىڭىز نەۋكەرلەردىن بىر نەچچىنى ئې-
لىپ ئوۋغا چىقىپ كەلسەم ، — دەپتۇ .

مىنكۇن باتۇرنىڭ ئوغلىنى ئۇنداق
يىراقلارغا ماڭدۇرغىسى يوق ئىكەن .

ئۈزۈپ ، ئۆزىنىڭ قاراڭغۇ دۇنياسىغا كې-
تىپتۇ . ئۇ ئۆلگەندىن كېيىن بادراتلار
ئۇرۇشتىن توختاپ يۇرتلىرىغا قايتىشىپتۇ .
مەخسۇس خادىملار سەر كەردە خاننىڭ
ئۆلۈكىنى تۆگىگە ئارتىپ بادرات پادى-
شاھلارنىڭ دادىسىنىڭ ئالدىغا ئېلىپ
بېرىپتۇ . ئۇنىڭ قانداق ۋەسىيەت قالدۇرغانلىقىنى
ئۇنىڭ قانداق ۋەسىيەت قالدۇرغانلىقىنى
بىرمۇ — بىر سۆزلەپ بېرىشىپتۇ ، بادراتلار-
نىڭ دادىسى خان سەر كەردىسىنى
ئۆلتۈرگەن ئوققا سىنچىلاپ قاراپ :

— بۇ ئوق مىنكۇن مۇلايىمنىڭ ئوقى
ئىكەن ، ئۇ بۇنداق دەل چەنلەپ ئوق ئې-
تىشنى ئاتىسى مىنكۇن باتۇردىن ئۆگەنگەن ،
خان سەر كەردە شۇنداق ۋەسىيەت قىلغان
بولسا ، كىمكى مىنكۇن مۇلايىمنىڭ بېشىنى
ئېلىپ كەلسە ، مەن شۇنى ئۇنىڭ ئورنىغا
خان سەر كەردە قىلىمەن ، — دەپ جا-
كارلاپتۇ :

— يەتتە بادرات پادىشاھىنىڭ
لەشكەرلىرىنىڭ ئارىسىدا بىر ئاددىي بادرات
لەشكەر بولۇپ ، ھىيلە — مېكرگە يامان ،
قولدىن كىشى ئويلىمىغان شۇملۇقلار كې-
لىدىغان بەدرەك ئىكەن . ئۇ يەتتە بادرات
پادىشاھلارنىڭ ئاتىسىنىڭ جاكارنامىسىنى
ئاڭلاپ ، مىنكۇن مۇلايىمنىڭ بېشىنى ئېلىپ
كېلىشنى ئۆزىگە تاپشۇرۇشنى تەلەپ قىپتۇ .
ئىجازەت بېرىلگەندىن كېيىن ، ئوۋچىلاردەك
كىيىنىپ ، توزاقتىن ئۇچنى ئۆشنىسىگە
ئارتىپ مىنكۇن باتۇرنىڭ يۇرتى تەرەپكە
قاراپ مېڭىپتۇ .

ئەمدى مىنكۇن باتۇرنىڭ يۇرتىدىكى
ئىشلارغا كېلەيلى ، مۇلايىم باتۇر ئالا

ئۆلۈپ كەتكەنكەن. يۈرت ئىچىدە ياشىمىقم تەس بولدى. شۇڭا چۆل - باياۋان ۋە جاڭ گاللاردا ئوۋ قىلىپ رىسقىمنى تېپىپ يەپ جان ساقلاپ يۈرۈيمەن. قىلىدىغان ئىشىم تۇزاقچىلىق. تۇزىقىمغا بىر نەرسە دەسسە، تەللىيم، ئۇنى يەپ جېنىمنى جان ئېتىمەن. بولمىسا ئاچ يۈرۈيمەن، - دەپتۇ تۇزاقچى. ئۇنىڭ گېپىنى ئاڭلاپ مۇلايىم باتۇر نەۋ كەرلىرىگە دەپ يەنە خېلى جىق ئالتۇن - تىللا، نان - ئوزۇق بەرگۈزۈپ يولغا راۋان بوپتۇ. تۇزاقچى شۇ يەردە قايتۇ.

مۇلايىم باتۇرلار مالمان تېغىغا بېرىپلا ئوۋغا كىرىشىپ كېتىپتۇ. ئۆمرىدە ئوۋغا تۇنجى چىقىپ باققان مۇلايىم باتۇر ئوۋغا قىزىقىپلا كېتىپتۇ. كۈن يانقىچە ئات چېپىشىپتۇ. بىر كۈن يول يۈرۈپ چارچىغىغا قارىماي ئوۋ ئوۋلاپ - ئات يۈگۈرۈپ تېخىمۇ چارچاپتۇ. ئوۋلىغان نەرسىلەرنى كاۋاپ قىلىپ يېيىشىپ، مىنكۈن باتۇرنىڭ تاپىلاشلىرىنى ئۇنتۇپ يېتىپلا ئويۇققا غەرق بوپتۇ.

باشقا بىر يول بىلەن مالمان تېغىغا كېلىپ بىر چوققىدا ھەممىنى كۈزىتىپ تۇرغان تۇزاقچى بىلەن ياخشى پۇرسەتنى كەتكۈزۈۋەتمەي دەپ بىر دومىلاپ توڭگۇزغا ئايلىنىپ مۇلايىم باتۇرلار چۈشكۈن قىلغان جايغا كەپتۇ. قارىسا مۇلايىمنىڭ ئۆزىمۇ 40 نەۋ كىرىمۇ قاتتىق ئۇيقۇغا كەتكەن. ئۇ يەنە بىر دومىلاپ ئەسلىگە كەپتۇ. ئۇ قوينىدىن سېھرىلىك دورىسىنى قولغا ئېلىپ ھەر بىر نەۋ كەرنىڭ بۇرنىغا يېقىن ئەكىلىپ بىر دەم تۇتۇپ تۇرۇپتۇ. نەۋ كەرلەر بىر - بىرلەپ مۇردىغا ئايلىنىپ قاپتۇ. شۇ ئۇسۇل بىلەن 40 نەۋ كەرنى تاشقا ئايلىاندۇرۇپ بولۇپ، مۇلايىم باتۇرنىڭ قېشىغا كەپتۇ. ئۇنىڭ بۇرنىغا دورىمەن ھەم ئاز، ھەم قىسقىلا پۇرتىپ قويۇپ ئۇنىڭ يانلىرى -

لېكىن مۇلايىم باتۇرنىڭ قايتا - قايتا يېلىنىپ سورىغىغا چوڭراق بانا - سەۋەب كۆرسىتىپ بېرەلمەي ھەم ئوغلنىڭ تەلپىنى رەت قىلىۋېتەلمەي ئىلاجىسىز ماقۇل بوپتۇ. مىنكۈن باتۇر ئوغلنىڭ ئوۋغا چىقىشىنى كۆڭلى قىيىمىغان ھالدا مۇنداق نەسىھەت قىپتۇ:

— ئەي ئوغلۇم، بۇ قېتىم بارماي باشقا كۈنلىرى بارغان بولساڭ ياخشى بولاتتى. كۆڭلۈم ھېچ قىيماۋاتىدۇ. خەير، بوپتۇ، ئۆزەڭگە ھېزى بول، ئوۋنىڭ خەتىرى كۆپ. مىنكۈن باتۇر ئوغلى مۇلايىمغا 40 نەۋ كەرنى قوشۇپ، ئۇلارغا: ئەي نەۋ كەرلەر، ئوغلۇم تېخى گۆدەك. كۆپرەك كۆز - قۇلاق بولارسىلەر، چۈشكۈندە نۆۋەتلىشىپ ئۇخلاڭلار، ئوغلۇمنىڭ يېنىدىن ئايرىلماڭلار، كېچە - كۈندۈز مۇھاپىزەت قىلىڭلار. ساق ئاپىرىپ، ساق - ئامان ئېلىپ كېلىڭلار، - دەپ قايتا - قايتا تاپىلاپتۇ. نەۋ كەرلەر مىنكۈن باتۇرغا ۋەدە بېرىپ، مۇلايىم باتۇرنى ئوتتۇرىغا ئېلىپ مالمان تېغىغا قاراپ ئوۋغا مېڭىپتۇ. ئۇلار مالمان تېغىغا ئاز قالغاندا ئۇلارغا بىر يىقىلىپ، بىر قوپۇپ يۈرگەن جەندە چاپانلىق بىر كىشى ئۇچراپتۇ. مىنكۈن مۇلايىمنىڭ ئۇ كىشىگە ئىچى ئاغرىپ، نەۋ كەرلىرىگە ھېلىقى غېرىپقا ئازراق مال - دۇنيا بېرىشىنى تاپىلاپتۇ. مۇلايىم باتۇرنىڭ تاپىلىشى بويىچە نەۋ كەرلەر ئۇنىڭغا ئاقچا، كۈمۈش ۋە ئوزۇقلۇق بېرىپتۇ. مۇلايىم باتۇر ئۇنىڭدىن:

— ھەي دادا، سىز ياشىنىپ قاپسىز. بۇ ھالىتىڭىز بىلەن ئادىمىزاتمۇ يوق بۇ چۆل با-ياۋاندا نېمە قىلىپ يۈرۈپسىز؟ - دەپ سوراپتۇ.

— ھەي بالىلىرىم، مەن ئۇرۇق - تۇغ قىسمىنى يوق پاناھسىز، يالىڭاچ بىر يىتىم ئادەمەن. ئاتا - ئانام مەن كىچىك چېغىمدا

نى ئاختۇرۇپتۇ . ئۇنىڭ قوينىدىن بىر ئەي-
 نەك چىقىپتۇ . بادرات ئۇنىڭ نېملىكىنى
 بىلمەيدىكەن . قارىسا ئەينەكتە ئۆز ئەكسىنى
 كۆرۈپ ، ئۇنى كارامەت خىسلەتلىك
 نەرسىكەن ، دەپ قوينىغا ساپتۇ . ئۇ ئەينەك
 مىنكۇن باتۇرنىڭ ئۇچ خىسلەتلىك
 نەرسىسىنىڭ بىرى - جاھاننەما ئەينەك ئى-
 كەن . مۇلايىم باتۇر ئۇنى ئوۋغا ئېلىۋالسام ،
 نەدە نېملىرىنىڭ بارلىقىنى كۆرۈۋالالايمەن ،
 دەپ مىنكۇن باتۇرغا دېمەي يوشۇرۇنچە
 ئېلىۋالغانىكەن . ئۇ جاھاننەما ئەينەك باش-
 قىلارنىڭ قولىغا ، بولۇپمۇ يامان نىيەتلىك
 كىشىلەرنىڭ قولىغا چۈشسە . ئۆز خىسلە-
 تىنى يوقىتىپ ، ئادەتتىكى ئەينەككە
 ئايلىنىپ قالىدىكەن . تۇزاقچى بادرات مۇلا-
 يىم باتۇرنىڭ يېنىدىن ئەينەكتىن باشقا
 نەرسە تاپالماپتۇ . تېز كېتىۋېلىش ئۈچۈن
 ئۇنىڭ بۇرنىغا دورىسىدىن يەنە يۇرۇنۇپتۇ ،
 دورا تەسىر قىلىپ بولغىچە مۇلايىم باتۇرنىڭ
 بېشىنى كېسىۋاپتۇ . تېنى ئۇزاققا قالمايلا
 تاشقا ئايلىنىپ قاپتۇ . تۇزاقچى بادرات
 مۇلايىم باتۇرنىڭ كاللىسىنى ئېلىپ يۇرتىغا
 راۋان بولۇپتۇ . ئۇ يۇرتىغا بېرىپلا
 ھايالسىماي قېرى باش بادراتنىڭ ئالدىغا
 كىرىپ ، مىنكۇن مۇلايىمنىڭ بېشىنى
 ئوتتۇرىغا قويۇپتۇ . ئاندىن ئۇنى قانداق
 ئۇسۇل بىلەن ئۆلتۈرگەنلىكىنى ، 40
 نەۋ كىرنى قېتىپ قويغىنىنى سۆزلەپ بې-
 رىپتۇ . ئەمما ئەينەك توغرىلۇق ئېغىز
 ئاچماپتۇ . قېرى باش بادرات تۇزاقچى
 بادراتنى يەتتە شەھەرنىڭ يەتمىش مىڭ
 تۇغلۇق لەشكىرىگە خان سەركەردە قىلىپ
 تەيىنلەپتۇ .

ئەمدى گەپنى مىنكۇن باتۇرلار
 تەرەپتىن ئاڭلايلى . مۇلايىم باتۇر ئوۋغا چى-

قىپ كېتىپ ئۈچىنچى كۈندىن باشلاپ
 مىنكۇن باتۇر ئوغلنىڭ يولىغا قارايدىغان
 بوپتۇ ئارىدىن يەنە ئۈچ كۈن ئۆتۈپتۇ ،
 ئوغلى تەرەپتىن ھېچقانداق خەۋەر بولماپتۇ .
 شۇ كېچىسى مىنكۇن باتۇر ئوغلنى ئويلاپ
 ئۇزاققىچە ئۇخلىماپتۇ ، ئاخىرى تۈن
 تەڭدىن ئۆتكەندە ھاردۇق لەشكىرى قايساپ
 كېلىپ كۆز قاپقىنى يېپىپتۇ . مۇنداق چۈش
 كۆرۈپتۇ : سىن - چىرايى بەكمۇ سەت بىر
 تۇزاقچى قېرى ئۈچ تۇزاقنى مۇرسىگە
 ئارتىپ ، بىر خەنجەرنى يالىڭاچلىتىپ تۇ-
 تۇپ تۇرغان ، 40 نەۋكەر ئۆلۈك -
 تىرىكلىكىنى بىلگىلى بولمايدىغان غەلىتە
 ھالەتتە ياتقان ، ئۇلارنىڭ ئارىسىدا مۇلايىم
 باتۇر كۆرۈنمەسمىش . ھېلىقى قېرى
 تۇزاقچى : مۇشۇ خەنجەرنى بىرلا سالسام
 ئۆلەتتىڭ . لېكىن ئاناڭدىن قورقۇپ تۇر-
 مەن ، دەۋاتقانمىش . بىردەمدىن كېيىن
 تۇزاقچى خەنجەرنى مىنكۇن باتۇرغا قارىتىپ
 شىلتىپتىكەن ، مىنكۇن باتۇر خەنجەردىن
 ئۆزىنى قاچۇرمىەن دەپ بىر سىلكىنىپلا
 ئويغىنىپ كېتىپتۇ . پۈتۈن بەدىنى چىلىق -
 چىلىق قارا تەرگە چۆمۈپتۇ ، يۈرىكى ئېگىز
 - پەس سوقۇپتۇ ، كۆڭلى ئارامسىزلىنىپتۇ ،
 خىيالىغا ھەر خىل ئىشلار كېچىپتۇ . شۇ
 كۈنى ئەتىگەندىلا يۇرتتىكى چۈشكە تەبىر
 ئېيتقۇچىلارنىڭ ھەممىسىنى ئوردىغا
 چاقىرتىپ ، كۆرگەن چۈشىنى بايان قىلىپ
 بېرىپتۇ . چۈشكە تەبىر ئېيتقۇچىلارنىڭ
 ھەممىسى خۇددى تىلى تۇتۇلۇپ قالغاندەك
 زۇۋان سۈرمەي يەرگە قارىشىپ
 ئولتۇرۇشقىدەك . مىنكۇن باتۇرنىڭ خاس
 نەۋكەرلىرى ئارىسىدا ھەرقانداق چۈشكە
 توغرا تەبىر ئېيتالمايدىغان بىر نەۋكەر بار
 ئىكەن . شۇ نەۋكەر مىنكۇن باتۇرغا :

ئۇرۇپ ھالسىزلىنىپتۇ. ئوغلىنى كىمنىڭ ئۆلتۈرگەنلىكى، مۇلايىم باتۇرنىڭ بېشىنىڭ نەدىلىكىنى بىلمە كىچى بولۇپ جاھاننامە ئەينىكىنى ئالماققا قولىنى قويىغا سالسا، قوينىدا جاھاننامە ئەينەك يوق. ئۇنىڭ نەگە كەتكەنلىكىگە زادىلا ئەقلى يەتمەپتۇ. ئۇنى مۇلايىم باتۇرنىڭ ئېلىۋالغانلىقى، ئاندىن توزاقچىنىڭ قولىغا چۈچۈپ كەتكەنلىكى مىنكۈن باتۇرنىڭ خىيالىغىمۇ كەلمەپتۇ. ئۇ ھامان ئوغلىنى كىمنىڭ ئۆلتۈرگەنلىكى توغرىلىقلا ئويلاپتۇ. ئويلا - ئويلا مۇلايىم باتۇرنى ھېلىقى ئالا تۆگە مىنگەن سەركەر - دىنىڭ ئادىمى ئۆلتۈرگەن بولۇشى مۇمكىن، دېگەن يەرگە كىپتۇ - دە، ۋەزىر - ۋۇزىرالى رىنى يىغىپ:

— مەن ھېلىقى ئالا تۆگىلىك بادراتنىڭ يۇرتىغا ئاتلىنىمەن، ئوغلىمنىڭ قىساسىنى ئالماي قويمايمەن. ئەگەر بىر ئايغىچە كېلىپ بولالمىسام مېنى شۇ يەردىن ئىزلەڭلار، — دەپ، پۈتۈن لاۋۇ - لەشكەرلىرىنى يىغىپ، قىلىچ، قالدان، نەيزە، توقماقلىرىنى تەل قىلىپ قىساس سەپىرىگە ئاتلىنىپتۇ. مىنكۈن باتۇر لەشكەرلىرىنى باشلاپ يولنى مېڭىپ تۇرسۇن، بىز ئەمدى بادراتلار يۇرتىنىڭ باش خانىغا كېلەيلى.

توزاقچى بادرات مىنكۈن باتۇرنىڭ بېشىنى ئېلىپ بېرىپ خان سەركەردە بولغاندىن كېيىن، مىنكۈن باتۇرنىڭ چوقۇم ئوغلىنىڭ قىساسىنى ئالغىلى كېلىدىغانلىقىنى جەزىم قىپتۇ. لەشكەرلىرىنى يىغىپ يېرىمىنى شەھەرنى قوغداش ئۈچۈن شەھەر ئىچىگە ئورۇنلاشتۇرۇپتۇ، يېرىمىنى شەھەرنىڭ سىرتىدىكى ئورمانلىق ئىچىگە يوشۇرۇپتۇ. بادرات خان ئۆزىنىڭ

— مىنكۈن پادىشاھ، چۈشلىرىگە مەن تەبىر بېرىپ باقسام بولامدۇ؟ — دەپ سورايتۇ.

مىنكۈن باتۇر ئۇ نەۋكەرنىڭ چۈشكە تەبىر بېرەلەيدىغانلىقىنى ئاڭلاپ باقمىغانىكەن. باشقىلاردىن زۇۋان چىقىمىغانغا ئىچى تىت - تىت بولۇپ تۇرغان مىنكۈن باتۇر نەۋكەرگە ئىجازەت بېرىپتۇ. — ئەي مىنكۈن پادىشاھ، مۇلايىم باتۇر ھازىر ماللىمان تېغىدا ئىكەن. تىرىكلىكىمەن ئۆلۈكلىكى ئىشەنچلىكەرەك. دەرھال ماللىمان تېغىغا بېرىپ مۇلايىم باتۇرنى تېپىۋالايلى، — دەپتۇ نەۋكەر، مىنكۈن باتۇر تەبىرچىلەردىن: — نەۋكەرنىڭ تەبىرىگە نېمە دەپسەلەر؟ — دەپ سورايتۇ.

— نەۋكەر توغرا تەبىر بەردى. بۇ شۇم تەبىرگە تىلىمىز بارماي جىم ئولتۇرۇۋالغاندۇق، — دېيىشىپتۇ تەبىرچىلەر.

مىنكۈن باتۇر تەختتە تۇرۇپلا بىر نەرە تارتىپتەن، پۈتۈن يۇرت تەۋرەپ كېتىپتۇ، لەشكەرلەر تەق بوپتۇ. يۇرت ئىشىنى ئوڭ قول ۋەزىرىگە تاپشۇرۇپ قو- يۇپ، ئۆزى ماللىمان تېغىغا لەشكەر تارتىپ مېڭىپتۇ. بوران تىزلىكىدە يۈرۈپ ماللىمان تېغىغا يېتىپ كېپتۇ. ئۇلار ئىككى تاغ ئارىسىدىكى جىلغىغا قارىغىدەك بولسا، 40 چەۋەنداز تاشقا ئايلىنىدۇرۇۋېتىلگەن ھالەتتە يېتىشقان. ئۇلارنىڭ ئوتتۇرىسىدا مۇلايىم باتۇرنىڭ تاشقا ئايلىنغان قېنى تۇرغىدەك. بېشى يوقمىش. مىنكۈن باتۇر ئاھ ئۇرۇپ يا- قىسىنى يېرتىپتۇ. كۆز يېشى يامغۇردەك تۆكۈلۈپتۇ، يىغلاپتۇ، يىغلاپتۇ، ئۇنى يۈ- تۇن خىرقىراپ قايتۇ، تولا يىغلاپ، تولا ئاھ

مىنكۈن باتۇر ئىككىنچى بىر نەره تارتىش بىلەن پۈتۈن لەشكىرى بادرات لەشكىرىنىڭ ئۈستىگە بوراندەك ئېتىلىپتۇ . مىنكۈن باتۇر لەشكىرلىرىنىڭ ئالدىدا مىسران قىلىچىنى يەتتە غۇلاچ قىلىپ ، قەدەمدە بىر نەره تارتىپ مېڭىپتۇ . ئۇ ھەر بىر نەره تارتقاندا بادرات لەشكىرلىرىنىڭ يۈرىكى قېپىدىن چىقىپ كەتكىدەك بوپتۇ . ئىككى تەرەپ لەشكىرلىرى ئۆز ئارا چېپىشىپتۇ . سانچىشىپتۇ ، ئوقىلىرىنى ئېتىشىپتۇ . جەڭ مەيدانى بادرات لەشكىرلىرىنىڭ جەسەتلىرى بىلەن تولۇپتۇ . ئۆلۈكنىڭ توللىقىدىن ئاتلارمۇ ئەركىن - ئازادە چاپالماي قاپتۇ . بادرات تازىنىڭ لەشكىرلىرى بىرى ئۆلسە ، ئونى پەيدا بولۇۋاتقاندا ئازلىماپتۇ . مىنكۈن باتۇرنىڭ لەشكىرلىرى ئۆلتۈرۈۋېرىپتۇ . جەڭ شۇ يوسۇندا 15 كۈن داۋام قىپتۇ . قارىغىدەك بولسا مىنكۈن باتۇرنىڭ لەشكىرلىرىنىڭمۇ تەڭدىن تولسى ئۆلۈپتۇ . مىنكۈن باتۇرنىڭ ئۆزى 15 كۈن ئىچىدە شۇنچە نۇرغۇن دۈشمەننى جېنىدىن جۇدا قىلغان بولسىمۇ ، دۈشمەنلەر ئازلىغاندەك قىلماپتۇ . بادراتنىڭ شەھەر سېپىلىدىكى لەشكىرلىرى مىنكۈن باتۇرنىڭ لەشكىرلىرىنىڭ ئۈستىگە سالغا ۋە ياغىچاقتا تاش ياغدۇرۇپ ئارام بەرمەپتۇ . مىنكۈن باتۇرنىڭمۇ تۆت - بەش يېرىگە تاش تېڭىپتۇ . مۇرىسىنى ئوقيا ئوقى زەخمىلەندۈرۈپتۇ . بۇنىڭ بىلەن مىنكۈن باتۇرنىڭ قەھرى تېخىمۇ تۇتۇپ ، ئوغلنىڭ قىساسىدا كۆزىگە قان تولۇپ ، بىر نەره بىلەن تەڭ دۈشمەن ئۈستىگە قايتىدىن ئات قويۇپ ، لەشكىرلىرىنىڭ ئالدىدا ئۈزۈپ كېتىپتۇ . باتۇر پادىشاھقا قاراپ لەشلەرلىرى قايتىدىن غەيرەتكە كېلىپ ، ھەممىسى سۈر-لۈك نەره تارتىشىپ ياۋ ئۈستىگە ئات

لەشكىرلىرى بىلەن مىنكۈن باتۇرنىڭ لەشكىرلىرىنىڭ ئېنىق پەرقلىنىپ تۇرۇشى ئۈچۈن لەشكىرلىرىگە باشتىن - ئاياغ قارا كىيىم كەيدۈرۈپتۇ . مىنكۈن باتۇرنىڭ لەشكىرلىرى ئورمانلىقتىن ئۆتۈپ بولۇشىغا بادرات لەشكىرلىرى قىقاس - چوقان بىلەن ئورمانلىقتىن چىقىپ ، مىنكۈن باتۇرنىڭ لەشكىرلىرىگە يوپۇرۇلۇپ كەپتۇ . مىنكۈن باتۇر قارىغىدەك بولسا ، ئورمانلىقتىن بادرات لەشكىرلىرى قارا قاغىدەك كېلىۋاتقان . ئۇلارنىڭ كۆپلىكىدىن يەرنىڭ ئالقانچە يېرىمۇ كۆرۈنمەي قاپتۇ . مىنكۈن باتۇر لەشكىرلىرىنى بادرات لەشكىرلىرى ئۈستىگە ئېتىلىشقا پەرمان بېرىشكە تەييارلىنىپ تۇرغاندا ، شەھەر نەرهپتىنمۇ بادرات لەشكىرلىرى يەرنىڭ يۈزىنى قاپلاپ قارا چۈمۈلىدەك كېلىۋاتقىدەك . يەنە بىر پەستىن كېيىن ئاسماندا قارا ياغاچ ئاتقا مىنگەن لەشكىرلەر پەيدا بوپتۇ . ئۇلارمۇ باشتىن - بويى قارا يوپۇق يېنىۋالغانىكەن . يەر يۈزىنىمۇ ، ئاسماننىمۇ قارا كىيىملىك بادرات لەشكىرلىرى قاپلاپ كېتىپتۇ . ياۋنىڭ يەردىكى لەشكىرلىرى شەھەر ۋە ئورمان تەرەپتىن ئوقىلىرىدىن ئوق ئۈزسە ، ئاسماندىكىلىرى ئاغزىدىن ئوت چېچىپتۇ . مىنكۈن باتۇرنىڭ لەشكىرلىرى ئۈچ تەرەپتىن ھۇجۇمغا ئۇچراپتۇ . مىنكۈن باتۇر غەزەپكە كېلىپ شۇنداق بىر نەره تارتىپ تۇكى ، قويۇن كەلگەندەك يەردىن توپا - چاڭ كۆتۈرۈلۈپ كېتىپتۇ ، ياۋ لەشكىرلىرى سەنتۈرۈلۈپ كېتىپتۇ ، بېشىدىكى قارا قالپاقلرى ئۇچۇپ كېتىپتۇ . ئاسماندىكىلىرىنىڭ ئوتى كەينىگە يېنىپ ، بىر قىسىم بادرات لەشكىرىنىڭ ئۆزىنى كۆيدۈرۈپتۇ .

ياتقىدەك . بۇنى كۆرگەن مىنگون باتۇرنىڭ ئايالى ئوردىدىكى خاس نەۋكەلەردىن 100 چەۋەندازنى تاللاپ ئېلىپ ، ئۆزى ئەرلىگە ياسىنىپ ، ساۋۇت ، دۇبۇلغا كىيىپ دادىسىدىن قالغان قىلىچ ، قالدانلىرىنى ئېلىپ ، ئۇچار تۇلپارغا مىنىپ ، جەڭ بولىۋاتقان جايغا قاراپ ئاتلىنىپتۇ . مىنگون باتۇرلار يەتتە كۈندە باسقان يولنى يېرىم كۈندىلا بېسىپ جەڭ ئۈستىگە كەپتۇ . 100 چەۋەندازنىڭ ئېلىشقاچ مۇھاپىزەت قىلىشىدا بادراتلارنىڭ سېپىنى بۇسۇپ ئۆتۈپ ، مىنگون باتۇرنى يەردىن ئىتتىكلا ئالدىغا ئېلىۋېلىپ توغرا قويۇپتۇ . ئاندىن چەۋەندازلىرىغا ئىشارە قىلىپ قويۇپ ، جەڭگە كىرىشىپ كېتىپتۇ . مىنگون باتۇرنىڭ بۇرۇنقى لەشكەرلىرىگە باشقىدىن جان كىرىپتۇ . ئۇلار بىرلىشىپ شۇنداق جەڭ قىپتۇكى ، ئۈچ كېچە - كۈندۈز ئېلىشىپ بادراتلارنىڭ لەشكەرلىرىنىڭ بىرىنەمە قويماي قىرىپ تاشلاپتۇ . بادراتلارنىڭ شەھىرىگە كىرىپتۇ . شەھەر خەلقى مىنگون باتۇرنىڭ ئايالىنى پادىشاھى لەشكەر ئىكەن دەپ ، ئۇنىڭدىن بىر قوشۇق قېنىنى تىلىشىپتۇ ، ئەيۇ قىلىشىنى سوراپتۇ . مىنگون باتۇرنىڭ ئايالى ئۇلارنى ئەيۇ قىلىپ ، بادرات خاننىڭ ئوردىسىغا كىرسە ، بادراتلارنىڭ دادىسى پادىشاھلىقنى مۇلايىم باتۇرنى ئۆلتۈرگەن ھېلىقى تۇزاقچى بادراتقا ئۆتكۈزۈپ بىرىۋاتقانكەن . مىنگون باتۇرنىڭ ئايالى ئۇلارنىڭ ھەممىسىنى تىرىك تۇتۇپتۇ . ئوغلى مۇلايىم باتۇرنىڭ بېشىنىڭ نەدىلىكىنى سورىسا ، ئۇنىڭ بېشىنى قىرىق قات تاملىق زىنداندا ، قىرىق قات قەپەزگە سولاپ قويغانلىقىنى ئېيتىپتۇ . چەۋەندازلارغا قۇلۇپنى چاقتۇرۇپ زىندانغا كىرسە ، بىرەر

قويۇشۇپتۇ . بۇ قېتىمقىسى شۇنداق بىر چەڭ بوپتۇكى ، ئىككى تەرەپ لەشكەرلىرى ئاردا لىشىپلا كېتىپتۇ . قىلىچ ، نەيزە ۋە توقماقتىن باشقا قوراللار ئىشلىمەپتۇ . مىنگون باتۇر «ئوغلۇمنى ئۆلتۈرگىنىڭ قايسىڭ !» دەپ ۋارقىراپ بادراتلارنى قىرغىنچە ئۇچەتتىن بۇ چەتكە چېپىپ يۈرۈپتۇ . بىر بادرات ئىگىز بىر دەرەخ ئۈستىگە چىقىۋېلىپ ئوقتەك چېپىپ يۈرگەن مىنگون باتۇرغا توققۇزى تەگمىسىمۇ بىرەرسى تېگىپ قالار دەپ ئوقىياسىدىن ئوق ئۈزۈۋېرىپتۇ . دېگەندەك ئونىنچى ئوقى مىنگون باتۇرنىڭ ئېتىنىڭ كۆكسىگە تېگىپ ، بوران تېزلىكىدە چېپىپ كېتىۋاتقان ئات ئالدىغا مۇدۈرۈلۈپ دومۇلاپلا چۈشۈپتۇ . مىنگون باتۇر ئاتنىڭ ئاستىدا قاپتۇ . ئاتنى نېرىغا ئىتتىرىۋېتىپ قوپاي دېسىمۇ قوپالمىغىدەك . جەڭ قىزىقىدا پۇتىنىڭ سۇنۇپ كەتكىنىمۇ سەزمەي قاپتۇ ...

مىنگون باتۇر بادراتلار يۇرتىغا لەشكەر تارتىپ كېتىپ ساق 30 كۈن بولغاندا ، مىنگون باتۇرنىڭ ئايالى ئۇلارنىڭ قايتىپ كەلمىگىنىدىن ئەنسىرەپ ئېگىز راۋاققا چىقىپ ئەتراپقا قارايتۇ . خۇدانىڭ قۇدرىتى بىلەن مىنگون باتۇرنىڭ ئايالىنىڭ كۆزى خاسىيەتلىكلىشىپ 7 كۈنلۈك يولنىڭ نېرىسىدىكى جەڭ مەيدانىنى ئەينەن كۆرۈپتۇ . دىققەت بىلەن قارىغىدەك بولسا ، جەڭ مەيدانىدا ساپلا قارا كىيىملىك لەشكەرلەر ، ئارىلاپ ئاندا - مۇندا ئۆزلىرىنىڭ لەشكەرلىرى دۈشمەنلەر بىلەن ئېلىشىۋاتقان . ئەمما مىنگون باتۇر كۆرۈنۈمىگىدەك . ئەتراپنى ئوبدان كۆزەتكىدەك بولسا ، مىنگون باتۇر بىر يەردە غەرق قان بولۇپ ياتقىدەك ، يېقىنلا يەردە ئېتى

ئۆزلىرى يۇرتىغا قايتىپتۇ . ئۇلار ئالدى بىلەن مالىمان تېغىغا كېلىپ مىنكۈن مۇلايىمنىڭ تېنىنى ئېلىپتۇ . يۇرتقا كېلىپلا مىنكۈن با- تۇرنى جىددىي داۋالاپتۇ . مۇلايىم باتۇرنىڭ بېشىنى بوينىغا تەگكۈزۈپ يېقىن قويۇپ تۇرۇپ 41 كېچە - كۈندۈز خۇدادىن ئوغلغا جان تىلەپ ئىلتىجا قىپتۇ . خۇدا ئۇلارنىڭ ئىلتىماسىنى راۋا تاپقانمۇ ياكى باشقا بىر خىسەت بارمۇ ، ئىشقىلىپ تەن بىلەن باش ئۆزىچىلا تۇتۇشۇپ ئەسلىدىكىدەك ھالەتكە كەپتۇ . مىنكۈن باتۇر بىلەن ئۇنىڭ ئايالى بۇ كارامەتكە خوش بولۇپ تۇرسا ، شۇ مەيدانغا غايىپتىنلا بىر ئاقساقال بوۋاي پەيدا بوپتۇ . بوۋاي مىنكۈن باتۇرغا قاراپ :

— ئەي مىنكۈن باتۇر ، بۇ يەردە نېمە قىلىۋاتىسىلەر ؟ — دەپ سوراپتۇ . مىنكۈن باتۇر بادرات تازلارنىڭ قىلمىشىنى ، ئوغلغا قىلغان زىيانكەشلىكىنى ھەم ئۇلار بىلەن قىلىشقان جەڭ ئەھۋالىنى سۆزلەپ بېرىپتۇ . ئاخىرىدا ئوغلنىڭ بىرەر ئېغىز ئارزۇ - ئارمانىنى ئاڭلىۋېلىش ئۈچۈن خۇدادىن ئوغلغا جان ۋە زۇۋان تىلەۋاتقانلىقىنى ئېيتىپتۇ . ھېلىقى ئاقساقال بوۋاي :

— ئەي مىنكۈن باتۇر ، سەن بىلمەيسەن . ئوغلۇڭنىڭ ئۆمرى شۇنچىلىك ئىدى . ئۇنىڭ ئۇ دۇنياغا كېتەر ۋاقتى تولۇپ قالغان . ھەر قانچە يىغلاپ قاخشاساڭمۇ ئورنىغا كەلمەيدۇ . شۇڭا ئوغلۇڭدىن رازى بولغىن ، ئوغلۇڭ بىلەن قىيامەت كۈنلىرى كۆرۈشكىن ، — دەپتۇ - دە ، مۇلايىم باتۇر- نىڭ جانىنى بېشىدىن ئايىغىغىچە بىر سىيلاپ قويۇپلا كۆزدىن غايىپ بوپتۇ . بوۋاي غايىپ بولۇپ كېتىپ ئۇزاق ئۆتمەيلا جانىسىز تەنگە جان كىرگەندەك بولۇپ ،

مىڭچە ئادەم « مېنىڭدىن ئۇ سېمىز ، مەن ھەممىدىن ئورۇق ، مېنىڭدىن ئۇ سېمىز ، مەن ھەممىدىن ئورۇق » دېيىشىپ ، ئۆزلىرىنى بىر - بىرىنىڭ ئارقىسىغا يوشۇ- رۇشقىدەك . مىنكۈن باتۇرنىڭ ئايالى ئۇلار بىلەن كارى بولماي ئېسىقلىق قەپەزنى چۈشۈرۈپ ، ئۇنىڭ ئىچىدىن مۇلايىم باتۇرنىڭ كاللىسىنى چىقىرىپ پېشانىسىگە سۆيۈپتۇ ، يىغلاپتۇ . ئاندىن كاللىنى باش چەۋەندازغا بىر نەرسىگە ئوراپ كۆتۈرۈپ- لىشىنى تاپىلاپ قويۇپ ، زىنداندىكى كىشىلەردىن گەپ سوراپتۇ .

— بىز ھېلىقى بادراتنىڭ پادىشاھ بولۇشىغا قوشۇلمىغاندۇق ، زىندانغا سولاپ قويدى . توزاقچى بادراتنىڭ ئادەم گۆشى يەيدىغان بىر ئوغلى بار ئىدى . ئۇ ھەر كۈنى زىنداندىن بىر ئادەمنى ئېلىپ چىقىپ يەيدۇ . شۇڭا زىندان ئىشىكى ئېچىلغاندا « مېنىڭدىن ئۇ سېمىز ، مەن ھەممىدىن ئو- رۇق » دەپ ئۆزىمىزنى ئېلىپ قاچاتتۇق . سىز كىرگەندىمۇ شۇنداق دېيىشىمىزنىڭ سەۋەبى شۇ ، — دەپتۇ .

مىنكۈن باتۇرنىڭ ئايالى ئۇلارنىڭ ھەممىسىنى ئازاد قىپتۇ . ئوردىغا قايتىپ كى- رىپ بادرات باشلىقلىرىنىڭ ھەممىسىنى ئوردىغا يىغىپتۇ . ئاندىن ئوردا ئالدىغا ئېلىپ چىقىپ يۇرت خەلقىنىڭ ئالدىدا بىر - بىرلەپ ھەممىسىنىڭ كاللىسىنى ئۆزى ئاپتۇ . مۇلايىم باتۇرنىڭ بېشىنى كەسكەن بادراتنى قەپەزگە سولاپ دارغا ئېسىپ . ئاستىغا ئۇتۇن دۆۋىلەپ ئوت يېقىپ كۆيدۈرۈپ ئۆلتۈرۈپتۇ . ئۇنىڭ ئادەم گۆشى يەيدىغان بالىسىنى جادىدا يەتتە پارچە قىلىپ توغرى- ۋېتىپتۇ . ئوردىسىنىڭ باش چەۋەندازىنى بادراتلار يۇرتىغا پادىشاھ قىلىپ تەيىنلەپ ،

زۇۋانغا كەپتۇ .

— ئەي ئاتا، ئەي ئانا، ماڭا جان تىلەپ بۇنچە ئاۋارە بولۇپ كۆتۈرۈپ يۈرمەڭلار . مېنىڭ ئەجلىم توشۇپ قاپتۇ . مەندىن ئىككى دۇنيالىق رازى بۇلۇڭلار . سىڭلىم گۈلئايىمۇ رازى بول ، — دەپلا مۇلايىم باتۇرنىڭ زۇۋانى توختاپتۇ ، تېنىدىن جېنى چىقىپ كېتىپتۇ . مىنكۈن باتۇر ئوغلىنى يۇرت قاندىسى بويىچە دەپنە قىپتۇ . ئۇزاققىچە ئوغلىنىڭ ھەسرەتتە جىمغۇر بولۇپ يۈرۈپتۇ ، ئوۋ — شىكارغا چىقماپتۇ . يۇرتلارنى كەزمەپتۇ ، ئەمما ئەل — يۇرتنى بۇرۇنقىدىنمۇ ئادىل سورايتۇ .

مىنكۈن باتۇر بىر كۈنى يۇرت ئىچىنى ئارىلىغۇسى كېلىپ ئوردىسىدىن چىقىپتۇ ، كوچا — مەھەللىلەرنى ئارىلاپ كۆزدىن كەچۈرۈپتۇ . ئاجىز — ئورۇقلار بىلەن پاراڭلىشىپتۇ . ئۇلارنىڭ ئاغزىدىن بەزى يۇرتلارنىڭ بۇ يەردىنمۇ ياخشى ئىكەنلىكىنى ئاڭلاپتۇ . ئويلاپ كۆرسە راست ، مۇلايىم باتۇرنىڭ ئۆلۈمىدىن كېيىن باشقا يۇرتلارغا بېرىپ باقماپتۇ . شۇنىڭ بىلەن يۇرت كەزگۈسى كەپتۇ . ئوردا ئىشلىرىنى ئوڭ قول ۋەزىرگە تاپشۇرۇپ قويۇپ سەپەرگە ئاتلىنىپتۇ . بىر شەھەرگە يېقىنلاشقاندا يول بويىدىكى ئېتىزلىقتا سول پۇتىنىڭ تىزىنىڭ تۆۋەنىنى يوق بىر بوۋاينىڭ ھاسا بىلەن دىڭگاڭلاپ يۈرۈپ دېھقانچىلىق قىلىپ يۈر . گىنىنى كۆرۈپتۇ . يولدا ئۆتۈپ كېتىۋاتقانلاردىن رەھىمى كەلگەنلىرى بوۋايغا ئىچ ئاغرىتىپ بىر نەرسە بەرگىدەك ، ئىندى ساۋى يوقلار بوۋايغا قاراپمۇ قويماي كېتىۋاتقىدەك . مىنكۈن باتۇرنىڭ بوۋايغا رەھىمى كېلىپ ، ئۆزى بىلەن كېتىشىنى خالايدىغان — خالىمايدىغانلىقىنى سورايتۇ .

— ئۆزۈڭ كىم بولسەن ؟ مېنى نېمەشقا ئۆزۈڭ بىلەن بىللە ئەكەتمەكچى بولدۇڭ ؟ مەن تو كۇر ئادەم ، ساڭا ھېچ نەرسە قىلىپ بېرەلمەيمەنغۇ ؟ — دەپتۇ مىنكۈن باتۇرغا بوۋاي .

بوۋاينىڭ گەپلىرى مىنكۈن باتۇرغا تېخىمۇ ياراپ كېتىپتۇ . بۇ راستىن ئاق كۆڭۈل ، ھالال ياشاشنى ئەۋزەل كۆرىدىغان ئادەمكەن ، دەپ ئويلاپ ، ئۆزىنىڭ كىملىكىنى ئاشكارىلاپتۇ . بوۋاي :

— ۋاي ، ئۆزلىرى مىنكۈن باتۇر پادىشاھ بولاملا ، نام — ئاتاقلىرىنى كۆپ ئاڭلىغان ، سىلىدەك ئادىل ، زەھىمدىل پادىشاھ بىلەن كېتىشىنى خالىمايدىغان ، مەن پاناھى يوق ، يالغۇز ، ئاجىز ئادەم ، — دەپتۇ .

مىنكۈن باتۇر تو كۇر بوۋاينى بوش ئاتىنىڭ بىرىگە مىندۈرۈپ ئۆزلىرى بىلەن بىللە ئېلىپ كەپتۇ . بىر مەھەل يۇرتلارنى ئارىلاپ يەنە يۇرتقا قايتىپ كېتىپتۇ . بوۋايغا ئوردا بېخىنىڭ تېمىغا يانداپ ئۆيىدىن بىرنى سالدۇرۇپ بېرىپ ، ئۇنى شۇ يەرگە ئو-رۇنلاشتۇرۇپتۇ . ھالىدىن خەۋەر ئېلىشقا مەخسۇس ئادەم بەلگىلەپ قويۇپتۇ .

بۇ تو كۇر قېرى ئەسلىدە مىنكۈن باتۇرنىڭ سىر — ھېكمىتىنى تىڭنىڭلاش ئۈچۈن كەلگەن بادرات تاز ئىكەن . ئۇنىڭ بىر ئۇستىسى بولۇپ ، ئولتۇرسا — قوپسا پۈتۈن ئېسى — خىيالى مىنكۈن باتۇرنىڭ ئورنىغا پادىشاھ بولۇپ بىر قانچە يۇرتنى سوراىش ئىكەن . ئۇ خىلىسلا پادىشاھ بولۇپ چۈش كۆرىدىكەن . ئەمما مىنكۈن باتۇرنى قانداق يوقىتىشنىڭ ئامالنى بىلمەيدىكەن ، ئۇنىڭدا قانداق سىر — ھېكمەت بارلىقىغا ئەقلى يەتمەيدىكەن . شۇڭا مىنكۈن باتۇر-

پاراڭلىشىپ بېقىش خىيالى بىلەن ئۇنىڭ ئۆيىگە كىرمەكچى بولۇپ ئىشىك تۈۋىگە كەلسە ، ئىشىك ئىچىدىن ھىم ئېتىكىلىك تۇرغىدەك . ئىشىك شاللىرىنىڭ ئاراشلىرىدىن قارىسا ، « بوۋاي » نىڭ غەلىتە بىر نېمىلەرنى قىلىپ ئولتۇرغىنىنى كۆرۈپ قاپتۇ . گۇمانى تېخىمۇ ئېشىپ ، رۇجەكنىڭ قەغىزىنى بارمىقى بىلەن نەملەپ تېشىپ قا-رىغىدەك بولسا ، « بوۋاي » ئۆيىنىڭ ئوتتۇرىسىغا نوکچا يېقىپ قويۇپ بىر كىتابنى ئوقۇپ ئولتۇرغىدەك . قۇلاق سالىسا « مىنىكۈنىڭ كۈچىنىڭ سىرى نەدە ؟ ماڭا مەدەت بەر ! » دەۋاتقىدەك . نەۋكەر ئىشىكىنى چېكىپتۇ . ئىشىك ھاياشمايلا ئېچىلىپتۇ . « بوۋاي » قارىسا ئىشىكتە خىزمەتچى خادىم تۇرغىدەك . « بوۋاي » گە پىمۇ قىلمايلا ئۇنى ئۆيىگە كىرىشكە ئىشارەت قىپتۇ . نەۋكەر ئۆيىگە كىرىپلا ھەيرانلىق بىلەن ئۆيىنىڭ تۆت تەرىپىگە قاراپ كېتىپتۇ . ئۇ تېخى ھېلىلا كۆرگەن ئۆيىنىڭ ئوتتۇرىسىدىكى نوکچا يوق ، كىتابمۇ يوقمىش . كىتابنى قويىغا تىقىۋالدىمكىن دېسە ، « بوۋاي » كۆينەكچان ئىكەن . بىرەر يەرگە يوشۇرۇپ قويدىمكىن ئىشىكىنى چېكىشىگىلا ئىشىك ئېچىلغان ، كىتابنى يوشۇرۇپ قويغىدەك ۋاقتىمۇ ئۆت-مىگەن . نوکچا نەگە كەتتى ؟ نەۋكەر ئويلاپتۇ ، ئويلاپتۇ ، ھېچنەرسىگە ئەقلى يەتمەي ، بوۋايغا تىكىلىپ قاراپتۇ . « بوۋاي » ئۇنىڭدىن :

— بىر ئىش بىلەن كىرگەنمىدىڭ ؟
— دەپ سورايتۇ .

— مەن مىنىكۈن باتۇرنىڭ كۈچى-نىڭ سىرىنى ئازراق بىلىمەن ، — دەپتۇ نەۋكەر . « بوۋاي » نەۋكەرنىڭ گېپىگە قا-رىتا باشقا گەپ قىلماي ئۇنىڭ كۆزىگە

نىڭ سىرىنى بىلىپ كېلىشكە شاگىرتلىرى ئىچىدىن ھىيلە - مىكىردە ھەممىدىن يامان ، قولدىن ھەر - ھەر ئىش كېلىدىغان ھېلىقى شاگىرتىنى تاللاپ ئەۋەتمەكچى بوپتۇ . باشقىلارنىڭ گۇمانىنى قوزغاپ قويماسلىق ئۈچۈن سول پۇتىنى تىزىدىن كېسىپ تاشلاپتۇ ، ئەپسۇن بىلەن 60 ياشلىق بوۋايغا ئايلاندىرۇپتۇ . مىنىكۈن باتۇرنىڭ يۇرت كەزمەكچى بولغانلىقىدىن خەۋەر تېپىپ ، ھېلىقى بادرات شاگىرتىنى ئۇنىڭ ماڭد - دىغان يولىغا ئەكىلىپ قويۇپ قويغانىكەن . مىنىكۈن باتۇر توکۈر « بوۋاي » غا ئۆز پادىشاھلىقى تەۋەسىدە نەگە بېرىشنى خالىسا ھېچكىمنىڭ توسقۇن بولماسلىقى ، نېمە قىلىمەن دېسە ، نەگە كىرىمەن دېسە يول بېرىش توغرىلىق قولغا خەت يۈتۈپ بېرىپ ، پادىشاھلىق مۆھۈرىنى بېسىپ بېرىپتۇ .

« ياخشى - يامان ھەممە يەردە بار » دەپ بىكار ئېيتىلمىغان . مىنىكۈن باتۇر كىچىكىدىنلا يامانلارنىڭ ئەدىپىنى بېرىپ ، خەلققە ياخشىلىق قىلىپ كەلگەن بولسىمۇ ، ئۇنىڭ نام - ئاتىقىغا ھەسەت قىلىدىغان ، ئۇنى ئورغا ئىتتىرىۋېتىشنىڭ كويىدا يۈرگەن تۈزكۈرلارمۇ يوق ئەمەس ئىكەن . مىنىكۈن باتۇرنىڭ لەشكەرلىرى ئىچىدە بىر قارا نىيەت نەۋكەر بولۇپ ، ئۇ ئەنە شۇنداق خىياللاردا يۈرگەنلەردىن ئىكەن . دەل ئاشۇ بەدىئىيەت نەۋكەر ھېلىقى توکۈر بادراتقا خاس خىزمەتچىلىككە بەلگىلىنىپ قاپتۇ . نەۋكەر توکۈر « بوۋاي » نىڭ بەزى قىلىق ھەرىكەتلىرىگە ئەجەپلىنىپ ھەيران قاپتۇ . ئۇنىڭ ئۆزىدىن سوراشقا پېتىنالىماي كۈن-لەرنى ئۆتكۈزۈۋېتىپتۇ . كۈنلەرنىڭ بىرىدە قورسىقىغا جىن كىرىپ ، « بوۋاي » بىلەن

— بىز بىرلىشىپ مىنكۈننى

ئۆلتۈرۈۋەتەيلى، ئورنىغا سەن پادىشاھ بول، مەن ئوڭ قول ۋەزىرلىك بولاي، سەن ماڭا ھېك مەت ئۆگىتىپ يول كۆرسەت، سەن نېمە قىل دېسەڭ شۇنى قىلىمەن، — دەپتۇ. شۇنداق قىلىپ قارا نىيەت نەۋكەر بىلەن توكۇر بادرات گېيىنى بىر قىلىپ مىنكۈن باتۇرنى ئۆلتۈرۈشنىڭ پەيتىنى كۈتۈپتۇ.

شۇنداق قىلىپ ئۇ ئىككىسى مىنكۈن باتۇرنى ئۆلتۈرۈشنىڭ پەيتىنى كۈتۈپتۇ. كۈنلەر ئۆتۈپتۇ، ئۇلار كۈتۈپتۇ. ئاخىرى پەيتمۇ كەپتۇ. كۈنلەرنىڭ بىرىدە نىل دەريا ياسىنىڭ بويىدىكى ئۆتۈكچى پادىشاھ بالاغەتكە يەتكەن تۇنجى قېزىنى ئۆزىنى پادىشاھ قىلىپ قويغان مىنكۈن باتۇرغا تۇتماقچى بولۇپ مىنكۈن باتۇرنىڭ ئالدىغا باشلاپ كەپتۇ. ئۇنىڭ قىزى جاھاندا ئاز تېپىلىدىغان پەرى سۈپەت گۈزەل ئىكەن. مىنكۈن باتۇر يەتتە كۈندۈز، يەتتە كېچە توي ئۆتكۈزۈپ پۈتۈن يۇرت خەلقىگە داس-تسخان ساپتۇ، يۇرت جامائىتىنى توي خۇشاللىقى قاپلاپتۇ. توي ئۆتۈپ يەتتىنچى كۈنى ئۆتۈكچى پادىشاھ يۇرتىغا قايماقچى بوپتۇ. مىنكۈن باتۇر ئۇنىڭغا ئۇزۇتتىش زىيا-پىتى ئۆتكۈزۈپتۇ. زىياپەتتە ھەممىسى ئىچىشىپتۇ. بولۇپمۇ مىنكۈن باتۇر بىلەن ئۇنىڭ چوڭ خوتۇنى كۆپرەك ئىچىپ قويۇپتۇ. ھېلىقى قارا يۈز نەۋكەر بىلەن توكۇر بادراتمۇ ئۇ زىياپەتكە قاتناشقاندىن. نەۋكەر بادراتنىڭ كۆرسەتمىسى بويىچە مىنكۈن باتۇرغا مەي قۇيۇپ بەرمەكچى بولۇپ، باشقىلارنىڭ دىققەت قىلىمىغان ۋاقتىدىن پايدىلىنىپ مىنكۈن باتۇرنىڭ قا-چىسىغا ئاستا تەسىر قىلىدىغان بىسھۇشلاندۇرۇش دورىسى سېلىۋېتىپتۇ.

تەكىلىپ ئۇزاق قارىغاندىن كېيىن ئۇ-نىڭدىن:

— نېمە دەۋاتىسەن؟ — دەپ سوراپتۇ. نەۋكەر:

— ھېلى ئۆزىڭزى كىتابتىن مىنكۈن باتۇرنىڭ كۈچىنىڭ سىزنى سورىغان ئىدىڭىز، ئۇنىڭ سىزنى مەن ئازراق بىلىمەن، — دەپتۇ. « بوۋاينىڭ خىزمەتچى خادىمغا سىز بەرگۈسى كەلمەپتۇ، ئۇنى سىناپ باقماقچى بولۇپ:

— مەندە ھېچقانداق كىتاب يوق. ئۆيگە قاراپ باق، كىتاب قويغىدەك يەرمۇ يوق. جۈيلىگەندەك گەپ قىلما، — دەپتۇ. نەۋكەر « بوۋاي » دا چوقۇم بىر كارامەت بار، ئۇنىڭدىن بىرەر كارامەت ئۆگىنىۋالغان بولسام، دېگەن خىيالغا كېلىپ بوۋايغا:

— مەن سىلىنىڭ نېمىنى ئويلاپ يۈرگەنلىكىڭنى بىلىمەن. مەنمۇ شۇنداق پۇرسەتنى كۈتۈپ يۈرگەندىم. مېنى ئۆز-لىرىڭە شاگىرت شېرىك قىلىۋالسىلا سىلگە چوقۇم پايدام تېگىدۇ، — دەپتۇ.

بۇ نەۋكەرنىڭ ئۆزىگە پايدىلىق ئا-دەملىكىنى بىلىگەندىن كېيىن توكۇر بادرات ئۆزىنى ئاشكارىلاپ مۇنداق دەپتۇ:

— مەن خېلى ئۇزۇندىن مىنكۈن باتۇرنى ئۆلتۈرۈشنىڭ ئامالىنى ئىزدەپ يۈرگەندىم. مىنكۈن باتۇر مېنىڭ كىملىكىمنى بىلمەي يۇرتىغا ئەكىلىپ ئوردىسىغا يېقىن يەرگە ئورۇنلاشتۇرۇپ قويدى تېخى. مېنىڭ بادراتلىقتىن خەۋىرىم بار، ئىككىمىز شېرىكلىشەيلى.

نەۋكەر توكۇر « بوۋاي » نىڭ قانداق ئادەم ئىكەنلىكىنى بىلىگەندىن كېيىن، ئۇنىڭدىن پايدىلىنىپ ئۆز مەقسەتلىكىگە يەتمەكچى بوپتۇ. بوۋايغا:

ئاستىدىكى تاشلاندىق نىكەم زاماندىكى قازناققا ئە كىرىپ قويۇپتۇ .

— تاڭ سەھەردە پۈتۈن يۇرت خەلقىغە مىنكۈن باتۇرنىڭ خوتۇنى بىلەن غايىپ بولۇپ كەتكىنى ، يۇرتقا ئۆزۈمنىڭ پادىشاھ ، سېنىڭ ئوڭ قول بولغانلىقىمىزنى جاكارلايمىز ، — دەپتۇ تو كۇر بادرات . نەۋكەر :

— ئۇ ئىككىسىگە تاشقا ئايلىنىپ قالدى . ئەمدى مىنكۈن باتۇردىن قورقماي-مىز . گۈلئايىم دېگەن قىزى باتۇرلۇقتا مىنكۈن باتۇردىن قېلىشمايدۇ . ئۇنى قانداق قىلىمىز ، — دەپ سورايتۇ .

تو كۇر بادرات قىزنىڭ نەدە ياتىدىغانلىقىنى سورايتۇ . نەۋكەر ئۇنى گۈلئايىم ياتىدىغان ئۆيگە باشلاپ كىرىپتۇ . قارىسا قىز ئۇيقۇغا غەرق بولۇپ ياتقان . بادرات تو كۇر يېنىدىن دورىنى چىقىرىپ قىزنىڭ بۇرغىغا پۇراتماقچى بولغانىكەن ، نەۋكەر :

— بۇنى تاشقا ئايلىندۇرۇۋەتمەيلى ، ئۇنى دەريادا ئېقىتتۇڭمۇ . تەلىيى بولسا ھايات قالار ، تەلىيى بولمىسا پىشانىسىدىكى بۇلار ، — دەپتۇ . ئۇ ئەسلىدە گۈلئايىمغا ئاشىق بولۇپ يۈرگەنىكەن ، شۇڭا ئۇنىڭ تاشقا ئايلىنىپ كېتىشىنى خالىماپتۇ . ئىش نەۋكەرنىڭ دېگىنىدەك بولپتۇ . گۈلئايىمنى بېھۇش قىلىپ تۇلۇمنىڭ ئىچىگە سېلىپ دەرياغا تاشلىۋېتىپتۇ .

ئەتىسى تاڭ ئېتىش بىلەن تو كۇر بادرات بىلەن نەۋكەر كوچىلارغا چىقىپتۇ . چىلارنى ماڭدۇرۇپ ، كېچە مىنكۈن باتۇر بىلەن خوتۇننىڭ ئاسمانغا چىقىپ كەتكىنىنى ، ئۇلار ئاسمانغا چىقىپ كېتىۋېتىپ ئورنىغا ئۆزۈمنىڭ پادىشاھ بولۇشىنى

مۇراسىم-مۇراسىم تۈگەپتۇ . ئوردا مۇھاپىزەتچىلىرىدىن باشقىلىرىنىڭ ھەممىسى غەرق ئۇيقۇغا كېتىپتۇ . كەچكە يېقىن ھېلىقى نەۋكەر ئوردا مۇھاپىزەتچىلىرىنى يىغىپ مەي قويۇپ بەرمەكچى بولپتۇ . ئۇلار كۈندۈزدىكى مۇراسىمدا مەي ئىچمىگەندىكەن . شۇڭا مەينىڭ گېپىنى ئاڭلاپ ھەممىسىلا كەپتۇ . نەۋكەر يوغان كۇپلارنى ئە كېلىپ بىر باشتىن مەي قويۇپ بېرىپتۇ . مەي ئىچىدىغانلارمۇ تۈگەپتۇ . دەستلەپ مەي ئىچكەنلەردىن باشلاپ كەينى - كەينىدىن بېھۇشلىنىپ يىقىلىپتۇ . شۇ ھامان بادرات بوۋاي يېتىپ كېلىپ نەۋكەرگە ، سەن ئىشىكتە قاراپ تۇرغىن . مەن سېنى كىرىشكە بەلگە بېرىپ شاپىلاق ئۇرغاندا كىر ، دەپ قويۇپ ، ئۆزى مىنكۈن باتۇر ياتىدىغان ئۆيگە كىرىپتۇ . تاشقىرىقى ئۆيدە ئادەم يوقمىش . ئىچكەركى ئۆينىڭ ئىشىكى ئىچىدىن ئېتىكىلىك ئىكەن . ئىشىكىنى چىقىپ كىرىشنىڭ ئىلاجى بولماپتۇ . قارىسا مۇشۇ پاتقىدەك بىر تۆشۈك تۇرغىدەك . تو كۇر بادرات بىر دوملاپلا مۇشۇككە ئايلىنىپ ئۆيگە كىرىپ كېتىپتۇ . ئۇ بادراتنىڭ 40 خىل ئۆزگىرەلەيدىغان كارامىتى بار ئىكەن . قارىسا مىنكۈن پادىشاھ بىلەن چوڭ خوتۇنى بېھۇش ياتقان . بادرات يېنىدىن دۇرىسىنى ئېلىپ مىنكۈن باتۇر بىلەن خوتۇننىڭ بۇرغىغا يېقىن تۇتۇپ بىر پۈلەپتەن ، مىنكۈن باتۇر بىلەن خوتۇنى قاتتىق بىر سىلكىنىپلا تاشقا ئايلىنىپ قاپتۇ . تو كۇر بادرات شاپىلقىنى قاتتىق بىرنى ئۇرغانىكەن ، نەۋكەر كىرىپتۇ . ئۇ قارىغىدەك بولسا مىنكۈن باتۇر بىلەن خوتۇنى تاشقا ئايلىنىپتۇ . ئىككىسى مىنكۈن باتۇر بىلەن خوتۇننىڭ تاشقا ئايلىنىغان گەۋدىسىنى يەر

ئالدىغا ئېلىپ بېرىپتۇ . نەۋرىسى ئەھۋالنى ئېيتىپ بېرىپتۇ .

مىرزىن پادىشاھ ئۇ ئەھۋالغا ھەيران قاپتۇ . ئوردىنىڭ تېۋىپىنى چاقىرتىپ كېلىشكە ئادەم ماڭدۇرۇپتۇ . ئۇ ئادەم تېزلا قايتىپ كېلىپ ئوردا تېۋىپىنىڭ شەھىرى كۈسەنگە كەتكەنلىكىنى خەۋەر قىپتۇ . شۇ ئان تېۋىپىنى ئېلىپ كەلگىلى شەھىرى كۈسەنگە چاپار ماڭدۇرۇپتۇ . چاپار كەچكە قالمايلا ئوردا تېۋىپىنى باشلاپ كەپتۇ . تېۋىپ قىزنىڭ چىرايىغا ، تىرىقلىرىغا قارايتۇ ، تومۇرىنى تۇتۇپتۇ .

— بالا دورا بىلەن ھوشسىز- لاندۇرۇلغان . كۈچلۈك دورا بىلەن ھوشغا كەلتۈرگىلى بولىدۇ ، مەن دورا ئەكىرەي ، — دەپ تېۋىپ دورا خانىسىدىن دۇرا ئېلىپ چىقىپتۇ . قىزنىڭ بۇرۇنغا تۇتۇپ قاتتىق پۈلەپتۇ . قىز ئازراق مىدىرلاپ كۆزىنى سەل ئېچىپتۇ . تېۋىپ قىزنىڭ ئاغزىنى ئېچىپ تۇرۇپ دۇرا ئىچىرىپتۇ . تېۋىپنىڭ ئۆتكۈر دورىسى قىزغا تەسىر قىلىپ قاتتىق بىر سىلىكىنىپ ھوشغا كەپتۇ . قىز كۆزىنى ئېچىپ ئەتراپىدا تۇرغانلارغا قاراپ :

— مېنى نېمىشقا بۇ يەرگە ئېلىپ كەلدىڭلار ، دادامغا دەيمەن ! — دەپ ۋار- قىراپتۇ . ئوردا تېۋىپى پادىشاھقا قاراپ :

— قارىغاندا قىزغا ئۆتكۈر بىھۇشلاندۇرۇش دورىسى ئىشلىتىپتۇ . بول- مىسا مەن دورامنى بۇرۇنغا پۈلگەندىلا ھوشىغا كېلەتتى . ئاغزىدىن ئىچىرسەممۇ خېلى ھازادىن كېيىن ھوشىغا كەلگىنىگە قارىغاندا ، ئۇنداق بىھۇشلاندۇرۇش دورىسى پەقەت بادرات تازىلاردىلا بولىدۇ ، — دەپتۇ . مىرزىن پادىشاھ تېۋىپنىڭ گېپىگە ھەيران بولۇپ ، قىزغا زەن سېلىپ قارايتۇ .

ئېيتقانلىقىنى ئەلگە جاكارلاپتۇ . ھېچ ئىشتىن خەۋىرى يوق خەلق بىلەن ئوردا خادىملىرى مىنكۈن باتۇرنىڭ ئاسمانغا چىقىپ كەتكىنىگە بىر نەرسە دەپمگەن بولسىمۇ ، توكۇر بوۋاينىڭ پادىشاھ بولۇشىغا زادىلا ئۇنىماي قارشى تۇرۇپتۇ . ئوردا مۇھاپىزەت- چىلىرىنى ئۆز يېنىغا تارتىۋالغان بادرات بىلەن نەۋكەر بۇيرۇق بېرىپ ئۆزلىرىگە قارشى چىققانلارنى تۇتقۇزۇپ زىندانغا تاشلاۋېرىپتۇ ، باشلامچىلىرىنىڭ كاللىسىنى ئاپتۇ . بۇ گەپ مۇشۇ يەردە تۇرۇپ تۇرسۇن ، ئەمدى گەپنى تۇلۇمغا يۆتكەيلى :

گۈلئايىمنى تاشلىۋەتكەن دەريا ئې- قىپ بېرىپ مىنكۈن باتۇرنىڭ دادىسى — مىرزىن پادىشاھنىڭ يۇرتىنى كېسىپ ئۆت- دىكەن . تۇلۇم دەريادا ئاقا - ئاقا مىرزىن پادىشاھنىڭ يۇرتىغا كېلىپ قاپتۇ . بۇ چاغدا ئوندەك كىچىك بالىلار سۇغا چۆمۈلۈپ ئويىناۋاتقانكەن . ئۇلار بىر چۆ- كۈپ ، بىرلەيلەپ ئېقىپ كېلىۋاتقان بىر نەرسىنى كۆرۈپ قاپتۇ . ئۇ نېمىدۇ ، دېيى- شىپ يېقىن بېرىپ قارىسا تۇلۇم . ئۇلار تۇلۇمنى سۈزۈپ سۇدىن قىرغاققا ئېلىپ چىقىپتۇ . كۆتۈرۈپ باقسا ئېغىر تۇرغىدەك . تۇلۇمنىڭ ئىچىدە نېمە باردۇ ، دېيىشىپتۇ ، ئۇنىڭ ئىچىدىكى نەرسىگە قىزىقىپتۇ . تۇلۇمنى تەستە يېشىپ قارىغىدەك بولسا ، پەرزاتتەك بىر قىز يۇت - قولى باغلاقتى ، ئاغزىغا لاتا تىقىلغان ھالدا بېھۇش ياتقان . ئۇلار بۇ ئىشقا ھەيران قاپتۇ . بالىلارنىڭ ئارىسىدا مىرزىن پادىشاھنىڭ بىر نەۋرىسىمۇ بار ئىكەندۇق . ئۇلار قىزنىڭ يۇت - قولىنى يېشىپ ، ئاغزىدىكى لاتىنى ئېلىۋېتىپتۇ . قىز تېخىچە ھوشىغا كەلمەپتۇ . بالىلار قىزنى نۆۋەتلىشىپ كۆتۈرۈپ مىرزىن پادىشاھنىڭ

قىز تېگى - تېگىدىن چىرايلىق ئىكەن . كىيىملىرىدىن بۇ قىزنىڭ خان - پادىشاھلار جەمەتىدىن ئىكەنلىكىنى ، بادرات تازىنىڭ كىچىككىنە بىر قىزغا زىيانكەشلىك قىلىشىدا بىر گەپ بارلىقىنى ئويلاپ يېتىپتۇ . مىرزان پادىشاھ قىزدىن :

— قىزىم ، ئىسىمىڭىز نېمە ؟ ئانا - ئانىڭىزنىڭ ئىسمى نېمە ؟ يۇرتىڭىز نەدە ؟ سىز قانداق بولۇپ بۇ ئەھۋالغا چۈشۈپ قالدىڭىز ؟ دەپ سوراپتۇ ھەم قىزنىڭ بۇ يەرگە قانداق ئەھۋالدا ئېلىپ كېلىنگەنلىكىنى سۆزلەپ بېرىپتۇ .

— مەن مىنكۈن باتۇر پادىشاھنىڭ قىزى ، ئانامنىڭ ئىسمى ئوردۇ ، مېنىڭ ئىسمىم گۈلئايىم ، يۇرتىمىزنىڭ ئىسمى با - غىرسۇ . سىلەر نېمە ئادەملەر ؟ مېنى نېمىشقا بۇ يەرگە ئە كېلىپ قويدۇڭلار ؟ - دەپ گۈلئايىم مىرزالا پادىشاھتىن سوراپتۇ .

مىرزان پادىشاھ قىزنىڭ ئاغزىدىن مىنكۈن دېگەن ئىسىمنى ئاڭلاپ قىزغا باشقىدىن زەن سېلىپ قارايتۇ . قىزنىڭ كۆزى بىلەن پېشانىسىنىڭ كەڭلىكى ئوغلى مىنكۈن باتۇرنىڭكىگە قۇيۇپ قويغاندەك ئوخشاپ تۇرغىدەك . ئىسىمنىڭ چوڭ ئانىسىنىڭ ئىسمى بىلەن ئوخشاپ قېلىشى ئۇنى ھەيران قالدۇرۇپتۇ . مىرزان پادىشاھ قىزنى باغرىغا بېسىپتۇ ، « سىز ئوغلۇم مىنكۈننىڭ قىزىمۇ ، مېنىڭ قىزىمۇ ؟ ! - دەپ يىغلاپتۇ ، ياش كۆزلىرىدىن يامغۇردەك تۆكۈلۈپ ، قىزنىڭ ئېتەكلىرىنى ھۆل قىپتۇ . قىزغا ئۇنى نەۋرىسىنىڭ دەريادىن قانداق ھالەتتە سۇ - زۇۋالغانلىقىنى بىرمۇ بىر سۆزلەپ بېرىپتۇ ھەم ئۆزىنىڭ كىملىكىنى قىسقىچە تونۇش - تۇرۇپتۇ . قىز ئۆز يۇرتى بىلەن بۇ يەرنىڭ ئارىلىقى پىيادە ئۈچ ئايلىق ، ئاتلىق بىر ئاي -

لىق يول ئىكەنلىكىنى ئاڭلاپ ھەيرانلا قاپتۇ . مىرزان پادىشاھ ئىككى قىزنىڭ تەلىپىنى رەت قىلالماپتۇ . ئۇلارنىڭ ھەر بىرىگە يۇرت - يۇرتتىن توپلاپ ياراملىق 20 مىڭدىن لەشكەر تەييارلاپ بېرىپتۇ . ئۇلار يولغا چىقىدىغان چاغدا مىنكۈن باتۇرنىڭ قىزى گۈلئايىم ئىككى ئاچام بىلەن بېرىپ بادراتلار بىلەن ئېلىشمەن ، ماڭا قىلغىنىنى كۆرسىتىپ قويىمەن ، دەپ تۇرۇۋاپتۇ .

مىرزان پادىشاھ نەۋرەم بالىلىقىدا قەغىشلىك قىلىۋاتىدۇ ، دەپ ئويلاپ :

— ئىككى ئاچىڭىز ئوينىغىلى بارمايدۇ ، جەڭ قىلغىلى ، ياۋلار قولىدىن دادىڭىزنى قۇتۇلدۇرغىلى بارىدۇ ، - دەپتۇ .

گۈلئايىم چوڭ دادىسىنىڭ ئۆزىنى كىچىك بالا كۆرۈۋاتقانلىقىنى چۈشىنىپ ، باشقا گەپ قىلىش ئورنىغا ئۆز كارامىتىنى بىر كۆرسىتىپ قويماقچى بوپتۇ - دە ، بىر نەۋكەرنىڭ قولىدىن ئاتنى قىلىچنى ئېلىپ ئاتقا مىنىپتۇ ، ئاتنى چاپتۇرۇپ تۇرۇپ قىلىچنى ئىككى يانغا چېپىپ قىلىچۈزلىق ئويۇنى قىپتۇ . گۈلئايىمنىڭ قىلىچ ئوينىشىغا مەيداندا تۇرغانلار ھەيرانلا قاپتۇ . گۈلئايىم ئاتنى شامالدىك چاپتۇرۇپ كېلىپ مىرزان پادىشاھنىڭ ئالدىدا چېپىپدا توختىتىپ ، چاققان ھەرىكەت بىلەن ئاتتىن چۈشۈپتۇ . ئاندىن مىرزان پادىشاھقا :

— مېنى كىچىك بالا كۆرمەي ، ئىككى ئاچام بىلەن بېرىشقا رۇخسەت قىلسىلا ، - دەپ تۇرۇۋاپتۇ ، مىرزان پادىشاھنىڭ ماقۇل تاپماسلىققا ئىلاجى بولماپتۇ . شۇنىڭ بىلەن مىرزان پادىشاھنىڭ ئىككى قىزى ۋە نەۋرىسى گۈلئايىملار 60 مىڭ لەشكەرنى باشلاپ مىنكۈن باتۇرنىڭ يۇرتى باغرىسۇغا قاراپ ئاتلىنىپتۇ . كېچە - كۈندۈز

قىزى ئىكەنلىكىنى ئۆزلىرىنىڭ ئاكىسىنىڭ ئىز - دېرىكىنى قىلىپ كەلگەنلىكىنى ئېيتىپتۇ، لەشكەر باشلىقى :

- مىنىكۈن باتۇر پادىشاھ بىزگە سىلەردەك سىڭىللىرى بارلىقىنى ئېيتىمىغان، سىلەر راست گەپ قىلىمىدىڭلار. سىلەر زادى نېمە ئادەملەر؟ - دەپ قايتا سوراپتۇ. مىرزان پادىشاھنىڭ چوڭ قىزى :

- ماۋۇ قىزنى تونۇمىسەن؟ - دەپ گۈلئايىمنى كۆرسىتىپتۇ. بۇ چاغدا گۈلئايىم جەڭ باش كىيىمى بىلەن يۈزىنى يېپىپ تۇرغان ئۈنچە - مەرۋايىت تورنى ئېلىۋېتىپ تىكەن، لەشكەر باشلىقى بىر قاراپلا ئۇنى تونۇۋاپتۇ.

- بۇ مىنىكۈن پادىشاھنىڭ قىزى گۈلئايىمغۇ، ئۇنى ئاتا - ئانىسى بىلەن بىللە ئاسمانغا چىقىپ كەتتى دېگەندىغۇ! - دەپتۇ.

مىرزان پادىشاھنىڭ چوڭ قىزى گۈلئايىمنىڭ دەريادا ئېقىپ بېرىش ئەھۋالىنى سۆزلەپ بېرىپتۇ، لەشكەر باشلىقىغا ئەھۋال ئېنىق بوپتۇ. بادرات مىنىكۈن بىرلىشىپ بادراتنىڭ خاس لەشكەرلىرىنى تېزلا بىر تەرەپ قىلىپ بوپتۇ، بادرات بىلەن خاس ئىن نەۋكەرنى تىرىك تۇتۇپتۇ، بادرات ئۇلاردىن بىر قوشۇق قېنىنى تىلەپتۇ. قىزلار: ئەگەر ئاكىسىنى تېپىپ بەرسە جېنىنى ئامان قويدىغانلىقىنى ئېيتىپتۇ، بادرات ئۇلارنى ئوردىغا باشلاپ كىرىپ يەر ئاستى ئۆيىدىكى مىنىكۈن باتۇرنى كۆرسىتىپتۇ، قارىسا ئاكىسى تاش ھالىتىدا ياتقان. - ئاكىمىزنى نېمە قىلىدىڭ؟

ئەسلىگە كەلتۈر! بولمىسا... دەپ ھەر ئىككى قىز بادراتقا قىلىچلىرىنى كۆتۈرۈپتۇ. بادرات قورقۇپتۇ. قوينىدىن ئەسلىگە كەلتۈرۈش

ئارام ئالماي مېڭىپ يەتتىنچى كۈنى مىنىكۈن باتۇرنىڭ شەھىرىگە كەپتۇ.

بادرات بىلەن نەۋكەر بىرى پادىشاھ، بىرى ۋەزىر بولۇشۇپ يۇرتقا زۇلۇم ساپتۇ، يۇرتىنىڭ ئاۋاتلىقى تۈگەپ، خەلق زار - زار قاخشاپتۇ. بادرات بىلەن نەۋكەر مىنىكۈن باتۇرنىڭ باشقا شەھەرلەردىكى يېقىنلىرىنىڭ كېلىپ قېلىشىدىن قورقۇپ، شەھەر سىرتىغا ھەر خىل توساقلارنى قۇرۇپ ئۇنىڭ ئەتراپىغا نۇرغۇن لەشكەر يوشۇرۇپ قويۇپتۇ. مىرزان پادىشاھنىڭ ئىككى قىزى كېلىشى ھامان بادرات بىلەن نەۋكەر لەشكەرلىرىنى جەڭگە بۇيرۇپتۇ. لېكىن بۇ لەشكەرلەر ئورنىدىن قوزغىلىپمۇ قويماپتۇ. بادراتنىڭ ئاچچىقى كېلىپ ئەتراپىدىكى خاس لەشكەرلىرىنى جەڭگە ئاتلاندىرۇپتۇ. بۇلارغا روبرو تۇرغان مىرزان پادىشاھنىڭ لەشكەرلىرى جەڭگە ئاتلىنىپ بولغىچە مۆكتۈرمىدىكى لەشكەرلەر تەرەپ - تەرەپتىن نەرە تارتىشىپ جەڭگە ئاتلىنىپ چىقىپتۇ، بۇ لەشكەرلەر بادراتنىڭ پادىشاھ بولغىنىغا قوشۇلماي، ئۇنى ئاغدۇرۇۋېتىشنىڭ پەيتىنى كۈتۈپ يۈرگەن. بادراتنىڭ لەشكەرلىرى ئۆزئارا سوقۇشۇپ كېتىپتۇ، مىرزان پادىشاھنىڭ قىزلىرى لەشكەرلىرىنى جەڭگە ئاتلاندىرۇش - ئاتلاندىرۇماسلىقىنى بىلەلمەي تۇرۇپلا قاپتۇ. بادراتقا قارشى جەڭ قىلىۋاتقان لەشكەرلەر ئارىسىدىن بىر لەشكەر باشلىقى ئۈچ قىزنىڭ ئالدىغا كېلىپ:

- سىلەر نېمە ئادەملەر؟ نەدىن كەلدىڭلار؟ - دەپ سوراپتۇ.

ئىككى قىز ئۆزلىرىنىڭ مىنىكۈن باتۇرنىڭ سىڭىللىرى ئىكەنلىكىنى، گۈلئايىمنى كۆرسىتىپ، ئۇنىڭ مىنىكۈن باتۇرنىڭ

لىشى قويۇقلىشىپتۇ .

كۈنلەر ئۆتۈپ ، كۈنلەرنىڭ بىرىدە مىنكۈن باتۇرنىڭ كۆڭلى ئوۋ سېغىنىپ قاپتۇ . ئۇ ھەر قېتىم ئوۋغا بارسا پەقەت ئۈچ كۈنلا ئوۋلايدىكەن ، تۆتىنچى كۈنى ياندىكەن . مىنكۈن باتۇرنىڭ باقىل سەيدەك ئىسىملىك بىر باتۇرى بار ئىكەن ، مىنكۈن باتۇر شۇ باتۇرغا :

– ھەي باقىل سەيدەك ، مەن ئوۋدىن قايتىپ كەلگىچە 20 داشقا گۆش سېلىپ ، 10 داشتا چاي قاينىتىپ ، 40 داشتا پۈلۈ دۈملەپ تەييار قىلىپ تۇرغىن ، ناۋادا ئوۋدىن غەنىمەتسىز قايتساق يەرمىز ، – دەپ 3 مىڭ لەشكەرنى ئېلىپ ئوۋغا چىقىپ كېتىپتۇ ، ئۇلار ئوۋغا كېتىپ تۆتىنچى كۈنى باقىل سەيدەك مىنكۈن باتۇرنىڭ تاپىلغىنىدەك 20 داشقا گۆش سېلىپ ، 40 قازانغا پۈلۈ دۈملەپ ، 10 داشتا چاي قاينىتىپ تەييار بولۇپ تۇرۇپتۇ . بىر ۋاقىتتا تۇيۇقسىزدىنلا جالدۇر – جۇلدۇر ، قاراس – قۇرۇس قىلغان ئاۋاز ئاڭلىنىپتۇ ، باقىل سەيدەك ھەم ئۇنىڭ ئا- دەملىرى ئاۋاز كەلگەن تەرەپكە قارىسا ئۆزى بىر غېرىش ، ساقىلى ئون غېرىش بىر پەتەك كېلىۋاتقىدەك ، ئۇنىڭ ساقىلىنىڭ بىر تال تۈكۈدە ئۈندەك غەلىتە قىياپەت چىرايىدىكى مەخلۇقلار مایمۇندەك ئېسىلىپ ئويىناپ تۇر- غىدەك ، پەتەك بىر ئۆچكىگە مىنۋالغانمىش . ئۆچكىنىڭ ھەر بىر تال تۈكۈگە بىردىن قوڭغۇراق ئېسىلغان بولۇپ ، جاراڭلاپ تۇرغىدەك ، پەتەك باقىل سەيدەكلەرنىڭ يېنىغا كېلىپ ئۆچكىسىدىن چۈشۈپتۇ . ئۇ- دۇللاپ داشقازاننىڭ قېشىغا بېرىپ ئالدى بىلەن 40 داشتىكى پۈلۈنى يەپ تۈگىتىپتۇ ، ئاندىن بەش داشتىكى چايىنى ئىچىۋېتىپ ، كەينىدىنلا ئون داشتىكى گۆشنى يەپتۇ ،

دورسىنى چىقىرىپ ، مىنكۈن باتۇر بىلەن خوتۇننىڭ ئۈستىگە چېچىپتۇ . ئۇلار ئاستا – ئاستا ئەسلىگە كېلىشكە باشلاپتۇ . مىنكۈن باتۇر كۆزىنى ئاچسا ئالدىدا ئۆزى تونۇمايدىغان ئىككى قىز تۇرغان . ئۇلاردىن :

– سىلەر كىملەر ؟ بۇ قەيەر ؟ دەپ

سورايتۇ .

مىنكۈن باتۇرنىڭ سىڭىللىرى ئۇنىڭغا ئۆتكەن ئىشلارنى باشتىن – ئاخىر سۆزلەپ بېرىپتۇ .

– مەن بۇنى ئاجىز ، بىچارە ئىكەن ، دەپ ياخشىلىق قىلغانىدىم ، ياخشىلىقىمغا قايتۇرغىنى شۇ بوپتۇ ، ئېلىپ چىقىپ بېشىنى ئېلىڭلار ! – دەپ يەرمان بېرىپتۇ .

– بۇ بادراتقا سىزنى تېپىپ بەرسە ئولتۇرمەسلىككە ۋەدە بەرگەندۇق ، ۋەدىمىزنى يەردە قويمىسىڭىز ، يالغانچى بو- لۇپ قالمىساق . سىزگە يۈزسىزلىك قىلىپ ھەممە سىرنى بادراتقا ئېيتىپ بەرگەن نەۋ- كەر ئۆلۈمگە لايىق ، – دەپتۇ قىزلار .

يۈزسىزلىككە ئىبرەت بولسۇن دەپ نەۋكەرنى دارغا ئېسىپتۇ ، بادراتنى شەھەر ئايلاندۇرۇپ سازايى قىلىپ ، شەھەردىن قوغلاپ چىقىرىپتۇ .

مىنكۈن باتۇرنىڭ سىڭىللىرى بۇ يەردە ئون كۈندەك تۇرۇپتۇ ، مىنكۈن باتۇر ئۇلارغا بېشىدىن كەچكەنلىرىنىڭ ھەممىسىنى سۆزلەپ بېرىپتۇ . سىڭىللىرىنى ئويىدا كۈتۈپتۇ . ئون بىرىنچى كۈنى سى- ئىللىرى كەتمەكچى بوپتۇ ، مىنكۈن باتۇر ئۇلارغا ھەمراھ قوشۇپ يۇرتىغا بارغىچە قوغداپ ئۆزىنى مېڭىشىنى تاپىلايتۇ . شۇنىڭدىن كېيىن دادا – بالا ئوتتۇرىسىدىكى مۇناسىۋەت ئەسلىگە كېلىپ ، بېرىپ – كې-

دەك ئېيتقاندەك ئۆزى بىر غېرىش ، ساقلىق ئون غېرىش بىر پەتەك ھەر بىر ئال ئۈكىدە ئاجايىپ بىر خىل مەخلۇقلار ئېسىلىپ ئويناۋاتقان بىر ئۆچكىگە مىنىپ كېلىۋاتقان ، ئالما نەۋكەر ئېسىنى يىغىپ بولغىچە پەتەك ئۆچكىدىن چۈشۈپ يولۇ دۈملەپ قويۇلغان داشقازاننىڭ قېشىغا كەپتۇ ، ئالما نەۋكەر :

— ھەي پەتەك ، سەن قانداق مەخ-
لۇق ، نېمە قىلماقچىسەن ؟ بېشىڭنىڭ
كېتىشىدىن قورقمساڭ ، ياخشىلىقچە يو-
لۇڭغا ماڭ ، بۇ يەردىن يوقال ! - دەپ
ۋارقىراپتۇ .

ھېلىقى پەتەك ئالما نەۋكەرنىڭ گې-
پىنى ئاڭلىمىغاندەك ، ئۇنىڭغا يېقىن كېلىپ
كاچىتىغا بىرنى ساپتىكەن ، ئالما نەۋكەر
دۆڭنىڭ ئارقىسىغا قاڭقىپ كېتىپتۇ . ئالما
نەۋكەرنىڭ ھەمراھلىرى قورققىنىچە ئورنى-
دىن مىدرالماي تۇرۇشۇپتۇ . پەتەك يولۇ ،
گۆشنىڭ ھەممىسىنى يەپ ، ئۇستىخانلارنى
ئىككى قازانغا سېلىپ قويۇپ ، چاينىڭ
ھەممىسىنى ئىچىپ ، مىنكۈن باتۇرنىڭ
مىسران قىلىچىنى ئېلىپ كېتىپتۇ .

ئوۋنىڭ تۆتىنچى كۈنى كەچكە
يېقىن مىنكۈن باتۇر 3 مىڭ لەشكەرلىرىنى
باشلاپ چۈشكۈنىگە كەلسە ، داشقازانلار
قۇرۇق تۇرغىدەك . ئالما نەۋكەرنى چاقىرسا
ئۆزى كېلىش تۈگۈل ھە دېگەن ئاۋازىمۇ
ئاڭلانمىغىدەك . ھەمراھلىرىدىن سورىسا ،
ئەھۋالنى سۆزلەپ بېرىپتۇ . بىر چاغدا ئالما
نەۋكەرمۇ دۆڭنىڭ ئارقىسىدىن كەپتۇ ، ئۇمۇ
كۆرگەن ، بولۇپ ئۆتكەن ئىشلارنى سۆزلەپ
بېرىپتۇ . ھەممىدىن مىسران قىلىچىنى ئېلىپ
كەتكىنى مىنكۈن باتۇرغا بەك ئېغىر كەپتۇ .
دەرھال يۇرتقا قايتىپ پەتەكنى ئىزدەپ
تېپىشنىڭ يولىنى قىلماقچى بوپتۇ .

قالغان ئون داشتىكى گۆشنى ساقلىدىكى
مەخلۇقلارغا تارقىتىپ بېرىپتۇ . گۆشنىڭ
ئۇستىخانلىرىنى قازانغا سېلىپ قويۇپتۇ ،
باقىل سەيدەكنى بىر شاپىلاق ئۇرۇپ ئىگى-
كىنى چىقىرىۋېتىپ ، ئۇنىڭ ئۆزىنى ھەم
ئادەملىرىنى ئۈندەك بىر نەرسىنى يۈلەپ
چېچىپ مەس قىلىۋېتىپ يولغا كېتىپتۇ .

مىنكۈن باتۇر لەشكەرلىرى بىلەن
ئوۋدىن قايتىپ كەلسە ، باقىل سەيدەك ھەم
ئۇنىڭ ھەمراھلىرىنىڭ ھەممىسى بەھۇش
ياتقان ، ئۇلارغا دورا ئىچىرىپ ھوشىغا كەل-
تۈرۈپ نېمە بولغانلىقىنى سورايتۇ . باقىل
سەيدەك بولۇپ ئۆتكەن ئەھۋاللارنى قالدۇر-
ماي سۆزلەپ بېرىپتۇ ، ئۇ ئىشلارغا مىنكۈن
باتۇر ھەيران قاپتۇ . بۇيى بىر غېرىچ كېلى-
دىغان بىر پەتەك شۇنچىۋالا نەرسىنى يەپ
بولامدۇ ؟ دەپ ئويلاپتۇ . بىر ئويلىسا ئادەم-
نىڭ زادى ئىشەنگۈسى كەلمىگەندەك . بۇ
ئىشنى يەنە بىر سىناپ كۆرۈپ بېقىش ئۇ-
چۈن ئەتىسى ئالما نەۋكەر دەپ ئاتىلىدىغان
يەنە بىر پالۋاننى قالدۇرۇپتۇ . ئۇنىڭغا ئۆز-
نىڭ خاسىيەتلىك مىسران قىلىچىنى بېرىپ :

— ھەي پالۋاننىم ، بۈگۈن سەن
قالسىەن ، ئۇ مەخلۇق يەنە كەلسە ، ئۇ ئۆچ-
كىسىدىن چۈشۈپ بولغىچە مۇشۇ قىلىچ
بىلەن ئۇنىڭ كاللىسىنى ئېلىپ ، دەرھال
ماڭا چاپار ماڭدۇر ، - دەپ تاپىلاپتۇ .

ئالما نەۋكەر باقىل سەيدەككە
قارىغاندا خېلىلا قاۋۇل ئىكەن . مىنكۈن با-
تۇر ئوۋغا كېتىپ 4 - كۈنى باقىل
سەيدەككە ئوخشاش 20 داشقا گۆش سې-
لىپ ، 40 داشقا يولۇ دۈملەپ ، ئون داشتا
چاي قاينىتىپ تۇرسا ، گۈلدۈر - قاراس ،
جالدۇر - جۈلدۈر قىلغان ئاۋاز ئاڭلىنىپتۇ .
ئالما نەۋكەر قارىغىدەك بولسا ، باقىل سەي-

مىنكۈن باتۇر يۇرتقا كېلىپ پە-
تەكنى بىلىدىغان ياكى ئۇنىڭ ماكانى
توغرۇلۇق ئاڭلىغانلارنى سۈرۈشتە قىپتۇ ، ئۇ
توغرۇلۇق دوقمۇش - دوقمۇشقا ئېلان چاپ-
لىتىپتۇ ، مىنكۈن باتۇرنىڭ شەھىرىدە
يېشىنى ياشىغان ، كۆپ ئىشتىن خەۋىرى بار
بىر بوۋاي بار ئىكەن . ئۇ بوۋاي مىنكۈن با-
تۇرنىڭ ئېلانى توغرىلىق كىشىلەر ئاغزىدىن
ئاڭلاپ ئوردىغا كېلىپ ، مىنكۈن باتۇرغا
ئۆزى بىر غېرىش ، ساقلى ئون غېرىش بىر
يالىماۋۇز پەتەكنىڭ تۇمىدان دەپ
ئاتىلىدىغان تاغدىكى بىر ئۆڭكۈردە ياشاپ-
دىغانلىقىنى ، ئۇ تاغنىڭ مۇشۇ يۇرتنىڭ
تۆۋەن تەرىپىدە ئىكەنلىكىنى سۆزلەپ بې-
رىپتۇ . مىنكۈن باتۇر خىل لەشكەردىن 7
مىڭ كىشىلىك توپ تەييارلاپ ئۇلارنى قى-
لىچ ، نەيزە ، گۈرزە - قالىقلار بىلەن
قوراللاندىرۇپتۇ ، ساۋۇت كەيدۈرۈپتۇ .
ھەممە تەييارلىقىنى تەق قىلىپ يولغا
چىقىپتۇ . ئۇچرىغانلاردىن سوراپ يۈرۈپ
بىر ئاي يول يۈرۈپتۇ دېگەن كۈنىدە
تۇمىدان تېغىغا يېتىپ كەپتۇ . قارىغىدەك
بولسا تاغ بويلىرىدا كىچىك كىچىك بىر
خىل مەخلۇقلار مىخ - مىخ يۈرگىدەك .
ئۇلارمۇ قىلىچ ، نەيزىلەر بىلەن قوراللانغان
بولۇپ ، قىلىچ ، نەيزىلىرى ئۇزۇنمىش .
ئىككى ئوتتۇرىدا جەڭ باشلىنىپ كېتىپتۇ ،
بىر مىسران قىلىچنى دەپ يەتتە يىل يەتتە
ئاي ، يەتتە كۈن جەڭ بوپتۇ . مىنكۈن
باتۇرنىڭ بەش مىڭ لەشكىرى قىرىلىپ ،
ئىككى مىڭ ئادىمى قاپتۇ ، پەتەكنىڭ بولسا
ئادىمى كەمەيگەندەك قىلماپتۇ . پەتەكنىڭ
ئۆزى تۇمىدان تېغىنىڭ ئۈستىگە
چىقىۋېلىپ مىسران قىلىچنى ئۇيان بۇيانغا
شىلىتىپ مەخلۇقلارغا جەڭ يوللىرىنى

كۆرسىتىپ بېرىۋاتقىدەك . مىنكۈن باتۇر
ئادەمنى ئاز ئېلىپ كەلگىنىنى ئويلاپ قايتىپ
كېتىپتۇ . ئىككىنچى قېتىم 15 مىڭ لەشكەر
باشلاپ كەپتۇ . بۇ قېتىممۇ پەتەكنى قولغا
چۈشۈرەلمەي قايتىپ كېتىپتۇ ، 3 - قېتىمدا
30 مىڭ لەشكەر بىلەن كەپتۇ ، بۇ قېتىمدا
قانداق بولغانلىقىنى مىنكۈن باتۇرمۇ ئۇقمايلا
قايتۇ ، يەتتە كۈنلۈك جەڭدە ئۇنىڭ بىرەر
لەشكىرىمۇ ئۆلمەپتۇ ، پەتەكنىڭ
مەخلۇقلىرى مىنكۈن باتۇرنىڭ لەشكەرلىرى-
نىڭ ئاتلىرىنىڭ ئاستىدا دەسسىلىپ تەڭدىن
تولىسى ئۆلۈپتۇ ، قالغانلىرى غارغا قاچىمىز
دەپ غار ئاغزىغا قاپسىلىپ قايتۇ ، پەتەك
ئىشنىڭ ئەپلەشمىگىنىنى بىلىپ تاغدىن
چۈشۈپ غارغا كىرىپ كەتمەكچى بوپتۇ ،
ئەمما غار ئاغزىدا ئۇزىنىڭ نەچچە مىڭ
يەتەكلىرى قاپسىلىپ تۇرۇلغاچقا ، قاجالماي
قايتۇ ، مىنكۈن باتۇر ئۇنى تۇتۇۋېلىش ئۇ-
چۈن ئات قويۇپتۇ . پەتەككە يېقىنلىشىپ
كەلگەندە 8 يۇتلۇق ، تۆت كۆزى بار ئاجا-
يىپ يوغان غەلىتە ، قورقۇنچۇق بىر ھايۋان
مىنكۈن باتۇرنىڭ ئالدىنى توسۇپتۇ ، ئۇ
ھايۋان شۇنداق غەلىتە سەت ئىكەنكى ،
يۈزلىرى پۈتۈنلەي يۇڭلۇق ، بۇيۇن يايىلى
سۆرۈلۈپ تۇرغان ، پۈتۈننىڭ ھەر بىر
بارمىقى ئادەمنىڭ بېلىدەك ئىكەن ، بىر قېتىم
تىنىدىغان بولسا ، ئۈچ كۈنلۈك يەردىكى
نەرسىنى ئىچىگە دەم تارتىپ - پۇر كۆپ
تۇرىدىكەن ، پەتەك كېلىپلا شۇ ھايۋانغا مە-
نىپتۇ - دە ، قېچىپتۇ ، مىنكۈن باتۇر
ئارقىسىدىن قوغلاپتۇ ، پەتەك قاچا - قاچا
بىر تاغنىڭ جىلغىسىغا كەلگەندە ھېلىقى
ھايۋاندىن سەكرەپ چۈشۈپ پىيادە قېچىپ-
تۇ ، مىنكۈن باتۇرمۇ ئۆزىنى مەردلىككە
ئېلىپ ئېتىدىن چۈشۈپ پىيادە قوغلاپتۇ .

شۇنداق قىلىپ كەينى - كەينىدىن يەتتە باتۇرنى چۈشۈرۈپتۇ ، ئارغامچىنىڭ ھەممىسى چۈشۈرۈلۈپ بولۇشى ھامان بىر - بىرىدىن قورقۇنچلۇق ۋاقىرىشىپتۇ . ھەممىسىنى تارتىپ چىقىرىۋاپتۇ . 8 - قېتىمدا مىنكۈن باتۇرنىڭ ئۆزى چۈشمەكچى بولۇپتۇ ، باتۇرلىرىغا :

- ئەي باتۇرلىرىم ، ئەمدى ئۆزۈم چۈشمەسەم بولىدى ، نېمە بولسا ئۆزۈم كۆرەي ، سىلەرنى بالا - قازاغا تۇتۇپ بەر - مەي . مەن چۈشمەسەم بىر بولسا ئۈچ كۈندە چىقىمەن . ئۈچ كۈندە چىقالمىسام ئۈچ ئايدا چىقىمەن ، ئۈچ ئايدىمۇ چىقالمىسام ئۈچ يىلدا چىقىمەن . ئەگەر ئۈچ يىلدىمۇ چىقىمىسام ، مېنى ئۆلۈپتۇ دەپ بىلىڭلار ، ئالدى بىلەن ئۆزۈڭلار ئىشىنىدىغان ئادىل ئادەمدىن بىرنى تاللاپ ئورنۇمغا پادىشاھ قىلىڭلار ، ئاندىن ئۆلگەنلىك خەۋىرىمنى بالا - چاقىلىرىمغا . دادام مىرزان پادىشاھقا ھەم يۇرت خەلقىگە ئېيتىڭلار ، بالا - چاقىلىرىمنىڭ ھال - كۈندىن ئوبدانراق خەۋەر ئېلىپ قويساڭلار بولىدۇ ، - دەپتۇ .

شۇ گەپتىن كېيىن مىنكۈن باتۇر تورقا تاللىرىدا ئۈچ يۈز غۇلاچ ئاغامچا ئەش - تۇرۇپ بېلىگە باغلاپتۇ . ئاندىن باتۇرلار ئۇنى غارغا ئاستا - ئاستا چۈشۈرۈپتۇ . ئالا ھازەل خېلى چوڭقۇر چۈشكەندىن كېيىن مىنكۈن باتۇرنىڭ پۈتى يەرگە تېگىپتۇ . قا - رىغىدەك بولسا ئۆزى چېكى كۆرۈنمەس بىر يايىپىشل جىلغىلىقتا تۇرغان ، بېلىدىن ئا - غامچىنى يېشىپتۇ . ئۆزىنىڭ يەرگە چۈشكەنلىكىنى غار ئۈستىدىكىلەرگە بىل - دۈرۈپ قويۇش ئۈچۈن ئارغامچىنى قاتتىق - قاتتىق يەتتە قېتىم سىلكىپ قويۇپ ، ئارغامچىنىڭ ئۇچىغا ياشىرىپ تۇرغان بىر

پەتەك تاشتىن تاشقا لىك - لىك سەكرەپ قېچىپ تاغنىڭ قاپ بېلىگە چىقىپتۇ ، مىن - كۈن باتۇر قاراپ تۇرسا پەتەك تاغنىڭ ئادەمنىڭ كۆزىچىلىك بىر تۆشۈكىگە كىرىپ كېتىپتۇ ، ھېلىقى ھايۋانمۇ بىر يەرنى كولىغاندەك بولۇپتۇ . ئۇ يەردىن يوغان بىر تۆشۈك كۆرۈنۈپتۇ . سەككىز پۇتلۇق ، تۆت كۆزلۈك ھايۋان تۆشۈككە كىرىپ تۆشۈك ئېتىلىپ قاپتۇ ، مىنكۈن باتۇر پەتەك كىرىپ كەتكەن تۆشۈككە كىرەي دېسە پاتماپتۇ ، قايتىپ كېتەي دېسە ، مىسران قىلىچى پەتەكتە ، غايىپ بوۋاي مىسران قىلىچ خاسىيەتلىك ، قولىدىن چىقىرىۋەتمە ، دەپ تاپىلاپتىكەن . مىنكۈن باتۇر ئادەملىرىگە تاغنى يۇنۇپ تۆشۈكنى چوڭايتىشنى بۇيرۇپتۇ ، يۇنا - يۇنا تۆشۈكمۇ يوغىناپتۇ ، قارىغىدەك بولسا تېگىگە كۆز يەتمەس غار ئىكەن ، ئالدى بىلەن بىر باتۇرنى 40 غۇلاچ ئارغامچىدا بېلىدىن باغلاپ چۈشۈرۈپتۇ . ئارغامچىنىڭ يېرىمى چۈشۈرۈلگەندە غار ئىچىدىن قورقۇنچلۇق ۋارقىرىغان ئاۋاز ئاڭلىنىپتۇ لەشكەرلەر باتۇرنى غاردىن تار - تىۋاپتۇ ، مىنكۈن باتۇر ئۇنىڭدىن نېمىشقا ۋاقىرىغانلىقىنى سورىسا ، غارنىڭ ئىچى بەك قاراڭغۇ ئىكەن ئۇنىڭ ئۈستىگە بەدەنلىرىم بىر نەرسە چاققان دەك بولۇپ تىترەپ كەت - تىم ، قورقتۇم ، دەپتۇ ، 2 - قېتىمدا قورقماس دەپ لەقىمى بار يەنە بىر پالۋاننى چۈشۈرۈپتۇ ئاغامچا تولۇق چۈشۈرۈلۈپ بو - لۇنغاندا ئۇ باتۇرمۇ قورقونچلۇق ۋارقىراپتۇ . ئۇنىڭدىنمۇ نېمىشقا ۋاقىرىغانلىقىنى سوراپ - تىسكەن ، قورقماس باتۇر : پۈتۈمنى مۇزدەك سوغۇق بىر نەرسە تۇتۇپ تۆۋەنگە تارتىۋا - لىدۇ . ئۇنىڭ نېمە ئىكەنلىكىنى كۆرەلمىدىم ، قورقۇپ كېتىپ تۇرۇپ ساپنىمەن ، دەپتۇ .

كېسىۋەت ، - دەپتۇ ، ئۇنىڭ بۇ گېپىنى ئاڭلىغان مىنگۈن باتۇر :

- مەن نېمىشقا سېنىڭ قۇلاق ، بۇر- نۇڭ ، پۇتلىرىڭنى كېسىمەن ؟ بولمايدۇ ، -

دەپتۇ . ئېيىق ئۆز سۆزىنى تەكرارلاپ :

- ئەي باتۇر پادىشاھ ، ئەگەر سەن

مېنىڭ دېگىنىمدەك قىلمىساڭ پەتەكىنى

تۇتۇش مەقسىتىڭگە يېتەلمەيسەن . سەن

دەرھال مەن دېگەندەك قىل ، ۋاقىتىنى

ئۆتكۈزمە ، شۇنداق قىلساڭلا ، مەنمۇ ساڭا

ياردەم قىلالايمەن ، - دەپتۇ .

مىنگۈن باتۇر ئىلاجىسىز ئېيىقنىڭ

دېگىنىدەك قىلىپ ئۇنىڭ بۇرنىنى ، قۇلاق ،

قۇيرۇقىنى ، پۇتىنى تىزىدىن كېسىپ ،

ئېيىقنىڭ بۇ ئېچىنىشلىق ھالىتىگە قاراپ

تۇرغۇسى كەلمەي ، ئالدى - ئارقىسىغا

قارالماي نېرى مېڭىپتۇ ، خېلى يىراقى بىر

يەرگە بېرىپ كەينىگە قارىسا ،

ئەيىۋەنناس ! ئاجايىپ ياسىداق كىيىد-

گەن ، كېلىشكەن قامەتلىك بىر شاھزادە

قاقلاپ كۈلۈپ كېلىۋاتقىدەك ، ئۇ مىنگۈن

باتۇردىنمۇ قابىل ، كۈچلۈك كۆرۈنۈپتۇ ،

ھېلىقى ئېيىقنىڭ قارىسىمۇ كۆرۈنمىگەندەك .

- ئەي باتۇر پادىشاھ ، - دەپ گەپ

باشلاپتۇ شاھزادە ، - مەن مىرزان دېگەن بىر

تونۇق پادىشاھنىڭ كەنجى شاھزادىسى

ئىدىم ، بۇنىڭدىن 40 يىل بۇرۇن پەتەك

جادۇگەرلەر مېنى ئېلىپ قېچىپ مۇشۇ غارغا

ئەكىلىپ ئېيىققا ئايلاندۇرۇۋېتىپ سېھىرلىك

سۆگەتكە مانتۋەتتى ، 40 يىلدىن بۇيان شۇ

ھالەتتە تۇرغانىدىم . سەن كېلىپ مېنى

قۇتقازدىڭ ، مەن سېنىڭ مىسران قىلىچىڭنى

ئېلىپ قاچقان پەتەكنىڭ سىرىنى بىلىمەن ،

ئۇ ئەسلىدە بەھەيۋەت يوغان يالماۋۇز ، مەن

ساڭا ياردەم بېرىمەن ، - دەپتۇ شاھزادە

ئوتىنى باغلاپ قويۇپتۇ ، لەشكەرلەر

ئارغامچىنى تارتىپ چىقىرىپتۇ . ئۇنىڭدىن

باغلاغىلىق يېشىل ئوتنى كۆرۈپ مىنگۈن

پادىشاھ ھايات ئىكەن ، دېيىشىپتۇ ، ئۇلار تاغ

باغرىغا چۈشكۈن قورۇپتۇ . ئارغامچىنىڭ

ئۇچىنى يەنە غارغا چۈشۈرۈپ قويۇپ ، مىن-

كۈن باتۇرنىڭ بەلگە بېرىشىنى كۈتۈپتۇ .

ئەمدى گەپنى غار ئاستىدىكى مىنگۈن با-

تۇرغا يۆتكەيلى .

مىنگۈن باتۇر ئارغامچىنى تارتتۇرۇپ

بولۇپ ، ئۇ يەردە نېمە بارلىقىنى بىلمەكچى

بولۇپ ئەتراپقا قارايتۇ ، ھېچنەرسە كۆرۈن-

مەپتۇ ، ھەتتا بىرەر مۇ تىرىك جان يوقتەك

ئەتراپ تىپتىنچ ئىكەن . غار ئىچىدىكى بىر

دوقمۇشتىن ئۆتسە يەتتە ئادەمنىڭ

قۇچقىغىمۇ پاتىمغىدەك يوغانلىقتا بىر سۇ-

گەت ، سۈگەتكە قېرىپ تۈكلىرى قالمىغان ،

ئورۇقلۇق دەستىدىن تېرە بىلەن

ئۇستىخىنىلا قالغان ، كۆزىنىڭ نۇرى ئۆچ-

كەن بىر ئېيىق چەمبەرچەس باغلاغىلىق

تۇرغىدەك . مىنگۈن باتۇر كۆزىگە كۆرۈۋن-

گەن بۇ نەرسىگە ھەيران بولۇپ ، ئېيىقنىڭ

قېشىغا بېرىپتىكەن ، ئېيىققازۇۋان كىرىپ :

- ئەي باتۇر پادىشاھ ، سەن نەدىن

كېلىپ قالدىڭ ؟ دەپ سوراپتۇ .

- مىنگۈن باتۇر نەدىن ۋە نېمە

سەۋەبتىن كەلگەنلىكىنى ئېيىققا بىرمۇ بىر

سۆزلەپ بېرىپتۇ . ئېيىق مىنگۈن باتۇرغا !

- بۇ غار ئىچىگە ئادىمىزاتنىڭ

ئۇنداق - مۇندىقى چۈشەلمەيتتى ، چۈشىمۇ

ئامان قالمايتتى . سەندە بىر خاسىيەت بار

ئوخشايدۇ ، مەن سېنىڭ قولۇڭدا ئەسلىمگە

كېلىدىغان ئوخشىمەن . مەن ساڭا ياردەم

قىلاي . سەن ھازىرلا مېنىڭ بۇرنۇمنى ،

قۇلاق ، قۇيرۇقۇمنى ھەم پۈتۈمنى تىزىمىدىن

ئاخىرىدا .

ھەشەمەتلىك بولسىمۇ ، ئەتراپتا بىرەر ئىنسى - جىنىنىڭ تىۋىشىمۇ يوق ئىكەن .
مىر جان مىنكۈن باتۇرغا :

... ھەي ئاكا ، سىز مۇشۇ يەردە تۇرۇپ تۇرۇڭ ، مەن ئوردىنىڭ ئىچىگە كىرىپ باقاي . بۇ ئوردا ھېلىقى پەتەك يالماۋۇزنىڭ ماكانى ، ئەگەر ئۇ ئوردىسىدا بولسا ، مەن سىزنى چاقىرىمەن ، بولماي قالسا يېنىپ چىقمەن ، - دەپتۇ .

مىنكۈن باتۇر ئوردا ئالدىدا قاپتۇ ، مىر جان ئوردا ئىچىگە كىرىپ كېتىپتۇ . ئۇ ئوردىغا كىرىپ ھەممە يەرگە قارايتۇ ، يالما-ۋۇز كۆرۈنمەپتۇ ، چىقىپ كېتەي دەپ ئارقىسىغا بۇرۇلۇشقا «ھەي ئادىمىزات ، توختا !» دېگەن زىل ئاۋاز ئاڭلىتىپتۇ . مىر جان كەينىگە ئۆرۈلۈپ قاراپ ئالتۇن پەردىلىك بىر ھۇجرىنى كۆرۈپتۇ . مىر جان ھۇجرىغا يېقىنلىشىپتەكەن ، ھۇجرا ئىچىدىن :

— ماڭا يېقىن كەلمە ، ئوردا سىرتىدا قالغان ھەمراھىڭنى چاقىرى ، يېنىمغا ئىككى كىڭلار بىللە كىرىڭلار ، - دېگەن ئاۋاز كەپتۇ ، مىر جان ئاكىسىنى چاقىرىپتۇ ، مىنكۈن باتۇر ئوردىغا كىرىپتۇ .

— يالماۋۇز پەتەك يوق تۇرىدۇ . ئاۋۇ ئالتۇن پەردىلىك ھۇجرىدا ئادەم بار ئوخشايدۇ ، ئاۋاز چىقىۋاتىدۇ ، بېرىپ باقايلى ، - دەپتۇ مىر جان .

ئۇلار ئالتۇن پەردىنى قايرىپ ھوجىرىغا كىرسە ، يەتتە قات ئالتۇن كۆرىپىنىڭ ئۈستىدە ئالتۇن تەككە يۆلىنىپ ئاي دېسە ئاي ئەمەس ، كۈن دېسە كۈن ئەمەس ئاجايىپ گۈزەل بىر ساھىبجامال ئولتۇرغان .
— سىلەر كىم بولسىلەر ، قانداق قىلىپ ئادەم بالىسى كىرەلمەيدىغان بۇ

مىنكۈن باتۇر مۇ ئۆزىنىڭ كىملىكىنى ئاشكارىلاپتۇ ، ئاكا - ئۇكا قۇچاقلىشىپ كۆرۈشۈپتۇ . ئۆز باشلىرىدىن ئۆتكەن كەچۈرمىشلىرىنى باشتىن - ئاخىر بايان قىلىشىپتۇ . شاھزادىنىڭ ئىسمى مىر جان ئىكەن .

— ئاكا ، سىز مېنىڭ كەينىمدىن مېڭىڭ ، مەن نەگە دەسسەم سىزمۇ شۇ يەرگە دەسسەڭ ، ھەرگىز باشقا يەرگە دەسسەپ سالماڭ . بىرەر تال قۇمۇش ، تىكەنگە تېگىپ كەتمەڭ . بۇ ئەتراپتا سېھىرلەنگەن نەرسىلەر تولا ، بولۇپمۇ ئالتە قۇلاققا تېگىپ كەتكۈچى بولماڭ ، تېگىپلا كەتسىڭىز ، خىلمۇ خىل ئاۋاز چىقىرىپ ، پۇت - قوللىرىمىزغا يامىشىۋېلىپ ، بىزنى ماڭغىلى قويمايدۇ ، ئۇ چاغدا يول ماڭالماي قالسىمىز ، بىر كۈنلۈك ئىشىمىز نەچچە كۈنگە سوزۇلۇپ كېتىدۇ ، - دەپتۇ مىنكۈن باتۇرنىڭ ئۇكىسى مىر جان .

مىنكۈن باتۇر ئۇكىسىنىڭ دېگىنىدەك قىلىپ ، ئۇنىڭ كەينىدىن ئاۋايلاپ پەخەس بىلەن دەسسەپ مېڭىپتۇ ، ئۇلار خېلى ئۇزاق مېڭىپ بىر قېلىن ئورمانلىققا كىرىپ قاپتۇ . مىنكۈن باتۇرنىڭ پۇتى بىر ئالتە قۇلاققا تېگىپ كېتىپتەكەن ، شۇ ھامان پۈتۈن دەل - دەرەخ ، ئوت - چۆچلەر شار - شۇر قىلىشىپ كېتىپتۇ ، ئالتى قۇلاقلار مىنكۈن باتۇر بىلەن مىر جاننىڭ پۇتلىرىغا چىرمىشىۋېلىپ ئۇلارنىڭ ماڭمىقى بەك تەس بوپتۇ ، مىنكۈن باتۇر يېنىدىن خەنجىرىنى چىقىرىپ ئالتە قۇلاقلارنى چېپىپتۇ ، چاناپتۇ ، مىر جان يۇلۇۋېرىپتۇ ، ئۇلار شۇ يوسۇندا يول ئېچىپ مېڭىۋېرىپ ، بىر ئالتۇن ئوردا ئالدىغا كېلىپ قاپتۇ ، ئوردا شۇ قەدەر

قالسىلەر ، - دەپتۇ پەتە كىنىڭ قىزى .
 مىنكۈن باتۇرنىڭ قاراپ تۇرۇپ بىر
 گۈزەل قىزنىڭ قورسىقىنى يارغۇسى كەل-
 مەپتۇ ، ئەمما قىزى گۈلئايىمنىڭ پەتە كىنىڭ
 قولغا چۈشۈپ كېتىشى ئالدىدا تۇرغانلىقىنى
 ئويلاپ ، خەنجىرىنى چىقىرىپلا قىزنىڭ
 قورسىقىنى يېرىپتۇ . قىز قورسىقىغا قولنى
 تىقىپ بىر ئالتۇن شىشىنى چىقىرىپ مىنكۈن
 باتۇرغا بېرىپ :

- دەرھال ئېغىر بىر نەرسە بىلەن
 ئۇرۇپ شىشىنى چىقىۋېتىڭلار ، ئېسىڭلاردا
 بولسۇن ، بۇ شىشە ئاسان چىقىلمايدۇ ،
 پەقەت بىر ئۇرۇپلا چاقساڭلار بولىدۇ ، 2 -
 ئۇرۇشقا ئۈلگۈرمەيسىلەر ، - دەپتۇ .

مىنكۈن باتۇر ئوردىنىڭ بىر ئالتۇن
 مۇنارىنى قۇمۇرۇپ ئەكىلىپ ئالتۇن شىشى-
 نىڭ ئۈستىگە ئېتىپتىكەن ، تاغ تاغقا
 سوقۇلغاندەك ، يەر بىلەن ئاسمان سوقۇش-
 قاندىك دەھشەتلىك قاتتىق ئاۋاز چىقىپتۇ ،
 ئالتۇن شىشە ئېزىلىپ تالقاندەك بوپ كې-
 تىپتۇ ، ئۇنىڭ ئىچىدىكى قاپقارا قان ئىكەن ،
 قان يەرگە يېيىلىپتۇ ، ئۇنىڭدىن ھورغا
 ئوخشاش قارا بىر نەرسە ئۆرلەپ چىقىپتۇ ،
 ئوردا ئىچىنى سېسىق بۇس قاپلاپتۇ . مىن-
 كۈن باتۇر بىلەن مىر جان سېسىقچىلىقتا
 تۇرالماي قاپتۇ . بىر پەستىن كېيىنلا سېسىق
 بۇسۇمۇ ، قارا ھورمۇ تۈگەپ ، ئوردىنىڭ ئىچى
 بۇرۇنقى ھالىتىگە كەپتۇ ، ساھىبجامال مىن-
 كۈن باتۇر بىلەن مىر جانغا قاراپ :

- پەتەك مېنى جېنىمنى جايىدىن
 قورغالماي ساقلىسۇن دەپ ، بېلىمنىڭ تۆ-
 ۋەينىنى جانسىز قىلىۋەتكەن ، ئۇ ئۆلدى ،
 ئۇنىڭ سېھرىنىڭمۇ كۈچى تۈگىدى ، - دەپ
 چىرايلىق كۈلۈپ ئوردىدىن تۇرۇپ سالام
 بېرىپتۇ ، مىنكۈن باتۇر قىزنىڭ سالىمغا

يالىماۋۇزلار ماكانغا كىرىپ قالدىڭلار ؟ -
 دەپ سوراپتۇ ساھىبجامال ، ئاكا - ئۇكا
 ئىككىسىدىن . مىنكۈن باتۇر ئۆزلىرىنىڭ
 كىملىكىنى ، باشلىرىدىن ئۆتكەن ئىشلارنى ،
 بۇ يەرگە كىرىش سەۋەبىنى قىسقىچە
 سۆزلەپ بېرىپتۇ . ھېلىقى ساھىبجامال :

- راست گەپنى قىلسام ، مەن سى-
 لەر ئىزلەپ يۈرگەن يالىماۋۇز پەتە كىنىڭ
 قىزى بولمەن ، مەن يىگىرمە يېشىمنى مۇشۇ
 ھۇجرىدا ئۆتكۈزۈدۈم . ئۇ مېنى بىر قېتىم
 ئىنسانلار ئالىمىگە باشلاپ چىققانىدى . ئەمما
 شۇندىن كېيىن بىرەر ئىنسان بالىسىنى كۆ-
 رۇپ باقمىدىم . مەن بۇ يالىماۋۇزلار
 دۇنياسىدىن تويىدۇم ، زېرىكتىم ، يالغۇزلۇق
 جېنىمنى خوراتتى . دادام مېنىڭ ئۆزىنىڭ
 دۇنياسىدىن زىرىكىنىمنى بىلىپ قالدى .
 تۇنۇگۈن ئۇ ماڭا : « ئادەملەر ئالىمىدە
 مىنكۈن باتۇر دەپ بىر ئادەم بار ئىكەن ، ئۇ
 ماڭا كۈن بەرمەيدىغاندەك قىلىدۇ ، ئۇنىڭ
 بىر قىزى بار ، شۇنى ئوغرىلاپ كېلىپ ساڭا
 ھەمراھ قىلىپ بېرىمەن . ئەگەر مىنكۈن
 باتۇر ماڭا زىيانكەشلىك قىلماقچى بولسا قى-
 زىنى ئۆلتۈرۈپ ، ئۇنىڭدىن ئۆچمىنى
 ئالىمەن » دەپ ھەممە پەتە كىلىرىنى باشلاپ
 چىقىپ كەتتى ، - دەپتۇ .

مىنكۈن باتۇر قىزىغا پەتە كىنىڭ
 چاڭگال سالماقچى بولغىنىنى ئاڭلاپ ئال-
 دىراپ قاپتۇ . ئۆزىنىڭ مىنكۈن باتۇر
 ئىكەنلىكىنى ئېيتىپ ، ساھىبجامالنىڭ ياردەم
 بېرىشىنى سوراپتۇ .

- پەتە كىنىڭ جېنى چىڭ يەردە ،
 ئۇنى ھەر قانداق قىلىپمۇ ئۆلتۈرگىلى
 بولمايدۇ . ئۇنىڭ جېنى مېنىڭ قورسىقىم-
 دىكى بىر ئالتۇن شىشىنىڭ ئىچىدە ، ھازىرلا
 قورسىقىمنى يېرىڭلار ، بولمىسا كېچىكىپ

سالام قايتۇرۇپ بولۇپ :

— بۇ يەر ئاستى ئالىمىدىن دەرھال يۇرتىمىزغا قايتايلى ، — دەپتۇ ، ئۆز قىزىدىن غەم قىلىپ .

— پەتەك دادامغۇ ئۆلدى ، ئەمما ئانام تېخى بار ، ئۇنىمۇ ئۆلتۈرۈۋەتسەڭلار . كېيىن سىلەرگىمۇ ماڭىمۇ ياخشى كۈن بولمايدۇ ، كەينىمىدىن مېڭىڭلار ، مەن سىلەرنى ئۇ بار يەرگە باشلاپ باراي ، — دەپتۇ ساھىبجامال .

— مىنكۈن باتۇر بىلەن مىرجان ساھىبجامالنىڭ ئارقىسىدىن ئەگىشىپتۇ . بىر نەچچە ئۆيدىن ئۆتۈپ تۆمۈر قاپقالىق بىر ئۆينىڭ ئىشىكىنى ئېچىپ كىرىپتۇ ، قارىسا ئۆينىڭ ئىچى چوڭ بولۇپ ، ئۆينىڭ ئوتتۇرىسىدا يوغان بىر تۆمۈر ساندۇق تورغىدەك .

— ئانام پەتەك مۇشۇ ساندۇقنىڭ ئىچىدە . ساندۇقنى ئېچىپ ئۇنى ئۆلتۈرۈۋېتىڭلار ، ھازىر ئۇنىڭ ھېچقانداق كارامىتى يوق . بىر كۈن ئۆتسىلا كۈچىيۋالدى ، — دەپتۇ ساھىبجامال .

— مىنكۈن باتۇر ھەر قانداق قىلىپمۇ ساندۇقنى ئاچالماپتۇ . مىرجان كېلىپ ياردەملىشىپتۇ ، ساندۇقنى يەنىلا ئاچالماپتۇ ، ساھىبجامال :

— پەتەك ئانام ساندۇقنىڭ ئاغزىنى ئىچى تەرەپتىن تارتىپ تۇرىۋالغان ئوخشايدۇ ، ساندۇقنى چاقايلى ، — دەپتۇ .

— مىنكۈن باتۇر ساندۇقنى كۆتۈرمەكچى بولپتۇ ، ئەمما يەردىن يۇلۇپ ئالالماپتۇ ، ئىككىنچى ئاسماندىكى بادرات تازىنىڭ ئېيىق باتۇرغا نەرە تارتقاندەك كۈچەپ بىر نەرە تارتىپ ، پۈتۈن كۈچىنى يىغىپ تۇرۇپ ساندۇقنى كۆتۈرۈۋېلىپ بېشىدىن يەتتە قېتىم ئايلاندۇرۇپ يەرگە

شۇنداق ئۇرۇپتەكەن ، ساندۇقنى پاچاق — پاچاق بوپ كېتىپتۇ . قارىغىدەك بولسا چىشى يەتە كىنىڭ ئەتراپىدا چوڭلۇقى بار ماقتەك مەخلۇقتىن بىرەر مىڭى تۇرغىدەك ، مىسراڭ قىلىچى يەتە كىنىڭ ئاستىدا تۇرغىدەك كىمىش . مىنكۈن باتۇر خەنجىرىنى يەتە كىنىڭ كۆكرىكىگە تىقىپتۇ ، بىر چىرىق قىراش بىلەن يەتەك ئۆلۈپتۇ ، مىنكۈن باتۇر شۇ ھامان مىسراڭ قىلىچىنى قولغا ئېلىۋاپتۇ .

— بۇلار پەتەك ئانامنىڭ ساندۇق ئىچىدە تۇرۇپ تۇغقان بالىلىرى ، بۇلار ئېيىغا تولماي يورۇققا چىقسا ئۆلۈپ قالىدۇ ، — دەپتۇ ساھىبجامال . دېگەندەك قۇرتتەك قىمىرلاپ يۈرگەن مەخلۇقلار بىر — بىرلەپ قىمىرلاشتىن توختاپتۇ .

— بۇ يەردە قىلىدىغان ئىشىمىز تۇنجىدى ، بىز يەر ئۈستىگە چىقىپ يۇرتىمىزغا كېتىمىز ، سىزمۇ بىز بىلەن كېتىڭ ، — دەپتۇ مىنكۈن باتۇر ساھىبجامال قىزغا . ساھىبجامال مال قىز :

— مەن سىلەر بىلەن كېتىمەن ، ئادەملەر بىلەن ياشايمەن ، مەن قايسىڭلارنىڭ بولىمەن ، — دەپ سوراپتۇ .

— ئۇ كام مىرجاننىڭ بولۇڭ ، — دەپتۇ مىنكۈن باتۇر .

— ياق ، سىزنىڭ بولسۇن ، مېنىمۇ ، قىزنىمۇ قۇتۇلدۇرغان سىز ، — دەپتۇ مىرجان ، ئاكا — ئۇكا ئىككىسى خېلى ئۇزاق قىچە بىر — بىرىگە ئىتتىرىپتۇ ، قىزنىڭ كىمىنىڭ بولۇشىنى ھەل قىلالماي ، ئاخىرى ئىختىيارىنى قىزغا قويۇپتۇ .

— بىزنىڭ يوسۇنىمىزدا كىمنىڭ تۆھپىسى چوڭ بولسا ، شۇ ئەڭ ئېسىل نەرسىگە كۆپرەك ئىگە بولىدۇ ، سىز پەتەك

چۈشۈرۈپتۇ . شۇنداق قىلىپ تۆتى ئارقا - ئارقىدىن يەر ئۈستىگە چىقىپتۇ . ھەممىنىڭ ئارقىسىدا مىنكۈن باتۇر چىقىپتۇ ، قارىسا لەشكەرلىرى غار ئەتراپىدا بۇرۇنقىدەك چۈشكۈن قۇرۇپ ئۇنى كۈتۈپ تۇرغانىكەن . لەشكەرلىرىنىڭ ساقاللىرى مەيدىسىدىن ، چاچلىرى مۇرسىدىن ئېشىپ ياخىيىپ تۇرغان . مىنكۈن باتۇر لەشكەرلىرىدىن :

— بىر كۈننىڭ ئىچىدە چاچ ، سا - قاللىرىڭلار شۇنچىۋالا ئۆسۈپ كەتتىمۇ ؟ - دەپ سوراپتۇ . لەشكەر باشلىقى :

— سىلى غارغا چۈشۈپ كىرىپ كەتكىلى ئۈچ ئاي بولدى ، - دەپتۇ .

مىنكۈن باتۇر لەشكەر باشلىقىنىڭ گېپىگە ئىشەنمەي باشقىلارغا قارايتۇ . دېمە - سىمۇ مىنكۈن باتۇرنىڭ غار ئاستىغا چۈشۈپ كەتكىنىگە ئۈچ ئاي بويىتۇ ، يەر ئاستىدا كۈن بولمىغاچقا ، ھەممە ۋاقىت قاراڭغۇلا بولىدىكەن . سېھىر بىلەن يورۇتۇلغاچقا ، كېچە - كۈندۈز بولمايدىكەن ، شۇڭا مىنكۈن باتۇرغا بىر كۈندەك تۇيۇلغانىكەن .

— ئۇنداق بولسا ئۈچ ئايدىن بۇيان يۇرتىمىز قانداق بوپ كەتكەندۇ ، ئامانمۇ - ئەمەسمۇ ؟ - دەپ سوراپتۇ . لەشكەر باشلىقى لىرى يۇرت ئەھۋالىدىن خەۋىرى يوقلىقىنى ئېيتىپتۇ .

مىنكۈن باتۇر يۇرتقا قايتايلى ، دەپ ئاتلىنىشقا پەرىمال قىپتۇ ، ئىككى قىزغا مەخسۇس ئىككى ئات جايدۇپ بېرىپتۇ . ئۆكسىسى - مېرجانخىمۇ بىر ئات تەييارلىنىپتۇ . ئۇلار ئىككى قەدەمنى بىر ئېلىپ ، ئىككى كۈنلۈك يولنى بىر كۈندە بېسىپ ، يۇرتىغا يېقىن كەلگەندە شەھەرگە ئالدىن چاپارمەن ماڭدۇرۇپتۇ .

ئەمدى مىنكۈن باتۇرنىڭ شەھىرىگە

دادام بىلەن يەر ئۈستىدىمۇ كۆپ ئېلىشتى - ئىز ، قورقماي غارغا چۈشتىڭىز ، ئۈكىڭىزنى قۇتقۇزۇپ ئۇنى ئېيىق سۈرىتىدىن ئادەم سىياققا كەلتۈردىڭىز ، پەتەك دادام بىلەن پەتەك ئانامنى ئۆلتۈرۈپ ، ئىككى دۇنيادىن يالماۋۇز پەتەكلەرنى يوقاتتىڭىز ، شۇڭا مەن سىز باتۇرنى ئىختىيار قىلىمەن ، - دەپ ساھىبجامال قىز مىنكۈن باتۇرنىڭ قولىنى تۇتۇپتۇ . يەنە ئاندىن : ئۈكىڭىزغىمۇ بىر قىز بار ، دەپ ئۇلارنى ئۆزى ياتقان ھۇجرىغا باشلاپ كىرىپ ، بىر تەرەپتىكى ئالتۇن پەر - دىنى قايرىپتۇ . ئۇ يەردە بىر ئالتۇن ساۋندۇق تۇرغىدەك ، قىز ساۋندۇقىنى ئېچىپتۇ . ساۋدۇقتا چىرايى ، بويى - تۇرقى ساھىبجامالغا ئويۇمۇ - ئوخشاش بىر قىز يىغلاپ ئولتۇرغىدەك .

— دادام بۇ قىزنى ماڭا ھەمراھ قىلىش ئۈچۈن ئىككى يىلنىڭ ئالدىدا يەر ئۈستى ئالىمىدىن ئوغۇرلاپ كەلگەن ، قىزنىڭ ئېتىشىچە بىر پادىشاھنىڭ قىزى ئىكەن ، - دەپتۇ ساھىبجامال .

— بىز ئادەم ، تۇرۇڭ ، يىغلىماڭ ، بىز بىلەن كېتىڭ ، ئەمدى سىز پەتەكنىڭ قولىدىن قۇتۇلدىڭىز ، - دەپتۇ مېرجان ، قىز كۈلۈپ ئورنىدىن تۇرۇپتۇ ، مېرجان قىزنىڭ قولىدىن تۇتۇپ ساۋدۇقتىن چىقىرىپتۇ .

شۇنداق قىلىپ تۆتى غار ئاستىدىكى ئوردىدىن چىقىپ بولۇپ كەينىگە قارىسا ، باياتىن ئۇلارغا ئالتۇندەك كۆرۈنگەن پۈتۈن ئوردا تۇتۇنگە ئايلىنىپ ، بىردەمدە كۆزدىن غايىپ بويىتۇ ، ئۇلار مىنكۈن باتۇر چۈشكەن يەرگە كېلىپ ئارغامچىنى سىلكىپتۇ . ئاندىن ئالدى بىلەن ئارغامچىدا ساھىبجامالنىڭ بىلىنى باغلاپ يەنە سىلكىپتۇ . يۇقىرىدىكى لىر ئارغامچىنى تارتىپ بولۇپ يەنە

مىنكۈن باتۇر بىلەن مىرجاننىڭ ئاغزىدىن بولۇپ ئۆتكەن ئىشلارنى ئاڭلاپ مىنكۈننىڭ باتۇرلۇقىدىن سۆيۈنۈپتۇ. يەتتە كۈندىن كېيىن مىنكۈن باتۇر بىلەن سۈھبەتچىلىك قىلدى. مىرجان بىلەن پەتەكنىڭ قولىدىن قۇتقۇزۇۋالغان مەلىكىنىڭ تويى بولىدىغانلىقى توغرىلىق يۇرتقا جاكارچىلار چىقىرىپتۇ. مىرجان پادىشاھنىڭ شەھىرىگىمۇ ئادەم ماڭدۇرۇپتۇ، توي ئىككى يۇرت ئوتتۇرىسىدىكى كەڭ يايلاقتا ئۆتكۈ. زۇلۇپتۇ. مىرجانغا نىسكاهلىنىدىغان مەلىكىنىڭ ئىسمى ئايغۇلاق بولۇپ، مىرجان پادىشاھنىڭ قول ئاستىدىكى جانبۇللا دېگەن پادىشاھنىڭ قىزى ئىكەن، ئۇ پادىشاھقىمۇ چاپارمەن ئەۋەتكەن ئىكەن، ئۇمۇ لەشكەر ۋە يۇرت چوڭلىرىنى باشلاپ يېتىپ كېتىپتۇ، ئۈچ يۇرت خەلقىگە يەتتە كېچە - يەتتە كۈندۈز توي داستانىنى تارتىپتۇ. ھەممە ئادەم نەغمە - ناۋا ئىچىدە يەپتۇ، ئىچىپتۇ، سەككىزىنچى كۈنى ئامۇ خاس ئۆز يۇرت، ئۆز خانىلىرىغا، مىرجان پادىشاھ ۋە مىنكۈن باتۇرلار، جانبۇللا پادىشاھلار مىنكۈن باتۇرنىڭ ئوردىسىغا قايتىپتۇ، شۇ كېچىسى تۈن يېزىمىدىن ئۆتكەندە ھاۋا گۈلدۈرلىگەندەك قورقۇنچلۇق ئاۋاز ئاڭلىنىپتۇ. ئۇنىڭ نېمە ئاۋازلىقىنى بېلىپ بولغىچە يۈتۈن يۇرت دەھشەتلىك كەلكۈن ئىچىدە قاپتۇ، دەل - دەرەخ، ئېگىز دۆڭلەرگە چىقىۋالغانلار ئامان قاپتۇ، قېچىشقا ئۈلگۈرمىگەنلەر كەلكۈنگە يەم بويىتۇ، يۇرت ئۈچ كۈن سۇنىڭ ئىچىدە تۇرۇپتۇ، مىنكۈن باتۇرنىڭ ئوردىسى ئېگىز بىر دۆڭلىككە سېلىنغان ئىكەن، ئوردىدىكىلەرنىڭ ھەممىسى ئامان قاپتۇ، سۇنىڭ ئاقىدىغىنى ئېقىپ، يەرگە سىڭىدىغىنى سىڭىپ، يۇرت

كېلەيلى. مىنكۈن باتۇر پەتەك يالماۋۇزلارنى جاھاندىن يوقىتىپ، مىجران قىلىچىنى قولىغا ئېلىپ، ئۇكىسى مىرجان ۋە پەتەكنىڭ قىزى ھەم ھېلىقى مەلىكىنى باشلاپ شەھەرگە يېقىنلاشقان كۈننىڭ ئالدىنقى ئاخشىمى ئاتىسى مىجران پادىشاھ ئىككى قىزىنى بىللە ئېلىپ مىنكۈن باتۇرنى يوقلاپ كۆرۈپ كېلىش ئۈچۈن كەلگەن ئىكەن، كېلىپلا مىنكۈن باتۇرنىڭ يالماۋۇز پەتەكىنى ئىزدەپ لەشكەر تارتىپ كەتكىنىگە ئۈچ ئاي بولغانلىقىنى، شۇندىن بۇيان ھېچبىر خەۋىرى يوقلۇقىنى ئاڭلاپ ھەسرەتلىنىپتۇ. دۇنيانىڭ قايرىسىدىن قانداق دېرىكىنى قىلىشقا باش قاتۇرۇپتۇ، تەرەپ - تەرەپكە ئادەم ماڭدۇرۇشقا تەييارلىنىپ تۇرغاننىڭ ئۈستىگە مىنكۈن بىلەن مىرجاننىڭ كېلىپلا تۇتقانلىق خەۋىرىنى قىلىپ چاپارمەن كەپتۇ، مىرجان پادىشاھنىڭ، يۈتۈن شەھەر خەلقىنىڭ بېشى كۆككە يەتكەندەك بويىتۇ، شەھەرنىڭ قېرى - ياش، ئەز - ئايال ھەممىسى مىنكۈن باتۇرنىڭ ئالدىغا چىقىپ تۇرۇپتۇ. كەچكە يېقىن يىراقتىن لەشكەرنىڭ قارىسى كۆرۈنۈپتۇ. لەشكەرنىڭ ئاتلارنىڭ تۇۋىقى ئاستىدىن ئۆرلىگەن توپا - چاڭ يەر - كۆكنى قاپلاپتۇ، مىنكۈن باتۇر شەھەرگە يېقىن كەلگەندە قارىغىدەك بولسا قارشى ئېلىشقا چىققان ئامۇخاسنىڭ ئالدىدا دادىسى، ئىككى سىڭىلىسى تۇرغىدەك. مىنكۈن باتۇر بىلەن مىرجان يىراقتىنلا ئاتلىرىدىن چۈشۈپ دادىسىنىڭ ئالدىغا كەپتۇ. ئادا - بالىلار قۇچاقلىشىپ كۆرۈشۈپتۇ. بولۇپمۇ تۇيۇقسىز يوقاپ كەتكىنىگە 40 يىل بولغان ئوغلى مىرجاننى كۆرۈپ خوشاللىق يېشى يامغۇردەك تۆكۈلۈپتۇ. ئۇلار داغدۇغا بىلەن ئوردىغا قايتىپتۇ، مىرجان پادىشاھ

پادىشاھ ئىككى قىزنى ئېلىپ يۇرتىغا قايتىپتۇ، مىرزان بىلەن ئايغۇلاق مىنگۈن باتۇر بىلەن قايتىۋاتتى. يۇرت خەلقى بۇ يېڭى شەھەرگە مىنگۈنگەر دەپ ئىسىم قويۇپتۇ، ئارىدىن ئۇزاق ئۆتمەي مىنگۈن باتۇرنىڭ بوۋىسى شىرخان پادىشاھ 400 يىل پادىشاھلىق قىلغاندىن كېيىن ئالەمدى ئۆتۈپتۇ. يەنە ئۇزۇن ئۆتمەي 350 يىل ياشاپ، 330 يىل 47 يۇرتقا پادىشاھلىق قىلغان ئاتىسى - مىرزان پادىشاھمۇ ئالەمدىن ئۆتۈپتۇ. مىنگۈن باتۇر ئاتىسىنىڭ ئورنىغا باش پادىشاھ بوپتۇ، ئەمما يەنىلا ئۆز جايىدا تۇرۇۋېرىپتۇ، ئېيتىشلارغا قارىغاندا، مىنگۈن باتۇر بوۋىسىدىنمۇ ئۇزۇن ياشاپ، ساق 500 يىل پادىشاھلىق قىپتۇ. 47 يۇرتنى بىر يۇرتتەك ئىناق قىلىپ، ئۆمرىنىڭ ئاخىرىغىچە يۇرتلارنى ئادىل سورايتۇ، يۇرتلىرى روناق تېپىپ، كىشىلەر خۇشال - خۇرام ياشاپتۇ. يەنە بىر ئېيتىشلارغا قارىغاندا، مىنگۈن باتۇر كۆپ پەرزەنت كۆرگەنىكەن، بالىلىرى ئارىسىدا ھەر - ھەر باتۇرلار بولغانىكەن، ئۇلارمۇ مىنگۈن باتۇردەك نامدار بولۇپ، ئۇلار ھەقىقىي ئاجايىپ ھېكايىلار بار ئىكەن، ھازىرقى مىنگۈنگەر ئەنە شۇ مىنگۈن باتۇر قايتىدىن بىنا قىلغان شەھەر ئىسمى.

سۇدىن قۇرۇق قىلىپتۇ. ئەمما پۈتۈن شەھەر ۋەيران بوپتۇ، كىشىلەرنىڭ يەيدىغىنى بولمىغاچقا ئاچارچىلىق باشلىنىپتۇ، ئامان قالغان كىشىلەرنىڭ كۆپىنچىسى جان غېمىدە تەرەپ - تەرەپكە كېتىپتۇ، مىرزان پادىشاھ مىنگۈن باتۇرغا بۇ يەرنى تاشلاشنى، ئۆزىنىڭ ئورنىغا پادىشاھ بولۇشنى ئېيتقانىكەن، مىنگۈن باتۇر بۇ يەردىن كەتمەيدىغانلىقىنى، ئۆزىنى پادىشاھ قىلغان يۇرتنى، خەلقنى تاشلاپ كەتمەيدىغانلىقىنى، قالغان كىشىلەر بىلەن نېمە بولسا تەڭ كۆرىدىغانلىقىنى ئېيتىپ، كېتىشكە ئۇنىماپتۇ.

مىنگۈن باتۇرنىڭ شەھىرىنى سۇ بېسىپ، يۇرتنى ئاچارچىلىق قاپلىغانلىق خەۋەر ئۆتۈكچى پادىشاھقا، يېتىم بالا پادىشاھقا ھەم كىچىك ۋاقتىدىكى دوستى قوشقۇلاق پادىشاھلارغا ئاڭلىتىپتۇ، ئۇلار شۇ ھامان ئۇزۇق - تۈلۈك ماڭدۇرۇپتۇ، مىنگۈن باتۇرنىڭ ئادىللىقىنى، داڭقىنى، باتۇرلۇقىنى ئاڭلىغان كىشىلەر مىنگۈن باتۇر پادىشاھقا پۇقرا بولمىز دەپ تەرەپ - تەرەپتىن كېلىشكە باشلاپتۇ، شەھەرنى بۇرۇنقى ئورۇندىن ھەر قانداق كەلكۈن كەلسىمۇ سۇ ياسالمايدىغان بىر ئېگىزلىككە يۆتكەپ، يېڭىدىن شەھەر قۇرۇشقا باشلاپتۇ. مىرزان

ئېيتىشىمىز بىر گۈچلەر : كورلا مىنگۈنگەر كەنتىدىكى توختى موللا ، تارىم قۇربانكۆل كەنتىدىكى قۇربان قاسىم توپلاپ رەتلىگۈچى : مۆيىدىن سايىت بۇ ئەسەرنىڭ مۇھەررىرى : مۇھەممەتتۇرسۇن باھاۋىدىن





موللا تاپتاق

(چۆچەك)

دەپ ئىشىكتىن چىقىپ يولغا راۋان بولدى .
ئۇستا بابكار يولدا كېتىپ باراتتى .

توساتتىن بىر كېنەزەك ئېتىكىدە كۈل ئېلىپ
چىقىپ يولغا تۆكتى ۋە ئۇياق بۇياققا
قارىدى ، ئەتراپتا بىرەر ئادەم يوقلۇقىنى
كۆرۈپ قوينىدىن بىر ئەينەكنى ئېلىپ
كۈلگە كۆمۈپ قويدى . ئۇستا بابكار بىرەر
سائەتچە پايلاپ ، كېنەزەكنىڭ قارىسى
يۈتكەندە ئورنىدىن قوپۇپ ئەينەكنى ئېلىپ
قوينىغا سالدى . ئۇ بازارغا كىرىپ بىر
سۇپىدا ئولتۇردى . بىر سودىگەر كىشى ئىز-
تىراپ بىلەن كېلىپ ئۇستا بابكارغا سالام
بەردى . سودىگەر :

— ئۆزلىرى موللىمۇ ، پال سېلىشنى
بىلەملە؟ — دەپ سورىدى . بابكار : «بىلە -
مەن» دەپ ئەينەكنى قوينىدىن دەرھال
ئالدى . تەڭرى تائالاغا يۈز كەلتۈرۈپ
ئولتۇرۇپ :

— ئۆزلىرىنىڭ ئىسىملىرى نېمە ؟ بۇ
پالنى دۇنيالىق ئۈچۈن سالسىزمۇ ياكى
ئاغرىق - سىلاپ ئۈچۈنمۇ ؟ — دەپ
سورىدى . سودىگەر :

— دۇنيالىق ئۈچۈن سالۇرمىز . پې -
قىر سودىگەر ئىدى . ئىككى يىل سودا ئىشى
بىلەن يۈرگەندىم . بۈگۈن بۇ شەھەرگە
كىرىپ يەتتە خېچىر مېلىمنى يۈتتۈرۈپ
قويدۇم ، — دېدى ، بابكار .

— ئۆزلىرى ئۆيلىرىگە دەرھال بې -
رىپ بىر قازان شويلا ئەتتۈرۈپ تازا
تويغۇچە يېسىلە ، شۇندىن كېيىن ماللىرىمۇ
تېپىلسدۇ .

رىۋايەتلەرنى داستان قىلىپ خۇش
ناۋا ئاۋازى بىلەن خەۋەر يەتكۈزگۈچى سۆز
ئۇستىلىرى مۇنداق رىۋايەت قىلىدۇ .

بىر ئۇستا بابكار بار ئىدى ، ناھايىتى
نامرات ئىدى . بۇ دۇنيالىقتا ھېچنەرسىسى
يوق ئىدى . قازارا ، بىر كۈنى خوتۇنى :

— سېنىڭ بۇ ئۆيۈڭدە مېنىڭ
قورسىقىم ئاشقا تويىمدى ، كىيىمىم پۈتۈن
بولمىدى . سەندىن ئەمدى ئاچراشماسم
بولمىدى ، مېنى قويۇۋەتكىن ، — دەپ ئىزا -
ئاھانەت قىلدى . ئۇستا بابكار خوتۇنىغا :

— نەچچە يىللاردىن بېرى بىرگە
كۈن كۆچۈرۈۋاتىمىز ، بىر ئاز سەۋرى قىل ،
تەڭرى تائالا ئۆز خەزىنىسىدىن بىزگىمۇ
ئازراق ھىممەت قىلسا ئەجەب ئەمەس ، —
دەپ يالۋۇردى . خوتۇن :

— ئۇنداق بولسا نېمە دېسەم گېپىم -
گە ئۇنامسەن ؟ — دېدى . بابكار ئۇستا :

— ئۇنايمەن ، — دېدى . خوتۇنى :
— سەن پالچى موللا بولغىن ، —
دېدى . بابكار ئۇستا :

— مەن خەت تونۇمىسام قانداق
پالچىلىق قىلالايمەن ؟ — دېدى . خوتۇنى :

— ھەي غەيرەتسىز گاداي ، مەن
سەندەك ئەركىشى بولىدىغان بولسام ھەممە
ئىشنى قىلىپ باقاتتىم . سەن بۇ ئىشقا چوقۇم
ئەقىدە باغلا ، ھەرگىز قورقما ، — دېدى ۋە
پەرەنجىسىنى سېلىپ ئېرىگە كەيدۈردى ،
لېكىننى ئېلىپ ئۇنىڭ بېشىغا يۆگەپ
قويدى . بابكار ئورنىدىن قوپۇپ قولغا بىر
ھاسسا ئېلىپ «تەڭرى تائالاغا تەۋە ككۈل»



سودىگەر دەرھال ئۆيىگە كېلىپ
خوتۇنغا:

— دەرھال قازان ئېسىپ بىر قازان
شويلا پىششۇرۇڭلار، — دېدى .

خوتۇنى شويلىنى ئېيتىپ بەردى .
سودىگەر ئاشنى تويغۇچە يەپ ، قورسقى
ئاغرىپ كېتىپ تالاغا ھاجەتكە چىقتى ۋە بىر
ئەسكى ، ۋەيرانە يەرگە ئالدىراپ يېتىپ
باردى . قارىسا بۇ يەردە ئۆزىنىڭ
يەتتە خېچىر مېلى ساپساق تۇرغۇدەك . سو-
دىگەر ناھايىتى ھايانلىنىپ ماللىرىنى
ساق . سالامەت ئىلىكىگە ئالدى ۋە بابكارغا
ئادەم ئەۋەتىپ ئۇنى چاقىرىپ كەلدى .
ئۇنىڭ ئالدىغا مەزىلىك تائاملارنى ئەكەل-
گەندىن كېيىن بىر تەڭگە پۇل قويۇپ :

— ئۆزلىرى ئوبدان موللا ئىكەنلا ،
ھەر كۈنلۈكى ئۆيىگە كېلىپ چاي ئىچىپ
يانسىلا ، — دېدى . بابكار : « بولىدۇ ،
خوش » دەپ ئۆيىگە ياندى .

قازارا ، بىر كۈنى پادىشاھنىڭ خە-
زىنىسىگە ئوغرى تەگدى ، بىرنەچچە كىشى
بىگۇناھ قامىلىپ قالدى . شۇ ئەسنادا مېلىنى
يۈتتۈرگەن سودىگەر پادىشاھ ئوردىسىغا
كىرىپ كېلىپ :

— ئەي پادىشاھى ئالەم ، بىر پالچى
موللا بار ئىكەن ؛ ناھايىتى موللا تاپتاق
ئىكەن ، — دېدى . پادىشاھ :

— ئۇنى دەرھال تېپىپ كېلىڭلار ،
— دەپ يارلىق قىلدى .

ياساۋۇللار بابكارنى پۇت - قولنى
يەرگە تەگكۈزمەي ئېلىپ كەلدى .

— بۇ ھالدىن بابكار قاتتىق ھەيران
بولۇپ ، ھۇش - ئەقلىنى يوقاتقىلى تاس
قالدى ، نېمە سەۋەبتىن بۇنداق بولىدىغانلى-
قىنى بىلەلمىدى . ئۇ پادىشاھقا سالام قىلىپ

تۇردى . پادىشاھ :

— دەرھال پال سالغىن ، — دېدى .

بابكار :

— ئۆيۈمگە بۈگۈنچە كېتىپ تۇر-
سام ، ئاخشىمى كۆرگەن چۈشۈم ئارقىلىق
پال ئېچىپ جاۋابىنى ئەتە بەرسەم ، دېدى .
پادىشاھ ماقۇل بولدى . بابكار ئۆيىگە قايتىپ:
— ھەي خوتۇن ، مەن بىر بالاغا
يولۇقتۇم . سەن دەرھال خېمىر ئېتىپ نان
ياق ، سەھەردىلا بۇ يەردىن قېچىپ كېتەي ،
— دېدى . خوتۇنى كېچىلەپ نان ياقتى .
بابكار خورجۇنغا ناننى ساناپ سېلىۋېتىپ
« يەتتە » دېگەنىدى . پادىشاھنىڭ
خەزىنىسىگە ئوغرىلىققا چۈشكەن ، بابكارغا
تام خوشنا بولغان يەتتە ئوغرى بۇنى ئاڭلاپ
پۇت - قولىدا جان قالماي دەرھال
ھەرىكەتكە كېلىپ بابكارنىڭ ئۆيىگە كىردى
ۋە ئۇنىڭغا سالام قىلىپ قول باغلاپ تۇردى .
بابكار :

— سىزىلەر نەدىن كەلدىڭىزلار ،
ئېيتىڭىزلىرى نېمە ، — دەپ سورىدى .
ئوغرىلار :

— شاھ خەزىنىسىگە ئوغرىلىققا
كىرگەن ئادەملەر بىز ئىدۇق ، ئۆزلىرىگە
يەتتە خېچىر مال بېرىلى ، بىزنى پادىشاھقا
مەلۇم قىلمىسىلا ، بولمىسا بىز بىكاردىنلا
ئۆلۈپ كېتىمىز ، — دېدى .

بابكار :

— ئالغان ماللارنى قەيەرگە قوي-
دۇڭلار ؟ — دەپ سورىدى . ئوغرىلار :

— بىر كونا گۆرۈستانلىققا قويدۇق ،
— دەپ جاۋاب بەردى . ئوغرىلار يەتتە
خېچىر مالنى بابكارغا بېرىپ گۆرۈستانلىقنى
كۆرسىتىپ قويدى .

ئەلقىسىسە ، ئەنسى پادىشاھ : « مول

مۇنچاقنى بىرسى ئوغۇرلاينۇ ، تېپىلارمۇ ، تېپىلماسمۇ ؟ — دەپ سورىدى . «پالچى موللا» .

— ئىنشائالا تېپىلۇر ، بۇگۈن كېچە ئۆيۈمدە يەنە چۈشۈم ئارقىلىق پال ئېچىپ كەلسەم ، — دېدى . پادىشاھ :

— ئۆيگە بېرىش زۆرۈر ئەمەس ، —

دەپ بارغىلى قويمىدى . پادىشاھ ئۇنىڭغا « مۇشۇ جايدا ئۇخلاپ ، چۈشۈگۈدە پال ئاچ » دەپ مېھمانخانىغا ئورۇن — كۆرىپە سالدۇرۇپ بەردى . بابكار قورقۇپ كېچىچە ياتالمىدى . ئۆز ئۆزىگە : « پادىشاھقا ئەتە نېمە دەر مەن ؟ سۆزۈم راست چىقىسىغۇ ياخشى ، ئەگەر راست چىقىمسا مېنى نابۇت قىلىدۇ . ئۇنىڭدىن كۆرە ئۆزۈم ئېسىلىپ ئۆلۈۋالاي » دەپ بېلىدىكى پوتىسىنى يېشىپ بىر ئۇچنى بوينىغا ، يەنە بىر ئۇچنى تۈڭلۈكنىڭ ياغىچىغا باغلاپ ئۆزىنى مۇئەللەققە قويۇپ بېرىپلا : « ۋاي جان ، ۋاي جان » دەپ ۋارقىراپ سالدى ، ئاڭغىچە بىرسىنىڭ تىشىنى ئاڭلاپ قالغان بابكار بوينىدىن پوتىسىنى چىقىرىپ ئۇنى كۈتۈپ ئولتۇردى . قارىسا ئۇ پادىشاھنىڭ كېنىزىكى ئىكەن «موللا» : « نېمە ئۇچۇن كىردىڭ ؟ » دېدى .

كېنىزەك :

— مەلىكىنىڭ لەئلى مۇنچىقنى مەن ئالغانىدىم ، پالدا مېنىڭ ئېتىم چىقىپ قالدى بولغاي ، « ۋاي جان ، مەر جان » دەپ توۋ . لىدىلا ، مېنىڭ ئېتىم « مەر جان » ئىدى ، قورقۇپ يانلىرىغا كىردىم ، — دېدى . «موللا» :

— قورقماڭ ، سىزنى ئاشكارە قىلمايمەن ، ماڭا نېمە بېرىسىز ؟ ، — دېدى . كېنىزەك :

لىنى ئېلىپ كېلىڭلار » دەپ كىشى ئەۋەتتى . خىزمەتكارلار موللىنى پادىشاھنىڭ قېشىغا ئېلىپ كەلدى «پالچى موللا» پادىشاھقا سالام قىلىپ تۇردى . پادىشاھ :

— مالىدىن خەۋەر ئالالىدىڭمۇ ؟ — دەپ سورىدى .

«موللا» :

— ئەي ، پادىشاھى ئالەم ، تۈنۈگۈن ئاخشام چۈش كۆردۈم ، چۈشۈمدە خەزىنىڭىزدىكى ماللارنى بىر كونا گۆرنىڭ ئىچىدە كۆردۈم ، — دېدى . پادىشاھ خۇشال بولۇپ بابكارغا مىڭ تەڭگە تەقدىم قىلدى . ماللارنى ئېلىپ كېلىشكە بەش — ئالتە ياسا . ۋۇلىنى بۇيرىدى ، ئۇلار مالنى تېپىپ كەلدى . پادىشاھ «پالچى موللا» غا ناھايىتى مېھرىبانلىق قىلىپ ئۇنىڭغا پات — پات ئىنئاملار بېرىپ تۇردى .

ئەلقىسىسە ، بىر كۈنى پادىشاھنىڭ خوتۇنى مەلىكە زانۇشنىڭ قولىدا ئېسىقلىق تۇرغان لەئلى مۇنچىقى يۈتۈپ كەتتى ، مەلىكە پەرىشانلىقتىن يىغلاپ ، ھېچنېمە يېمەي ئولتۇراتتى . پادىشاھ يېنىغا كېلىپ :

— نېمىگە پەرىشان بولىسىز ؟ — دەپ سورىدى . مەلىكە زانۇش :

— چېچىمنى تاراي دەپ ئولتۇرۇپ لەئلى مۇنچىقىمنى باغقا قويۇپ قويۇپتىمەن . كېيىن قارىسام ھېچنەدە يوق ، ئىزدەپ تاپالايمىدىم ، — دېدى . پادىشاھ «پالچى موللا» غا ئادەم ئەۋەتتى . بابكار پادىشاھنىڭ قېشىغا كېلىپ سالام قىلىپ تۇردى . پادىشاھ ئېلىك ئېلىپ ئورنىدىن قويۇپ ئۇنى ئولتۇرۇشقا تەكلىپ قىلدى ، ئالدىغا خىلمۇ خىل ئائىملىرىنى قويدى . ئائىمىدىن كېيىن پادىشاھ :

— خانىشنىڭ قولىدىكى لەئلى

ئىرەم بېغى ئىچىدە بىر بوستان بار ئىدى . پادىشاھ باشلىق بارلىق ئالىملار بۇ بوستاندا دەم ئېلىپ ئولتۇردى . بىرەر سائەتتىن كېيىن پادىشاھ ئۆيىگە كىرىپ بىر مىس كورنىغا ئىككى قۇمچاق سېلىپ كورنىنىڭ ئېغىزىنى ئېتىپ ، ئۇستىنى يۇختا ئوراپ دەستخانغا ئېلىپ چىقتى ۋە : «ئەي ئەمىر ئۆلىمالار ، نەچچە يىلدىن بېرى يېقىرنىڭ ئىلتىپاتىغا مۇيەسسەر بولدۇڭلار ، ئۇشۇ كورنىدىكى نەرسە نېمىدۇر ، تېپىپ بېقىڭلار » دېدى . ئەمىر ئۆلىمالار «خۇش تەقسىر» دەپ مۇھاكىمىگە چۈشۈپ كەتتى . بىرى ئۇنى «ئاش» دېسە يەنە بىرى «شەرنە» دېدى . يەنە بەزىسى «گۆش شورپىسى» دېدى . ئۇنى ئاخىرى ھېچكىم تاپالمىدى . پادىشاھ : «پالچى موللىنى تېپىپ كېلىڭلار » دەپ ئا . دەم ئەۋەتتى . ئۇلار پالچى موللىنى دەرھال ئېلىپ كەلدى . «پالچى موللا» پادىشاھقا سالام بېرىپ تۇردى . پادىشاھ ئۇنىڭدىن : «دەستۇرخانىدىكى كورنىدا نېمە بار ؟ » دەپ سورىدى «موللا» ئۆز - ئۆزىدىن قورقۇپ : «تاپسامغۇ ياخشى ، ئەگەر تاپالمىسام تۈگەشكىنىم شۇ » دەپ ئاخىرى تاپالماس . لىققا كۆزى يېتىپ ئۆزىنىڭ ئاققۇنىنى تەمسىل قىلىپ : «قۇمچاق بىر سەكرەيدۇ ، ئىككى سەكرەيدۇ ، ئۈچىنچىسىدە ئورنىغا چۈشىدۇ » دېدى . پادىشاھ ھەيران بولۇپ كورنىدىن قۇمچاقنى ئېلىپ كۆرسەتتى ، جىمى ئۆلىما ۋە خەلق ناھايىتى ھەيران قالدى . پادىشاھ ، «موللا» غا بىر ئالتۇن دەستار ، بىر كىمخاب پەرەنجە بىر ئاق كىم . خاپ پوتا ، بىر كۆركەم ئۆتۈك ، بىر ئىگەر يۈگەنلىك ئات ئېلىپ چىقىپ خەلق ئالدىدا ئۇنى تەبرىكلىدى . «موللا» تەڭرى تائالاغا شۈكرى سانا ئوقۇپ دۇئاغا قول كۆتۈردى .

— نېمىنى خالىسىلا شۇنى بېرەي ، ھېچكىمگە دېمىسىلە ، — دېدى . «موللا» :
— روپىيە بارمۇ ؟ — دېدى .
كېنىزەك :

— بار ، — دەپ توققۇز روپىيە ئېلىپ چىقىپ «موللا» غا بېرىپ كۆپ ئۆزرىلەر ئېيتتى . «موللا» :
— ئۇنداق بولسا مۇنچاقنى ماڭا بېرىڭ ، ئۇنىڭ ئىلاجىنى ئۆزۈم قىلاي ، — دېدى ، كېنىزەك لەئەلە مۇنچاقنى «موللا» غا بەردى . «موللا» :

— ئەمدى سىز پادىشاھنىڭ بېغىغا كىرىپ بىر غاز تۇتۇپ چىقىڭ ، — دېدى . كېنىزەك دەرھال بىر غاز تۇتۇپ چىقتى . بابكار غازغا لەئەلى مۇنچاقنى يېگۈزدى ۋە ئۇنىڭ پۇتىنى سۇندۇرۇپ ، غازلارنىڭ ئارىسىغا قوشۇۋەتتى . ئەتىسى پادىشاھ موللامنى چاقىرىپ چىقىپ :
— قانداق بولدى ؟ — دەپ سورىدى . «پالچى موللا» :

— ئەي پادىشاھى ئالەم ، چۈشۈمدە پال ئېچىپ كۆردۈم ، بىر كىشى ئۇ لەئەلى مۇنچاقتىن خەۋەر بەردى . مۇنچاقنى باغدىكى غازلارنىڭ ئىچىدىكى بىر پۇتى سۇنۇق غاز يەۋايتۇ ، — دېدى . پادىشاھ كىشى بۇيرۇپ ئۇ غازنى ئۆلتۈرۈپ قارىنى يارغۇ . زۇپ ، لەئەلى مۇنچاقنى ئېلىپ چىقتى . «موللا» مۇنچاقنى خانىشقا ئېلىپ كىردى . خانىش ئۇنىڭ سۈيۈنچىسىگە توققۇز گۆھەر بەردى .

ئەلەقسە ، بىر كۈنى پادىشاھ :
«يۇرتىنىڭ بارلىق چوڭ - كىچىك كاتتەلىرى جەم بولسۇن » دەپ يارلىق چۈشۈرۈپ ، بارلىق شەھەرلەرگە ئادەم ئەۋەتىپ داڭدار ئالىملارنى يىغىپ كەلدى .

بىر كۈنى بارلىق چوڭ - كىچىك ئۆلىمالار جەم بولۇپ: «بۇ موللا ئەمەس ئىدى، پادىشاھ ھېچنەمە بىلمەيدىغان بىر كىشىنى بارچىمىزدىن ئۇلۇغ قىلىپ قويدى. بىز ئۇنىڭ بىلەن پادىشاھنىڭ قېشىغا بېرىپ كىتاب ئوقۇشتا بەسلىشەيلى» دەپ مەسلىھەت قىلىشىپ پادىشاھنىڭ ئوردىسىغا باردى. بارچە ئاخۇنلار كىتاب ئوقۇدى. نوۋەت يېڭى بولغان ئاخۇنغا كەلدى. ئۇ «كىتابىمنى ئېلىپ كېلىڭلار» دەپ كىشى بۇيرۇپ ئۇنى ئېلىپ كەلدى، باشقا ئا. خۇنلارنى ئۇنى ئوقۇپ بېقىشقا بۇيرىدى، ھېچقايسىسى ئوقۇيالمىدى. شۇنداقلا ئۇ ئۆزى ئوقۇدى. پادىشاھ باشلىق ھەممە ئۆلىمالار تەھسىن ئاپىرىن ئوقۇپ ئۆيىگە ياندى.

ئەللىقىسىسە، بىر كۈنى پادىشاھنىڭ ۋەزىرى كىرىپ تەزىم بىجا كەلتۈرۈپ: — ئەي پادىشاھى ئالەم، شەھىرىمىزگە دۈشمەن بېسىپ كېلىۋاتىدۇ، ھازىر يېقىنلا يەرگە كېلىپ بوپتۇ، — دېدى. پادىشاھ بۇ خەۋەرنى ئاڭلاپ ناھايىتى غەمگىن بولۇپ ئاخۇنغا (پالچى موللامغا) دەرھال كىشى ئەۋەتتى. ئاخۇن كېلىپ سالام قىلىپ ئولتۇردى. پادىشاھ ئۇنىڭ ئالدىغا لەزىز تائاملارنى راسلاپ قويدى. دۇئا تەكبىردىن كېيىن پادىشاھ: «بۇ شەھەرگە دۈشمەن باستۇرۇپ كېلىۋېتىپتۇ، قانداق قىلساق بولار؟» دەپ مەسلىھەت سورىدى. ئاخۇن: — ئەي پادىشاھى ئالەم، بۈگۈن ئەتىنىڭ ئىچىدە بىر مىڭ بەش يۈز چىرىك جەم بولسۇن، دۈشمەن يېقىن كەلمەستىلا بىر ئىش قىلغىمىز، — دېدى. پادىشاھقا بۇ مەسلىھەت ماقۇل كەلدى. ئۇ: «بىر مىڭ بەش يۈز چىرىك، دەرھال جەم بولسۇن» دەپ يارلىق قىلدى. پادىشاھ:

ھەممە ئاخۇن، بەگلەر «موللا» نى مۇبارەكلەشتى. ئەللىقىسىسە، بىر نەچچە كۈندىن كېيىن ئۇ شەھەرنىڭ قازىسى ۋاپات بولدى. پادىشاھ باشلىق شەھەر خەلقى «پالچى موللا» نى قازى قىلىپ سايلىدى ۋە مەدرىسەلەر بىنا قىلىپ، نەچچە پاتمان يەرنى ئۇنىڭغا ۋەقە قىلىپ بەردى. ئەمما «پالچى موللا» نىڭ ھېچقانداق ئىلىمدىن خەۋىرى يوق ئىدى. ئۇ بوپىنغا قارا ئارغامچا سېلىپ، يەتتە كېچە - كۈندۈز ئىستىقامەتتە تۇرۇپ تەڭرى تائالادىن ئىلىم - ھېكمەت تىلىدى. بىر كۈنى خىزىر ئەلەيھىسسالام كىرىپ كېلىپ: — ئەي بەندە، تەڭرىگە نېمە مەقسىتىڭنى ئېيتماقچى؟ — دەپ سورىدى. بابكار:


— مېنىڭ ھاجىتىم غايىپتىن ئىلىم ھاسىل قىلىشتۇر، — دېدى. خىزىر ئەلەيھىسسالام، «ئەي تەڭرى تائالا مېنى بۇ بەندەگە ئۇچراشتۇرۇپسەن، بۇ بەندەگە غايىپتىن ئىلىم ئاتا قىلغىن» دەپ دۇئا قىلدى ۋە بابكارنىڭ ئېغىزىغا تۈكۈردى، شۇ چاغدا: «غايىپتىن ئىلىم بەردىم» دېگەن گۈلدۈرمامىدەك بىر خىتاب ئاڭلاندى. ھەزرىت خىزىر ئەلەيھىسسالام: «كىتابىڭنى ئوقۇغىن» دەپ غايىپ بولدى. بابكارنىڭ ئىچى چىراغ ياندۇرغاندەك توساتتىن يورۇپ كەتتى. ئۇ بىر تەڭرىگە پۇلغا نان ئېلىپ خۇدا يولىدا سەدىقە بەردى. ئۈچ كۈنگىچە تەڭرى تائالاغا يۈز قويۇپ ئولتۇرغانىدى، غايىپتىن «ئوقۇغىن» دېگەن ئاۋاز كەلدى. بابكار دەرھال قويۇپ كىتابىنى قولغا ئېلىپ «تەڭرى تائالاغا تەۋەككۈل» دەپ ئېچىپ ئوقۇدى. مۈشكۈل كىتابلارنى ئاسانلىق بىلەن ئوقۇدى. ئىلىمى زىيادە بولدى.

— ئەي ئاخۇن، چىرىكلەر جەم بوپتۇ، ئەمدى ئۆزلىرى ئۇلارغا باش بولۇپ جەڭگە ئاتلانسىلا، ئۆزلىرىنىڭ ئۇلۇغ كارامەتلىرىدىن دۈشمەنلەر قورقۇپ قېچىپ كەتسە ئەجەب ئەمەس، — دېدى. ئاخۇن: «خۇش ۋاق بولغايلام» دېدى، ئەمما بېشىغا بىر قارا تاغ يىقىلدى. پادىشاھ: «ئاخۇنغا ئوبدان ئات، قورال — ياراق، جابدۇق بېرىڭلار» دەپ بۇيرىدى. ئاخۇن: «ئاتنى ئۈزۈم تاللايمەن» دەپ ئاتخانغا كىرىپ بىر كىچىككىنە ئاتنى ئېلىپ چىقتى. ئات باقار: — بۇ ئات مەخسۇس پادىشاھ مىنىدىغان ئات ئىدى، — دەپ بەرگىلى ئۇنىمىدى. ئاخۇن ئۇنىمىغانغا ئۇنىماي ئۇنى ئېلىپ چىقتى ۋە پادىشاھنىڭ قېشىغا كىرىپ: «ئەي پادىشاھىم، ئۆيۈمگە بېرىپ جابدۇنۇپ كەلسەم» دېدى. پادىشاھ رۇخسەت بەردى. بۇ بىچارە ئاخۇن ئەسلىدە ئات مىنەلمەيتتى، ئۇ ئامالسىز ئىگەرچىنىڭ ئۆيىگە بېرىپ بىر چارەك يىلىم ئېلىپ كېلىپ قازاندا قايناتتى ۋە ئىگەر جابدۇقىنى ئاتنىڭ دۈمبىسىگە يەملەپ ئۇنى ئاجرىماس قىلىۋەتتى، ئىگەرنىڭ ئۈستىگە يەنە يىلىم چېپىپ ئۇ يەردە شاپپىدە ئولتۇردى ھەم سەللىسىگىمۇ يىلىم سۈركەپ بېشىدىن ئاجرىماس قىلىۋەتتى. ئۇ يا ئۆلۈم يا كۆرۈم دەپ قولغا نەيزە ئالدى. ئاڭغىچە پادىشاھدىن ئادەم كەلدى. ئاخۇن پادىشاھنىڭ ئالدىغا كېلىپمۇ ئاتتىن ئەسلا چۈشمىدى. ۋەزىرلەر: «ئاخۇننىڭ ئات مىنىگىنى ھازىرلا مەلۇم بولدى» دېيىشىپ تۇردى. پادىشاھ: «چىرىكلەرنى باشلاپ يۈرۈڭلار» دەپ ئەمىر قىلدى. ئاخۇن: «تەڭرى تائالاغا تەۋەككۈل» دەپ يۈرۈپ دۈشمەنگە يۈزلەندى، ناغرا — كانايىڭ

قۇلاقنى يارغۇدەك قاتتىق ساداسىدىن چۆچۈپ كەتكەن شاش ئات ئۆزىنى توختىتالماي ئاخۇننى ئېلىپ قاچتى، كۆزىدىن ئوتلار چاقنىدى. ئاخۇن ئات بىلەن بىللە بىر توغراقلىققا يېتىپ بېرىپ «ئۆزۈمنى ئاتتىن ئاجرىتاي» دەپ يوغان بىر توغراقنى قوچاقلىۋالدى. ئات ئۇنى ئېلىپ قاچتى، شىددەتلىك بىر كۈچنىڭ تەسىرىدە توغراق قومۇرۇلۇپ بىر نەچچە دۈشمەننى بېسىپ ئۆلتۈردى. دۈشمەن ئەسكەرلىرى بۇ كارامەتنى كۆرۈپ ھەممىسى قېچىپ كەتتى. ئاخۇن ئۆز لەشكەرلىرى بىلەن كېلىپ، دەريا ئىچىگە ئات بىلەن بىرگە كىرىپ سۇغا ئۇزاق چىلىنىپ، يىلىمنى ئېرىتكەندىن كېيىن ئاتتىن ئۆزىنى ئاجراتتى. بۇ ئىشلىرىدىن خۇشاللىققا تولۇپ چىرىكلىرىنى ئېلىپ غەلبە بىلەن قايتتى، چىرىكلەرمۇ ئۆز جايىغا قايتتى. ئاخۇنمۇ دەرھال باشقا كىيىملىرىنى كىيىپ، ئانقا مىنىپ شاھ ئوردىسىغا كېلىپ چۈشتى. پادىشاھ ئۇنىڭغا يۈكسەك ئىززەت — ئېكرام بىلەن خىلمۇ خىل تائاملارنى ھازىرلاپ شەھەرنىڭ بىر يىللىق خىراجىتىنى ئايرىپ بەردى. ئاخۇن دۇئا — تەكبىر ئوقۇپ ئۆيىگە ياندى.

بىر نەچچە مۇدەتتىن كېيىن ئاخۇن ۋاپات بولدى. پادىشاھ باشلىق ھەممە خەلق ماتەمدار بولۇپ، ئۇنىڭ جەستىنى يۇيۇپ تاراپ كېپەنلىككە ئېلىپ، نامىزىنى ئۆتەپ يەرلىكىگە قويدى. بۇ دۇنيادىكى ھەممە ئاخۇن، پادىشاھ، ھۆكۈم، پالۋانلار ھامان بىر كۈنى ئاشۇ قارا يەردىن ئورۇن ئالىدۇ. ئەي تەڭرى تائالا، ئۆز بەندەڭنى مۇراد — مەقسىتىگە يەتكۈزگەيسەن، ئامىن يارەببىل ئالەمىن.

نەشرگە تەييارلىغۇچى: بارات رەجەب



بۆرە توتېمى ھەققىدىكى رىۋايەتلەر

ئۇيغۇر كىتاب تور بېكەتى
www.uygurkitap.com

نەشىرگە تەييارلىغۇچىدىن: ئەجدادلىرىمىز نېمە ئۈچۈن بۆرىنى توتېم قىلىدۇ، ئۇنى ئۇ-
لۇغلايدۇ؟ بۆرىنى توتېم قىلىش، بۆرىنى ئۇلۇغلاش قاچان، قەيەردە، كىملىرى تەرىپىدىن
باشلانغان؟ يەنە نېمە ئۈچۈن ئۇيغۇرلار ئارىسىدا ناھايىتى ئۇزۇن زامانلارغىچە داۋاملىشىدۇ ۋە
ئۇيغۇرلار جەمئىيىتىنىڭ ھەر خىل ساھەلىرىگىچە سىڭىپ كىرىدۇ؟ ئۇيغۇر مەدەنىيەت
تارىخىنىڭ ئىنتايىن مۇھىم بىر تەركىبى قىسمى بولغان بۆرە توتېمىنى تەتقىق قىلغۇچىلارنى
ماتېرىيال ئاساسى بىلەن تەمىنلەش ئۈچۈن، مەن ئۆزۈم ئۇچراتقان، بۆرىنىڭ ئەجدادلىرىمىز
بىلەن بولغان مۇناسىۋىتى ئەكس ئەتتۈرۈلگەن رىۋايەتلەر ۋە بۆرە ئاساسى دېتال قىلىنغان
شېئىرلارنى كىتابخانلارنىڭ ھۇزۇرىغا سۈنمەن.

1. رىۋايەت

«ئۇلار كېلىپ قانناشتى. قىرىق شىرە، قىرىق بەندۇڭ ياساتتى. كۆپچىلىك تۈرلۈك
نازۇ - نېمەتنى بېيىشتى، تۈرلۈك مەي - شارابىلار ئىچىشتى. توپىدىن كېيىن، ئوغۇز خاقان
بەگلەرگە ۋە ئەل - جامائەتكە يارلىق چۈشۈرۈپ مۇنداق دېدى: «مەن سىلەرگە بولدۇم خا-
قان، ئېلىڭلار يا بىلەن قالغان؛ تامغا بولسۇن بىزگە بۇيان، كۆك بۆرى بولسۇن ھەم ئۇران؛
تۆمۈر نەيزىلەر بولسۇن ئورمان، ئوۋلىقتا يۈرۈشسۇن مال - ۋاران؛ ھەم ئاقسۇن دەريا ۋە ئې-
قىن، قۇياش تۇغ بولسۇن، ئاسمان قورغان». ئاندىن كېيىن، ئوغۇز خاقان تەرەپ - تەرەپكە
يارلىق چىقاردى. مەكتۈپ يېزىپ ئەلچىلەرنى ئەۋەتتى. بۇ مەكتۈپتە مۇنداق دېيىلگەن: «مەن
ئۇيغۇرلارنىڭ خاقانىمەن، مەن پۈتۈن جاھاننىڭ خاقانى بولۇشۇم كېرەك، مەن سىلەرنىڭ
ماڭا بويسۇنۇشىڭلارنى سورايمەن. كىمكى مېنىڭ ئاغزىمغا باقسا، مەن ئۇنىڭغا تارتۇق
تارتىپ، ئۇنىڭ بىلەن دوست بولىمەن. كىمكى ئاغزىمغا باقمىسا، غەزەپ بىلەن لەشكەر تار-
تىپ، ئۇنى ئۆزۈمگە دۈشمەن تۇتىمەن. لەشكەرلىرىم ھەممىلا يەردە سىلەرنى يوقىتىدۇ». بۇ
چاغدا، ئوڭ تەرەپتە ئالتۇن خاقان دېگەن بىر خاقان بار ئىدى. بۇ ئالتۇن خاقان ئوغۇز خا-
قانغا ئەلچى ئەۋەتىپ، نۇرغۇن ئالتۇن - كۈمۈش، نۇرغۇن ياقۇت، ئۈنچە - مەرۋايىتىنى سوۋغا
قىلىپ، ئوغۇز خاقانغا بېقىنىدىغانلىقىنى بىلدۈردى. ئوغۇز خاقان ئۇنىڭ ياخشى بەگلىرى
بىلەن دوستلۇق مۇناسىۋەت ئورناتتى. ئالتۇن خاقان بىلەن دوست بولدى. سول تەرەپتە ئۇ-
رۇم (رىم) دېگەن بىر خاقان بار ئىدى. بۇ خاقاننىڭ لەشكەرلىرى ۋە شەھەرلىرى نۇرغۇن
ئىدى. بۇ ئۇرۇم خاقان ئوغۇز خاقاننىڭ يارلىقىنى قوبۇل قىلمىدى. ئۇنى ھۆرمەتلەپ ئالدىغا
بارمىدى. «بۇ سۆزلەرگە پىسەنت قىلمايمەن» دەپ يارلىققا بويسۇنمىدى. بۇنىڭ بىلەن
ئوغۇز خاقاننىڭ غەزىپى كېلىپ، ئۇنىڭغا ئەسكەر چىقىرىشقا تەييارلاندى. تۇغلىرىنى كۆتۈ-
رۈپ، ئەسكەرلىرىنى باشلاپ ئاتلاندى. قىرىق كۈندىن كېيىن، مۇزتاغ دېگەن تاغنىڭ
باغرىغا يېتىپ باردى. چېدىر تىكىپ، شۇك بولۇپ ئۇخلاشتى. تاڭ سۈزۈلگەندە، ئوغۇز خا-

قاننىڭ چېدىرىغا كۈندەك بىر يورۇق چۈشتى . ئۇ يورۇق ئىچىدىن ، كۆك تۈكلۈك ، كۆك ياي-لىلىق چوڭ بىر ئەر كەك بۆرە چىقتى . بۇ بۆرە ئوغۇز خاقانغا مۇنداق دېدى : «ھەي ، ئوغۇز سەن ئۇرۇمغا ئەسكەر چىقارساڭ ، مەن ئالدىڭدا يول باشلاپ ماڭمەن .» شۇندىن كېيىن ، ئوغۇز خاقان چېدىرلىرىنى يىغىپ ئاتلاندى . قارىسا ، لەشكەرلىرىنىڭ ئالدىدا كۆك تۈكلۈك ، كۆك يايلىق چوڭ بىر ئەر كەك بۆرە يول باشلاپ مېڭىۋاتقان ، بۇنىڭ بىلەن ئۇلار بۆرىنىڭ كەينىدىن ئەگىشىپ ئىلگىرىلىدى . بىرنەچچە كۈندىن كېيىن ، كۆك تۈكلۈك ، كۆك يايلىق بۇ چوڭ ئەر كەك بۆرە يولدىن توختىدى . ئوغۇز مۇ لەشكەرلىرى بىلەن بىرگە توختىدى . بۇ يەردە ئىتىل دېگەن بىر دەريا بار ئىدى . ئىتىل دەرياسىنىڭ قىرغىقىدىكى قارا تاغ باغرىدا قاتتىق ئۇرۇش بولدى . ئىككى قوشۇن ئارىسىدا ناھايىتى كۆپ ، جىددىي ئۇرۇش بولدى . ئۇرۇش ئەل - جامائەتنىڭ كۆڭلىگە كۆپ قايغۇ سالدى . ئۇرۇش شۇنداق قاتتىق بولدىكى ، ئىتىل دەرياسىنىڭ سۈيى قىپقىزىل سىرغا ئايلاندى . ئوغۇز خاقان يەڭدى ، ئۇرۇم خاقان قاچتى . ئوغۇز خاقان ئۇرۇم خاقاننىڭ خاقانلىقىنى ئالدى ، ئەل - جامائەتنى ئۆزىگە قاراتتى . نۇرغۇنلىغان جانسىز ۋە جانلىق غەنىمەتلەر ئوغۇز خاقاننىڭ ئوردىسىغا كىردى . ئۇرۇم خاقاننىڭ بىر قېرىندىشى بولۇپ ئۇنىڭ ئىسمى ئۇرۇس بەگ ئىدى . ئۇرۇس بەگ ئوغلىنى تاغ بېشىغا جايلاشقان ، ئەتراپى چوڭقۇر خەندەك بىلەن ئورالغان شەھەرنى قوغداشقا ئەۋەتتى ھەمدە ئوغلىغا «شەھەرنى قوغدىشىڭ كېرەك ، ئۇرۇش باشلانغاندىن كېيىنمۇ ، شەھەرنى قوغداپ قېلىشىڭ كېرەك» دېدى . ئوغۇز خاقان ئاشۇ شەھەرگە ئاتلاندى . ئۇرۇس بەگنىڭ ئوغلى ئوغۇز خاقانغا نۇرغۇن ئالتۇن - كۈمۈش ئەكەلدى ، ھەمدە : «ئىخ ، سەن مېنىڭ خاقانىمەن ! ئاتام بۇ شەھەرنى ماڭا بەرگەن ھەمدە شەھەرنى قوغدىشىڭ كېرەك ، ئۇرۇش باشلانغاندىن كېيىنمۇ ، شەھەرنى قوغداپ قېلىشىڭ كېرەك دېگەن ، ئەگەر ئاتام خاپا بولۇپ قالسا ، مېنىڭ ھالىم قانداق بولۇر ؟ مەن سېنىڭ يارلىقىڭنى ئىجرا قىلىشقا تەييارمەن . بىزنىڭ بەختىمىز ، سېنىڭ بەختىڭ ، بىزنىڭ ئۇرۇقىمىز ، سېنىڭ دەرىخىڭنىڭ ئۇرۇغىدىن ، تەڭرى ساڭا پۈتۈن زېمىننى ئانا قىلماقتا ، مېنىڭ جىسىمىم ۋە بەختىم ساڭا مەنسۇپ . مەن ساڭا تار-تۇق تارتىپ تۇرۇپ ، دوستلۇقتىن چىقمايمەن» دېدى . ئوغۇز خاقانغا يىگىتنىڭ سۆزى ياقىتى ، شادلىنىپ كۈلدى . ھەمدە : «ماڭا كۆپ ئالتۇن تەقدىم قىپسەن ، شەھەرنى ياخشى ساقلاپسەن» دېدى . شۇڭا ئۇنىڭغا «ساقلاپ» دەپ ئات قويدى ، ئۇنىڭغا دوستلۇق قىلدى . شۇندىن كېيىن ئوغۇز خاقان لەشكەرلىرى بىلەن بىللە ئىتىل دەرياسىغا كەلدى . ئىتىل دەرياسى چوڭ بىر دەريا ئىدى . ئوغۇز خاقان ئۇنى كۆرۈپ ئېيتتىكى : «ئىتىلنىڭ سۈيىدىن قانداق تۆتمىز ؟» لەشكەرلەر ئىچىدە ئۇلۇس ئوردا بەگ دېگەن بىر ياخشى بەگ بار ئىدى . ئۇ قابىلىيەتلىك ۋە ئەقىللىق ئادەم ئىدى . ئۇ بەگ دەريا بويىدا نۇرغۇن تال - ياغاچلارنىڭ تۇرغانلىقىنى كۆردى ، بۇنىڭ بىلەن ھېلىقى بەگ ئاشۇ ياغاچلار ... كەستى . ئۇنى سۇنىڭ ئۈستىدە لەيلىتىپ ، ئۆزلىرى ئۇنىڭ ئۈستىگە چىقىپ ئىتىل دەرياسىدىن ئۆتتى . ئوغۇز خاقان شادلىنىپ كۈلدى . ئېيتتىكى : «ھەي ، سەن بۇ يەرگە بولغىن بەگ ، قىپچاق ساڭا ئات بولسۇن .» ئۇلار داۋاملىق ئىلگىرىلەپ ماڭدى . شۇندىن كېيىن ، ئوغۇز خاقان يەنە ھېلىقى كۆك تۈكلۈك ، كۆك يايلىق ئەر كەك بۆرىنى كۆردى . بۇ كۆك بۆرە ئوغۇز خاقانغا ئېيتتىكى :

«ئوغۇز، ئەمدى لەشكەرلىرىڭنى باشلاپ بۇ يەردىن قوزغال. سەن ئەل - جامائەت ۋە بەگلەرنى باشلاپ ماڭ، مەن ساڭا يول باشلاپ ماڭمەن». تاڭ ئاتقاندا، ئوغۇز خاقان ئەر كەك بۆرىنىڭ لەشكەرلىرى ئالدىدا يول باشلاپ كېتىپ بارغانلىقىنى كۆرۈپ شادلاندى ھەمدە داۋاملىق ئىلگىرىلەپ ماڭدى. ئوغۇز خاقان بىر چىپار ئايغىر ئاتقا مەنەتنى. ئۇ بۇ ئايغىرنى ئىنتايىن ياخشى كۆرەتتى. يولدا بۇ ئايغىر كۆزدىن يۈتتى. بۇ يەردە ئېگىز بىر تاغ بار ئىدى. ئۇنىڭ ئۈستىدە توك - مۇزلار بار ئىدى. ئۇنىڭ چوققىسىدا ئاپئاق قارلار بار ئىدى، شۇڭا بۇ تاغ - مۇز تاغ دەپ ئاتىلاتتى. ئوغۇز خاقاننىڭ ئېتى مۇز تاغ ئىچىگە كىرىپ كەتتى. بۇنىڭ بىلەن ئوغۇز خاقان ئۇزۇنغىچە ئازاب چەكتى. لەشكەرلەر ئىچىدە بەستلىك ۋە تەمبەل بىر ئەر بار ئىدى، ئۇ ھېچنەمىدىن قورقماستىن باتۇر ئادەم ئىدى، جەڭلەرنىڭ سىناقلىرىغا بەرداشلىق بەرگەن ئىدى. بۇ ئادەم ئاتنى ئىزدىگىلى تاغقا كىردى. توققۇز كۈندىن كېيىن، ئوغۇز خاقانغا ئايغىرنى ھازىر قىلدى. مۇز تاغ ئىنتايىن سوغۇق بولغاچقا، بۇ بەگنىڭ پۈتۈن ئەت - جانىنى قار - مۇز قاپلىغان ئىدى. ئوغۇز خاقان خۇرسەن بولۇپ كۈلدى، ئېيتتىكى: «ھەي، سەن بەگلەرگە بولغىن باشلىق، مەڭگۈلۈك ئىسىم بولسۇن ساڭا قارلۇق» ھەمدە ئۇنىڭغا نۇرغۇن دۇنيا تەقدىم قىلدى. يەنە داۋاملىق ئىلگىرىلدى. ئۇ يولدا ئېگىز بىر ئۆيىنى كۆردى. بۇ ئۆي - نىڭ تېمى ئالتۇندىن، تۈڭلۈكى كۈمۈشتىن، ئىشىكى تۆمۈردىن ياسالغان ئىدى. ئىشىكى قۇلۇپلانغان بولۇپ، ئاچقۇچى يوق ئىدى. لەشكەر ئىچىدە بىر چىۋەر ئۇستام بار ئىدى. ئۇ - نىڭ ئىسمى تۆمۈردۇقاغۇل ئىدى. ئوغۇز ئۇنىڭغا: «سەن بۇ يەردە قال، ئىشىكىنى ئاچقاندىن كېيىن ئوردىغا قايتىپ بار» دەپ يارىلىق چۈشەردى ھەمدە ئۇنىڭغا قالاچ دەپ ئات قويدى. يەنە داۋاملىق ئىلگىرىلدى. بىر كۈنى كۆك تۈكلۈك، كۆك يايلىق ئەر كەك بۆرە يەنە يولدىن توختىدى. ئوغۇز خاقانمۇ يولدىن توختاپ، چېدىرلىرىنى تىكتى. بۇ تېرىلمىغان تۈزلەڭلىك بىر يەر بولۇپ، چۇرچىت دەپ ئاتىلاتتى. ئۇنىڭ ئەل - جامائىتى كۆپ، يەرلىرى كەڭ ئىدى. بۇ يەردە يىلقىلار، يادا - كالىلار، ئالتۇن - كۈمۈش، ئۈنچە - مەرۋايىتىلەر كۆپ ئىدى. چۇرچىت خاقان ۋە ئەل جامائىتى ئوغۇز خاقانغا قارشىلىق بىلدۈردى. ئۇرۇش باشلاندى. ئىككى تەرەپ ئوق چىقىرىپ، قىلىچ ئۇرۇشۇپ جەڭ قىلدى. ئوغۇز خاقان چۇرچىت خاقاننى يەڭدى، ئۇنىڭ بېشىنى ئېلىپ ئۆلتۈردى. چۇرچىتنىڭ ئەل - جامائىتىنى ئۆز ئاغزىغا قاراتتى. ئۇرۇشتىن كېيىن، ئوغۇز خاقاننىڭ لەشكەرلىرىگە، نۆكەرلىرىگە ۋە خەلقىگە شۇنداق كۆپ غەنمەتلەر چۈشتىكى، ئۇنى توشۇشقا شۇنچىلا ئات، قېچىر، كالىلار ئازلىق قىلدى. ئوغۇز خاقاننىڭ لەشكىرى ئىچىدە ياشانغان بىر چىۋەر كىشى بار بولۇپ، ئۇنىڭ ئىسمى بارماقلىق يوسۇن بىللىگ ئىدى. بۇ چىۋەر ئادەم بىر ئېگىز ھارۋا ياسىدى. ھارۋا ئۈستىگە جانسىز غەنمەتلەرنى قاچىلىدى، ھارۋىنىڭ ئالدىغا جانلىق غەنمەتلەرنى قوشتى، ئۇلارغا ھارۋىنى تارتقۇزدى. نۆكەرلەر، ئەل - جامائەت بۇنى كۆرۈپ ھەيران بولدى. ئۇلارمۇ ھارۋا ياسىدى. ئېگىز ھارۋا ماڭغاندا «قانغا، قانغا» دېگەن ئاۋاز چىقاتتى، شۇڭلاشقا ئۇنىڭغا «قانغا» دەپ ئات قويدى. ئوغۇز خاقان قانغالارنى كۆرۈپ، كۈلدى، ئېيتتىكى: «قانغا بىلەن جانسىز غەنمەتنى جانلىق غەنمەت سۆرەپ ماڭدىكەن. ئېگىز ھارۋىنى مەڭگۈ ئۇنتۇپ قالماسلىق ئۈچۈن، قانغۇلۇق ساڭا ئات بولسۇن». سۆزىنى تۈگىتىپ يۈرۈپ

كەتتى . ئاندىن كېيىن ، ئوغۇز خاقان كۆك تۈكلۈك ، كۆك يايلىق ئەر كەك بۆرە بىلەن بىللە سىندۇ ، تاڭغۇت ، شاغام تەرەپلەرگە يۈرۈش قىلىپ باردى . كۆپ ئۇرۇش ۋە توقۇنۇشلاردىن كېيىن ، ئۇ جايلىرىنى ئىشغال قىلدى ھەمدە ئۇ يەرلەرنى ئۆز دۆلەت تىرىتورىيىسىگە قوشتى . ئۇنىتۇپ قالماسلىق كېرەك ، جەنۇب تەرەپتە بارقان دېگەن يەرنىڭ بارلىقىنى بىلىش كېرەك . ئۇ يەر ناھايىتى مۇنبەت ۋە ئىسسىق يەر ئىكەن . » ①

2 - رىۋايەت

« كېيىن خاقان ۋۇدى جاڭ چيەندىن باكتېرىيە تەرەپتىكى ئەھۋاللارنى يەنە كۆپ سۈرۈشتە قىلىدۇ . مەنسۇپىدىن مەھرۇم بولۇپ قالغان جاڭ چيەن پۇرسەتتىن پايدىلىنىپ : »
 پېقىر ، ھۇنلارنىڭ ئىچىدە تۇرغان چېغىمدا ، ئۇيسۇن خانىنىڭ كۈنبېي دەپ ئاتىلىدىغانلىقىنى ئاڭلىغانىدىم . كۈنبېينىڭ ئاتىسى ھۇنلارنىڭ غەربىدە كىچىك بىر خانلىق قۇرغانىكەن ، ھۇنلار ھۇجۇم قىلىپ ، ئۇنىڭ ئاتىسىنى ئۆلتۈرگەن . بوۋاق كۈنبېينى دالىغا تاشلىۋەتكەندە كەن . گۆش چىشىلىگەن بىر قاغا ئۇنىڭ بېشى ئۈستىدە ئۇچۇپ ئەگىپ يۈرۈدىكەن . بىر چىشى بۆرە كېلىپ ئۇنى ئېمىتىدىكەن . تەڭرىقۇت بۇنى ئاڭلاپ ھەيران بوپتۇ ۋە (بۇ بالغا تەڭرى يار بوپتۇ) دەپ ئۇنى بېقىپ چوڭ قىپتۇ . بالا چوڭ بولۇپ قۇرامىغا يەتكەندە ، تەڭرىقۇت ئۇنى قوشۇنغا باش قىلىپ ئۇرۇشقا ساپتۇ . ئۇ كۆپ خىزمەت كۆرسىتىپتۇ . تەڭرىقۇت ئۇنىڭغا ئاتىسىنىڭ پۇقرالىرىنى تاپشۇرۇپ بېرىپ ، غەربىي ئەلنى ئۇزۇن مۇددەت ساقلاشقا بويرۇپتۇ . كۈنبېي پۇقرالىرىنى تاپشۇرۇپ ئېلىپ ئۇلارنىڭ بېشىنى سىيلاپتۇ . ئەتراپىدىكى كىچىك شەھەرلەرگە ھۇجۇم قىلىپتۇ . ئەسكەرلىرى بىرنەچچە ئون مىڭغا يېتىپتۇ . ئۇلار ئۇرۇشقا ماھىر ئىكەن . تەڭرىقۇت ئۆلگەندىن كېيىن ، كۈنبېي ئېلىنى باشلاپ يىراققا كۆچۈپ كېتىپتۇ ۋە ئۆز ئالدىغا بولۇۋېلىپ ، ھۇنلارغا بەيئەت قىلىشنى خالىماپتۇ . ھۇنلار قوشۇن ئەۋەتىپ تۇيۇقسىز ھۇجۇم قىلغان بولسىمۇ ، غەلبە قىلالماپتۇ . شۇڭا ، ھۇنلار كۈندۈز بېيىنى تەڭرى يۆلەۋاتىدۇ ، دەپ قاراپ ، ئۇنىڭدىن يىراقلىشىپ ، كونترول قىلىش چارىسىنىلا قوللىنىپ ، كۆپ ھۇجۇم قىلمىغانىكەن . بۈگۈنكى كۈندە تەڭرىقۇت خەن سۇلالىسى تەرىپىدىن مەغلۇپ قىلىندى . ئىلگىرى قونشارقان تۇرغان يەرلەر بوش قالدى . ئۇنىڭ ئۈستىگە ، بەدىۋى يات قەبىلىلەر خەننىڭ بايلىقلىرىغا قىزىقىدۇ . مۇشۇ ياخشى پۇرسەتتىن پايدىلىنىپ ، كۆپ مىقداردا سوۋغا - سالام ۋە مال - بايلىق بېرىپ ، ئۇيسۇنلارنى شەرققە كۆچۈپ ، قونشارقاننىڭ ئىلگىرىكى يەرلىرىگە ئولتۇراقلىشىشقا ، خەن بىلەن ئاغا - ئىنى بولۇشقا ئۈندەش كېرەك . ھازىرقى ۋەزىيەتتىن قارىغاندا ، ئۇيسۇنلار بىزنىڭ سۆزىمىزنى ئاڭلىشى مۇمكىن . ئۇلار سۆزىمىزگە كىرىپ ، بىزنىڭ پىكرىمىز بويىچە ئىش كۆرسە ، بۇ ھۇنلارنىڭ ئوڭ قولىنى ئۈزۈۋەتكەنلىك بولىدۇ . ئۇيسۇنلار بىلەن بىرلىشىدىكەنمىز ، ئۇنىڭ غەربىي تەرىپىدىكى باك-تېرىيە قاتارلىق دۆلەتلەرنىڭ ھەممىسىنى قولغا كەلتۈرۈپ ، ئۇلارنى خەننىڭ تاشقى ۋەزىرلىرى (بېقىندى ئەللىرى) گە ئايلاندۇرغىلى بولىدۇ » دەيدۇ . خاقان ۋۇدى بۇنى توغرا تاپىدۇ ۋە ئۇنى نۆكەر بېشى قىلىپ تەيىنلەيدۇ . جاڭ چيەن 300 كىشىگە باش بولۇپ ، كىشى بېشىغا

① گېڭ شىمىڭ ، تۇرسۇن ئايۇپلار نەشىرگە تەييارلىغان «قەدىمكى ئۇيغۇرلارنىڭ تارىخى داستانى ئوغۇزنامە» 45 - بېتىدىن 57 - بېتىگىچە قارالسۇن . مىللەتلەر نەشرىياتى 1981 - يىل 6 - ئاي .

ئىككىدىن ئات ئېلىپ ، ئون مىڭدىن ئوشۇق قوي - كالا ھەيدەپ ، قىممىتى نەچچە مىڭ تۈمەن پۇلغا يارايدىغان ئالتۇن - كۈمۈش ، تاۋار - دۈرۈن قاتارلىق بايلىقلارنى ئېلىپ ئەلچىلىك دەستىكى تۇتقان نۇرغۇن نائىپ ئەلچىلەر بىلەن يولغا چىقىدۇ . زۆرۈر تېپىلغاندا ، يول ئېلىش تىدىكى دۆلەتلەرگە ئەلچىلەرنى ئەۋەتىپ ، مۇناسىۋەت ئورناتماقچى بولىدۇ . ①

3 . رىۋايەت .

«خەن ۋۇدى جاڭ چيەندىن باكتېرىيە تەرەپتىكى ئەھۋاللارنى كۆپ سۈرۈشتە قىلدى . جاڭ چيەن مەنسىپىدىن مەھرۇم بولۇپ قالغانلىقتىن ، پۇرسەتتىن پايدىلىنىپ : «پىقىر ، ھۇنلارنىڭ ئارىسىدا تۇرغان چېغىمدا ئۇيسۇن خانى نامىنىڭ كۈنئېيى (كۈنئەك) ئىكەنلىكىنى ئاڭلىغان ئىدىم . ئۇنىڭ ئاتىسى ناندۇبېي ئىكەن . ئۇلار ئەسلىدە چوڭ ياۋچىلار بىلەن چىلەن تېغى ۋە دۇنخۇاڭ ئارىلىقىدا تۇرىدىغان كىچىك دۆلەتلەر ئىكەن . چوڭ ياۋچىلار ناندۇبېيگە ھۇجۇم قىلىپ ، ئۇنى ئۆلتۈرۈپ ، يەرلىرىنى تارتىۋالغان ئىكەن . ناندۇبېينىڭ خەلقى ھۇنلار ئىچىگە قېچىپتۇ . يېڭى تۇغۇلغان بالىسى كۈنئېينى ئاتا بەك بۇجۇ يابغۇ ئېلىپ قېچىپ قورايدىلىق ئىچىگە قويۇپ قويۇپ ، ئۇنىڭغا ئوزۇق ئىزدەشكە كېتىپتۇ . قايتىپ كەلسە بىر چىشى بۇرە ئۇنى ئېمىتىۋېتىپتۇ . يەنە گۆش چىشلىگەن بىر قاغا ئەتراپىدا پەرۋاز قىلىپ ئۇچۇپ يۈرۈپتۇ . بۇنى كۆرۈپ تەڭرى يار بوپتۇ دەپ ئويلاپتۇ ۋە بالىنى ھۇنلارنىڭ ئىچىگە ئېلىپ قايتىپ كەپتۇ . تەڭرىقۇتنىڭ ئامراقلىقى كېلىپ ئۇنى بېقىپتۇ . چوڭ بولۇپ قۇرامغا يەتكەندە ، تەڭرىقۇت ئۇنىڭ ئاتىسىنىڭ ئېلىنى كۈنئېيىگە تاپشۇرۇپ بېرىپتۇ ، ھەمدە قوشۇنغا باش قىپتۇ . ئۇ كۆپ خىزمەت كۆرسىتىپتۇ . بۇ ۋاقىتتا چوڭ ياۋچىلار ھۇنلار تەرىپىدىن ئاللىقاچان مەغلۇپ قىلىنىپ ، غەربتە ساقلارنىڭ خانىغا ھۇجۇم قىلغانىكەن ، ساق خانى ئېلىنى ئېلىپ يىراق جەنۇبقا كۆچۈپ كېتىپتۇ . ياۋچىلار ساقلارنىڭ يەرلىرىنى ئىشغال قىلىپتۇ . كۈنئېيى كۈچەيدىگەندىن كېيىن ، تەڭرىقۇتقا ئاتىسىنىڭ ئۆچىنى ئېلىش توغرىسىدا ئىلتىماس قىلىپتۇ ۋە غەربكە يۈرۈش قىلىپ ، چوڭ ياۋچىلارنى يېڭىپتۇ . چوڭ ياۋچىلار يەنىمۇ غەربكە كۆچۈپ ، باكتېرىيىگە بېرىپتۇ . كۈنئېيى ئۇلارنىڭ خەلقىنى ئۆزىگە بېقىندۇرۇپ ۋە شۇ يەرگە ئورۇنلىشىپ ، ھەربىي جەھەتتە بارغانسېرى كۈچىيىپ كېتىپتۇ . دەل شۇ چاغدا تەڭرىقۇت ئۆلگەچكە ، كۈنئېيى ھۇنلارغا زىيارەتكە بېرىشنى ۋە بېقىندى بولۇشنى خالىمايدۇ . ھۇنلار ئەسكەر چىقىرىپ ھۇجۇم قىلغان بولسىمۇ ، غەلبە قىلالمايدۇ ۋە تەڭرى ئۇنى يۆلەۋاتىدۇ دەپ ئۇلاردىن يىراق قاچىدۇ . ھازىر تەڭرىقۇت خەن خاقانلىقى تەرىپىدىن مەغلۇپ قىلىندى . كۈنئېينىڭ ئەجدادلىرى تۇرغان يەرلەر بوش قالدى . يات قەۋملەر يۇرتلىرىنى سېغىنىدۇ . ئۇلار خەن سۇلالىسىنىڭ بايلىقلىرىغا قىزىقىدۇ . مۇنداق پۇرسەتنى قولدىن بەرمەي كۆپ مىقداردا سوۋغا - سالام تەقدىم قىلىش يولى بىلەن ئۇيسۇنلارنى كونا يۇرتلىرىغا كۆچۈپ كېلىشكە ئۆندەش كېرەك . خەن سۇلالىسى كۈنئېيىگە خانىكە بېرىپ ، ئۇنىڭ بىلەن ئاغا - ئىنى بولۇشى لازىم . شۇ چاغدىلا ئۇ دائىم خەن سۇلالىسىنىڭ گېپىنى ئاڭلايدىغان بولىدۇ . بۇ ، ھۇنلارنىڭ ئوڭ قولىنى كېسىۋەتكەنلىك بولىدۇ . ئۇيسۇنلارنىڭ غەربىي تەرىپىگە جايلاشقان

① سىماچيەن «تارىخىي خاتىرىلەر . پەرغانە تەزكىرىسى» ئۇيغۇرچە نەشرى ، 496 - بەت . شىنجاڭ خەلق نەشرىياتى .

باكتېرىيە قاتارلىق خانلىقلارنى قولغا كەلتۈرۈپ، ئۇلارنى خەن سۇلالىسىنىڭ چەت ئەللەردىكى رەئىيەتىگە ئايلاندۇرۇشقا بولىدۇ» دەيدۇ. خەن ۋۇدى بۇنى توغرا تاپىدۇ ۋە ئۇنى ئەمىر نۆكەر قىلىدۇ. جاڭ چيەن 300 كىشىگە باش بولۇپ، كىشى بېشىغا ئىككىدىن ئات ئېلىپ، 10 مىڭدىن ئوشۇق كالا - قوي ھەيدەپ، قىممىتى نەچچە مىڭ تۈمەن پۇلغا يارايدىغان ئالتۇن - كۈمۈش، تاۋار - دۇرۇن قاتارلىق بايلىقلارنى ئېلىپ، ئەلچىلىك دەستىكى تۇتقان نۇرغۇن نائىب ئەلچىلەر بىلەن يولغا چىقىدۇ. ئىمكانىيەت تېپىلغاندا يول ئۈستىدىكى دۆلەتلەرگە ئەلچىلەرنى ئەۋەتىپ، مۇناسىۋەت ئورناتماقچى بولىدۇ. ①

4. رىۋايەت

«تاغ باغرىدىكى بىر كەڭ يايلاقتا دادا بىلەن قىزدىن تەركىب تاپقان بىر ئائىلە كىشىسى بولۇپ، ئۇلار خۇشال - خۇرام ۋە خاتىرجەم ياشايدىكەن. يايلاقنىڭ ئۇ تەرىپىدىكى تاغ ئۆڭكۈرىدە بولسا بىر ئالۋاستى بولۇپ، ئۇ ئۇزۇندىن بېرى قىزنى پايلاپ يۈرىدىكەن. كۈنلەرنىڭ بىرىدە بۇ ئالۋاستى قىزنى بېرىشكە ئۇنىڭ دادىسىنى مەجبۇرلاپتۇ. دادىسى ئۇنىمىغاندىن كېيىن ئالۋاستى بۇ كىشىنى يەۋىتىپتۇ. قىز بولسا قېچىپ كېتىپ شاخلىرى باراقتان قېرى بىر دەرمەخنىڭ يېنىغا كەپتۇ ۋە دەرمەخكە يالۋۇرۇپ قۇتقۇزۇۋېلىشنى ئۆتۈنۈپتۇ. شۇنىڭ بىلەن قېرى دەرمەخ يېرىلىپ قىزنى ئۆز باغرىغا ئاپتۇ.

ئالۋاستى بولسا يوغان بىر پالتا بىلەن دەرمەخنى غولىدىن كەسمەكچى بولۇپتۇ. دەرمەخ ئاغرىقتىن ئازابلىنىپ كۆز ياشلىرىنى تۆكۈپتۇ. دەرمەخ كاۋىكىدىكى قىز تەڭرىدىن ئۆزىنى قۇتقۇزۇشنى ئۆتۈنۈپتۇ. بۇ چاغدا ئاسماندا بىر نۇر پەيدا بولۇپ، نۇر بىلەن تەڭ بىر كۆك بۆرە ئالۋاستىنىڭ يېنىغا چۈشۈپتۇ، بۇ كۆك بۆرە ئالۋاستىغا ھەيۋە قىپتۇ. ئالۋاستى بۇرىدىن قورقۇپ قېچىپ كېتىپتۇ. بۇ ھالنى كۆرۈپ تۇرغان بىر سېرىق قۇشقاچ تاغ چوققىسىدا ياشايدىغان ئاق كىيىملىك، ئاپئاق ساقاللىق خىزىر بوۋاينىڭ قېشىغا بېرىپ، ئۇنىڭدىن قىزنى قۇتقۇزۇۋېلىشنى ئۆتۈنۈپتۇ، خىزىر بوۋاي سېرىق قۇشقاچ بىلەن بىللە قىزنىڭ يېنىغا ئۇچۇپ كەپتۇ ۋە قىزغا: «قىزىم خاتىرجەم بولۇڭ، بۇ دەرمەخ بىزنىڭ ئانىمىز، ئۇ سىزنى قوغدايدۇ. مەن سىزنى ئېپكەتكىلى كېلىمەن، شۇنىڭغىچە ساقلاپ تۇرۇڭ» دەپتۇ. بوۋاي كەتكەندىن كېيىن، ناماز شام بولغاندا ئالۋاستى بوۋاي قىياپىتىگە كىرىپ، دەرمەخ ئانىدىن قوينىنى ئېچىشنى تەلەپ قىپتۇ. دەرمەخ قوينىنى ئېچىپتۇ. بۇ چاغدا سېرىق قۇشقاچ پەيدا بولۇپ: «ئەي دەرمەخ ئانا، بۇ خىزىر بوۋاي ئەمەس، بەلكى ئۇنىڭ قىياپىتىگە كىرىۋالغان ئالۋاستى» دەپتۇ. ئەھۋالنى ئۇققان دەرمەخ ئانا دەرھال قانىتىنى يېپىۋاپتۇ. نەتىجىدە ئالۋاستىنىڭ بىر پۇتى بىلەن بىر قولى دەرمەخ كاۋىكىغا قىسىلىپ قاپتۇ، ھەرقانچە قىلىپمۇ ئاجرىتالماپتۇ. شۇ پەيتتە كۆكتىن چۈشكەن نۇر ئارىسىدا كۆك بۆرە قىياپەتلىك ھېلىقى بوۋاي پەيدا بولۇپتۇ، ئالۋاستى قورققىنىدىن قېچىشقا ئۇرۇنۇپتۇ. شۇنىڭ بىلەن دەرمەخ ئانا ئالۋاستىنىڭ قول، پۇتىنى ئۈزۈۋاپتۇ. ئەتىسى تاڭ ئاتقاندا كۆك بۆرە سۈرەتلىك بوۋاي دەرمەخ ئانىدىن قىزنى سوراپ ئېلىپ، ئۆز ئائىلىسىگە سالامەت يەتكۈزۈپتۇ ۋە قىزغا باشپاناھ بولغان دەرمەخ ئانىغا رەھمەت

① بەنگۇ «خەننامە جاڭ چيەن، لى گۇاڭلىنىڭ تەرجىمىھالى» ئۇيغۇرچە نەشرى 450 - بەت. شىنجاڭ

ئېيتىپتۇ. « ①

5. رىۋايەت

« ئېگىز ھارۋىلىقلار قەدىمكى قىزىل تۇرالارنىڭ نەسلىدىن ئىكەن ... ئېيتىشلارغا قارىغاندا تەڭرىنقۇتنىڭ ئايالى ئىككى قىز تۇغقان بولۇپ، بۇ قىزلار ئىنتايىن چىرايلىق ئىكەن. بۇ ئەلنىڭ كىشىلىرى ئۇلارنى پەرىلەر دېيىشىدىكەن.

ھۇن تەڭرىنقۇتى: «قىزلىرىم پەقەت تەڭرى بىلەن جورىلىشىشقا مۇناسىپ» دەپ ئېلان قىپتۇ. شۇنىڭ بىلەن تەڭرىنقۇت ئۆز ئېلىنىڭ شىمالىدىكى ئادەم قەدىمى يەتمەس جايغا بۈيۈك بىر قورغان سالدۇرۇپ، قىزلىرىنى شۇ قورغانغا جايلاشتۇرۇپتۇ ۋە بۇ جايغا «تەڭرىنىڭ ئۆزى كېلىپ قىزلىرىم بىلەن جورا بولۇشنى ئۈمىد قىلمەن» دەپتۇ. ئۈچ يىل ئۆتكەندە بۇ قىزلارنىڭ ئانىسى قىزلىرىنى كۆرۈپ كېلىش تەلپىنى قويغاندا تەڭرىنقۇت «بۇنداق قىلىشقا بولمايدۇ، ئۇلارنىڭ بۇ دۇنيادىكى كىشىلەر بىلەن ئالاقىسى ئۈزۈلگەن» دەپ رۇخسەت قىلماپتۇ. يەنە بىر يىل ئۆتكەندىن كېيىن بىر قېرى بۆرە پەيدا بولۇپ، كېچە - كۈندۈز قورغان ياقىلاپ ھۇۋلايدىغان بوپتۇ. بۆرە قورغان تېمىنىڭ تۈۋىنى كولاپ بىر ئۇۋا ياساپتۇ. كۈنلەر ئۆتۈۋېرىپتۇ. بۆرە قورغان يېنىدىن زادى كەتمەپتۇ.

كۈنلەرنىڭ بىرىدە قىزلارنىڭ كىچىكى ئاچىسىغا «دادام بىزنى مۇشۇ قورغانغا ئورۇنلاشتۇرۇپ قويغاندا تەڭرى بىلەن جورا بولۇشىمىزنى ئارزۇ قىلغان. ھالا بۇگۈنگە كەلگەندە بۇ جايدا بىر بۆرە پەيدا بولدى. بۇ دادام نىشانلىغان ئىلاھ (تەڭرى) نىڭ ئۆزى» دەپتۇ ۋە قورغاندىن چىقىپ ئاشۇ ئىلاھقا جورا بولماقچى بوپتۇ. سىڭلىسىنىڭ سۆزىنى ئاڭلىغان ئاچىسى قاتتىق چۆچۈپ كېتىپ: «بۇ ھايۋان تۇرسا، ئۇنىڭغا جورا بولمەن دېيىش ئاتا - ئانىمىزغا قىلىنغان ھاقارەت!» دەپتۇ. سىڭلىسى ئاچىسىنىڭ سۆزىگە پىسەنت قىلماي، قورغاندىن چىقىپ، ئاشۇ بۆرىگە جورا بوپتۇ. ئۇنىڭدىن بالا تۇغۇپتۇ، ئۇلارنىڭ ئەۋلادلىرى كۆپىيىپ بىر ئەلنى ۋۇجۇدقا كەلتۈرۈپتۇ. « ②

6. رىۋايەت

«جۇنامە. تۈركلەر ھەققىدە قىسسە» بابىدا مۇنداق دېيىلگەن: «تۈركلەر ھۇنلارنىڭ باشقا بىر ئۇرۇقى، فامىلىسى ئاشىنا بولۇپ ئالاھىدە بىر قەبىلە ئىدى. تۈركلەر بىر زامانلاردا خۇشنا ئەل بىلەن بولغان ئۇرۇشتا يېڭىلىپ، نەسلى قۇرۇپ كەتكەن. پەقەت ئون ياشلىق بىر ئوغۇل بالا ئامان قالغان ئىكەن. غالىپ ئەلنىڭ جەڭچىلىرى بالىنىڭ كىچىكلىكىنى نەزەرگە ئېلىپ ئۆلتۈرمەي، پۇت - قوللىرىنى كېسىپ تاشلاپ، ئوت - چۆپلەر ئۆسۈپ تۇرغان بىر سازلىقنىڭ ئوتتۇرىسىغا تاشلىۋەتكەن. ئۇزۇن ئۆتمەي بالىنىڭ يېنىدا بىر چىشى بۆرە پەيدا بولۇپ قاپتۇ، بۆرە بالىنى گۆش بىلەن بېقىپ ئوزۇقلاندۇرۇشقا كىرىشىپ ھەم بالىغا يېقىنچىلىق قىلغانلىقى ئۈچۈن بۆرە قورساق كۆتۈرۈپ قالغان. لېكىن ھېلىقى غالىپ ئەلنىڭ خانى تۈركلەر نەسلىدىن بىر بالىنىڭ ئامان قالغانلىقىنى ئاڭلاپ قالغان. شۇنىڭ ئۈچۈن خان

① «بۇلاق» ژۇرنىلىنىڭ 1993 - يىللىق 4 - سان، 181 - بېتىدىن ئېلىندى. شىنجاڭ خەلق نەشرىياتى.

② «بۇلاق» ژۇرنىلىنىڭ 1993 - يىللىق 4 - سان، 182 - بېتىدىن ئېلىندى. شىنجاڭ خەلق نەشرىياتى.

دەرھال ئادەم ئەۋەتىپ بالىنى ئۆلتۈرگۈزگەن . بالىنى ئۆلتۈرگەنلەر ، بىر چىشى بۆرىنىڭ چەتتە تۇرغانلىقىنى كۆرۈپ ، ئۇنى ئۆلتۈرمەكچى بولغاندا ، بۆرە تۇرپان خانلىقىنىڭ شىمالىدىكى تاغقا قېچىپ كەتكەن . بۇ تاغدا بىر ئۆڭكۈر بولۇپ ، ئۆڭكۈر ئىچىدە ياپېشىل ئوتلار يەلپۈنۈپ تۇرىدىكەن . ئۆڭكۈرنىڭ ئەتراپىنى ئايلىنىپ چىقىش ئۈچۈن بىر نەچچە يۈز چاقىرىم يول مېڭىشقا توغرا كېلىدىكەن . ئۆڭكۈرنىڭ ئەتراپى تاغلار بىلەن ئورالغان بولۇپ ، بۆرە شۇ ئۆڭكۈرنىڭ ئىچىگە يوشۇرۇنۇۋاپتۇ . ئۇ ئون ئوغۇل تۇغۇپتۇ . ئوغۇللار چوڭ بولغاندىن كېيىن ، سىرت بىلەن ئالاقە قىلىشىپ ، ئۆيلىنىشىپتۇ . ئۇلارنىڭ ئاياللىرى ھامىلدار بولۇپ ، بالا تۇغۇشۇپتۇ . ھەر بىرىنىڭ ئايرىم فامىلىسى بار ئىكەن ، ئۇنىڭ ئىچىدە بىرىنىڭ فامىلىسى ئاشىنا ئىكەن . مانا شۇ فامىلىدىكىلەرنىڭ ئۇرۇق - ئەۋلادى ئاۋۇپ تەدرىجىي ھالدا بىرنەچچە يۈز ئائىلىگە يېتىپتۇ . ئۇلار بىرنەچچە ئەسىر ئۆتكەندىن كېيىن ئۆڭكۈردىن چىقىشىپتۇ . ئاۋارلارغا بېقىندى بولۇپ قاپتۇ . شۇندىن باشلاپ ئۇلار ئالتاي تاغلىرىنىڭ كۈن-گەي تەرىپىدە ئولتۇراقلىشىپ . ئاۋارلار ئۈچۈن تۆمۈر چىلىك قىلىشىپتۇ . ①

7. رىۋايەت

«سۇيانامە . شىمالىي دىنلار ھەققىدە قىسسە . تۈركلەر بابى» دا مۇنداق دېيىلگەن :
 «تۈركلەرنىڭ ئەجدادى پىڭلياڭلىق غۇزلار بولۇپ ، فامىلىسى ئاشىنا ئىدى . كېيىن ، ۋېي خانلىقىنىڭ خانى تەيۋۇ قۇتقۇ ئۇرۇقىدىكىلەرنى يوقاتقاندا ، ئاشىنا ئۇرۇقىدىكىلەردىن 500 ئائىلىلىك جۇر جانلار زېمىنىغا بېرىپ ئۇزۇن زامانلارغىچە ئالتۇن تاغدا ئولتۇراقلىشىپ قالدۇ ۋە تۆمۈرچىلىك بىلەن شۇغۇللىنىدۇ . ئالتۇن تاغ (ئالتاي تېغى) نىڭ شەكلى تۈركە (دۇبۇلغا) گە ئوخشاپ كەتكەنلىكى ئۈچۈن ، ئۇلارمۇ تۈرك دەپ ئاتىلىدۇ . ئۇنىڭدىن باشقا مۇنداقمۇ دېيىلىدۇ . ئۇلارنىڭ دۆلىتى غەربىي دېڭىزنىڭ شىمالىدا بولۇپ ، قوشنا ئەل تەرىپىدىن يوقىتىلىپ ، ئادەملىرى تامامەن قىرىۋېتىلىدۇ . پەقەت بىر ئوغۇل بالىنى ئۆلتۈرۈشكە كۆزى قىيماي ، پۇت - قوللىرىنى كېسىۋېتىپ ، سازلىققا تاشلىۋېتىدۇ . بىر چىشى بۆرە ئۇنى گۆش بىلەن باقىدۇ . بۇ ئوغۇل بالا ئوزۇقلۇققا ئېرىشكەچكە ، ئۆلمەيدۇ . كېيىن بۆرە بىلەن يېقىنچىلىق قىلغاچقا ، بۆرە قورساق كۆتۈرۈپ قالىدۇ . قوشنا ئەلدىكىلەر ئۇنىڭ ئۆلمەي قالغانلىقىدىن خەۋەر تېپىپ ، ئۇنى ئۆلتۈرۈشكە ئادەم ئەۋەتىدۇ ۋە ھېلىقى بالىنى ئۆلتۈرىدۇ . قارىسا ئۇنىڭ يېنىدا بۆرە تۇرغان . ئۇلار بۆرىنىمۇ ئۆلتۈرمەكچى بولىدۇ . ئەمما ئۇ بۆرە خۇددى ئىلاھى كۈچ ياردەم بەرگەندەك تېزلا دېڭىزنىڭ شەرقىدىكى تاغقا بېرىۋالىدۇ . ئۇ تاغ ئىدىقۇت - نىڭ غەربىي شىمالىدا بولۇپ ، ئۇ يەردە بىر ئۆڭكۈر بار ئىدى . بۆرە ئۇ يەرگە كىرىپ ، ئوت - چۆپلەر ئارىسىغا يوشۇرۇنۇۋالىدۇ . ئۆڭكۈرنىڭ ئىچى ئىككى يۈز چاقىرىمدەك كېلەتتى . ئۇ - نىڭدىن كېيىن بۆرە ئون ئوغۇل تۇغىدۇ ، ئۇلارنىڭ ئىچىدىكى بىرىنىڭ فامىلىسى ئاشىنا بولۇپ ، ناھايىتى ئەقىللىق ئىدى . ئۇلار ئۇنى ئۆزلىرىگە باشلىق (خان -) قىلىۋېلىشقان

① «سۇيانامە . تۈركلەر ھەققىدە قىسسە» 2 - كىتاب 907 - بەت . جۇڭخۇا كىتابچىلىق ئىدارىسى 1974 - يىلى 2 -

ئىدى. قەدىمدە ئۇلار ئۆزلىرىنىڭ ئەسلىنى ئۇنتۇپ قالماسلىق ئۈچۈن، بۆرىنىڭ بېشىنى ئىدى شىكىنىڭ ئۈستىگە (بېشىغا) نەقىشلۈۋالاتتى. » ①

8. رىۋايەت

بۇ رىۋايەت «شىنجاڭ ئىجتىمائىي پەنلەر تەتقىقاتى» ژۇرنىلىغا كىرگۈزۈلگەن بولۇپ، تىۋەندىكىدەك ئىدى: «تۈركلەر بۇرۇن غەربىي دېڭىزنىڭ غەربىدە ياشىغان ئىكەن. ئۇلارنىڭ ئۇرۇقىنىڭ ئىسمى ئاشنا بولۇپ، باشقىلىرى قەبىلە ئىكەن. ئۇلارنىڭ ھەممىسى قوشنا ئەل تەرىپىدىن يوقىتىلپتۇ، پەقەت پۇتلىرى كېسىۋېتىلگەن بىر ئوغۇل بالا بىر چىشى بۆرىنىڭ ئوزۇقلاندۇرۇشى بىلەن ساق قېلىپتۇ ۋە چوڭ بوپتۇ. بۆرە بالىدىن ھامىلىدار بولۇپتۇ، كېيىن ھېلىقى بالا ياۋ لەشكەرلىرى تەرىپىدىن زىيانكەشلىككە ئۇچراپتۇ. بۇ چاغدا بىر ئەۋلىيا ھېلىقى بۆرىنى غەربىي دېڭىزنىڭ شەرقىدىكى ئىدىقۇتنىڭ غەربىدىكى شىمالىي تاغقا ئاپىرىپ قويۇپتۇ. بۆرە ئۇ جايدا 10 ئوغۇل تۇغۇپتۇ، ئۇلارنىڭ ئەۋلادلىرى چوڭ بولۇپ كۆپىيىپتۇ. ئۇلارنىڭ ھەرقايسىسىنىڭ ئۆزىگە خاس ئىسمى بولۇپ، ئاشنا شىر ئۇلارنىڭ ئىسمى چىدىكى بىرى ئىكەن. ئاكن شادنىڭ ۋاقتىغا كەلگەندە، ئۇلار تاغدىن ئايرىلىپ جۇر جانلارغا تەۋە بوپتۇ. » ②

9. رىۋايەت

بۇ رىۋايەت ئەسلىدە ئەبۇلغازى باھادىر خاننىڭ «شەجەرەئى تۈرك» ناملىق ئەسىرىدە خاتىرىلەنگەن بولۇپ، شۇنىڭغا ئاساسەن «بۇلاق» ژۇرنىلىدا تونۇشتۇرۇلغان. بۇ رىۋايەت تىۋەندىكىچە: «ئۇيغۇرلار بىر ئۇرۇشتا دۈشمەندىن يېڭىلىپ، بىر تاغ قايتىلىدا قاملىپ قايتتۇ، ماڭىدىغان يول تاپالماي ھالاك بولۇش خەۋپىگە ئۇچراپتۇ. ئۇلار شۇنداق قىيىن ئەھۋالدا قالغاندا، ئۇشتۇمتۇت بىر بۆرىنىڭ تاغ تەرەپكە قاراپ كېتىۋاتقانلىقىنى كۆرۈپ قايتتۇ. شۇ چاغدا خەۋپ ئاستىدا قالغان ئۇيغۇرلار بۆرىنىڭ كەينىدىن مېڭىپتۇ. تاغنىڭ تۈۋىگە يېتىپ بارغان بۆرە، ناھايىتى چوڭ بىر ئۆڭكۈرگە كىرىپ كېتىپتۇ. ئۇيغۇرلارمۇ بۆرە كىرىپ كەتكەن ئۆڭكۈرگە كىرىپ، بۆرىگە ئەگىشىپ، قاپقاراڭغۇ ئۆڭكۈر ئىچىدە خېلى ئۇزۇن ماڭغاندىن كېيىن، ئۆڭكۈرنىڭ ئۇ بېشىغا يەتكەندە، بىر ئوچۇقچىلىق كۆرۈنۈپتۇ. بۆرە، تۈيۈق بولمىغان ئۆڭكۈرنىڭ ئۇ بېشىدىكى چوڭ تۆشۈكتىن ئوتلار يەلپۈنۈپ تۇرغان، سۈپسۈزۈك سۇلار شارقىراپ ئېقىپ تۇرغان، تۈرلۈك قۇشلار سايراپ تۇرغان يايىشىل بىر يايلاققا چىقىپتۇ. ئۇيغۇرلارمۇ بۆرىنىڭ كەينىدىن مېڭىپ، شۇ يايلاققا چىقىپ ھالاكەتتىن قۇتۇلۇپ قالغان ئىكەن. شۇڭا ئۇيغۇرلار بۆرىنى مۇقەددەس، ئىلاھى مەخلۇق ھېسابلاپ، ئۇنىڭغا چوقۇنىدىغان بولغان. » ③

10. رىۋايەت

بۇ رىۋايەت يۇقىرىدا كۆرسىتىلگەن 9 - رىۋايەتنىڭ يەنە بىر ۋارىيانتى. 9 - رىۋايەتتە بۆرىنىڭ ھالاكەت گىردابىغا بېرىپ قالغان ئۇيغۇرلارغا يول باشلاپ، ھالاكەتتىن قۇتۇلدۇرۇپ

① «سۈيىنامە. شىمالى دىلار ھەققىدە قىسسە. تۈركلەر بابى» 6 - كىتاب. 1863 - بەت. جۇڭخۇا كىتابچىلىق ئىدارىسى. 1982 - يىل 10 - ئاي.

② «شىنجاڭ ئىجتىمائىي پەنلەر تەتقىقاتى» ژۇرنىلى 1986 - يىللىق 1 - سان. 116 - بەت.

③ «بۇلاق» ژۇرنىلى 1980 - يىللىق 1 - سان. 189 - بەت. شىنجاڭ خەلق نەشرىياتى.

قويغانلىقى بايان قىلىنسا، بۇنىڭدا ھەم بۆرىنىڭ يول باشلىغانلىقى ھەم ئۇيغۇرلارنىڭ ئوت يېقىپ تاغنى ئېرىتىپ، تۆشۈك ئېچىپ، شۇ تۆشۈك ئارقىلىق ئۆتۈپ، ھالاكەتتىن قۇتۇلغانلىقى نەزمى (شېئىرى) ئۇسلۇبتا بايان قىلىنغان. بۇ «ئەرگىنە قۇن (داستانى)» دېيىلىدىغان ئەسەر بولۇپ، تۆۋەندىكىدەك ئىدى.

يىللار ئۆتتى، بىر ئان كەلدى،
تۈرك تەختىگە ئېلىنغان كەلدى.
ئوڭدىن - سولدىن دۈشمەن كەلدى،
قۇرۇلغاندى توزاغىمىز!
بېرىلمىدى بىر پەس ئارا،
قانلار ئاقتى بولۇپ دەريا.
ئۆلدى پۈتۈن بالا - چاقا،
خان، بەگ، ئەسكەر ئۇ شاغىمىز.
يالغۇز نۆكۈز بىلەن قايان،
ئىككى قىزنى ئېلىپ قاچقان.
بىر تىك تاغقا ئالدىلار جان،
بۇلار بولدى قاچاغىمىز.
تاغدىن - تاغقا يوشۇرۇنچە،
يۈردىلەر رۇبەش، ئون كېچە.
تاڭ سەھەر ۋاقىت كەلگىچە،
بىر ئىز بولدى ماكانىمىز.
قارساقكى، يېشىل بىر باغ!
ھەر تەرەپتە بەك ئېگىز تاغ!
كەڭ ۋە لېكىن زىچ بىر توزاغ،
دېدۇق ياخشى توزاغىمىز.
بۇ يەردە تۆت يۈز يىل قالدۇق،
بۇغا ئاينىپ بىز كۆپەيدۇق.
چىقالمىغاچ بىز ئېشىلدۇق،
ئاۋات بولدى قوناغىمىز.
ئالما، ئۆرۈكنى كۆپ يېدۇق،

تۆمۈر سەندەل بىز ياسىدۇق.
«مەخپى بىر يول تاپساق» دېدۇق،
تاغ تىلاتتى پىچاغىمىز.
يوقتى بۆرە بۇ ماكاندا،
بىر كۈن بولدى بۆرە پەيدا.
بۇغغا ئېيتىلدى شۇندا،
كۆردى چۇبان ياردەمچىمىز.
تۆشۈك كۆرۈپ بۆرە كەتتى،
بىر تۆمۈر چى تەقىپ ئەتتى.
ئوچاق يېقىپ تاش ئېرىتتى،
ئېچىلدى يول قورشاۋىمىز.
زور خۇشاللىق، كاتتا ئۆزەر،
بايرام قىلدۇق كەنت ۋە ئۆيدە.
نەۋرە، ئوغۇل، دادا، جەددە،
ئۇلۇغىمىز، كىچىكىمىز!
تۆمۈر چىگە بۆرە دېدى،
خان تونۇلدى، تاج كىيىندى.
ئۆزى چۈشۈپ يول باشلىدى،
ئوڭ قولىدا بايراغىمىز.
بۆرە تەچىنە بۆرە ئاتى،
ئەرگىنە قۇن يۇرتىنىڭ ئاتى.
تۆت يۈز تۇردۇڭ زادى،
چىق! ئەي يۈز مىڭ قورالىمىز. ①

بىز يۇقىرىدا پۇرە بىلەن ئىنسان ئوتتۇرىسىدىكى يېقىنچىلىق مۇناسىۋەت ئەكسى ئەتتۈرۈلگەن رىۋايەتلەرنى كۆرۈپ ئۆتتۇق. ئۇلاردىن باشقا يەنە «كۆك پۇرە» دېتال قىلىنغان، مانى دىنى شارائىتىدا نەزمى ئۇسلۇبتا يېزىلغان مەدھىيە پارچىسىمۇ ئۇچرايدۇ. بۇ گەرچە يۇقىرىدا كۆرسىتىپ ئۆتۈلگەن رىۋايەتلەرگە ئوخشىمىسىمۇ، پۇرە تۈپەن ئېتىقادىنىڭ ئۇيغۇرلار جەمئىيىتى ئىجتىمائىي ھاياتىنىڭ قايسى ساھەلىرىگىچە سىڭگەنلىكىنى تەتقىق قىلىشتا بەلگىلىك قىممەتكە ئىگە تۆۋەندە، بۇ مەدھىيە پارچىسىنىڭ ھازىرقى زامان تىلىغا قىلىنغان يەشمىسى بېرىلدى:

كۆك پۇرىدەك سەن بىلەن بىللە ماڭاي، مەرۋايىتتىن ساپ،
قارا قوزغۇندەك تۇپراق ئۈستىدە قالاي، قۇتلۇق دانا بېگىمىز.
ئاغرىققا داۋا كۆمۈردەك (؟)، سىز بارلىق پۇقرالىرىڭىزنى،
بىلەيگە سۈرمە بولاي. كەڭ قوينىڭىزدا،
سىز بىزنىڭ قۇدرەتلىك پادىشاھىمىز، ئۇزۇن ئېتىكىڭىزدە،
سىز ئالتۇندەك پاكىز، سىز ئالتۇن بىلەن باقتىڭىز. ①

يۇقىرىقىلاردىن باشقا يەنە ماتېرىياللاردا پۇرە نامى بىلەن مۇناسىۋەتلىك ئىككى مەلۇمات ئۇچرايدۇ: ئەمما بۇ مەلۇماتلارنىڭ تەپسىلاتى ھەققىدە مېنىڭ تولۇق خەۋىرىم يوق. شۇنداق بولسىمۇ، بۇ ساھەگە قىزىققۇچى يولداشلارنىڭ تەتقىقاتىغا ياردىم بولسۇن ئۈچۈن، مەن ئۆزۈم كۆرگەن مەلۇماتنى ماتېرىيال سۈپىتىدە ئەينەن كۆرسىتىپ ئۆتمەن.

1. مەلۇمات

«بۆرتە چىنە، رەشىدىدىن (جامىئۇت تاۋارىخ) بىلەن ئەبۇلغازى (شەجەرەئى تۈرك) نىڭ مەلۇماتىدىن قارىغاندا، تۈركلەرنى ئەركىن قوندىكى مۇشكۈلاتتىن قۇتقۇزغان بىر قەھرىماننىڭ ئىسمى. بۇ تارىخچىلار بۆرتە چىنە سۆزىنىڭ مەنىسىنى يەشمىگەن. بۆرتە چىنە موڭغۇلچىدا، سۆزمۇ - سۆز بوزقۇرت (بوز پۇرە) دېگەن مەنانى بىلدۈرىدۇ. «موڭغۇللارنىڭ مەخپىي تارىخى» دېگەن كىتابتىن قارىغانىمىزدا «چىڭگىز خاننىڭ ئەجدادى، قۇدرەتلىك تەڭرىنىڭ ئىرادىسى بىلەن يارىتىلغان (بۆرتە چىنە - بوزقۇرت) ئىدى. «ھەر ھالدا» بۆرتە چىنە «ياكى «بوزقۇرت» مەنكىبەسى (تارىخىي شەخسلەر توغرىسىدىكى ھېكايەت)، بارلىق ئالتاي خەلقلەرنىڭ تەڭ ياكى ئەينى مەدەنىيەت دائىرىسىدە ياشىغان دەۋرنىڭ خاتىرىسى بولسا كېرەك». ②

2 - مەلۇمات

«باشقىرت (يەرلىك تەلەپپۇزى باشقۇرت) - بەش ئوغۇز دېگەنلىك بولىدۇ؛ پەقەت ئىران ئەفسانىلىرىدا خەزەر دېڭىزىنىڭ شىمالىدا گۇركسەر (قۇرت - باش) نامىنى ئالغان بىر قەۋمنىڭ ياشىغانلىقى ھەققىدىكى رىۋايەت، مۇشۇ ئىسىم ئۈستىدە ئىشلەنگەن (قۇرت -

① «بۇلاق ژۇرنىلى 1981 - يىللىق 2 - سان . 6 - بەت شىنجاڭ خەلق نەشرىياتى

② «تۈرك ئېنىكلوپېدىيىسى» 8 - توم، 40 - بەت. «بۆرتە چىنە» ماددىسىغا قارالسۇن. ئىستانبۇل . 1976 - يىل .

باش ، باش - قۇرت خەلق ئېتىمولوگىيىسىنىڭ ناھايىتى قەدىمى ئىكەنلىكىنى كۆرسىتىدۇ .^①
 بۇ مەلۇماتتىكى مىللەت نامى بولۇپ كەلگەن «باشقۇرت» ، «باش» ۋە «قۇرت» تىن
 ئىبارەت ئىككى ئىسىمدىن تەركىب تاپقان . «باش» سۆزى ئومۇمەن باشنى بىلدۈرسە ، «قۇرت»
 سۆزى «بوز قۇرت» يەنى «بوز بۆرە» دىكى «بۆرە» نى بىلدۈرۈشى مۇمكىن . شۇنداق بولغاندا ،
 بۇ ئىسىمنى «باش بۆرە» ياكى «بۆرە بېشى» دەپ ئاتىسىمۇ خاتا بولمىسا كېرەك . شۇڭا يۇقىرىدا
 كۆرسىتىپ ئۆتۈلگەن رىۋايەت ۋە مەلۇماتلارنى تەتقىق قىلغاندا ، بۇ ھەقتىمۇ ئىزدىنىپ
 كۆرۈشكە توغرا كېلىدۇ .

يۇقىرىدا بىز ئالتاي رايونىدا ياشىغا خەلقلەرنىڭ بولۇپمۇ ئۇيغۇرلارنىڭ بۆرە بىلەن بولغان
 مۇناسىۋىتىنى ئەكىس ئەتتۈرىدىغان رىۋايەتلىرى بىلەن تونۇشۇپ چىقتۇق . تۆۋەندە ئالتاي رايونى-
 نىدىن ، ئاسىيادىن ھالقىپ چىقىپ ، ياۋروپالىقلارنىڭ بۆرە بىلەن ئادەم ئوتتۇرىسىدىكى
 مۇناسىۋەتكە ياتىدىغان ئەپسانىسى (رىۋايىتى) بىلەنمۇ تونۇشۇپ چىقايلى . بۇ تۆۋەندىكىدەك :

« ئېيتىلىشىچە ، رومۇل بىلەن ئۇنىڭ ئىنىسى رېمۇس لاتىئوم دېگەن يەردىكى ئالبا - لونگا
 شەھىرىنىڭ پادىشاھى نۇمتورنىڭ قىزى رۇياسلۇبىيە بىلەن غازات خۇداسى مارتىن تۇغۇلغان
 قوشىكېزەكلەر ئىكەن . ئامۇلبۇس ئۆزىنىڭ ئاكىسى نۇمتورنىڭ پادىشاھلىقىنى تارتىۋالغاندىن
 كېيىن ، ئوۋغا چىققاندا ، يەنە ئاكىسىنىڭ ئوغلىنىمۇ قەستلەپ ئۆلتۈرۈپتۇ ، ئاكىسىنىڭ قىزى
 رۇياسلۇبىيەنى ئوچاق خۇداسى ۋېستاغا دەپدەك بولۇشقا مەجبۇر قىپتۇ ، ئۇنىڭ ھەر قانداق كىشى
 بىلەن توي قىلىشىغا رۇخسەت قىلماپتۇ . بىر كۈنى رۇياسلۇبىيە دەريا بويىدا ئوڭىدەپ قالغان
 ئىكەن ، غازات خۇداسى مارتىن ئاسماندىن چۈشۈپ ، ئۇنى قوشىكېزەك تۇغدۇرۇپ قويۇپتۇ . ئامۇلبۇ
 ۋس خاپىلىق ئىچىدە ، رۇياسلۇبىيەنى قاماپ قويۇپتۇ ۋە ئۇنىڭ (بىر جۈپ) قوشىكېزەك بالىلىرىنى
 سۇدا تۇنجۇقتۇرۇپ ئۆلتۈرۈش ئۈچۈن سېۋەتكە سېلىپ تېپ دەرياسىغا تاشلىۋېتىپتۇ . بۇ سېۋەت
 لەيلىپ ئېقىپ قىرغاققا كەلگەندە ، غازات خۇداسى مارتىن بىر چىشى بۇرىنى ئەۋەتىپ ، ئۇ
 ئىككىسىنى غارغا كەلتۈرۈپ ئەمگۈزۈپ بېقىپتۇ . ئۇزاق ئۆتمەيلا بۇ قوشىكېزەكلەرنى پادىشاھنىڭ
 پادىچىسى فوستلۇس كۆرۈپ قېلىپ ، ئۆيىگە ئاپىرىپ بېقىپ چوڭ قىپتۇ . رومۇل بىلەن رېمۇس
 كېيىن ئامۇلبۇسنىڭ ھۆكۈمرانلىقىنى ئاغدۇرۇۋېتىپتۇ ھەمدە تېپ دەرياسىنىڭ قىرغىقىدىكى
 پالاتىئوم تېغىدا يەنى چىشى بۆرە ھېلىقى قوشىكېزەكلەرنى تاپقان ۋە ئىمتىپ باققان يەردە بىر
 شەھەر بىنا قىپتۇ . ئاكا - ئۇكا ئىككىسى ھاكىملىقنى تالىشىپ ، رېمۇسنى رومۇل ئۆلتۈرۈۋەتكەن
 لىكى ئۈچۈن ، يېڭى سېلىنغان بۇ شەھەر رومۇلنىڭ نامى بىلەن ئاتىلىپ ، رىم شەھىرى
 دېيىلگەنمىش .

رىۋايەت قىلىنىشىچە ، رىم شەھىرى مىلادىدىن ئىلگىرىكى 753 - يىلى سېلىنغان ئىدە .

كەن . » .^②

توپلاپ رەتلىگۈچى : تۇرسۇن ھۇشۇر
 بۇ ئەسەرنىڭ مۇھەررىرى : م . باھاۋىدىن

① «ئىسلام ئېنىسكلوپېدىيىسى» 2 - توم . 329 - بەت ، «باشقۇرت» ماددىسىغا قارالسۇن . ئىستانبۇل . 1979 - يىل .
 ② «ماركىس - ئېنېگىلىس تاللانما ئەسەرلىرى» دىكى يۇنان - رىم ئەپسانىلىرى توغرىسىدا ھېكايىلەر . ئۇيغۇرچە نەشرى
 276 - بەت . مىللەتلەر نەشرىياتى . 1980 - يىل 10 - ئاي .

غەيىبانلار

زۆھرە يۇلتۇز

بۇرۇنقى زاماندا زۆھرە ئىسىملىك ناھايىتى چىرايلىق ، ئەقىللىق بىر قىز بولغانىكەن . ئۇنىڭ چىرايى - شەكلىنىڭ قاملاشقانلىقىغا ، ئىشچانلىقىغا ، قولىدىن ھەرقانداق ئىش كېلىدىغانلىقىغا ، ئادەملەرگە قارىتا كۆيۈمچانلىقىغا ئەتراپتىكى پۈتۈن ئادەملەر ھەيران قېلىپ ئاغزىنى توشقۇزۇپ سۆزلىشىدىكەن . لېكىن ئۇ ئۆزىنىڭ بۇ ئارتۇقچىلىقى بىلەن زادىلا ماختانمايدىكەن ، ھاكاۋۇرلۇق قىلمايدىكەن . ئۇنىڭ رەھىمسىز بىر ئۆگەي ئانىسى بولۇپ ، ئۇ زۆھرەنى زادىلا كۆرەلمەيدىكەن ، يوق باھانىلار بىلەن ئۇنى تىللاپ ، ئاچچىقلاپ ، ئېغىر ئىشلارغا سالىدىكەن . ئۆگەي ئانىسى ئۇنى قەستەن يىلانلار ، يىرنىقۇچلار كۆپ ، قورقۇنچلۇق ئورمانلارغا ئەۋەتىدىكەن . زۆھرە ھېچقانداق قارشىلىق كۆرسەتمەي ئۆزىگە تاپشۇرۇلغان ئىشلارنى ئىشلەيدىكەن . ئۆگەي ئانىسى قانچىلىك ئاچچىقلانسىمۇ ، قانچىلىك ئىشلەتسىمۇ ، زۆھرە ئۆگەي ئانىسىغا ھېچقانداق يامانلىق قىلمايدىكەن . ئۇ دائىم ياخشىلىق قىلىشنىلا ئويلايدىكەن . قانداق قىلىپ بولمىسۇن ئۆگەي ئانىسىنى رازى قىلىشقا تىرىشىدىكەن . زۆھرە - نىڭ شۇنداق سەۋرچانلىقى ، شۇنداق چىداملىقلىقى ئۆگەي ئانىسىنىڭ تېخىمۇ ئاچچىقىنى كەلتۈرىدىكەن .

كۈنلەرنىڭ بىرىدە زۆھرە ئەتىگەندىن كەچكىچە ئىشلەپ ناھايىتى چارچاپ قايتقاندىن كېيىن ئۆگەي ئانىسى ئاستى تۆشۈك تۇڭنى سۇ بىلەن توشقۇزۇشنى بويرۇپتۇ .
— ئەگەر تاڭ ئاتقۇچە تۇڭنى توشقۇزمىساڭ ، — دەپتۇ زۆھرەگە ۋاقىراپ ، — ئۆيگە كىرىمەن دەپ ئويلىما ، ئۇ چاغدا سېنى قىيناپ ئۆلتۈرىمەن .

زۆھرە بىر ئېغىزمۇ گەپ قىلماستىن ئەپكېشى بىلەن چېلەكلىرىنى كۆتۈرۈپ سۇغا كېتىپتۇ . تاڭ ئاتقاندىن تارتىپ ئىشلىگەنلىكى ئۈچۈن قوللىرى تېلىپ ، پۇتلىرى مىڭ تەستە ھەرىكەتلىنىپتۇ . قۇرۇق چېلەكلەرنى كۆتەرگەندە يەلكىلىرى سىقىراپ ئاغرىپ كېتىپتۇ . بۇ ناھايىتى چىرايلىق ئايدىڭ كېچە ئىكەن . ئاي ئاسماندىن كۈمۈشتەك نۇرلىرىنى يەرگە تۆكۈپتۇ ، پۈتۈن يەر يۈزى نۇرغا چۆمۈلۈپ ، جىمجىت ياتماقتا ئىكەن .

يار بويىدىكى زۆھرە بىر ئېقىۋاتقان سۇغا ، بىر ئاسماندىكى ئايغا ، بىر ئەتراپىغا قاراپ چوڭقۇر ئويغا چۆمۈپتۇ . ئۆز ئانىسىنىڭ يېقىملىق سۆزلىرى ، مېھىر - مۇھەببەتلىك ئىسسىق

قوينى ئېسىگە چۈشۈپتۇ . شۇ چاغدا ئۆزىنىڭ بەختسىزلىكىنى ئويلاپ ياشلىرى يۈزىنى بويلاپ يەرگە تامچىلاپتۇ . ئۇ يالغۇز ئېسەدەپ - ئېسەدەپ يىغلاپتۇ - دە ، «ئوف» دەپ بولۇپ چېلەكلىرىگە سۇ ئاپتۇ . سۇ بىلەن توشقان چېلەكلىرى ئۇنىڭ يەلكىلىرىنى تېخىمۇ بېسىپتۇ . ئۇ يەنە ئايغا قارايتۇ . ئاي ھامان ئاسماندا نۇر چېچىۋاتقانكەن . قىز ئۆزىنىڭ بەختسىزلىكىگە ئىچ - ئىچىدىن قايغۇرۇپتۇ . لېكىن بەختسىزلىكى ئۈچۈن ھېچكىمدىن ئاغرىنماپتۇ . ئۆگەي ئانىسىغىمۇ ھېچقانداق يامان ئويلاردا بولماپتۇ . شۇ چاغدا بىر يۇلتۇز ئېتىلىپ ، دۇنيا تېخىمۇ نۇرلىنىپ كەتكەندەك بولۇپتۇ . زۆھرەنىڭ كۆڭلىدىمۇ ئاللىقانداق يەڭگىلەشكەندەك سېزىم پەيدا بولۇشقا باشلاپتۇ . كۆڭلىدە دائىم ياخشىلىقنىلا ئويلايدىغان زۆھرەنى بىر يورۇق يۇلتۇز كۈزىتىپ تۇرغانكەن . مانا شۇ يۇلتۇز يەرگە ئېتىلىپ ئۇنى تېخىمۇ نۇرغا چۆمدۈرۈپ يۇقىرى كۆتۈرۈشكە باشلاپتۇ . زۆھرەنىڭ ئۆزىمۇ نەگىدۇر كۆتۈرۈلگەنلىكىنى سېزىپ ، چېلەكلىرى يېنىكلىگەندەك بوپتۇ . ئۇنىڭ يۈرىكىدىكى ئېغىر تۈگۈن يېشىلىپ ، كۆڭلىدە ناھايىتى يېقىملىق ناھايىتى يېنىك ۋە شىرىن تۇيغۇ كۈچىيىشكە باشلاپتۇ . شۇ چاغدا ئۇ ئۆزىنىڭ ئۇزۇن كىرىپكىلىك كۆزلىرىنى ئاچقان ھامان ، ئۆزىنى ئاينىڭ ئوتتۇرىسىدا كۆرۈپتۇ .

سىز ئەگەر ئاي تولغان چاغدا دىققەت قىلىپ قارىسىڭىز ، ئاينىڭ ئوتتۇرىسىدا ئەپ - كەشتە چېلەك كۆتۈرۈپ تۇرغان زۆھرە قىزى ھازىرمۇ كۆرۈلەيسىز . ئاينىڭ يېنىدا پارقراپ يېنىپ تۇرغان ، ئەسلىدە زۆھرەنى ئاسمانغا ئېلىپ چىقىپ كەتكەن يۇلتۇزنى كىشىلەر زۆھرە يۇلتۇزى دەپ ئاتايتۇ .

قارىغاي نېمە ئۈچۈن قىش - ياز يېشىل ھەم چىرايلىق تۇرسۇ ؟

قەدىمكى زاماندا يەر يۈزىدە ناھايىتى چىرايلىق ئادەملەر ياشىغانكەن . ئۇلار خۇشخۇي ھەم ساغلام ئىكەن . كۈنلەرنىڭ بىرىدە ئۇلارنىڭ بېشىغا ئېغىر قايغۇ كەپتۇ . ئادەملەر ئۆلۈشكە باشلاپتۇ . ياش بالىلارمۇ ، ساغلام يىگىتلەرمۇ ، قېرىلارمۇ ئۆلۈپتۇ . ئادەملەر ئاپەتتىن قانداق قۇتۇلۇشنى بىلەلمەپتۇ . دەل بۇ جايدا باتۇرلۇقتا داڭقى كەتكەن بىر يىگىت بار ئىكەن . ئۇ خەلقنىڭ قايغۇ - ھەسرەتتىگە چىداپ تۇرالماي ، ئاتا - ئانىسىنىڭ دۇئاسىنى ئېلىپتۇ - دە ، ئابى ھايات سۈيىنى ئىزلەپ چىقىپ كېتىپتۇ . ئاي ئۆتۈپتۇ . يىل ئۆتۈپتۇ ، بەك ئۇزۇن يوللارنى بېسىپ ، قېلىن ئورمانلاردىن ئۆتۈپ ، ئېگىز تاغلاردىن ئېشىپتۇ . دېڭىزلارنى كېچىپتۇ . شۇنداق يۈرۈۋەرگەندىن كېيىن ئۇنىڭ ئالدىدا كەڭ ، ئازادە بىر سەھرا نامايان بوپتۇ . بۇ دېۋە پادىشاھلىقى ئىكەن . خېلى يۈرگەندىن كېيىن ئۇ چىرايلىق بىر ساراينى ئۇچرىتىپتۇ . يىگىت توپتوغرا ساراينغا قاراپ يول ئېلىپتۇ . ئۇ يەردە ئۇنى گۈزەل بىر قىز قارشى ئاپتۇ . ئۇ دېۋىنىڭ سارىيىدا تۇتقۇنلۇقتا ياشاۋاتقان قىز ئىكەن . ئۇ يىگىتكە :

— تېز كېتىڭ بۇ يەردىن ، — دەپ يېلىنىشقا باشلاپتۇ ، — دېۋە قايتىپ كەلسە ئىككىمىزنى نابۇت قىلىدۇ .

— سۇنى ئالماستىن مەن ھېچنەگە كەتمەيمەن ، — دەپ يىگىت ئۆزىنىڭ نېمە ئىش بىلەن كەلگەنلىكىنى ئېيتىپتۇ .

قىز ئۇنى بىر بۇلاق بويىغا ئېلىپ بېرىپتۇ . بۇلاقنىڭ ئەتراپىدا ياپيېشىل ئوت -

چۆپلەر ، گۈل - چېچەكلەر ئۆسۈپ كەتكەن . دەرەخلەردە قۇشلار سايراۋاتقانكەن . بۇ ، ئابى ھايات بۇلقى ئىكەن . يىگىت قاچىسىنى سۇغا توشقۇزۇپتۇ - دە ، قىز بىلەن خوشلىشىپ يولغا چىقىپتۇ . خوشلىشىۋاتقاندا قىز ئۇنىڭغا بىر ئەينەك بىلەن بىلەي بېرىپتۇ . بۇ نەرسىلەر ئىكەن . سىملىق كۈچكە ئىگە ئىكەن . ئازمۇ ئەمەس ، كۆپمۇ ئەمەس يول يۈرگەندىن كېيىن ئۇ ، دېۋىنىڭ قوغلاپ كېلىۋاتقانلىقىنى سېزىپ قاپتۇ . مانا ، ئۇ يىگىتنى قوغلاپ يېتىشكە ئازلا قاپتۇ . يىگىت كەينىگە بۇرۇلۇپ ئەينەكنى تاشلاپتەن ، شۇ جايدا چوڭ دېڭىز يەيدا بوپتۇ . دېۋە دېڭىزدىن ئۆتكىچە خېلى كۆپ ۋاقىت ئۆتۈپتۇ . يىگىت خېلى كۆپ يول بېسىۋاپتۇ . دېۋە يەنە قوغلاپ يېتەي دەپ قاپتۇ . كەينىگە بۇرۇلۇپ بىلەينى تاشلاپتەن ، ئىككىسىنىڭ ئارىسىدا ئېگىز تاغ ھاسىل بوپتۇ . يىگىت يەنە ھېسابسىز يول بېسىپتۇ . ئادەملەر ئارىسىغا بېرىپ يېتىشكەمۇ ئازلا قاپتۇ . لېكىن دېۋە ئاخىرى قوغلاپ يېتىپتۇ . يىگىت دېۋە بىلەن ئېلىشىشقا باشلاپتۇ . بەك كۆپ دەرەخلەرنى سۇندۇرۇپ تۈگىتىپتۇ . مانا ، دېۋە قىلچى بىلەن يىگىتنىڭ قولىغا بىر چېپىپتەن ، يىگىتنىڭ قولىدىكى قاچا چۈشۈپ چىقىپتۇ . ئىچىدىكى سۈيى بولسا قارىغايىلار ئۈستىگە تۆكۈلۈپتۇ مانا شۇندىن بۇيان قارىغايىلار مەڭگۈ يېشىل ، چىرايلىق بولۇپ قالغانكەن .

شەپەرەڭ نېمىشقا يورۇتقا ئۇچمايدۇ ؟

ئۇنداقمۇ بوپتۇ ، مۇنداقمۇ بوپتۇ ، بۇرۇنقى زاماندا قۇشلار بىلەن تۆت پۇتلۇق ھايۋانلار ئارىسىدا ناھايىتى قاتتىق جەڭ بوپتۇ . ئۇ جەڭنى سۆزلەشكە باشلىسا ، ئېيتقانغا ئادەم ئىشەنمەيدۇ . مەن ساڭا ئېيتاي ، بىر تەرەپتە تۆمۈر قاناتلىق لاچىنلار ، چاڭگاڭ پۇتلۇق بۇر-كۈتلەر ، خەۋەرچى سېغىزخانلار ، ئۇزۇن پۇتلۇق قاقىرلار ، قۇشقاچلار ، تۆمۈر تۇمشۇقلار ، مۇشۇكىياپىلاقلار دەمىسىز ، ئىككىنچى تەرەپتە يايلىق شىرلا ، ئېيىقلار ، بۆرىلەر ، قاپلانلار ، سېسىق كۈزەنلەر ھەتتا مۇشۇ كۇمۇ قالماپتۇ . جەڭ شۇنداق دەھشەتلىك بوپتىكى ، ھاۋادا يۇڭلار ، پەيلەر توزۇپتۇ . مەلۇمكى شەپەرەڭمۇ شۇ يەردە بوپتۇ . مانا ، بىر مەزگىل قۇشلار يې-گىشكە باشلاپتۇ . شەپەرەڭ :

— بىز يېڭىمىز ، بىز ! — دەپ ئۇلارنىڭ ئارىسىدا ئۇچۇپ يۈرۈشكە باشلاپتۇ . بۇمۇ ئەپلەشمەپتۇ . بىر ۋاقىتتا تۆت پۇتلۇق ھايۋانلار يېڭىشكە باشلاپتۇ . تۇتامى يوق شەپەرەڭ ئال-لىقايقتىن ئۇلارنىڭ ئارىسىغا ئۇچۇپ چۈشۈپتۇ — دە ، قاناتلىرىنى يىغىۋېلىپ :

— بىز يەڭدۇق ، بىز يەڭدۇق ، — دەپ ۋارقىراشقا باشلاپتۇ .

ئاخىرى بۇ دەھشەتلىك قانلىق جەڭمۇ تۈگەپتۇ . ئىككى تەرەپ ئارىسىدا كېلىشىم تۈزۈلۈپ ، قول قويۇلۇپتۇ . تېنچلىق ئەسلىگە كەپتۇ . ئەمدى كىم ئامان ، كىم قانداق جەڭ قىلغان — شۇلارنى سۇرۇشتۇرۇشكە باشلاپتۇ . بۇ ئىشتىن كېيىن ھەممىسىنىڭ ئەھۋالى مەلۇم بوپتۇ . پەقەت شەپەرەڭنىڭلا كىملىرى تەرىپىدە تۇرۇپ سوقۇشقانلىقىنى بىلگىلى بولماپتۇ . بە-زىلەر ئۇنى تۆت پۇتلۇقلار تەرەپتە دېسە ، بەزىلىرى قۇشلار تەرەپتە دەيدىكەن . ئاخىرى قۇشلار ، ھايۋانلار ئۇنى چاقىرىپ كەپتۇ . شەپەرەڭ كېلىپ قارىسا بىر تەرەپتە ھايۋانلار ، بىر تەرەپتە قۇشلار تىزىلىپ تۇرغۇدەك .

— سەن شەپەرەڭ ، قۇشلار تەرىپىدە تۇرۇپ سوقۇشۇپسەن ، توغرىمۇ ؟ — دەپ سورايتۇ . شەپەرەڭ قۇشلار تەرەپكە قاراپ :

— قۇشلار تەرەپتە تۇرۇپ سوقۇشماي كىملىر تەرىپىدە تۇرۇپ سوقۇشسام بولاتتى ؟ مېنىڭ قاناتلىرىم بارغۇ !

— ئۇنداقتا سەن قۇش بولۇپ تۇرۇپ ، ھايۋانلار يەڭگەندە نېمە ئۈچۈن «بىز يەڭدۇق» دەپ تۆت پۇتلۇق ھايۋانلارنىڭ ئارىسىدا چىرىلداپ يۈردۈڭ ؟ — دەپتۇ قۇشلار . شەپەرەڭ ھايۋانلارغا قاراپ :

— ھايۋانلار تەرىپىدە يۈرمەستىن مەن كىملىر تەرىپىدە يۈرەي ؟ قاناتلىق دېگەچكە قۇش بولاتتىمۇ ؟ مېنىڭ پەيلىرىم يوق ، بۇ بارماقلىرىم ئارىسىدىكى نەرسىنى قانات دەپ ئويلاپ قالماڭلار ، ئۇ پەقەت دۇمباقنىڭ يۈزىدىنلا ئىبارەت . ئەنە ئاراڭلاردا مېنىڭ قېرىندىشىم چاش-قانىمۇ ئولتۇرۇپتۇ . مېنىڭ ھايۋان ئىكەنلىكىمنى ئۇمۇ ئېيتىپ بېرەلەيدۇ ، — دەپتۇ . چاشقان ھېچنېمە دېمەپتۇ . باشقا ھايۋانلار شەپەرەڭگە قاراپ :

— ھە ، سەن شەپەرەڭ ، ئۇنداق بولسا ئىككىلا تەرەپكە كۈچ قوشۇپ يۈرۈپتىكەن سەن — دە ، بىز مۇنداق بىر نېمىنى ھايۋان قاتارىغا كىرگۈزمەيمىز . سەن بىزنىڭ ئارىمىزدىن كەت ، — دەپ ۋارقىراپتۇ .

— سېنىڭ بىزگىمۇ كېرىڭىڭ يوق ، — دەپتۇ قۇشلار ، — سەن يا قۇش ئەمەس ، يا ھايۋان ئەمەس ، ئىككىلا تەرەپكە سېتىلىپ يۈرگەن سەندەك بىر نېمىنى بىزمۇ ئارىمىزغا ئالمايمىز .

شۇنداق قىلىپ شەپەرەڭ ئىككىلا تەرەپنىڭ ئىشەنچىدىن مەھرۇم بوپتۇ . ئىككىلا تەرەپ ئۇنى ئۆزىنىڭكى دەپ تونۇماپتۇ . ئەمدى نېمە قىلىش كېرەك ؟ كېلەچەكتىمۇ ئىككى يۈزلۈك قىلىپ بىزنى يەنە ئالداپ يۈرمىسۇن دەپ ئويلىشىپتۇ — دە قۇشلار مۇشۇ كىيىپلاققا ئۇنى نازارەت قىلىشنى تاپشۇرۇپتۇ . ھايۋانلار بولسا ئۇنىڭ كەينىدىن نازارەت قىلىپ يۈرۈشكە مۇشۇكىنى سايلاپتۇ .

مانا شۇنىڭدىن بۇيان شەپەرەڭنىڭ كۈنى تۈگەپتۇ . ئۇ ئاينىڭ يورۇغىدىنمۇ ، قۇياشنىڭ يورۇغىدىنمۇ مەھرۇم بولۇپتۇ . كېچىسى ئۇنى مۇشۇ كىيىپلاققا ، كۈندۈزى مۇشۇك تۇتۇۋېلىشقا ماراپلا تۇرۇدىكەن . شۇڭلاشقا ئۇنىڭغا كۈندۈزىمۇ ، كېچىسىمۇ تام تۆشۈكىگە كىرىپ مۆكۈپ يېتىشلا قاپتۇ . پەقەت كۈن پېتىپ قاراڭغۇ ئەمدىلا چۈشكەن چاغدا (كۈننىڭ يورۇغىمۇ ، ئاينىڭ يورۇغىمۇ يوق چاغدا) ، مۇشۇك بىلەن مۇشۇ كىيىپلاقنىڭ كۆزلىرى باغلاندى . خان ئارىلىقتا ، شەپەرەڭ مۆككەن جايدىن چىقىپ ، ئۈچىدىكەن — دە ، ئاي چىقىشى بىلەن يەنە تۆشۈككە كىرىپ غايىپ بولىدىكەن .

نېمە ئۈچۈن تۇنجى يامغۇر تامچىسى قۇلۇننىڭ ئاغزىدا مەرۋايىتقا ،

يىلاننىڭ ئاغزىدا زەھەرگە غايىلىنىدۇ ؟

ياز يېتىپ كېلىشى بىلەن ، ئاسماندىن تۇنجى شىپالىق يامغۇر يېغىشقا باشلايدۇ . جان - جانىۋارلار باشلىرىنى كۆتۈرۈپ ئاغزىلىرىنى ئېچىپ ، تۇنجى يامغۇر تامچىلىرىنى

يۈتۈۋېلىشقا تېرىشىدۇ. شۇ چاغدا دېڭىز قولۇلىسى سۇدىن بېشىنى چىقىرىپ ئاغزىنى ئېچىپتۇ ۋە ئاغزىغا يامغۇر تامچىسى چۈشۈشنى كۈتۈپ تۇرۇپتۇ. دېڭىز قۇلۇلىسىنىڭ كۆڭلىدە ئادەملەرگە، بارلىق جان - جانىۋارلارغا ياخشىلىق قىلىشتەك ئوي بولغاچقا مۇنداق دەپتۇ:

— ھەي، شۇ شىپالىق تۇنجى يامغۇرنىڭ بىرەر تامچىسى ئاغزىغا تامغان بولسىچۇ! ئاشۇ تامچىدەك دۈگىلەك — دۈگىلەك نەرسىلەرنى ياساپ چىقىراتتىم، دۇنيادا ئۇنىڭدىنمۇ چىرايلىق، ئۇنىڭدىنمۇ قىممەتلىك نەرسە بولماس ئىدى. ئادەملەر ئۇنى بويۇنلىرىغا، پېشانىلىرىغا تاقىۋالغان بولاتتى، — دەپ ياخشى تىلەك تىلەيدىكەن.

مانا ئاخىر تۇنجى يامغۇر تامچىسى دېڭىز قۇلۇلىسىنىڭ ئاغزىغا تېمپىتۇ. ئۇنىڭ نىيىتىنىڭ ياخشىلىقىدىن تامغان تامچىلار مەرۋايىتقا ئايلىنىپتۇ. كىشىلەر ئۇنى دېڭىز ئاستىغا چۆكۈپ، ئىزلەپ تېمپىتۇ. ئېسىل تاش ئورنىدا قەدىرلەپ باش كىيىملىرىگە، بويۇنلىرىغا تاقاپ يۈرۈشكە باشلاپتۇ.

يىلانمۇ شۇ چاغدا ئاغزىنى ئېچىپ كۈتۈپ تۇرۇپتۇ. ئۇمۇ تىلەك — تىلەيدىكەن. لېكىن ئۇنىڭ كۆڭلى ياۋۇز بولغاچقا، تىلىگىمۇ ياۋۇزلۇقتىن ئىبارەت ئىكەن:

— ھەي، ئاشۇ تۇنجى يامغۇرنىڭ قۇدرەتلىك تامچىلىرى مېنىڭ ئاغزىمغا تامغان بولسىچۇ! مەن دۇنيادىكى جان - جانىۋارلارنى قانداق قىلىش كېرەكلىكىنى بىلەتتىم! ئاچچىقى بىلەن قىرىپ تۈگەتكىدەك تولىمۇ ئاچچىق بولغان دەھشەتلىك بىر نېمىگە ئايلاندۇرغان بولاتتىم. يامغۇر تامچىسى مېنىڭ ئاغزىمغا چۈش! — دەپ تىلەيدىكەن.

يىلاننىڭ تىلىگىمۇ ئىجاۋەت بوپتۇ. تۇنجى يامغۇر تامچىلىرى ئۇنىڭ ئاغزىمۇ تېمپىتۇ. تامغانلىرى ھەددىدىن ئارتۇق ئاچچىق بولغان زەھەر تامچىسىغا ئايلىنىپتۇ. شۇنىڭ بىلەن:

— چاقىمەن، ئۆلتۈرىمەن! ھەممەڭلارنى تۈگىتىمەن! — دەپ گىژىلدايدىكەن. شۇڭلاشقا ئادەملەر ئۇنى كۆرگەن يەردە ئۆلتۈرىكەن.

نېمە ئۈچۈن ئىت بىلەن مۈشۈك بىر - بىرىگە دۈشمەن بولۇپ قالغان؟

بۇرۇنقى زاماندا بىر ئىتنى ئىگىسى بەك ناچار بېقىپتۇ. بېچارە ئىت كۈندىن - كۈنگە ئورۇقلاپ بىر تېرە بىر ئۈستىخان بولۇپ قاپتۇ. بىر كۈنى شۇ ئاۋۇلنىڭ ئاقساقلى ئۇنى كۆرۈپ ئىتنى ئاياپتۇ. ئۇنى ئۆزىنىڭ يېنىغا چاقىرىۋېلىپ:

— سەن كېچىچە ئۇخلىماستىن خوجايىنىڭنىڭ ئۆي - جايىنى ساقلايسەن. كۈندۈزى ئۇنىڭ مال - ۋارانلىرىغا قارايسەن. ماڭ، خوجايىنىڭغا ئېيت، سېنى بۇنداق ئاچ قويمىسۇن. ئەمدى ئۇ ئاشلىقىم ئوخشىمىدى، دېسە، مانا مەن سېنىڭ قولۇڭغا ماۋۇ قەغەزنى بېرىمەن، يېڭى ئاشلىق چىقىشى بىلەنلا سېنى ئوبدان بېقىپ سەمىرىتسۇن. ئۇ چاغدىمۇ سېنى ئوبدان باقمىسا، ئۇنىڭغا ماۋۇ پەرمانى كۆرسەتكىن! — دەپ ئاقساقال ئۇنىڭغا بېسىلغان بىر ۋاراق قەغەزنى تۇتقۇزۇپ قويۇپتۇ. ئىت قەغەزنى ئېلىپ كېتىپتۇ. ئاغزىدىمۇ تۇتۇپ قارايتۇ، قولىدا تۇتۇپ بېقىپتۇ، نەگىمۇ قويۇشنى بىلەلمەپتۇ.

— ئاغزىمدا تۇتسام نەملىشىدۇ ، ھاۋىنىمدا ئاغزىمدىن چۈشۈپ كېتىدۇ ، قولۇمدا تۇتسام يىرتىلىدۇ ، مۈشۈك ساقلاپ بەرسۇن ، — دەپتۇ — دە ، مۈشۈككە قەغەزنى كۆرسىتىپ : — دوستۇم مۈشۈك ، مانا بۇ ماڭا يۇقىرىدىن چۈشكەن ئۇلۇغ قەغەز ، مېنىڭ ئۇنى ساقلايدىغان جايىم يوق ، سەن ئۆيدە تۇرسەن ، شۇڭلاشقا مەن ئۇنى ساڭا ئامانەت قويۇپ تۇرىمەن . كۈزدە خوجايىنىمىز خاماننى يىغىشتۇرغاندىن كېيىن مەن ئۇنى سەندىن ئېلىۋالدىمەن ، سەن قەغەزنى ياخشى ساقلا ، — دەپتۇ . مۈشۈك سىلىققىنا « بولىدۇ » دەپ قەغەزنى ئېلىپتۇ — دە ، ئۆيىگە كىرىپ كېتىپتۇ . لېكىن مۈشۈك ئىتنىڭ غېمىنى قىلىپ ئولتۇراتتىمۇ ؟ شۇ كېچىسى كۈن سوغاق بولغاچقا ، ئۇ ئىسسىنىش ئۈچۈن مەشنىڭ ئىچىگە كىرىپ يېنىپتۇ . ئىتنىڭ تاپشۇرۇقىنى پۈتۈنلەي ئۇنتۇپ ئامانەتنى شۇ يەردە قالدۇرۇپ قويۇپتۇ . ئەتىسى مەشكە ئوت يېقىپتەكەن ، ئىتنىڭ قەغەزىمۇ شۇ يەردە كۆيۈپ كۈل بولۇپ كېتىپتۇ .

مانا يازمۇ تۈگەپتۇ ، يامغۇرلار يېغىپ ئاشلىق ئوخشايتۇ . ئۆيدە نامۇ ، ئاش — تاڭامۇ تەييارلىنىشقا باشلاپتۇ . ئادەملەرنىڭمۇ ، مۈشۈكنىڭمۇ قورسىقى تويۇپتۇ . لېكىن خوجايىنى بۇ قېرى ئىتقا يەنىلا قارىماپتۇ . ئۇ ھامان ئاچ قالىدىكەن . سەۋەبى ، ئۇنىڭ خوجايىنىدىن نان دەۋا قىلىش ئۈچۈن قولىدا قەغەزى يوق . مۈشۈكتىن سورىسا ھازىر تۈزۈك جاۋايمۇ بەرمەستىن ، تر — مېر قىلىپ ئىتنىڭ يېنىدىن ئۇچقان دەك ئۆتۈپلا كېتىدىكەن .

شۇنىڭدىن بۇيان ئىت مۈشۈكنى كۆرۈشى بىلەن ئۇنىڭغا ئۆزىنى ئېتىپ :

— ئىر ، ئىر ! ... مېنى ئاچ قالدۇردۇڭ ! — دەيدىكەن . مۈشۈك بولسا :

— پىرىخ ، پىرىخ ! ... پىرغۇ تۇق ! — دەپ يۇڭلىرىنى تىكەنلەشتۈرۈپ ئۆيى تەرەپكە

قاراپ چاپىدىكەن .

شۇنىڭدىن بۇيان ئۇلارنىڭ ئوتتۇرىسىدىكى دوستلۇقمۇ ئاخىرلىشىپتۇ . ھېلىمۇ ئۆمۈر

بويىچە ئىرىلىشىپ — مېرىلىشىپ ، ئىت — مۈشۈك بولۇپ ياشايدىكەن .

تۆگە نېمە ئۈچۈن ئۆزىنىڭ بويىغا ئىشىنىپ ، ئۆلۈشىدىن قۇرۇق قالغان ؟

چوڭلارنىڭ ئارىسىدا يىللار توغرىسىدا سۆز بولغاندا :

— بۇ يىل نېمە يىلى ؟ قوي يىلىمۇ ؟ كالىمۇ ؟ — دەپ سۆزلەشكەنلىكىنى ، شۇنىڭغا

قاراپ ، بۇ يىلقى ھاۋا رايونىنىڭ قانداق بولىدىغانلىقى ھەققىدە مۆلچەر قىلىدىغانلىقىنى ئاڭلىغانسىز .

يىللارنى ئون ئىككى خىل جان — جانىۋارلارنىڭ ئاتىلىرى بىلەن ئاتاش قەدىمىدىن

قالغان . ئۇ ئون ئىككى جانىۋارنىڭ ئىسمى بولسا : چاشقان ، كالا ، يولۋاس ، توشقان ، ئەجەبدا ، يىلان ، ئات ، قوي ، مايۇن ، توخۇ ، ئىت ، توڭگۇزدىن ئىبارەت .

بۇ ئون ئىككى يىل ئىچىدە چاشقان دەك كىچىككەن بىر ھايۋانغا بىرىنچى ئورۇن

بېرىلىپ تۆگە دەك چوڭ ھايۋانغا نېمىشقا ئورۇن بېرىلمىگەن ؟ بۇنىڭ سەۋەبى مۇنداق :

بۇرۇنقى زاماندا كىشىلەر ئۆزلىرىنىڭ يىل ھېسابلىرىنى ھەر خىل جان — جانىۋارلار —

نىڭ ئىسىملىرى بىلەن ئاتماقچى بولۇپتۇ . بۇ خەۋەر تېز ئارىدا جان — جانىۋارلارنىڭ قۇللىقىغا

يېتىپتۇ ۋە ئۇلار چوڭ تالاشقا چۈشۈپتۇ. يۇقىرىدا ئىسمى ئاتالغان ئون ئىككى جان جانىۋار بىر يەرگە يىغىلىپ تالاشقا باشلاپتۇ. ئۇ چاغدا تۆگىمۇ ئۇلارنىڭ ئارىسىدا بار ئىكەن. ئۇلارنىڭ ھەر بىرى، ئادەملەرنىڭ يىل ھېسابىدا بىرىنچى ئورۇننى ئېلىپ، ئاغا بولۇشقا تىرىشىدىكەن.

— مەن ئادەمنى ئۈستۈمگە مىنگۈزۈپ، يىراقنى يېقىن قىلىمەن؟ — دەپتۇ ئات بىر رىنچى بولۇپ سۆز ئېلىپ، — ئادەملەر مېنى ھارۋىغىمۇ قاتىدۇ، مېنىمۇ چاپىدۇ، ئادەملەر ئۈچۈن مەندىنمۇ پايدىلىقراق ھايۋان يوق، يىل ئاغىسى مەن بولىمەن.

— سەن ئادەمنىڭ ئىشىنى قىلساڭ، يەم — خەشەكلىرىنى يەيسەن. قورسىقنىڭ ئۈچۈن قۇل بولىدۇڭ. مانا مەن بولسام سەن كۆتۈرەلمەيدىغان ئېغىر يۈكلەرنى كۆتۈرۈپ نەچچە ئايلىق يىراق يوللارنى باسالايمەن، قورسىقىم ئاچتى، دەپ يەم — خەشەك سوراپ يۈرمەيمەن، يولدا نېمە توغرا كەلسە شۇنى يەپ كېتىۋېرىمەن. سۇ تېپىلسا ئىچىپ، تېپىلمىسا ئىچمەستىن چىداپ يولۇمنى داۋاملاشتۇرالايمەن. ئادەملەرگە مېنىڭ شۇنچىلىك پايدام تەككەنلىكى، بوي جەھەتتە سىلەرنىڭ ھەممەڭلەردىن ئېگىز بولغانلىقىم ئۈچۈن يىل ئاغىسى مەن بولماي كىم بولاتتى؟ — دەپتۇ تۆگە شاللىرىنى ئېقىتىپ، يوۋاش كالىمۇ بوش كەلمەپتۇ:

— ئادەملەر مېنىڭ سۈتۈمنى سېغىپ، ئۇنىڭدىن ئىرىمچىك، قايماق، قېتىق، قۇرت، سېرىق ماي ياسايدۇ. مۇشۇنداق پايدام تەككەنلىكى ئۈچۈن يىل ئاغىسى بولۇش پەقەت ماڭىلا لايىق، — دەپتۇ يوۋاش كالا. بۇ گەپنى ئاڭلىغان قوي سەكرەپ تۇرۇپتۇ — دەپ ئۆزىنىڭ پايدىلىق تەرەپلىرىنى سۆزلەشكە كىرىشىپتۇ:

— ئادەملەر مېنىڭ تېرەمدىن تون تىكىدۇ. تېرەمدىن تون ياساپ ئۆتۈك تىكىدۇ، يۇڭۇمدىن كىگىز باسدۇ، گۆشۈمنى يەيدۇ. مۇڭگۈزۈمدىن پىچاق سېپى ياسايدۇ. ھەتتا ئۇچىمىدىنمۇ دۇتارنىڭ تارىسىنى ياسايدۇ. ئادەملەر ئۈچۈن مەندىنمۇ پايدىلىقراق ھايۋان يوق، يىل ئاغىسى بولۇش ماڭا لايىق، — دەپتۇ.

ئىت باشقىلارنىڭ سۆزلىشىگە يول قويماستىن:

— مەن بولمىسام سىلەرنى كىم قوغدايدۇ؟ يا بۆرە، يا ئوغرى ئېلىپ كېتىدۇ — دە، سويۇپ يەۋېتىدۇ. سىلەرنى كېچىچە ئۇخلىماستىن كۈزەت قىلىۋاتقان مەن بولماي كىم؟ مەن بولغاچقا ساق — سىلامەت تۇرۇۋاتىسىلەر يىل ئاغىسى مەن بولۇشۇم كېرەك، — دەپتۇ ۋار-قراپ.

— سىلەر نېمە دەۋاتىسىلەر؟ ئەگەر خوراز توخۇ بولمىسا، ئادەملەر ئەتىسى ئىشلىرىغا بارالماستىن ئۇخلاپ قالغان بولاتتى. بىز ئۇلارغا: «تېز تۇر! تېز تۇر! ئىشىڭغا ماڭ! خار بولما! ...» دەپ ۋارقىراپ خەۋەر بېرىپ تۇرىمىز ۋە ئۇلارنى توخۇم بىلەن مېھمان قىلىمىز، — دەپتۇ توخۇ.

شۇنداق قىلىپ ھەممىسى، ئۆزىنىڭ ئادەملەرگە يەتكۈزىدىغان پايدىسىنى سۆزلەپ چار جۇر قىلىۋاتقاندا، چاشقان نېمە دېيىشنى بىلمەي بىردەم ھولۇقۇپ تۇرۇپتۇ دە:

— بۇنداق تالاشتىن ھېچنېمە چىقمايدۇ. بىز يىلنىڭ كەلگەنلىكىنى قانداق كېلىدۇ. ئانلىقنى كۈزىتىپ تۇرايلى، قايسىمىز بۇرۇن كۆرسەك، شۇ يىل بېشى بولسۇن! — دەپتۇ

ھېلىلىگەرلىك بىلەن چىرىلداپ ۋە چاندۇرماستىن تۆگىگە كۆزىنى قىسىپ قويۇپتۇ . تۆگە چاشقاننىڭ ھېلىلىسىنى سەزمەپتۇ . مېنىڭ بويۇم ئېگىز ، يىلنىڭ كەلگەنلىكىنى ھەممىدىن ئاۋۋال مەن كۆرمەي كىم كۆرەتتى ، دەپ ئويلاپتۇ :

— شۇنداق ، چاشقان كىچىك بولسىمۇ توغرا ئېيتىدۇ . كىم بۇرۇن كۆرسە ، شۇ يىل بېشى بولسۇن ، — دەپ ئۇنىڭ سۆزىنى قۇۋەتلەپتۇ .

بۇ ئۇسۇلغا ھەممىسى رازى بولۇپتۇ . ھەممىسى يىلنىڭ كەلگىنىنى كۈزىتىپ - قاراپ تۇرۇشۇپتۇ . چاشقان ھېلىلىگەرلىك بىلەن ئۇ ياققا بىر يۈگۈرەپ ، بۇ ياققا يۈگۈرەپتۇ — دە ، چاققانلىق بىلەن تۆگىنىڭ ئۈستىگە ئۆمەلەپ چىقىپ ، كەينىدىكى ئۆر كىچىنىڭ ئۇچىغا چىقىپ ئولتۇرۇۋاپتۇ !

چاشقان ئاشۇ ئېگىز ئورۇندا تۇرۇپ يىلنىڭ كەلگىنىنى ھەممىسىدىن بۇرۇن كۆرۈۋېلىپتۇ . دە ، قالغانلارغا خەۋەر بېرىپتۇ . شۇنىڭ بىلەن چاشقان يىلنىڭ بېشى بولۇپ قايتۇ . باشقا ھايۋانلار تۆگىگە :

— سەن چاشقانى ئۆزۈڭنىڭ دۈمبەڭگە مىنگۈزگەنلىكىڭ ئۈچۈن ئىككىگىلا بىر ھېسابتا ، — دەپ ئۇنى پۈتۈنلەي تىزىملىكتىن سىزىۋېتىپتۇ . ئۇ ھەتتا شۇنچىلىك ئېگىز بويى ، ئۇزۇن بويىنى تۇرۇپ ئون ئىككى ھايۋاننىڭ قاتارىغا كىرەلمەي قايتۇ . «تۆگە بويىغا ئىشىنىپ قۇرۇق قايتۇ» دېگەن ماقال شۇنىڭدىن قالغانمىش .

ئادەمنىڭ ئۆمرى ھەققىدە

ئەڭ بۇرۇنقى زاماندا ئادەملەر ۋە ھايۋانلار يىغىلىپ ، كىمگە قانچىك ئۆمۈر بېرىش ھەققىدە مەسلىھەتلىشىپتۇ . ئادەمگە يىگىرمە ياش بېرىپتۇ ۋە : «بۇ ياش ھېچقانداق قايغۇسىز ياشاشقا يېتىدۇ» دېيىشىپتۇ .

ئاتقا قىرىق ياش بېرىپتەكەن . ئۇ : — ماڭا قىرىق ياشنىڭ لازىمى يوق ، مەن ئادەمنىڭ ئىختىيارىدا يۈرمەن ، شۇڭا يىگىرمىسىمۇ يېتىدۇ ، — دەپتۇ . شۇڭا ئاتنىڭ يىگىرمە يېشىنى . ئادەمگە بېرىپتۇ . نەتىجىدە ئادەمنىڭ ئۆمرى قىرىق ياشقا توختىلىپتۇ .

ئۇنىڭدىن كېيىن ئىتنى ئوتتۇرىغا چىقىرىپتۇ — دە ، ئۇنىڭغا يىگىرمە ياش بېرىپتۇ . ئىت بولسا :

— ماڭا ئون ياشمۇ يېتىدۇ . چۈنكى مەن ھەر دائىم سوغاقتا ياشايمەن ، — دەپتۇ . ئىتنىڭ ئون يېشىنى يەنە ئادەمگە بېرىپتۇ . نۆۋەتتە مايمۇنى ئېلىپ كېلىپ :

— ساڭمۇ يىگىرمە ياش ، — دەپتۇ . مايمۇنمۇ قارشى چىقىپتۇ : — مەن ھەر دائىم قىيىنچىلىقتا ياشايمەن ، ماڭا ئون ياشمۇ يېتىدۇ ، — دەپتۇ .

ئادەمگە يەنە ئون ياش قوشۇپتۇ . شۇنىڭ بىلەن ئادەمنىڭ يېشى ئاتمىش ياش بولۇپ بېكىتىلىپتۇ . ئەمدى مۇشۇكى ئېلىپ كەپتۇ — دە :

— ساڭا يىگىرمە ياش ، — دەپتەكەن ، مۇشۇك :

— ماڭا ئون ياشمۇ يېتىدۇ ، مەن بەرسە يەيمەن ، بەرمسە يوق ، ئادەمنىڭ قولىدا ياشايمەن ، دەپتۇ .

ئادەمگە يەنە ئون ياش قوشۇپتۇ . ئۇ ئەمدى يەتمىش ياشقا بېرىپتۇ . شۇ تەرىقىدە بېرىلگەن ياش بويىچە ئادەملەر ، ھايۋانلار ياشاپ كەپتۇ . ئادەم يىگىرمە ياشقىچە كۆڭۈللك ياشايدىكەن . يىگىرمە ياشتىن كېيىن ئاتنىڭ ئۆمرىگە كىرىدىكەن . — دە ، ئاتنىڭ خامۇتىنى كىيگەندەك تەر تۆكۈپ ئىشلەيدىكەن . قىرىق ياشتىن كېيىن ئىتنىڭ ئۆمرىگە كىرىدىكەن . ئاڭغىچە ئۇنىڭ بالىلىرى چوڭ بولغان بولىدۇ . ئۇ بالىلىرىغا «ھاۋشۇپ» بۇيرۇق بېرىپ ئولتۇرىدىكەن . ئەللىك ياشتىن كېيىن مایمۇن ئۆمرىگە كىرىدىكەن — دە ، مایمۇنغا ئوخشاپ قالدىكەن . كۆزلىرى چەكچىيىپ ، ئىچىگە يېتىپ ، يەلكسى چىقىپ بېلى مۈكچىيدىكەن . ئاتمىش ياشتىن كېيىن مۈشۈك ئۆمرىگە كىرىدىكەن . ھەر دائىم يۇمشاقنى ، ئىسسىقنى ، ئۇيقىنى ، ياخشى كۆرىدىكەن . شۇنداق قىلىپ ئادەم يەتمىش ياش ياشايدىكەن . ئادەمنىڭ ئۆمرى مانا شۇنداق بەرپا بولغانمىش .

ساق - سۇق

بۇرۇن بىر ئەر بىلەن خوتۇن ياشايدىكەن . ئۇلارنىڭ بىر ئوغلى بىلەن بىر قىزى بار ئىكەن . بۇ بالىلىرى ئىناق ئۆتمەيدىكەن . ئۇششاق — چۈششەك ئىشلار ئۇچۇنمۇ دائىم تاللىشىپ قالدىكەن ، ھەتتا سوقۇشىدىكەن . بۇ ھال ئانىسىنى بەك بىئارام قىپتۇ . ئۇ بالىلىرىغا ئىناق ئۆتۈش توغرىلۇق تەربىيە بەرسىمۇ ، ئۇنى تىگىشمايدىكەن .

بىر كۈنى ئېرى ئورمانغا ئوۋغا كەتكەندىن كېيىن خوتۇنى ناماز ئوقۇشقا باشلاپتۇ . بالىلىرى شۇ چاغدا بىر تۆمۈر ئوق تېپىۋېلىپ ، ئۇنى تاللىشىشقا باشلاپتۇ . كېيىن سوقۇشقىلى تۇرۇپتۇ . ئۇلار ئانىسىنىڭ ناماز ئوقۇشىغا دەخلى يەتكۈزۈشۈپتۇ . ئانىسىنىڭ بېشى ئايلىنىپ ، ئۇلارنى : «ساق - سۇق بولۇڭلار !» — دەپ قارغايتۇ . شۇئان بالىلىرى قۇشقا ئايلىنىپ قاپتۇ . نامازدىن كېيىن ئانىسى قىلغان ئىشىغا پۇشايماق قىلىپ يىغلاشقا باشلاپتۇ . بالىلىرى ئۇنىڭ يېنىغا ئۇچۇپ كېلىپ ئەپۇ قىلىشنى يېلىنىپ سورايتۇ . ئانىسى ئەپۇ قىپتۇ . لېكىن بالىلىرى بۇرۇنقى ھالىغا قايتماستىن شۇ پېتىچە قۇش بولۇپ قاپتۇ .

ئۇلار ھازىرمۇ ئورماندا ياشاۋېتىپتۇ . لېكىن بىللە ياشمايدىكەن . ئارىسىدا ئېگىز تاغ بولغانلىقى ئۈچۈن بىر - بىرنى كۆرەلمەستىن پەقەت تاۋۇشلىرىنىلا ئاڭلايدىكەن .

كېچىدە ئۇلارنىڭ تاۋۇشنى ئاڭلاش مۇمكىن ئىكەن . بىرسى «ساق» دەپ ۋارقىرسا ، ئىككىنچىسى «سۇق» دەپ جاۋاب بېرىدىكەن . ئۇلار ئادەملەرنىڭ كۆزىگە كۆرۈنمەيدىكەن . بەزىدە ئۇلار ئانىسىنىڭ قاغىشى ھەققىدە ، ئۆزلىرىنىڭ قۇشقا ئايلانغانلىقى ھەققىدە ناخشا ئېيتىدىكەن . ①

① «ساق - سۇق قوشاقلرى» تاتار خەلق ئېغىز ئەدەبىياتىدىكى ئەڭ مەشھۇر ئەسەرلەردىن بىرى بولۇپ ھېسابلىنىدۇ .

ئىگلىكىز ئوغۇل

بۇرۇنقى زاماندا بىر يېزىدا مۇنداق بىر ئەھۋال بولغانىكەن :

يېزىنىڭ چېتىدىكى ۋەيرانە بىر ئۆيدە بىر موماي ياشايدىكەن . ئۇنىڭ بىر ئوغلى بو-
لۇپ ، ئۇ چىرايلىق ۋە غايەت كۈچلۈك ئىكەن ، ئەمما قاراقچىلىق بىلەن شۇغۇللىنىدىكەن . بىر
كۈنى موماينىڭ ئوغلى يولدا ئۇزۇن ۋاقىت لاغايلاپ يۈرگەندىن كېيىن ، ئۆزىنى ئىزلەۋات-
قانلاردىن قېچىپ ، قاراڭغۇ كېچىدە ئانىسىنىڭ ئېشىگىنى ئۇرۇپتۇ . ئانىسى تىللاپ كىرىشكە
رۇخسەت قىلمىغاندىن كېيىن ، ئاچچىقى كەلگەن ئوغلى كۈچ بىلەن ئىتتىرىپ كىرىپتۇ - دە ،
پىچاق كۆتۈرۈپ ئانىسىغا تاشلىنىپتۇ . ئەمما ئانىسى دەھشەتلىك قارغىش سۆزلىرىنى ئېيتىپ
ئۆلگۈرۈپتۇ ھەم رەھىمسىز يىگىت شۇ مىنۇتتىلا بېلىگىچە يەرگە كىرىپ تاشقا ئايلىنىپتۇ .
شۇنىڭدىن بۇيان ئانىلار گەپ ئاڭلىمايدىغان بالىلىرىنى قارغىش تېگىپ تاشقا ئايلاند-
غان ئادەمنىڭ يېنىغا ئېلىپ كېلىپ :

— گەپ ئاڭلىمىساڭلار سىلەرمۇ شۇنداق ھالغا قالسىلەر ، — دەپ تەنبىھە بېرىدىكەن .

ئانىنىڭ ئەمىرىسىدىن باشلىنىپ زۇۋانغا كىرىتۇ

بۇرۇنقى زاماندا چىرايلىق بىر قىز بولغانىكەن . بىر يىگىت ئۇنىڭغا ئاشىق بوپتۇ .
شۇنچىلىك ياخشى كۆرۈپتۇكى ، سارغىيىپ ، قۇرۇپ ، پۈتۈنلەي ھالاك بولۇش دەرىجىسىگە
يېتىپتۇ . ئەمما قىز ئۆزىنىڭ گۈزەللىكىگە تەمەننا قىلىپ يىگىتنى زاڭلىق قىلىدىكەن . يىگىت
يالۋۇرۇپ ، يېلىنىپ تۇرۇۋالغاچقا ، قىز بىر كۈنى ئۇنىڭغا قاراپ كۈلۈپتۇ - دە :
— يارىتىمەنلا ، دەيسەن ، ئۇنداق بولسا ئېيتقىنا ، قايسىمىزنى بەكرەك ياخشى كۆرد-
سەن ، ئاناڭنىمۇ ، مېنىمۇ ؟ — دەپتۇ .

قىزنىڭ بىرىنچى قېتىم ئۆزىگە چىرايلىق تەبەسسۇم مەدھىيە قىلغانلىقىنى كۆرگەن
يىگىت تامامەن مەس بولۇپ :

— سېنى ، — دەپتۇ .

— قانداق ياخشى كۆرسەن ؟

— تېنىمۇ ، جېنىمۇ — ھەممىسى سېنىڭ ئىختىيارىڭدا ، — دەپ جاۋاب بېرىپتۇ .

گىت . شۇ چاغدا ھېلىقى گۈزەل ئۇنىڭغا :

— ئىشەنمەيمەن ، مېنى ئاناڭدىن ئارتۇقراق ياخشى كۆرسەڭ ، ماڭ ، ھازىرلا قايتىپ

ئاناڭنى سويۇپ ، بېشىنى مېنىڭ ئالدىغا ئېلىپ كەل ، — دەپتۇ . يىگىت چاقماق سوققاندا ،
ھولۇقۇپ قېتىپلا قايتۇ . ئۇ ئاندىن :

— مېنى ئايىغىن ! — دەپ ئالدىدا تىزلىنىپتۇ . لېكىن قىز بېشىنى تېخىمۇ يۇقىرى

كۆتۈرۈپ :

— مانا ، مۇھەببىتىڭنىڭ قۇرۇق گەپ ئىكەنلىكىنى كۆرگەنسەن ؟ — دەپ قاقلاپ

كۈلۈپتۇ - دە ئۇنىڭدىن پۈتۈنلەي يۈز ئۆرۈپ ، بۇرۇلۇپ مېڭىپتۇ . يىڭىت بېمە قىلىشنى بىلەلمەي قاپتۇ . ئۇ ئۆزىنىڭ ياقىسىنى يىرتىپ :

— ياق ، مېنىڭ مۇھەببىتىم قۇرۇق گەپ ئەمەس ! قۇرۇق گەپ ئەمەس ! — دەپ ۋارقىراپتۇ . دە ، تىزلەنگەن يېرىدىن سەكرەپ تۇرۇپ ئۆيگە يۈگۈرەپتۇ . ئۇ ئەمدى پۈتۈنلەي ئەقلىنى يوقىتىپتۇ . ساراڭلىقى تۇتقان ھالدا يۇلقۇنۇپ - يۇلقۇنۇپ ۋارقىراپ ئۆيگە كېتىۋاتقانلىقىنى باشقىلار كۆرۈپتۇ .

ئۇ شۇ كېچىسى سۆيگىنىنىڭ نازى ھەققىغە ئۆزىنىڭ ئەخمەقلىقى ، نومۇسسىزلىقى بىلەن دۇنيادا بولۇپ باقمىغان چوڭ جىنايەت سادىر قىپتۇ : ئانىسىنى سويۇپتۇ ، بېشىنى كېسىۋېلىپتۇ - دە ، قولىدا كۆتۈرۈپ سۆيگىنىنىڭ يېنىغا ئالدىراپتۇ . ئۆيىدىن چىقىپ كېتىۋېتىپ ئانىسىنىڭ گەۋدىسىگە پۇتلىشىپ يىقىلىپتۇ . يىقىلىپ «ئۇق» دېيىشكەنمۇ ئۇلار گۈرمەپتۇ . شۇئان ئانىسىنىڭ باشىنى گەۋدىسى زۇۋانغا كېلىپ ، ئۇنىڭدىن :
— قەيەرنىڭ ئاغرىدى ، بالام ؟ — دەپ سورايتۇ .

نېمە ئۈچۈن تېرەك دەرەخىنىڭ مېۋىسى يوق ؟

دەسلەپتە تېرەك دەرەخىمۇ باشقا مېۋە دەرەخلىرىگە ئوخشاش مېۋە بەرمە كېچكەن ھەم بوي - تۇرقى ئۇلار بىلەن بىر خىلدا ئۆسكەن ئىكەن . لېكىن ئۇ نېمە ئۈچۈندۇر توساتتىن ئۆزىچە مەغرۇرلىنىپ ، باشقىلارنى مەنسىتىمگىلى تۇرۇپتۇ . «مەن باشقىلارنىڭ تەڭتۇشى ئەمەس ، ئۇلار مەن بىلەن قانداقسىگە تەڭ تۇرالىسۇن ؟» دەپ ئۆز - ئۆزىگە سۆزلەشكە كىرىشىپتۇ . ئاشۇنداق گەپلەرنى قىلىۋېرىپ كۆڭلى غەلبەتتە بولۇپ ، شامال چىقىمىغان كۈنلەردىمۇ ئۆزىچە تەۋرىنىشكە باشلاپتۇ . مانا شۇنىڭدىن كېيىن تېخىمۇ يوغانچىلىق قىلىپ ، تۇمشۇقنى ھەددىدىن ئارتۇق ئاسمانغا سوزۇپ ئۆسۈشكە كېرىشىپتۇ . شۇنداق كېرىلىپ سوزۇلۇۋەرگەندىن كېيىن بارلىق مېۋىلىك دەرەخلەردىن ئېگىز بولۇپ كېتىپتۇ . لېكىن ئۇنىڭ مۇنچىلىك دەردى جىدىدىن تاشقىرى ئۆسۈشى ئۆزىگە پايدىسىز بولۇپ چىقىپتۇ . شۇنداق «مەن - مەن ئەمەسمۇ ، مەن كىم ، بىلەمسىلەر ؟» — دەپ ئۆز - ئۆزىگە تەماننا قويۇۋاتقان چېغىدا دەرەخلەرگە مېۋە ئۈلەشتۈرۈش باشلىنىپتەكەن . ئالما دەرەخى ئۆزىنىڭ ئالمىسىنى ، ياڭاق دەرەخى ئۆزىنىڭ ياڭاقىنى ، ئۆرۈك دەرەخى ئۆرۈكىنى ، ... ئۈلەشپ ئېلىپ بوپتۇ . پەقەت ئۆزىدىن ئۆزى مەغرۇرلىنىپ ھالى قالمىغان تىرەكنىڭلا ئۇنى كۆرۈشكە ۋاقتى بولماپتۇ . بېشىنى ، تۇمشۇقنى يۇقىرى كۆتۈرۈشى ئارقىسىدا مېۋە ئۈلەشتۈرگەندە قۇرۇق قاپتۇ .

شۇنىڭ ئۈچۈن بۇرۇنقى شائىرلاردىن بىرى : «تېرەكتەك ، سەن قۇرۇق قالما كېرە - كىتىن» دەپ يېزىپتۇ . بۇ سۆزدىن ھېچنېمىدىن ھېچنېمە يوق ھاكاۋۇرلۇق قىلىدىغانلارغا تېرەكنى تەمسىل قىلىدىغانلىقى كۆرۈنۈپ تۇرىدۇ .

مەھدى تېشى ①

بىر يېزىدىن ئىككى چاقىرىم يىراقلىقتا ناھايىتى چوڭ بىر تاش بار ئىكەن . بۇ تاشنى مەھدى تېشى دەپ ئاتىشىدىكەن . قاچاندۇر بىر زاماندا ئاللا : « مەھدى » ئىسىملىك بىر زاتنى يەرگە چۈشۈرگەنمىش . مەھدى يەرگە چۈشۈشى بىلەن ئاشۇ تاشنىڭ ئۈستىدە تەرەت ئاپتۇ ھەم ناماز ئوقۇپتۇ . تاش ئۈستىدە ئاياغ ئىزلىرى ، تىزلەنگەن ئورنى ، پىشانىسى تەككەن جاي ھەم شۇ يەردىكى كۆزلىرىگە ئۇدۇل كېلىدىغان جايدا يېرىقچىلار ساقلنىپتۇ . مەھدى تازا بىر يىغلاپتىكەن ، شۇن بۇلاق ئېتىلىپ چىقىپتۇ . تاش ئۈستىدە يەنە ئاياغ ئىزلىرى ۋە چۆگۈن ئىزمۇ بار ئىكەن .

بوۋايىلار ھازىرمۇ ئۇ يەرگە يامغۇر تىلەپ بارىدىكەن تاش بۇلىقىنىڭ سۈيى مۇقەددەس سۇ ھېسابلىنىدىكەن .

سۇ ئانىسى

سۇ ئانىسى پات - پات سۇ بويىغا چىقىپ چاچ تارايدىغانلىقى ئۈچۈن ئۇنى تېز - تېز كۆرۈشكە بولىدىكەن . ئۇنىڭ گەۋدىسى ئادەمنىڭ گەۋدىسىگە ئوخشىسىمۇ ، لېكىن ئانچە زىلۋا ئەمەسكەن . چېچى يەرگە تەككىدەك ئۇزۇن ، بېشى بەك يوغان ، سوقچاق ، كۆزلىرى ناھا - يىتى چوڭ بولۇپ ، قايقارا ، تېشىغا تېپىپ تۇرىدىكەن . قېشى يوق (شۇڭلاشقا قېشى بەك شالاڭ ئادەمنى « سۇ ئانىسى » دەيدۇ) . كۆكرىكى بەك كەڭ بولۇپ ئالدىغا چىقىپ تۇرىدىكەن . تېنى مىسدەك قىزغۇچكەن .

سۇ ئانىسى سۇدىن چىقىپ چېچىنى تارىغان چاغدا توساتتىن پەيدا بولۇپ قالساڭ . بەك قورقۇپ تاغقىنى ئۇنتۇپ سۇغا كىرىپ كېتىدىكەن . ئەگەر تاغقىنى ئېلىپ كەتسەڭ ، كېچىدە زادىلا ئۇيقۇ بەرمەستىن « تاغقىمنى بەرگىن ! » دەپ سوراپ كېلىپ تويدۇرىدىكەن . تاغقىنى قايتىدىن سۇنىڭ بويىغا ئاپىرىپ قويغاندىن كېيىنلا تىنچلىنىدىكەن . شۇڭلاشقا كېچىدە - سۇغا بارساڭ يۆتۈلۈپ - يۆتۈلۈپ بېرىش كېرەككەن .

كېسەك باشلىق ۋىلىيا

مەلۇم يېزىنىڭ يېنىدا بىر قەبرە تېشى بار ئىكەن . ئۇنى ئىككى يۈز يىلنىڭ ئالدىدا سودىگەرلەر قويغانمىش . بۇ قەبرە تېشى ھەققىدە مۇنداق بىر ھېكايە بار ئىكەن . قازان شەھىرىدىن ئۈچ ئادەم يولغا چىقىپ ، ھەممە يەردە ئىسلام دىنىنى تارقىتىپ يۈرۈپتۇ . ئۇلار بىر ئورماندىن ئۆتۈۋاتقاندا قاراقچىلار ئۇلارنىڭ يولىنى توسۇپتۇ . ئۇلار قاراقچىلار بىلەن قاتتىق ئېلىشىپتۇ . ئاخىرى قاراقچىلار يېڭىلىپ قېچىپ كېتىپتۇ . لېكىن كەسكىن ئېلىشىشتا قاراقچىلار ھېلىقى ئۈچ كىشىنىڭ بىرىنىڭ بېشىنى كېسىۋېتىپتۇ . قاراقچىلار قېچىپ كەتكەندىن كېيىن

① مەھدى — ئەرەبچە توغرا يولدا ماڭغۇچى : دېگەن مەنىدە .

كالىسى كېسۋېتلىگەن كىشى ئورنىدىن تۇرۇپتۇ — دە، بېشىنى قولتۇقىغا قىسىپ ئالغا قاراپ مېڭىپتۇ. ھەمراھلىرى باشنى ئۇنىڭدىن ئېلىۋېلىپ، ئۆزلىرى كۆتۈرۈپ ماڭماقچى بولپتۇ. لېكىن ئۇ باشنى بەرمەپتۇ. شۇنىڭدىن كېيىن ئۇلار ئۇنىڭ ئىككى قولىدىن تۇتۇپ يولغا چۈشۈپ سەپىرىنى داۋاملاشتۇرۇپتۇ. ئۇلار سەككىز چاقىرىم ماڭغاندىن كېيىن باشسىز گەۋدە يولىدىن چەتكە قاراپ ئۈچ قەدەم مېڭىپلا يىقىلىپ ئۆلۈپتۇ. ھەمراھلىرى ئۇنى شۇ جايغا دەپنە قىپتۇ. ئۆزلىرى قازانغا قايتىپ كېتىپتۇ.

بىر قانچە يىللار ئۆتكەندىن كېيىن قازاندىن چىققان سودىگەرلەر شۇ يول بىلەن بۇ خارغا قاراپ مېڭىپتۇ. ھېلىقى قەبرىگە يېقىنلاشقاندا سودىگەرلەردىن بىرى:

— ياھ! ياھ! نېمەدېگەن خۇش يۇراق ھاۋا، — دەپتۇ.

— بۇ يەردىن يىراق بولمىغان جايدا ئاجايىپ چېمەنزارلىق بار. بۇ شۇ يەردىن كەلگەن خۇش يۇراقلىق ھاۋا، — دەپتۇ ئۇنىڭغا سەپەرداشلىرى.

— ياق، — دەپتۇ ھېلىقى سودىگەر، — بۇ يەردە بىر ئەۋلىيا دەپنە قىلىنغانىكەن. مەندە ئۇ ھەقتە يېزىلغان بىر كىتاب بار. ئۇلار ئۈچ ئادەم ئىكەن. ئۇلارنىڭ بىرى بۇ يەردە ۋاپات بولغان، قالغانلىرى قازانغا قايتىپ كەتكەنىكەن. بۇ يەردە دەپنە قىلىنغان ئەۋلىيانىڭ ئىسمى ئىسكەندەر ئىكەن، — دەپتۇ. شۇندىن باشلاپ بۇ قەبرە — كىسىك باشلىق ئەۋلىيانىڭ قەبرىسى دەپ ئاتىلىپتۇ.

ئېغىل ئىگىسى (ھويلا ئانىسى)

ئېغىل ئىگىسى ئىشىك ئالدىدا ياكى ئات ئېغىلىدا تۇرىدىكەن. ھويلىدىكى جان - جا - نىۋارلارغا كۆز قۇلاق بولىدىكەن. ئۇ بەزىدە ئادەم قىياپىتىدە، بەزى چاغلاردا بىرەر ھايۋان سۈرىتىدە ئادەمگە كۆرىنەرمىش. ئۇنى كېچىلەردە يىراقتىنلا كۆرگىلى بولغۇدەك. ئېغىل ئىگىسى جانلىقلارغا قارىغىلا قارىغىدە كىمىش. بولۇپمۇ ئاتلارنى بەك ياخشى كۆرىدىكەن. ياخشى كۆرگەن ئېتىنىڭ يايلىسىنى تاراپ، ئۆرۈپمۇ قويغۇدەك. ياخشى كۆرمىگەن ئاتنى مېنىۋېلىپ كېچىچە قىناپ چىقىدىكەن. ئۇنىڭ ئالدىدىكى يەنى ئېلىپ كېتىپ ئۆزى ياخشى كۆرگەن ئېتىغا ئاپىرىپ بېرىدىكەن.

ئېغىل ئىگىسىنى خاپا قىلىپ قويماسلىق لازىم ئىكەن. ئۇ خاپا بولۇپ قالسا، ھويلىدىكى پۈتۈن جان - جانىۋارلارنى ئۆلتۈرۈپ تۈگىتىدىكەن. ئېغىل ئىگىسى ئات ئېغىلىنى پاسكىنا قىلىشنى، ھويلىنى پاسكىنا قىلىشنى زادىلا خالىمايدىكەن، ئۇنى خاپا قىلماسلىق ئۈچۈن ئېغىلىنى، ھويلىنى دائىم ياكىزە تۇتۇش كېرەك ئىكەن.

نېمە ئۈچۈن مۈشۈك ئۆيىدە، ئىت سىرتتا ياشايدۇ

قەدىمكى زاماندا بىر بوۋاي ئۆتكەنىكەن. ئۇ يالغۇز ھايات كەچۈرىدىكەن. ئۇنىڭ ئۆيىدە بىر مۈشۈك بىلەن ئىتتىن باشقا ھېچنېمىسى يوق ئىكەن. بۇ ئۈچ جان ناھايىتى ئىناق

ياشايدىكەن . بوۋاي تاپقان - تەرگىنىنى دوستلىرى - ئىشت ، مۇشۇك بىلەن تەڭ بۆلۈشۈپ يەيدىكەن . ئىت بىلەن مۇشۇك بوۋايدىن ناھايىتى رازى ئىكەن .

كۈنلەرنىڭ بىرىدە بوۋاي تۇيۇقسىز ، ئالەمدىن ئۆتۈپتۇ . ئىت بىلەن مۇشۇك بۇنىڭغا ناھايىتى قايغۇرۇپ ئۇزاقتىن ئۇزاق يىغلىشىپتۇ . ئۇلار يىغلاپ - يىغلاپ ھارغاندىن كېيىن بوۋاينى ئۆينىڭ يېنىغا كۆممە كىچى بولۇپ تىرناقلىرى بىلەن يەرنى كولىشىپتۇ ھەم بوۋاينى شۇ يەرگە كۆمۈپتۇ . بۇ ئىش تۈگىگەندىن كېيىن ئۇلار بوۋاينىڭ قالغان يېمەكلىكلىرىنى بۆلۈشۈپ كىچى بولۇشۇپتۇ . لېكىن بوۋاينىڭ ئېشىپ قالغان بارلىق ئوزۇق - تۈلۈكى بىر پارچە ناندىنلا ئىبارەت ئىكەن . قانداق بۆلۈش كېرەك ؟ مۇشۇك ئىسسىق ئۆيدە تۇرۇشنى خالىغانلىقى ئۈچۈن ئۆيدىن كەتكۈسى كەلمەپتۇ . ئىتنىڭ نەپسى يامان بولۇپ ، ئۇنىڭ بىر پارچە ناننى مۇشۇككە بەرگۈسى كەلمەپتۇ . مۇشۇك :

— بولىدۇ ، ئۇنداق بولسا ناننى سەن ئال ، سىرتتا ياشا . مەن ئۆيدە قالمەن ، ئۆي ماڭا مەنسۇپ بولىدۇ . قورسۇقۇمنى چاشقان ئوۋلاپ تويغۇزارمەن ، — دەپتۇ .
ئىت ، بىر قېتىملىق تاماقنىڭ قولى بولغاچقا رازى بوپتۇ . بىر پارچە ناننى ئېلىپتۇ — دە ، ئۆيدىن چىقىپ كېتىپتۇ . شۇنىڭدىن بۇيان مۇشۇك ئۆيدە ، ئىت سىرتتا تۇرىدىغان ئۆي ھايۋىنى بولۇپ قالغانىكەن .

ئىككىنچى دۇنيانى قانداق ساقلاپ قالغان ؟

قەدىم زامانلارنىڭ بىرىدە ، يەر ، شامال ، سۇ بىر يەرگە يىغىلىپ زارلىنىشقا باشلاپتۇ . ھەممىسى ئۆزىنىڭ دەردىنى ئېيتىپتۇ . شۇنىڭدىن كېيىن ئۈچىلىسى قۇياشقا ئىلتىماس يېزىپتۇ . يەر بولسا :

— ئەي بۈيۈك قۇياش ! ئۇزۇن يىللاردىن بۇيان توختىماي ئايلىنىۋاتىمەن . ئەمدى مەن قېرىدىم . ياشلىق باھارم ئۆتۈپ كەتتى . ئارام ئالغۇم كېلىۋاتىدۇ . رۇخسەت قىل ، — دەپ يېزىپتۇ . شۇنداقلا شامالمۇ قۇياشقا :

— مەن ئەمدى يەرنىڭ بىر بېشىدىن يەنە بىر بېشىغا يۈرۈۋېرىپ چارچىدىم . مېنىڭمۇ ئارام ئالغۇم كېلىۋاتىدۇ . ئۇنىڭ ئۈستىگە كۆپ ئادەملەر مېنى ئۆيلىرىنىڭ ئۆگۈزلىرىنى قوپۇرۇۋېتىشتە ياكى دېڭىزدا بوران پەيدا قىلغانلىقىم بىلەن ئەيىبلەيدۇ ، سەن ماڭا دەم ئېلىپ تىنچ يېتىشىمغا رۇخسەت قىل ، — دەپ يېزىپتۇ . سۇمۇ توختىماي ئېقىۋېرىشتىن زالىنىپتۇ ھەم ئېقىشتىن توختاپ تىنچ تۇرۇشقا رۇخسەت سوراپتۇ . قۇياش بىر پەس ئويلاپ تۇرۇپتۇ — دە مۇنداق دەپتۇ :

— مەن بۇنى ئۆزۈملا بېجىرەلمەيمەن . مانا پالانى كۈنى ، پالانى سائەتتە ، پالانى جايدا يەر يۈزىدىكى بارلىق جان - جانىۋارلارنىڭ مەجلىسىنى ئاچىمىز . ئەگەر ئۇلار رۇخسەت قىلسا ، مەنمۇ رۇخسەت قىلىمەن ، — دەپتۇ .

شامال چېپىپ يۈرۈپ بارلىق جان - جانىۋارلارغا خەۋەر بېرىپتۇ . مانا بەلگىلەنگەن كۈنمۇ يېتىپ كېلىپتۇ . قۇياش مەغرۇرانە قىياپەتتە ئۆز جايىغا كېلىپ ئولتۇرۇپتۇ — دە ، تىڭ .

- شاشقا ھازىرلىنىپتۇ . بارلىق جان - جانىۋارلار يىغىلىپ بولغاندىن كېيىن مەجلىسنى ئېچىپتۇ . ھەممىسى يەرنى شامالنى ، سۇنى ئاياتتۇ . ئۇلارغا ھەرىكىتىدىن توختاشقا رۇخسەت قىپتۇ .
- ئۇزۇن تۇمشۇقلۇق ھاشارات ئورنىدىن سەكرەپ تۇرۇپتۇ - دە ، پىزىلداشقا باشلاپتۇ .
- شامال ئاللىقاچان توختىشى كېرەك ئىدى . بەزى چاغلاردا مېنى ئىككى سوتكىلاپ ئوتنىڭ تېگىدىن چىقارماي تۇتۇپ تۇرىدۇ . ئەگەر چىقسام ، شۇ ھامان ئاللىقاچانلارغا ئۇچۇرۇپ ئېلىپ كېتىپ ھالاك قىلىدۇ . ئۇ تىنچسۇن ، — دەپتۇ .
- توختام سۇدىن بېشىنى چىقىرىپ پاقىمۇ ھەدەپ ۋارقىراپتۇ :
- سۇنىڭمۇ توختايدىغان ۋاقتى كەلدى . چۈنكى بىزگە توختام سۇنىڭ تېگىمۇ را- ھەت ، دەپتۇ . شۇنداق قىلىپ يەرنى ، شامالنى ، سۇنى «توختىسۇن» دەپ قارار قوبۇل قىلىشىپتۇ . مەجلىس ئاخىرلىشىدىغان چاغدا قۇياش :
- ھەممەڭلار كەلدىڭلارمۇ ؟ دەپ سوراپتۇ .
- ھەممىمىز ، ھەممىمىز ، — دەپ ۋارقىراپتۇ قارغۇ ياپىلاق . پەقەت مېنىڭ قوشنام شەپەرەڭلا كېلەلمىدى . چۈنكى ئۇ قېرىدى ، پۈتۈنلەي قارغۇ . شۇڭا كېلەلمىدى .
- قۇياش شەپەرەڭنى چاقىرىپ كېلىش ئۈچۈن بۇر كۈننى بۇيرۇپتۇ . بۇر كۈت دەرھال شەپەرەڭنى چاقىرىپ كەپتۇ .
- نېمە ئۈچۈن باشتىلا كەلمىدىڭ ؟ — دەپ سوراپتۇ قۇياش .
- مەن بەك قېرىپ كەتتىم ، — دەپتۇ شەپەرەڭ ، — مېنىڭ سىزگە كېرىگىمۇ يوق .
- قۇ .
- يەر ، شامال ھەم سۇ ھەققىدە نېمە دەيسەن ؟ توختىتىشقا قوشۇلمايسەن ؟ — دەپ سوراپتۇ مەجلىس ئەھلى .
- ياق ، — دەپتۇ شەپەرەڭ ، — ئۇلارنىڭ بىرىمۇ ھەرىكەتتىن توختىماسلىقى لازىم .
- يەر ، شامال ، سۇنىڭ ئۇچىلىسى بىر يوللا :
- نېمىشقا بىز توختمايدىكەنمىز ؟ — دەپ ۋارقىراپتۇ .
- مانا نېمە ئۈچۈن ، — دەپتۇ شەپەرەڭ ، — ئەگەر بىزنىڭ يېرىمىزمۇ توختىسا ، دۇنيادا مەۋجۇدات قالمايدۇ . چۈنكى يەرنىڭ بىر تەرىپىدە مەڭگۈلۈك قىش ھەم مەڭگۈلۈك تۈن . ئىككىنچى تەرىپىدە بولسا مەڭگۈلۈك ئىسسىق ھەم مەڭگۈلۈك كۈن بولىدۇ . يەل - يېمىشنىڭ بىر تەرىپى پىشىپ ئىككىنچى تەرىپى پىشمايدۇ .
- توغرا ، — دەپ ۋارقىراپتۇ ھەممىسى .
- ئەگەر شامال چىقسا ، — دەپتۇ يەنە شەپەرەڭ ، — ھەممە يەردە قۇرغاقچىلىق بولۇپ بىر تالمۇ ئوت - چۆپ ئۈنمىگەن بولاتتى . چۈنكى شامال بولمىسا ، بۇلۇتمۇ بولمىغان ، يامغۇرمۇ ياغمىغان بولاتتى . ئۇنىڭدىن كېيىن يەردىن چىققان يامان پۇراقلار ھېچنەگە كەتمەستىن ھاۋامۇ تازىلانمىغان بولاتتى . شۇنداق بولغاچقا ياشاشقىمۇ مۇمكىن بولمايدۇ .
- توغرا ، — دەپ ۋارقىراپتۇ ھەتتا ئۇزۇن تۇمشۇقمۇ .
- مەن توختىسام بولامدۇ ؟ — دەپ سوراپتۇ سۇ .
- ياق ، ئۇنداق قىلىشقا بولمايدۇ ، — دەپتۇ شەپەرەڭ ، — ئەگەر سەن ئېقىشتى

توختىساڭ پاسكىنىلىشىپ كېتىسەن . ۋاقتلارنىڭ ئۆتۈشى بىلەن قۇرۇپ تۈگەيسەن . سەندە ياشاۋاتقان بارلىق جان - جانىۋارلار ئۆلۈپ تۈگەيدۇ . شۇنداقلا ئادەملەرمۇ سۇ تاپالماستىن ئۇسسۇزلۇقتىن ھالاك بولىدۇ . سەن بولمىساڭ دەرەخلەرمۇ ، ئوتلارمۇ قۇرۇپ كېتىدۇ .

— توغرا ، دەپ ۋارقىراپتۇ ياش قارىغاي بىلەن قېرى تېيىن ھەممىسىدىن چىگرارق تاۋۇش بىلەن :

شۇنىڭدىن كېيىن ھەممىسى «يەر مەڭگۈ ئايلىنىپ تۇرۇشى» شامال مەڭگۈ چىقىپ تۇرۇشى ، سۇ مەڭگۈ ئېقىپ تۇرۇشى زۆرۈر ، — دەپ قارار چىقىرىپتۇ . لېكىن يەرنىڭ ، شامالنىڭ ھەم سۇنىڭ شەپەرەڭگە بەك ئاچچىقى كەپتۇ .

— مەن سېنىڭ تامىقىڭغا زەھەرلىك ئوت بولۇپ قادىلىمەن ، — دەپتۇ سۇ .

— ئەگەر كۈندۈزى چىقساڭ مەن سېنى يەرگە ئۇرۇپ چۈشۈرمەن ، — دەپتۇ شامال .

— ئەگەر كۈندۈزى چىقساڭ مەن سېنى پۇشۇرۇپ ئۆلتۈرمەن ، — دەپتۇ قۇياش .

شۇنىڭدىن كېيىن شەپەرەڭ پەقەت شەبنەم سۈيىنىلا ئىچىدىغان ، شامال بولمىغان

كېچىسىلا چىقىدىغان ، يەرگە چۈشمەستىن تامنىڭ كامارلىرىدىلا ياشايدىغان بوپتۇ .

شۆرەلى

شۆرەلى قويۇق ئورمانلاردىلا ياشايدىكەن ، ئۇ ئادەمگە ئوخشايدىكەن . ئادەمدىن پەرقلىنىدىغان يېرى پەقەت : بارماقلىرى ئۇزۇن ، تىرناقلىرى قاتتىق ھەم ئۇزۇن بولىدىكەن . ئۇنىڭ ھەر بىر بارمىقى بىر غېرىچتەك ، تىرناقلىرىنىڭ ھەر بىرى ئادەمنىڭ بارمىغىچىلىك چوڭلۇقتا بولىدىكەن خالىتىدەك كۆكسى بولىدىكەن . ئۇلارنى مۆرىسى ئارقىلىق دۈمبىسىگە ئارتىپ يۈرىدىكەن .

شۆرەلى ئادەمنى ئاداشتۇرۇشنى قويۇق ئورمان ئىچىگە ئېلىپ كىرىشنى بەك ياخشى كۆرىدىكەن . ئۇ نەق ئادەمنىڭ ئۆزىدەك ۋارقىرايدىكەن شۆرەلنىڭ ئاۋازىغا ئالدىغان ئادەم ئورماننىڭ ئىچكىرىسىگە كىرىپ كېتىدىكەن — دە ، ئادىشىپ قالىدىكەن . شۆرەلى ئالدىغان بەزى ئادەملەر ئورماننىڭ ئىچكىرىسىدە ئادىشىپ قېلىپ ھالاك بولۇپمۇ كېتىدىكەن .

شۆرەلى يالغۇز ئادەمنىڭ يېنىغا كېلىدىكەن ، ئىككى ئادەم بولسا يېقىن كېلىشكە كۆرۈنۈشكە پېتىنالمىدىكەن ئەگەر بىر ئادەمنىڭ يېنىدا ئىت بولسا ، زادىلا يېقىن كەلمەيدىكەن . ئۇ ئىتتىن بەك قورقىدىكەن .

شۆرەلى كۆپرەك ياز كۈنلىرىدە ، قۇياش چىققاندا ياكى كۈن پاتقان چاغدا ئادەملەرگە كۆرىنىدىكەن . شۆرەلى بىرەر ئادەمگە كۆرۈنسە ئۆزىنىڭ ئېتىنى ئاتايدىكەن . ئادەم ئۇ ئادەملەرنى كۆرگىنىدە يولدىن ئاداشقان بولۇۋېلىپ ئادەمدىن يول سورايدىكەن . ئۇ ئۇچرىغان ئادەمگە قاراپ يايغلايدىكەن ياكى كۈلۈپ — كۈلۈپ سۆزلىشىپ كېتىدىكەن — دە ئەپلەپ — سەپلەپ ئادەمگە يېقىنلىشىدىكەن .

شۆرەلى كىشىلەر سورىغان سوئاللارغا بىرسىگىمۇ جاۋاب بەرمەيدىكەن . ئۆزى بەك كۆپ سوراشتۇرۇشنى ياخشى كۆرىدىكەن . شۆرەلى چىشلىرىگىنى كۆرسىلا ئۇزۇن بارماقلىرى

بىلەن غىدىقلاشقا باشلايدىكەن — دە، ئۆلتۈرگىچە غىدىقلايدىكەن. كۆپ ئادەملەرنى جان — جانىۋارلارنى غىدىقلاپ ئۆلتۈرگەنىكەن.

شۆرەلى كىمگىلا يولۇقمىسۇن، كىمىنلا كۆرمىسۇن: «غىدىقلىشىپ ئوينايلىلا» دەيدىكەن. ئادەم قانچىلىك ۋارقراپ — جارقىرىسىمۇ زادى ئېتىبار قىلماي غىدىقلاۋېرىدىكەن، ئاقىۋەتتە ئادەم ئۆلۈپمۇ قالدىكەن. ئادەملەر بۇنى يوقىتىشنىڭ يولىنى ئىزدەپتۇ.

قەدىمكى زامانلاردا بىر باتۇر يىگىت بار ئىكەن. بۇ باتۇر يىگىت ئورمانغا مېڭىپتۇ. يېنىغا بىر ئىتىنىمۇ ئەگەشتۈرۈۋاپتۇ. يولدا كېتىۋاتقاندا بىر توشقان چېپىپ ئۆتۈپ كەتكەنىكەن، ئىت شۇ توشقاننىڭ كەينىدىن چېپىپ كېتىپتۇ. يىگىت قانچىلىك ۋارقىرىسىمۇ، ئىت توشقاننىڭ كەينىدىن چېپىپ كېتىۋېرىپتۇ. قورقۇش بۇ يىگىتنىڭ ئويغىمۇ كەلمەپتۇ. يىگىت ئورمانغا كىرىپ كېتىپتۇ. ياغاچلارنى كېسىپ، پۇتاقلىرىنى يۆتكەپ، ھار — ۋىسىنىڭ يېنىغا يىغىپ تۇرۇشىغا يېنىدا شۆرەلى پەيدا بولۇپتۇ — دە:

— قېنى يىگىت، غىدىقلىشىپ ئوينايلىلا، — دەپتۇ.

— شۆرەلىكەيم، — دەپتۇ يىگىت، — بەك ئوبدان ئەڭ، ئاۋۋال قىسشماق ئوينايلى،

ئۇنىڭدىن كېيىن، غىدىقلىشىپ ئوينايلىمىز، قانداق؟

— ئېتىڭ كىم؟ — دەپ سوراپتۇ شۆرەلى.

— ئېتىم بۇلتۇر بولىدۇ.

— بولىدۇ، ئۇنداق بولسا ئەڭ ئاۋۋال قىسشماق ئويناپ. ئۇنىڭدىن كېيىن غىدىقلى-

شىپ ئوينايلى، — دەپ شۆرەلى يىگىتنىڭ سۆزىگە كۆنۈپتۇ — دە، قىسشماقنى قانداق ئوينىيدۇ؟ مەن ئۇنى بىلمەيمەن، — دەپتۇ.

— سەن قاراپ تۇر، مەن ئۆگىتىمەن، — دەپتۇ يىگىت.

— بولىدۇ، — دەپتۇ شۆرەلى،

يىگىت ياغاچنىڭ بېشىنى يېرىپتۇ. بىر شىنا ياساپ ياغاچنىڭ يېرىغىغا ئۇرۇپ كىر-

گۈزۈپتۇ. ياغاچنىڭ يېرىغى ئېچىلىپتۇ. يىگىت شۆرەلىگە:

— مانا مۇشۇ يېرىققا بارمىقىڭنى تىقىپ تۇر، — دەپتۇ شۆرەلى بارمىقىنى ياغاچنىڭ

يېرىغىغا تىقىپتۇ. يىگىت پالتا بىلەن بىر ئۇرغانىكەن، شىنا چىقىپ كېتىپتۇ — دە ياغاچنىڭ

يېرىغى شۆرەلنىڭ بارمىقىنى قىسۋاپتۇ. شۇنىڭدىن كېيىن ۋارقراپتۇ — جارقىراپ بېقىپتۇ،

يىغلاپتۇ، يېلىنىپتۇ، يىگىت بىر ئېغىز مۇ گەپ قىلماستىن ھارۋىسىغا ئولتۇرۇپتۇ — دە چېپىپ

كېتىپتۇ. شۆرەللىلەر يىغلىپتۇ. «كىم قىستى؟» دەپ سوراپتۇ.

— بۇلتۇر قىستى، بۇلتۇر، — دەپتۇ ھېلىقى شۆرەلى. باشقا شۆرەللىلەر بۇلتۇر قىستى

دېگەنسىرى:


— ئەخمەق، بۇلتۇر قىسقانغا بۇ يىل يىغلامدۇ ئەخمەق، — دەپ كۈلۈشۈپتۇ. يىگىت

بولسا ئۆيىگە قايتىپلا باشقىلارغا شۆرەلنى ئالدىغانلىقىنى سۆزلەپ بېرىپتۇ. شۇنىڭدىن كېيىن

باشقىلارمۇ شۇنداق قىلىشقا باشلاپتۇ. ئۆزلىرىنى «مەن بۇلتۇر» دەيدىكەن. ئەڭ ئاۋۋال «قى-

سشماق» ئويناپ ئالداپ كېتىدىكەن. شۆرەللىلەر ھازىرمۇ شۇ سۆزگە ئالدىنىدىكەن. شۇنداق

قىلىپ «قىسشماق» ئويناشقا قىزىقىپ غىدىقلاش ئويۇنىنى ئوينىشالمايدىغان بولۇپ قاپتۇدەك.



نام تۆپىستە ئولتۇرادۇر .
زىبا بويۇق بىر يىگىت
قاش بىلەن ئالما ئاتادۇر ،
ئالمىسى داڭلىق يىگىت .

ئالمىسى داڭلىق يىگىتنىڭ ،
ئۇزلىقى سۇلتانچە بار ،
ئاي يۈزىگە نۇر قونۇپتۇ ،
باغدىن ئۈزگەن گۈلچە بار .

بۇ چىلىم گۈللۈك چىلىم ،
گۈلباغدىن ئۈزگەن چىلىم .
گاھى ئۆيدە ، گاھى چۆلدە ،
نارىزا بولغان چىلىم .

سېرىق سەبەدە گۈلۈم ، ساينىڭ بۇلاقى ،
كۆرەي دېسەم سېنى يولنىڭ يىراقى .

يىراققا كەتتى دەپ بىزنى ئۇنۇتماڭ ،
خۇدا سالغان بۇ ئوتنى ئەسلا سوۋۇتماڭ .

سېرىق سەبەدە گۈلۈم ، سەرۋى نىگارا ،
سالامەت يەتكۈزۈڭ پەرۋەردىگارا ،
ئېتىمگە تەڭمىدى كۆينەكتىن ئۆزگە ،
لېۋىمگە سۆيىمىدى بىر سىزدىن ئۆزگە .

ئاق سارايدىن چىقتىڭىز ،
ئاق قەغەز دەك ئاقىرىپ .
ئارقىڭىزدىن قاراپ قالدىم ،
زەپىرەڭدەك سارغىرىپ .

زەپىرەڭ نەدە بولۇر ،
سۇدىن تۆۋەن لايدا بولۇر .
سىزنى يەنە كۆرگۈچە ،
كۆزلىرىم يولدا بولۇر .

چېمەن دەلا ، چېمەن دەلا ،
چېمەننىڭ بۇلبۇلى دەلا .
ئىشكىتىن تولغىنىپ كىرسەم ،
يېڭى باغنىڭ گۈلى دەلا .

يېڭى باغنىڭ گۈلى ئەمەس ،
ئېچىلماي توزىغان يارلار .
يۈرەككە ئوتنى سېپ قويۇپ ،
خەۋەردار بولمىغان يارلار .

كاككۇ كۇم كاككۇك ئېتەدۇر ،
كۆك تېرەكنىڭ بېشىدا .
ئادىشىم شەرەت قىلادۇر ،
ئوردىنىڭ كۆل بېشىدا .

ئوردىدىن چىققان يىگىتنىڭ ،
تونى بار نىمچەسى يوق .
بېلىگە قىسقان گۈلنىڭ ،
بەرگى بار ، غۇنچەسى يوق .
بىزنى كۆيدۈرگەن يىگىتنىڭ ،
دەردى بار ، ۋاپاسى يوق .

چىنە - چىنە سۇ ئىچەرمەن ،
پاھ يۈرەكم كۆيدى دەپ .

بوينۇمنى قايرىپ سۆيسىلە .

بېشىڭدىكى دوپياڭنىڭ ،

ھەر تالاسى بەش خىل يىپ .

سەن ئالامسەن بۇ جاننى ،

يۈرەك بېغىدا لىڭشىپ .

قىزىل گۈلدا پۇراق بار ،

شاخىدا يوپۇرماق بار ،

ئاشنا تۇتساڭ تاللاپ تۇت ،

قىيامەتتە سوراق بار .

دۇتار پەدىسى پەدە ،

پەدىسى مۇھىم يەردە .

قىزنىڭ ۋەدىسى ۋەدە ،

يىڭىت ۋەدىسى نەدە ؟

يار مېنىڭ ئەقىدەمنى ،

بىلمەيدۇ شۇبۇ كەمدە ،

يارنىڭ قىلغان سۆزلىرى ،

قانىمۇ - قات يۈرەكىمدە .

چار خىمنىڭ يىپى قىسقا ،

ھەر خىيالدا چۆرۈيمەن ،

ئاخشام كەلمىگەن يارنى ،

باش - كۆزۈمدىن ئۆرۈيمەن .

ئامرىقىم ، خۇش خۇيلۇقۇم ،

ئۇيقۇمنى ۋەيران قىلمىغىن .

ماڭا مەيلىڭ بولمىسا ،

كۆڭلۈمنى ۋەيران قىلمىغىن .

ئىشتان كەيدىم تاۋاردىن ،

بەلۋاغلىرى كۈمۈشتىن .

يىراق تۇرسىلا مەخسۇم ،

بۇ بېيىتنى سىزگە تۇتتۇم ،

ھەممىدىن چېچەنغۇ دەپ .

ئەجەب چىقتى بۇ بوران ،

تاڭ ئاتقۇچە توختىماي .

ئۇنتۇپ قاللىمۇ يارىم ،

بىرەر قېتىم يوقلىماي ؟

بۇ شەھەرنىڭ ئىچىدە ،

سىزگە كىمنى ئوخشىتاي .

قوغۇننى تىلىپ قويۇپ ،

ئۆزەڭ يېمەي تۇرامسەن ؟

مۇڭداشقىلى مەن كەلدىم ،

لام - جىم دېمەي تۇرامسەن ؟

بىر ھەپتىدە بىر قېتىم ،

يار قېشىغا كەلسەڭچۇ .

كۆيۈك چۈشتى ئىچىمگە ،

يارىم ئۇنى بىلسەڭچۇ .

* *

ئەجەب ئايدىڭ بولۇپتۇ ،

يار بىلەن كۆرۈشكىدەك .

بەلگىسى قاپاق تېرەك ،

قۇچاقلاپ سۆيۈشكىدەك .

قاپاق تېرەك ئالدىدا ،

ھويلاڭ بارمىدى يارىم ؟

يېنىپ - يېنىپ قارايسەن ،

مەيلىڭ بارمىدى يارىم ؟

ئوسما تېرىدىم كۆرسىلە ،

خېنە قويدۇم كۆرسىلە ،

بىر قويام ئوسما بېرەي ،

بەك زېرىكتىم بۇ ئىشتىن .

قاشنىڭ قارىسى سەندە ،

كۆزنىڭ قارىسى مەندە .

دەردى يوق دەمسەن مېنى ،

دەردنىڭ ھەممىسى مەندە .

كېچە بولسا ياتمايمەن ،

تۈڭلۈكۈڭدىن ياتمايمەن ،

راست گېپىڭنى ئېيت يارىم ،

بۇ دەردىڭنى تارتمايمەن .

ئالما ئاتتىم ئۆرلىتىپ ،

ئۆزىڭىزگە لەيلىتىپ ،

كۆڭلۈڭ تىنىدىمۇ يارىم .

مەن غېربىنى يىغلىتىپ .

ئۆستەڭ بويلاپ كېچىپلا ،

راۋاپ چالغىچ كەلمەپلا ،

ئۇخلاپ قالغان شۇ يارىنى ،

بىللە ئالغىچ كەلمەپلا .

تاغقا چىقتىم داۋانسىز ،

يارغا كۆيدۈم ئارمانسىز ،

كۆيگىنىمنى بىلمەيسىز ،

كۆڭلى قارا نادانسىز .

ھۆل قومۇشقا ئوت يېقىپ ،

ئوتۇڭ كۆيىمدى دەمسەن ؟

ئايدا ، يىلدا بىر كېلىپ ،

كۆڭلۈم قانمىدى دەمسەن ؟

ھاۋانىيۇ ھاۋانى ،

قىزلار كىيسۇن تاۋانى ،

بىز يۈرسەك ئاداۋەتتە .

كىم سورايدۇ دەۋانى .

يارىم بەرگەن بەش ئالما ،

بەشىلىسى قوينۇمدا .

ئۇخلاپ چۆچۈپ ئويغانسام ،

يارنىڭ قولى بوينۇمدا .

بادام دوپپىلىق يارىم ،

قوناققا سۇ ئاچاي دەملا .

يۈرەككە ئوتنى سېپ قويۇپ ،

چوڭ يولغا قاچاي دەملا .

ئۆگزەمگە قوناق يايىدىم ،

ئويىناپ كېلىپ چاچمىسلا .

قىلغان ۋەدىمىز ۋەدە .

بىزدىن ئۇنداق قاچمىسلا .

ئىشىك ئالدىڭ ئېرىقىم ،

پىلىتىڭلايدۇ بېلىقىم .

قاياقلاردا يۈرۈيدۇ ،

ئامرىقىم ، چىرايلىقىم .

ئىشىك ئالدى گۈلدۈرمە ،

يارىم مېنى كۈلدۈرمە .

ئىككىمىز ئاشنا بولايلى ،

دۈشمەنلەرگە بىلدۈرمە .

ۋاسا جۈپ ئايۋان ساراينىڭ ،

زەدىۋالى يوق ئىكەن .

ساڭا بەرگەن (بۇ) كۆڭۈلنىڭ ،

ئەتىۋارى يوق ئىكەن .

سەكرەپ چۈشتۈم خەندەككە ،

بىر يىل بولدى بۇ دەردكە .

قانداق قىلسام دەۋا بار .

ئوت كەتكەن بۇ يۈرەككە .

باغىم بار دېگەن بولساڭ ،

يېڭى باغنى سالماستىم .

يارىم بار دېگەن بولساڭ ،

سېنى تەڭلىك قىلماستىم .

ئاق ئايدىڭدا كەلسۇن دەپ ،

سالام يوللىغان يارىم .

مەن كەلسەم ، ئۆزى كەلمەي ،

مېنى گوللىغان يارىم .

بىۋاپا كەتكەن بىلەن ،

ئوتى پىراقى كەتمىدى .

بۇ مېنىڭ يىغلاغىنىم ،

ھەرگىز خۇداغا يەتمىدى .

ئېپكىلىڭ كەتمەنلىنى ،

تىندۇراي ئاز گاللىنى .

ئەمدى دوستۇم دېمەسمەن ،

ئەقلىدىن ئازغانلىنى .

ئالما تۇۋىدە تۇرغاندەك ،

بىيە تۇۋىدە تۇرماسمەن .

سەن يارىمغا كۆيگەندەك ،

ھېچ كىشىگە كۆيمەسمەن .

ئەجەب ئۇنلىدى كەپتەر ،

پىشايۋاندا ، پەرماندا .

سەن ئۇياقتا ئوينىساڭ ،

مەن بۇياقتا ئارماندا .

سۇ بولسا سۈزۈك بولسا ،

ئۇندا بېلىق ئۈزمەمدۇ ؟

كۆڭلى بولمىسا يارنىڭ ،

قاچىقنى تۈرمەمدۇ ؟

ئۆستەڭنىڭ ئۇ قاشىدا ،

تاختا كۆۋرۈك باشىدا .

ئوسمىسى دەمدەك ئىكەن ،

يارنىڭ قارا قاشىدا .

ئاللا يارىم دەردلىرىمگە ،

بەرمەمسەن دەرمان ؟

ئۆلۈپ كەتسەم قالمىدۇ ،

يۈرەكتە ئارمان ؟

قوپسام سەھەردە ،

چىقسام تالاغا .

ئەرزىمنى ئېيتاي ،

قادىر خۇداغا .

قادىر خۇدايىم

ئوڭلار بېشىمنى

زەپىرەڭ بولۇپ

تۆكسەم بېشىمنى .

پەغەزدە كەپتە (ر) ،

تاماكاسېپ بە .


تاماكاغنى چەكمەيمەن .

يارىمنى تېپىپە .

ئېيتىپ بەرگۈچى: چىرا ناھىيە دامىكۇ يېزا پارچە كەنتتىن ئۆمەر ئاخۇن ، رەھىمەخان

رەتلىگۈچى: چىنارخان ئۆمەر،

مۇھەررىر: قۇتلۇق قادىر



源泉 (布拉克)(维吾尔文)总52期

بۇلاق (ئومۇمىي 52-سان) (بەسلىك زۇرنال)

MAGAZINE OF BULAK

UIGHUR LANGUAGE (QUARTERLY)

新疆人民出版社编辑出版
(乌鲁木齐市建中路54号)
新疆新华印刷厂印刷
乌鲁木齐市邮局发行
中国国际图书贸易总公司国外发行
全国各地邮局订阅

شىنجاڭ خەلق نەشرىياتى تۈردى ۋە نەشر قىلدى
(ئۈرۈمچى شەھىرى جىيانجۇڭ كوچىسى N054)
شىنجاڭ شىنخۇا بايىنا زاۋۇتىدا بېسىلدى
ئۈرۈمچى شەھەرلىك پوچتا ئىدارىسىدىن ئارقىلىق
جۇڭگو خەلقئارا كىتاب سودىسى باش شىركىتى جەت ئەللىرىگە تارقىتىدۇ
جايلاردىكى پوچتا ئىدارىلىرى مۇستەقىل ئوبۇل قىلىدۇ

国内统一刊号: CN 65-1063/1
本刊代号: 58-108 定价: 2.90元
ISSN 1005-0876/国外代号 Q1118

مەملىكەت بويىچە بىرلىككە كەلگەن زۇرنال نومۇرى: 2.90
ۋەكىلەت نومۇرى: 58-108 باھاسى: Q1118
جەت ئەللىرىگە تارقىتىش ۋەكىلەت نومۇرى:

